

वाग्व्यवहारादर्शः (A Mirror To Sanskrit Usage)

श्रीचारुदेवेन शास्त्रिणा

प्रणीतः

मोतीलाल बनारसीदास

दिल्ली ; पटना ; वाराणसी

चारदेवशास्त्री

CC-0. Prof. Satya Vrat Shastri Collection, New Delhi. Digitized by eGangotri १४६१७५

वाग्व्यवहारादर्शः

(A Mirror To Sanskrit Usage)

सोऽयं

वाक्यपदीयस्य संस्कर्त्रा श्रीगान्धिचरितानुवादकलाप्रस्तावतरङ्गिणी-
शब्दापशब्दविवेक-वाक्यमुक्तावली-व्याकरणचन्द्रोदयोपसर्गार्थ-
चन्द्रिकादीनामनेकेषां ग्रन्थानां निर्मात्रा व्याकरण-
महाभाष्यस्य विचरीत्रा श्रीरामकृष्णतनुजनुषा
श्रीचारुदेवेन शास्त्रिणा प्रणीतः ।

मोतीलाल बनारसीदास

दिल्ली :: पटना :: वाराणसी

इत्येतैः प्राच्यपुस्तकविक्रायैश्च प्रकाशितः ।

© मोतीलाल बनारसीदास

प्रधान कार्यालय :—४१ यू० ए० उल्लाहमार्ग, जवाहर नगर, दिल्ली

शाखाएँ :—(१) चौक, वाराणसी

(२) अशोक राजपथ, पटना

प्रथमं संस्करणम् । वाराणसी १९७६

मूल्यम्—रु० १६.००

निवेदना

एतद् ग्रन्थप्रणयने कैमर्थिकी प्रवृत्तिर्ममेति पृच्छायामुच्यते— सम्प्रति प्रायशो व्याकरणाधीत्यामलंबुद्धयो लोका वाचां साधुत्वे व्यवहारस्य परम्परीणस्यानङ्गतां पश्यन्ति, तेन तत्रानादृतास्ते न तं गवेषयन्ते न चाभ्यस्यन्ते । नैतावत्येव विश्राम्यन्ति । प्रकृतिप्रत्ययप्रतिपत्तिरस्माकमस्तीति व्युत्पत्तिकोविदास्ते नूतनशब्दोत्पादनायां क्रमन्ते, व्याकरणेन शब्दा व्युत्पाद्यन्ते नोत्पाद्यन्त इति नेक्षन्ते । एवं वाग्वर्तनीं व्यवस्थितामवहेल्यन्तो दैवीमिमां वाचमपभ्रंशैर्व्यतिक्रीर्णां कुर्वन्तोऽप्यनभिज्ञास्तस्य व्यतिकरस्येति महताऽनिष्टेन युज्यन्ते । इत्थं परिणमतो वाचां मलस्यापहतये मोहापाकृतयेऽनवद्यवाक्सुतेः प्रसृतये चायं मे समारम्भोऽर्थवान्ननु । इहेदग्रथमतया परम्परीणः शिष्टजुष्टो वाग्व्यवहारः सोदाहृतिशतैर्युक्तिमद्वचोभिः शरीरबद्ध इव सन्निधापितः, प्रचरत्सु प्राधीतानां च प्रयोगेषु व्यवहारव्यभिचारश्चान्वेषमन्वेषं वितत्य निदर्शितः । अनवद्यहृद्यस्य वाचां मार्गस्य प्रदर्शने कियन्मे साफल्यमित्यत्र विपश्चितः प्रमाणम् । न मया तत्र किमपि वाच्यम् । इदं त्ववश्यवाच्यं सप्रश्रयं सदसद्विवेचनचणा गुणगृह्या अन्तर्वाणय इमां मे कृतिमामूलचूलमालोक्य विम्रक्ष्यन्ति, तावतैव च परमात्मनः कृतितामाकलयिष्यामीति

३।५४ रूपनगरे देहल्याम्
२।२।१९७६

विनीतवद् विज्ञापयति
चिदां विधेयश्चारुदेवः शास्त्री ॥

विषयानुक्रमणी

(पूर्वाद्धः)

१. वान्वयवहारे शिष्टप्रामाण्यम्	१
२. व्यवहारः प्रधानमुपसर्जनं व्याकरणम्	३
३. वाक्ये क्रियापदपरिहारः	३
४. वाक्ये पदक्रमः	५
५. लिङ्गसंख्ये	८
६. धातोः सकर्मकत्वाकर्मकत्वे	१२
७. कारकाणां विवक्षापारतन्त्र्यम्	२०
८. लभेर्ष्यन्तकस्य द्विकर्मकत्वम्	२३
९. अपादानत्वस्य विवक्षाऽविवक्षे	२५
१०. यानादीनां करणत्वविवक्षा	२६
११. धात्वर्थवशा कारकपरिवृत्तिः	२७
१२. अर्पयतिप्रयोगे विभक्तिनानात्वम्	२८
१३. पादयतेः प्रयोगे विभक्तिवैचित्र्यम्	२९
१४. अस्थाने पञ्चम्याः प्रयोगः	३०
१५. शेषे षष्ठी	३१
१६. उपपदविरहेऽपि तद्योगशिष्टा विभक्तिः	३३
१७. उपपदयोगेऽशिष्टोऽपि विभक्तिनियमादिः	३४
१८. भावलक्षणा सप्तमी	३४
१९. विभक्त्यन्तरचिन्ता	३५
२०. इतः षण्मासात्पूर्वं बलवद् भूरकम्पतेति वाक्ये षण्मासादिति पञ्चम्या दूषणम्, पूर्वशब्दस्य चार्थविपर्यासकृत्वमिति तन्निरासश्च	३८
२१. अद्य षण्मासा बलवद् भुवः कम्पिताया इति इतः षण्मासे (षष्ठे मासे वा) बलवद् भूरकम्पतेति च साधुनोर्वाक्ययोर्विषयप्रविवेकः	३९
२२. तिङन्तेन समानप्रकृतिकस्य कर्मणोऽप्रयोगः प्रायेण	४०
२३. उद्देश्यविधेयभावः	४१
२४. उद्देश्यविधेयभावे लिङ्गविमर्शः	४५

(२ .)

२५. विशेषणविशेष्यभावः	४६
२६. शतृशानचोः प्रयोगविषयः	४७
२७. तुमुन्प्रयोगविषयः	४९
२८. लकारार्थचिन्ता	५१
२९. समासस्येष्टत्वानिष्टत्वे	५३
३०. बहुव्रीहिश्च मत्वर्थस्य च विशेषः	५४
३१. क्वचित्समासनियमः	५५
३२. क्वचित्छित्तवृत्तेः समासवृत्तिः पूर्वविप्रतिषेधेन	५७
३३. प्रकीर्णकम् । प्रत्येकमित्यादीनां पदानां वाक्ये प्रयोगः	५८
३४. औपचारिकाः प्रयोगाः	६३
३५. पर्यायवचनविवेकः	६९
३६. करोतिना सर्वधात्वर्थानुवादः क्रियते	८६

(अथोत्तरार्द्धः)

३७. प्रायेणार्वाचां क्वचिच्च प्राचां वाचि लक्ष्यमाणा व्यवहारातिक्रमाः, तदपाकरणं च	९२-१७६
(अत्र पञ्चपञ्चाशदुत्तराणि षट् शतानि वाक्यानि व्यवहारतो विविच्यन्ते)	
३८. प्रथमोऽनुबन्धः	१७७
३९. द्वितीयोऽनुबन्धः	२०१
४०. अशुद्धशोधनं परिवृंहणं च	२०९

ॐ नमः परमात्मने

नमो भगवते पाणिनये । नमः पूर्वैभ्यः पथिकृद्भ्यः । नमः शिष्टेभ्यः ।

अभिधेयाभिधानस्य वाचि वाचि व्यवस्थितः ।

प्रकारो विद्यते लोके कश्चिदेव स्वलक्षणः ॥१॥

शिष्टैः प्रमाणितः सम्यक् छीलितः पूर्वसूरिभिः ।

संस्कृतेऽपि प्रकारोऽस्ति नियतोऽसौ निरूप्यते ॥२॥

प्रसूतः प्रायशो लोको व्यवहारं तथाविधम् ।

तस्य प्रबोधनायैषा प्रवृत्ता नो निरूपणा ॥३॥

शास्त्रेष्वधीतिनो ये च ये च व्याकृतिसुखवः ।

व्यवहारं व्यतीयन्ते प्राधीतैरपि ते समम् ॥४॥

अत्र सूदाहृतस्तोमैर्व्यवहारो निरूपितः ।

प्रचरन्तु प्रयोगेषु व्यभिचारश्च दर्शितः ॥५॥

अथ वाग्व्यवहारादर्शः

इह वयं वाग्व्यवहारमधिकृत्य किञ्चित्प्रस्तुमः । न खलु यथा तथा प्रवर्तमानो वाचो व्यवहारो नो विमर्शस्य विषयः । सामान्येन हि तेन विमृष्टेन नार्थः । न चापि यस्याः कस्याश्चिद् वाच एव स विवक्षितः । किन्तर्हि पारम्पर्यागतः शिष्टाभ्यनुज्ञातः संस्कृतव्यपदेशभाजो दैव्या वाचो विशिष्टो व्यवहार एवाभिप्रेतः । यानि यथा वा पदानि शिष्टैरुच्चार्यन्ते तानि तथैव साधूनि भवन्ति । तथा साधुत्वमभ्युपेत्य चेतैरेप्यनुवृत्त्यानि भवन्तीत्यत्र पृषोदरादीनि यथोपदिष्टम् (६।३।१०९) इति सूत्रकारवचनमेव मानम् । यदि शिष्टाः शब्देषु प्रमाणं किमष्टाध्याय्या क्रियते । शिष्टपरिज्ञानार्थाष्टाध्यायीति भाष्यमपि सूत्राशयं स्फारं स्फारयच्छिष्टानां वाचि प्रामाण्यमङ्गीकुरुते । के पुनः शिष्टा इत्याकाङ्क्षायामित्याहुर्भगवन्तो भाष्यकाराः—आर्यावर्ते निवासे ये ब्राह्मणाः कुम्भीधान्या^१ अलोलुपा अगृह्यमाणकारणाः किञ्चिदन्तरेण कस्याश्चिद्विद्यायाः पारङ्गतास्तत्र भवन्तः शिष्टाः । वयं तु पश्यामः शिष्टाः खलु न केवलं पृषोदरप्रकारेष्वविहितलोपागमविकारेषु शब्देष्वेव प्रमाणमपि त्वन्यत्रापि वाङ्मयेऽविशेषेणेत्यत्र निरुक्ता यदि शिष्टाः शब्देष्वित्यादिभाष्यकृदुक्तिरेव शापिका । शास्त्रे तावत् तिङ्कृतद्धितसमासैरभिधानमुक्तमर्थानाम् । तद्यथा श्राद्धे शरदः (४।३।१२)

१. स्वकुटुम्बपोषणे पङ्कमात्रपर्वसिधान्याः ।

तयोरेव कृत्यकरवर्ण इति भावः प्रतीयते । कृत्याः सामान्येन
 निष्पद्यन्ते । वाग्व्यवहारे वाग्व्यवहारः । न तत्र इति विहितेन उपलभ्यते ।
 २१. अत्र निधाय । अत्र इत्यनेन कवेः उक्तं ।
 वाग्व्यवहारादर्शः

इति शास्त्रं शरच्छब्दाच्छाब्देऽभिधेये ठञं विधत्ते । तेन शारदिकशब्दश्च
 निष्पद्यते । श्राद्धशब्देन चोभयमुच्यते श्रद्धावत्कर्म श्रद्धावान्पुरुषश्च । इह तु
 श्रद्धावान् पुरुषो न गृह्यते । तत्कस्मात् । अनभिधानात् । किमिदमनभिधानं
 नाम । शिष्टैरप्रयुक्तत्वम् । न हि शिष्टाः श्राद्धे पुरुषे विषये शारदिकशब्दं
 प्रयुज्जते । महाभागास्ते सामान्येन विहितमपि ठञं तत्रार्थे नेच्छन्ति । तेन
 दीव्यन्ति खनन्ति जयन्ति जितम् (४।४।२) । अत्र जितमित्यर्थे सामान्येन
 ठग्विहितः, देवदत्तेन जितमित्यत्र न भवति, अनभिधानात् । एवमङ्गुल्या खनन्ती-
 त्यत्रापि न, अनभिधानादेव । तस्येदम् (४।३।१२०) इति सामान्येनाणाद-
 यो धादयश्च विधीयन्ते । अप्युपगोरिदमौपगवम् । परं देवदत्तस्यानन्तरमित्यत्र न
 भवत्यण्, अनभिधानात् । समानकर्तृकेषु तुमुन् (३।३।१५८) इत्यनेनेच्छार्थेषु
 धातुषूपपदेषु धातुमात्रात्तुमुन्विहितः । इह कस्मान्न भवति इच्छन्करोति । अनभि-
 धानादेव । सततशब्दाद् भावकर्मणोः ष्यञ् भवति, सन्ततात्तु नेति, कस्मात् ।
 अनभिधानादेव । इत्यलं निदर्शनाय शिष्टप्रयोगाः प्रधानमुपसर्जनं व्याकरण-
 मित्यस्यार्थस्य । अयमत्र सारः । शिष्टैः प्रयुक्तपूर्वा एव शब्दाः शास्त्रेण
 संस्क्रियन्तेऽनुशिष्यन्तेऽन्वाख्यायन्ते वा । तस्माद् व्याकरणमन्वाख्यानस्मृतिरिति
 संविज्ञायते । तत्रापि नेदं युज्यते वक्तुं तावन्त एव शब्दाः सन्ति यावन्तश्शास्त्रेण
 परिगृहीता इति । अनन्वाख्याता अपि भूरय इति तेषां साधुत्वेऽपि शिष्टा
 एव मानम् ।

शिष्टा एव सर्वत्र वाग्व्यवहारे प्रमाणमिति यदुक्तमधस्तात्तत् सम्प्रति प्रसि-
 पाधयिषामः । इदं तावद् व्यवस्थितं यां वाग्वर्तनीमनुवर्तन्ते शिष्टास्तामेवानुविबृत्सति
 लोकः । का नाम निरवद्या वाक्यप्रणीतिरिति शिष्टपद्धतेरेव शक्यमञ्जसा विज्ञातुम् ।
 तत्र हि त एव प्रमाणं नेतरे । तन्मुखप्रेक्षी लोको यथाजातीयकं वाग्विन्यासं ते
 प्रयुज्जते तथाजातीयकमेव स प्रमाणीकुरुते । यया विधया ते तं तमर्थं सन्दृभन्ति
 तामेवानुकरोति लोकः । व्याकरणे च पदान्येव संस्क्रियन्ते न वाक्यानि, तेन न
 तदायत्तो वाक्यसाधुत्वप्रत्ययः । वाक्यं च न केवलं साध्विष्यते साधीयश्च,
 साधिष्ठमपि चेष्यते । इदं च तारतम्यं शिष्टप्रयोगतोऽवसातव्यं भवति नान्यतः ।
 अनलङ्घनीयं तत्र व्याकरणम् । नैतदेव । एवं नाम व्यवस्थितो वाग्व्यवहारो
 यत्तन्नादतो जनः शास्त्रमपि नाद्रियते । तदेतद्भगवन्तो भाष्यकारा इत्यङ्कारं
 निदर्शयन्ति— देवश्चेद् बृष्टो निष्पन्नाः शालयः । तत्र भवितव्यं सम्पत्स्यन्ते
 शालय इति । सिद्धमेतत् । कथम् । भविष्यत्प्रतिषेधात् । यत्लोको भविष्य-
 द्वाचिनः शब्दस्य प्रयोगं न मृष्यति । कश्चिदाह देवश्चेद्बृष्टः सम्पत्स्यन्ते

वाक्ये क्रियापदपरिहारः

३

शालय इति । स उच्यते मैवं वोचः, सम्पन्नाः शालय इत्येवं ब्रूहीति (३।३।१२३) ।

व्यवहारप्राधान्यं चाचार्याचारादपि विज्ञायते । व्यवहारपारदश्चा व्यवहारे च परमं समादृत आचार्यः स्वेन कृतामनुशिष्टिमपि नाद्रियते । तदर्हम् (५।१।११७) इति सूत्रे कृत्रोगलक्षणां पृथ्वीनादृत्य व्यवहारानुगां तदिति द्वितीयां प्रयुङ्क्ते, न च चिन्तयते शास्त्रैकपक्षपातिनो मामधिक्षेप्यन्त्यन्यदय-मुपदिशत्यन्यच्चाचरतीति । परं परं ह्यस्य व्यवहारे पारवश्यम् । तच्छीलन-वासनावासितान्तःकरणस्तत्र भवान् कथङ्कारं तमतीयात् । द्वितीयाव्यवहारश्चाह-शब्दयोगे तथा प्रत्यष्टाद्यथा वश्यवाचां प्राचां मुनीनां कृतिषु यत्र तत्रायत्नतः कृतो लभ्यते । इमांस्तु प्रदेशान् स्थूलोच्चयेन निर्दिशामः—न परित्यागमर्ह्यं मत्सकाशादरिन्दमेति श्रीरामायणे (१।५३।१२) । पृथ्वीराज्यमर्होऽयं नाङ्गराज्यं नरेश्वरेति भारते (आदि० १९।१२) । इन्द्रत्वमर्हो राजाऽयं तपसेत्यनुचिन्त्य वै इति च तत्रैव (आदि० ६३।४) । वृथामरणमर्हस्त्वं वृथाद्य न भविष्यसीति च तत्रैव (आदि० १५४।२६) । विद्वयौशनसि भद्रं ते न त्वामर्होऽस्मि भाविनीति च तत्रैव (आदि० ८१।१८) । अहः पुरुषं राज्ञं यः सुतः प्रियंकुत्सेति च तत्रैव (आदि० ८५।३१) । अर्हस्त्वमसि धर्मज्ञ राजसूयं महाक्रतुम् इति च तत्रैव (सभा० ३३।३२) । त्वमेव राजशार्दूल सन्नाडर्हो महाक्रतुम् (सभा० ३३।२३) इति च । तस्मात्प्रवारणं पूर्वमर्हः पार्थो धनञ्जय इति च तत्रैव (उद्योग० ७।१७) । सुधन्वन्न त्वमर्होसि मया सह समासनम् (३५।१५) इति च । अर्हस्त्वमसि कल्याणं वाष्पोयं शृणु यत्परम् इति च तत्रैव (शां० २१०।१३) । तदा विसर्गमर्हाः स्युरितिदं धातृशासनम् इति च तत्रैव (शां० २६७।१५) । लोकानर्हो यानहं तान्विधत्स्वेति तत्रैव (अनुशा० ७।१७) । गात्रं हि ते लोहितचन्दनाहं कापायसंश्लेषमनर्हमेतद् इति बुद्धचरिते (१०।२४) । न स प्रमाणतामर्हो विवादजननो हि स इति च (१६२।२५) । नैवार्हः पैतृकं रिक्थम् इति च मानवे धर्मशास्त्रे (९।१४४) ।

श्रीरामायणे (भा० १३२।२५) ।
अथ रत्नमाला टीकाकारः (भा० १३२।२५) ।
लोकोपनिषद् टीकाकारः (भा० १३२।२५) ।
तान् विवादजननो हि स इति च (१६२।२५) ।

अस्य व्यवहारस्य व्यभिचारोऽपि दृश्यत आश्चर्यमिव । तथा च मनौ (३।१५०) तान् हव्यकव्ययोर्विप्राननहान्मनुरब्रवीदित्यत्र यथाप्राप्तं षष्ठ्याः प्रयोगः ।

वाक्ये क्रियापदपरिहारः

यद्यप्यन्वयवन्त्यर्थवन्ति च पदानि वाक्यं भवति तथापि तत्रैकेन तिङन्तेन भवितव्यमिति नियम्यते । तच्च तिङन्तं पदं न सर्वत्र श्रूयते, क्वचिद् गम्यते चापि । क्व चेदमनुक्तमपि गंस्यते । क्वाऽस्य परिहारो न केवलं वाक्यदुष्टये न भविष्यत्युपस्कृतये चापीति शिष्टशैलीत एव शक्यमध्यवसातुम् ।

वाग्व्यवहारादर्शः

अस्तिर्भवन्तीपरः प्रथमपुरुषोऽप्रयुज्यमानोऽप्यस्तीति भाष्याच्छक्यतेऽनुमा-
 तुमस्तेर्लट्परकस्याप्रयोगोऽपि दोषावहो न भवतीति ।^१ कोऽसौ । का प्रवृत्तिः ।
 एको देवः सर्वभूतेषु गूढः । असाधुदर्शी किलाऽसौ । अहो मधुरमासां दर्शनम् ।
 अपशवो वा अन्ये गोअश्वेभ्यः पशवो गोइवा (तै० सं० ५।२।९) इत्यादि-
 प्वप्रयोगोऽस्तेर्वाक्यस्य लाघवाय भवति माधुर्याय च । भाष्यवचने पुरुषग्रहण-
 मतन्त्रम् । अन्यत्राप्यस्तेस्त्यागो न दोषाय कस्त्वं भो इत्यादिषु । परं त्यागः
 क्वाचित्कः प्रयोगस्तु प्रायिकः । परमस्तिर्यं न शक्यो वाक्योपक्रमे परित्यक्तुम् ।
 अस्ति पुण्यकृतामधिवासो वासवावास इव वसुधामवतीर्णः ... श्रीकण्ठो नाम
 जनपद इति श्रीहर्षचरिते । अन्यत्रापि धात्वन्तरस्याप्यप्रयोगमनुमन्यन्ते शिष्टाः ।
 प्रविश, पिण्डीम् । इह भुङ्क्ष्वेति त्यक्तम् ।^२ तदन्तरेण तदर्थगतेः । इति शङ्कर-
 भगवत्पादाः, इति गुरुचरणा इत्यादिषु मतोपन्यासात्मकेषु वाक्येष्वहर्मन्यन्ते
 पश्यन्ति प्रतिजानत इत्यादि तिङन्तं गम्यमानमपि वाक्यालङ्कृतये भवति । जुषन्ते
 हि शिष्टास्तम्प्रकारमास्वादन्ते च रसज्ञा दोषज्ञाः । यत्रापि क्वचिद्योग्यक्रियाध्याहारो
 न दुष्करः, किन्तर्हि निगदसमकालं तत्तत्क्रियापदं बुद्धिमुपारोहति तत्रापि परि-
 हरन्ति तत् प्रयोगचरणाः । तद्यथा—यश्च निम्बं परशुना यश्चैनं मधुसर्पिषा ।
 यश्चैनं गन्धमालयेन सर्वस्य कटुरेव सः ॥ अत्र च्छिनत्त्यादयः क्रिया अश्रुता
 अपि स्फुटावगमाः । एवम्—मा भवन्तमनलः पवनो वा वारणो मदकलः
 परशुर्वा । वाहिनीजलभरः कुलिशं वा स्वस्ति तेऽस्तु लतया सह वृक्ष ॥ इत्य-
 त्रापि धाक्षीदित्यादयोऽनुक्ता अपि क्रियाः स्फुटमवभासन्त इति निरवयवं वचः ।
 अस्त्येवञ्जातीयके विषये आदिकविना कृतः क्रियापदस्य परिहारः, स दृश्यताम्—
 शृणु मैथिलि मद्वाक्यं मासान्द्वादश भामिनि । (रा० ३।५६।२४) इति ।
 अत्र प्रतीक्षिष्य इति शेषः सहसैवोपतिष्ठते न च यत्नं प्रतीक्षते । यश्चैवकथने
 विच्छित्तिविशेषस्तस्य सहृदया अभिज्ञा इति नार्थो वाग्विग्लापनेन । संभ्रमे
 वाक्यकारो द्विरुक्तिं पदस्य विधत्ते । रक्ष रक्ष व्याघ्रो मामाघ्रातुमिच्छति । परं
 (प्रतिज्ञा० १) संभ्रमे तिङन्तपदपरिहारोऽपि दृश्यते । आपस्तावत् । इमा आपः । आसनं तावत् ।
 इदमासनम् । इदमत्र तत्त्वं बोध्यम् । क्रियोच्चारो हि विलम्बयत्यर्थप्रतीतिं निर्दिश्य-
 मानार्थप्रतिपत्तिं^३ च । इष्यते चाकालहीनं प्रवृत्तिः । सा च लघुनैव न्यासेन

१. इदमत्र बीजं बोध्यम्—सर्वपदार्थेषु चास्ति वाक्यशक्तिः । वृक्ष इत्युक्तेऽस्तीति गम्यते ।
 न सत्तां पदार्थो व्यभिचरतीति (योगभाष्ये ३।१७) ।
२. पिण्डीमिति कर्मणा योग्यक्रियाक्षेपात् प्रकरणवशाद् भुजिक्रियायाः प्रतीतेः सा नोक्ता ।
 प्रविशेति क्रियापेक्षं कर्म गृहं नोक्तम् । उभयत्र वाक्यार्थे वाक्यैकदेशप्रयोगः ।
३. अनुष्ठानम् ।

वाक्ये पदक्रमः

५

शक्या न गुरुणेति सुग्रहं सुश्रीभिः । आपस्तावदाह्वयन्तामित्यधिककालोच्चार्ये
 वाक्यं समाहितस्येष्टं स्यान्न संभ्रान्तस्य । एवमपि निरनुक्रोशस्य पुत्रौ, मा
 चापलम् इति कुन्दमालायां सीतावचने, मा विमर्शो वसुमती भरताय प्रदीय-
 ताम् इति श्रीरामायणे (२।३४।४४) उप्युक्तहेतुकृत एव क्रियापदपरिहारः ।
 भारतेऽपि तद्धेतुकः स दृश्यते—त्वरमाणस्ततो भृत्यानासनानीत्यचोदयत्
 (उद्योग० ९४।४४) । अत्रासनानि त्वर्यमाणानीच्छन् क्रियापदं परिहरति
 कुशलः प्रयोक्ता । क्वचिद् बलवदुक्तिकत्वाभिप्रायेण क्रियामभ्यावर्तयन्ति शिष्टा
 वाक्यभेदं च प्रयोजयन्तीति प्रसङ्गादुच्यते । तद्यथा भारते—अस्मान्वेत्थ परान्वेत्थ
 वेत्थार्थान् वेत्थ भावितुम् (उद्योग० ७२।९२) ।

क्वाचित्कः क्रियापदपरिहारो दर्शितः । कर्तृकर्मणोरपि परिहारः क्वाचित्को
 व्यवहारमनुपततीति प्रसक्तानुप्रसक्तं प्रदर्श्यते—यद्यस्तमिते व्रतमुपेयात् (आप०
 श्रौ० ४।१।३।५) । अत्र सूर्य इति नोक्तम् । अनुक्तौ सूत्रशैली कारणमिति मा
 त्म भ्रमीः । अन्यत्रापि कर्तृपदपरिहारो दृश्यते—विद्योतमाने स्तनयत्यथो वर्पति
 (गो० ब्रा० पूर्व० ३।१९) । अत्र मेघ इति कर्तृपदं परिहृतम् । तदिदं बहुलं
 ब्राह्मणेषु । यत्र चापश्यत स वै तिरो वर्षाणि वर्षतीत्यत्र भारते (विराट०
 ५।३०) ऽपि मेघ इति कर्तृपदं पर्यहारि । श्रुत्वैव च स राजानं दर्शयामास
 भार्गवः (भा० आदि० ८।१।१९) । अत्रात्मानम् इति पदस्य परीहार इत्थ-
 भूतो व्यवहार इति दर्शयति । समुल्लिखजिरेतैर्हि त्वया शृङ्गशतैर्नृपः । क्वचिद्
 दृष्टोऽचलश्रेष्ठ वनेऽस्मिन्वा नलो नृपः (भा० वन० ६४।५३) । अत्र ग्रामिति
 कर्म नोक्तं, प्रसिद्धेः ।

वाक्ये पदक्रमः

इत्थम्भूते वाक्ये कीदृशः पदानां क्रम इत्यधिकृत्य किञ्चिद् ब्रूमः । पात्रमाहर,
 आहर पात्रमित्येवं वाक्ये पदानां यथेष्टमभिसम्बन्धः क्रियते । तेनान्यत्रापि नियतः
 पदानां क्रमः कश्चिन्नास्तीत्युक्तं भवति । रामः सीतां परिणिनाय । सीतां रामः परिणि-
 नाय । परिणिनाय रामः सीताम् । सीतां परिणिनाय राम इति रामकर्तृकः सीता-
 कर्मको भूतानद्यतनपरोक्षवृत्तिः परिणय इत्यर्थो येन केनापि पदक्रमेण शक्यो
 वक्तुम् । अत्र वक्तृणां कामचारः । परमिदं प्राथिकम् । क्वचिन्नियतापि पदानुपूर्वीं
 क्वाचिदस्तीति नापलापमर्हति । तद्यथा—उपाख्यानोपक्रमः प्रायेणास्तित्ना क्रियते ।
 अस्त्ययोध्यायां चूडामणिर्नाम क्षत्रिय इत्यादिः । अद्य सप्तवासरास्तस्येतो गतस्य ।
 अद्य दशमो मासस्तातस्योपरतस्य (मुद्रा० ४) । व्यतीतः समयः (संवत्सरः)
 सम्यग्वसतां वै पुरोत्तमे । कुर्वतां तस्य कर्माणि विराटस्य महीपतेः ॥ (विराट०

उद्योगः — नृसिंहचरिते नरकचरिते
६ (अथर्व ४।१५।४) वाग्व्यवहारादशः

३१।२) । अत्राद्यशब्दविनाभावेऽपि निरुक्तस्य पदक्रमस्यानुसारः प्रव्यक्तः । अन्यत्रापि भारतेऽयमेव क्रमोऽनुसृतो भवति । अष्टादश दिनान्यद्य युद्धस्यास्य जनार्दन । वर्तमानस्य... ॥ (शल्य० २४।१७) । चत्वारिंशदहान्यद्य द्वे च मे निःसृतस्य वै ॥ (शल्य० ३४।६) । अत्र पद्यरचनावशादद्यशब्दस्य वाक्यादौ न्यासो न । एतद्वाक्यगतोऽपि पदक्रमो नियतप्राय इत्यवश्यमुररीकरणीयम् । अयमेव च क्रमोऽपरपञ्चालेषु (पञ्चापदेशे) लोकभाषायामित्यस्य न्याय्यत्वे दृढं लिङ्गम् । अत्र हि संस्कृतं सर्वप्रथमं चिरतरं च प्रचचार । अत्रैव पाणिन्यादयो मुनयो जनि लेभिरे । इदमेव च सारस्वतं धाम पूर्वं प्रपेदिरे वाच्यभिचिनयस्य कामुकाः । तथा च कौषीतकिन आमनन्ति—तस्मादुदीच्यां दिशि प्रज्ञाततरा वागुद्यते । उदञ्च उ एव यन्ति वाचं शिक्षितुं यो वा तत आगच्छति तस्य वा शुश्रूषन्त इति (कौ० ७।६) । तस्मादिहत्या वाक्छैली प्रकृतं क्रमं चेदुपोद्वलयति नूनं वद्ध-भूमिरयं भवति ।

यद्यपि 'यस्य येनास्ति सम्बन्धो दूरस्थेनापि तस्य सः', इति व्यवहितविप्र-कृष्टोऽपि सोऽवगम्यते, तथापि नेह निरवग्रहं प्रभवन्ति वक्तारो वक्तुम् । लोको हि वारयति । इच्छति च क्रमं कञ्चित् । अत एवाक्रमताऽस्थानस्थपदता संकीर्णता चेति दोषत्रितयं वाक्यगतं निर्दिशन्त्यालङ्कारिकाः । अक्रमता यथा—कला च सा कान्तिमती कलावतस्त्वमस्य लोकस्य च नेत्रकौमुदी (कुमार०) । अत्र त्वमित्यस्यानन्तरं चकारो युक्तः । अस्थानस्थपदता यथा—हितान्न यः संश्रुणुते स किंप्रभुः (किरात०) । अत्र संश्रुणुत इत्यतः पूर्वं नजः स्थितिरुचिता । संकीर्णता यथा—चन्द्रं मुञ्च कुरङ्गाक्षि मानं पश्य नभोऽङ्गने । अत्र नभोऽङ्गने चन्द्रं पश्य मानं मुञ्चेति क्रमो युक्तः ।

वाक्ये षष्ठ्यन्तं विशेषणं विशेषणान्तरेणाव्यवहितं विशेष्यात्पूर्वं प्रयुज्यत इति शिष्टव्यवहारः । सर्वगुणसम्पन्नस्तस्य सुतः कस्य स्पृहां न जनयति । एकातपत्त्रं जगतः प्रभुत्वमिति कालिदासश्च । न ह्यत्र जगत एकातपत्त्रं प्रभुत्वमित्येवं क्रमः शक्यो विपर्यासयितुम् । न ब्रूमो वृत्तभङ्गमयादिति । किन्तर्हि व्यवहारातिक्रमादिति । एवं हि व्युत्क्रमेणोच्यमाने व्यवहारोऽतिक्रान्तो भवतीति । एवं सर्वैर्गोपितां गुणै-रलंकृतेत्यनुक्त्वा योपितां सर्वैर्गुणैरलंकृतेति न युज्यते वक्तुम् । किं च भवति यद्यु-च्येत । वैरस्यमुद्वेगो वा । स नेष्यते । अयमेवेष्टः पदक्रम इत्यत्र समासक्रमोऽपि ज्ञापकः । स्यान्नाण्डमश्वभरणेऽमत्रे मूलवणिग्धने इति नानार्थवर्गेऽमरः । तत्र वणिजो धनं वणिग्धनमिति पूर्वं षष्ठीसमासः । ततः किलक्षणं तदित्याकाङ्क्षायां मूलं च तद्वणिग्धनं चेति मूलवणिग्धनमिति विशेषणसमासः । अन्यत्रापि स एव 'कस्या प्रकोष्ठे हर्म्यादेः कान्त्यां मध्येभवन्धने' इति पठति । तत्रापि पूर्वम्

इमस्य बन्धनमिभयन्धनमिति षष्ठीसमासः, ततस्तन्मध्यशब्देन विशिष्यते । एवं मालविकाग्निमित्रे सर्वान्तःपुरवनिताव्यापारप्रतिनिवृत्तहृदयस्येति प्रयोगेऽपि पूर्व-
मन्तःपुरवनितानां व्यापार इति षष्ठीसमासः, ततः सर्वशब्देन कर्मधारयः ।
रघुकाव्येऽपि प्रौढप्रियानयनविभ्रमचेष्टितानीति समासोऽप्येवंक्रमस्याभिव्यञ्जकः ।

बहुव्रीहौ समासेऽपि पदानां क्रमो वाक्यगतस्य क्रमविशेषस्य समर्थकः । वृत्तः
श्रिया भास्वरसर्वदेहः (रा० ३।७३।४६) इत्यत्र, तां दृष्ट्वा चारुसर्वाङ्गीम्
(रा० ६।८१।१७) इत्यत्र च सर्वशब्दस्य विशेष्यादव्यवहितपूर्वं निपातः, ततो
विशेषणान्तरस्य भास्वरस्य चारुणश्च । सर्वोपसर्जनो बहुव्रीहिरिति यस्य कस्यै-
कतरस्य पूर्वनिपातो न्याय्यो भाति, न चैवं भवति । लोको नानुजानाति ।
वाक्येनाभिधाने प्राप्त एव समास आरभ्यत इति वाक्यगतः पदक्रम एव समास
आश्रीयते, तस्यैव न्याय्यत्वात् । तेन वाक्येऽपि भास्वरः सर्वो देहोऽस्येति क्रमः ।
चारुणि सर्वाण्यङ्गान्यस्या इति च । तस्माद्वाक्ये सर्वादिभिः सर्वनामभिर्विशेष्याद-
व्यवहितपूर्वं निपातितव्यं विशेषणान्तरैश्च गुणवचनैस्ततो व्यवहितैरिति क्रमनैयत्यं
भाति । एवं परमः स्वो धर्मोऽस्येति परमस्वधर्म इति समासान्तेषु दीक्षितवचोऽपि
वाक्येऽनुमेव क्रममनुमापयतीति दिक् ।

पूर्ववाक्यगतेन यच्छब्देन सम्यग्धमान उत्तरवाक्यगतस्तच्छब्दस्तु प्रथमं
प्रयुज्यते नाम, ततश्च समानाधिकरणं विशेषणान्तरम्, तद्यथा—प्रकृतिप्रत्ययार्थयोः
षष्ठ्यर्थमात्रं तत्सम्बन्धिमात्रं च विवक्षितं यदपरं लिङ्गसंख्याप्रत्यक्षपरोक्षादिकं
तत्सर्वमविवक्षितम् इति तस्येदम् इति सूत्रे काशिका । एवं च युजविद (३।२।६१
सूत्रे) इत्यकारान्तस्योपादानादङ्गणे येऽकारान्ता विदधातवो विद ज्ञाने विद
दिचारणे विद सत्तायामिति ते सर्वे गृह्यन्त इति लुग्विकरणपरिभाषाव्याख्यायां
सीरदेवः ।

अव्ययेषु तु पुनः खल्वादयो वाक्यादौ निषिद्धाः । तं तु देशं न पश्यामि
यत्र आता सहोदर (रा०) इति साध्वी पदानुपूर्वी । ये पुनरधर्मेणैधते जनो न
धर्मेणेति मते स्थितास्ते भ्रान्ताः । न खलु न खलु बाणः संनिपात्योऽयमस्मिन् ।
धिनीतवेष्टेण प्रवेष्टव्यानि तपोवनानि नाम । जघान कंसं किल वासुदेवः ।
अर्हति किल कितव उपद्रवम् । इमानि वाक्यानि त्वादयो नारभन्त इति साधूनि
भवन्ति । अत्र 'न पादादौ खल्वादयः' इति काव्यालङ्कारसूत्रमप्यनुकूलम् । न भवति
गुणानुरागः खलानां केवलं प्रसिद्धिश्चरणानाम् । किल प्रनौति शशिमणिश्चन्द्रे
न प्रियामुखे दृष्टे ॥ इत्यत्रार्यायां किलेति पदमादौ प्रयुक्तम् । तच्चिन्त्यम् ।
जातुशब्दोऽपि वाक्यादौ न प्रयुज्यते प्रायेण—न जातु कामः कामानामुपभोगेन
शाम्यति (मनु०) । कचित्त्वादावपि शक्यमिदं प्रयोक्तुमित्यत्र न जात्वपूर्वम्

८ प्रमेऽन्विप्ररणे वाग्व्यवहारादर्थः । चेच्छब्दोऽलङ्कृतः प्रयुज्यते ।
सर्वत्रैव यदा त्परं प्रयोगः । उभरवाक्ये तदा तदर्थी तैत्तयो रप्रयो-
(८।१।४७) । इति पाणिनीयं सूत्रं लिङ्गम् । चेच्छब्दश्च न वाक्यादौ प्रयुज्यते गण-च

इति चेत्कृष्णं नंस्यसि स्वर्गं यास्यसीति न शक्यं वक्तुम् । इदं चात्रापरमवधेयम्—
चेच्छब्दप्रयोग उत्तरवाक्ये तदा तर्हीत्यादि पदं न दीयते । कृष्णं चेन्नंस्यसि तदा
(तर्हि) स्वर्गं यास्यसीत्येवं वक्तारो व्यवहारमतिरिति । अथ चेदिति निपातद्वयं
चेदर्थे वाक्यादौ कामं प्रयुज्यते—अथ चेत्स्वरते कर्तुं दिवसं मारुताशनः । इति
वसिष्ठः । हिशब्दमपि वाक्योपक्रमे नेच्छन्ति वाग्विदः सूरयः । यथा यथा हि
पुरुषः शास्त्रं समधिगच्छति (मनु०) इत्यत्रेवान्यत्रापि पदात्परस्यैव हि-शब्दस्य
योगोऽभ्यनुज्ञायते ।

प्राद्वल्यति शच दोष्यती- लिङ्गसंख्ये
ति च नेशते।

उक्तः पदक्रमः । लिङ्गसंख्ये सम्प्रत्युच्येते । इदं तावदभ्युपेयं दुर्ग्रहो लिङ्ग-
। अन्तर्वाणयोऽप्यत्र मुह्यन्ति । वैयाकरणाः खलु प्रत्ययतो लिङ्गमुन्नयन्ति
ण । न च सर्वत्र प्रत्ययाश्रय एव लिङ्गावसायो लोकाश्रयश्चापि । नदी कुमारी
गौरी मतिरीहा ब्रह्मबन्धूरित्यादिषु प्रत्ययतो लिङ्गोन्नयः । अवीलक्ष्मीतरीतन्त्रीही-
षु तु लोकतः । कश्चिच्छब्द एकार्थक एव नानालिङ्गको दृष्टः । तटस्तटी
। कश्चिदर्धभेदे लिङ्गभेदमुपगच्छति । यथा—काननवाच्यरण्यशब्दो
कम्, महत्त्वविशिष्टः स एव स्त्रियां भाष्यतेऽरण्यानीति । सरस्वच्छब्दः पुंसि
माह, स्त्रियां तु नदीविशेषं सरस्वतीम् । गोष्ठमिति गवां स्थानमाह, गोष्ठीति
सदम् । गन्धवहः पुमान् वायुमाचष्टे, गन्धवहा स्त्री तु नासिकाम् । दुरोदर
कितवं वक्ति, दुरोदरमिति च द्यूतम् । सर इति कासार इत्युच्यते, सरसीति
। क्षिणात्येषु महत्सरः । जलाशयो जलाधारो भवति, जलाशयं तूशीरम् ।
शब्दो घटे पुँल्लिङ्गो गेहे तु स्त्रीलिङ्गः, कुटीति । द्रोणशब्दः परिमाणविशेषे
लङ्गः । गवादन्यां तु स्त्रीलिङ्गः द्रोणीति । तरणिर्दूर्यमणौ वर्तमानः पुमान्
ते, कुमार्यां नौकायां च स्त्री । कुशो दभो भवति, कुशं जलम्, कुशा
, कुशी च फालः । शिवः कीलो भवति । शिवा तु क्रोष्टाऽऽमलकी
पिशुनं कुड्कुमं भवति, पिशुनस्तु सूचकः, पिशुना तु सूचिका नारीत्यलं
रेण ।

आतश्च लोकाश्रयो लिङ्गावसायः । स्थूणेति टायन्तं स्त्रीलिङ्गम्, गृहस्थूण-
च नपुंसकम् ।^१ जलेनार्द्रमिति जल्दार्द्रा व्यजनविशेषः । ऊर्णेति स्त्रियां

१. 'तरणिद्र्युमणौ पुंस्ति बु मारीनौकयोः स्त्रियाम्' इति औणादिकपदार्णवे (२।३७३) ।
 २. कुशी फाले कुशो दभे कुशा वल्गा कुशं जले—इति हैमः ।
 ३. शिवः कीलः शिवा क्रोष्टा भवेदामलकी शिवेति शाश्वतः । गौरीके-रन्त्रोः शिवे-
 ४. रथूणोर् नपुंसके च । गृहशशाभ्यां क्लीबे । इति पा० लिङ्गा० । ८३५॥

तत्र बोधिनी ज्ञाते प्यत्र निर्वर्ति सत्वं व्यापकः । सन्वल्प-
यनि (६) १३३ - इति सूत्रे दीक्षितपदं चोक्तं तत्प्रतीत्या वि-
चारिका व्यापकः न प्रहृ - तनिकर्तृत्वार्थ मयोद्देश-
पक्ष आधीयत इति चेत्तर्हि इहापि स एको विभुः ।

होत्राश्च होत्रानां ओम्ना प्रमुर्या इदंशालिजः इति अ३-
 पुनः शिखः (१६० ब्र० ३११४)
 ह्या-त्रेदयेन लब्धः सुरमोदकशब्दोच्यते, प्रत्यय
 पाठनपुरजे स्फाताम् लिङ्गसंख्ये (श्री० १११४१५ रा० १११४१५
 भा० १११४१५) इत्यत्र यथा ।

नियतम्, शशोर्णमिति च क्लीवे । इह परवल्लिङ्गं द्वन्द्वतत्पुरुषयोरिति शासन-
 मतिक्रम्यते लोकश्च प्रमाणीक्रियते ।

क्वचित्तु समानार्थत्वेऽपि प्रत्ययमात्रकृतो लिङ्गभेदो दृश्यते यदुच्यते स्वार्थिकाः
 प्रकृतितो लिङ्गवचनान्यतिवर्तन्तेऽपीति । तद्यथा—सन्निधिः पुमान्, सान्निध्यं
 नपुंसकमिति प्यञ्कृतो भेदः । रक्षो नपुंसकम्, राक्षसः पुमान् । गायत्री स्त्री
 भवति, गायत्रं नपुंसकम् । अनुष्टुप् स्त्री भवति, आनुष्टुभं नपुंसकम् इत्यञ्कृतः ।
 स्मृतयः प्रमाणं वेदाश्च प्रमाणतरा इति तत्प्रत्ययकृतः । कुतः स्त्री, कुतुपश्च
 पुमान् इति डुप्प्रत्ययकृतः । तस्मात्पुरस्तादन्ये होत्रकाः सदाः प्रसर्पन्ति
 पश्चाच्छावाक इत्यत्रैतरेयब्राह्मणे (१०।४) । ऋत्विक्पर्यायो होत्राशब्दो नित्यं
 स्त्री, तासां वै होत्राणांसायतीनामाजयन्तीनामच्छावाकीयाऽह्वीयत इति तत्रैव
 (१०।४), स्वार्थे कन्प्रत्ययान्तो होत्रकस्तु पुमान् । कन्प्रत्ययकृतो लिङ्गभेदः ।

अन्यत्र च समानेऽपि प्रत्ययेऽर्थभेदादलिङ्गभेदः । तद्यथा—तत्प्रत्ययान्तं
 धर्मवृत्ति स्त्रीनपुंसकयोः । वर्णानां चतुष्टयी, वर्णानां चतुष्टयम् । वेदानां त्रयी,
 वेदानां त्रयम् । धर्मवृत्ति तु वाच्यलिङ्गकम्—त्रयः स्थितयः । त्रये लोकाः ।
 त्रयाणि जगन्ति । धाम्नाणि त्रयाणि भवन्ति । स्थानानि नामानि जन्मानि इति ।
 (निरुक्ते १।२८) । चतुष्टये ब्राह्मणानां निकेताः (काशिकायां ८।३।१०१) ।

धातुनिर्देशो याविक्क्षितपौ तदन्तं पुंसि—अयं वृषिः । अयं पचतिः । अव्ययं
 नपुंसकं भवत्यव्ययीभावश्च । शोभनं इवः । इदं तिष्ठद्गु कालः । स्तरपि मे न
 मनोहरमुत्त्रसत्पृथतलोचनया रहितं त्वया । (अमरोद्घाटने स्वामी) । अत्र
 मनोहरमिति च रहितमिति च विशेष्यनिधनतया नपुंसकम् ।

इदं चात्र शब्दस्वाभाव्यमालोच्यताम् । प्रतिहारीति स्त्रीलिङ्गो द्वारपालं
 द्वारपालिकां चाप्याह । प्रमाणयन्ति चैतदभिधानकृतः—द्वारि द्वाःस्थे प्रतीहारः
 प्रतीहार्यप्यनन्तर इति । अयं पुंव्यक्तावपि स्त्रियामिति टीकाकारो महेश्वरः ।

एवं वन्दिशब्दो बन्दीशब्दो वा पुंव्यक्तावपि वद्वेऽर्थे स्त्रियामेव नियतः ।
 तथा विष्टिरपि कर्मकरे रुढः स्त्रियामेव प्रयुज्यते । तथा पुंसोऽप्युद्दिश्य भण्यते—
 इमा विष्टय इति । शिवेति शृगालं शृगालीं चापि समं ब्रूते । आह च स्वामी—
 अयं शृगालेऽपि स्त्रीलिङ्गः । सायणोऽपि शिवा ते पापनाशिका ()
 इत्यत्र क्रोष्टुनामैतत् नियतं स्त्रीलिङ्गम् इत्याह । होत्रेति स्त्रियां नियतमेव
 ऋत्विगर्थे वर्तते । अमित्रशब्दः शत्रुपर्यायः स्त्रीपुंसयोरनियतः । अमित्रा मित्ररूपेयं
 पाणिगृहीती ममेति श्रीरामायणे । हा नृशंसे ममामित्रे कैकेयि कुलपांसनि (रा०
 २।६४।७६) । मातृरूपे ममामित्रे नृशंसे राज्यकामुके (रा० २।७४।७) इति
 च । तामेव तु ममामित्रां चिन्तयन् परितप्यसे इति च भारते (आ० २३३।११) ।

प्रमाणमनन्तरः स्वयं । प्रमाणमनन्तरः । यद्यपिः क्रि० अ० २३३।११।
 CC-0. Prof. Satya Vrat Shastri Collection, New Delhi, Digitized by eGangotri
 अन्तर्गतता च । अन्तर्गतता च । अन्तर्गतता च ।

स्वामीति वदन्मल्लिकरिपि निन्याः।

येनाः देवाः वलि-... पुनरे जदा (साम० ११।
 जटाः इत्वाऽऽत्मनः तमे... (शा० १४३।)
 येन्यमपि लम्बाज्ञा निपात्रनि कुलदिग्भः प्रात्मानमात्मना सत्यः
 १० (भा० जन० ७०।८)। वाग्व्यवहारादर्शः पुण्याग्रमदरनिने नत्वदात्मानं
 पुनीमरे (शा० ७)।

संख्यामधिकृत्य न बहु वक्तव्यमस्ति। एकत्वादीनां वाचिका विभक्तयो यथा-
 विषयं प्रवर्तन्ते। परं क्वचिदेकत्वेऽपि बहुवचनं श्रूयते। कथं महाराजदशरथस्य
 धर्मदारा इयं कौसल्या। कष्टमभिज्ञायते सैवेयमिति। अत्र पत्न्याः कौसल्याया
 एकत्वेऽपि दारशब्दो बहुत्वे पुंसि प्रयुक्तः। क्वचिदात्मनि बहुमानेनापि बहुवचनं
 प्रयुज्यते यथोक्तं षड्गुरुशिष्येण वेदार्थदीपिकायाम्—

व्याख्येयार्थबहुत्वेन बहुमानेन चात्मनः।
 व्याख्यात्रात्मन्यथारोप्य बहुत्वं तु प्रयुज्यते॥
 यथाहि निधिमासाद्य प्रयुञ्जानस्तु दृश्यते।
 एते वयं समृद्धार्था देवोऽस्मासु प्रसीदति॥ इति।

वयमिह परितुष्टा वल्कलैस्त्वं दुकूलैः (वैराग्य०, श्लो० ५३) इति
 राजानं प्रति यतेरुक्तिर्वहुमानगर्भितेति युज्यते बहुवचनम्। परमन्तरेणापि बहुमान-
 मेकस्मिन्वक्तरि बहुवचनं व्यवहारानुगं भवति। इह पुण्यमित्रं याजयाम इति
 वर्तमाने लुडिति सूत्रे भाष्यकारस्यात्मानं प्रत्युक्तिः। तन्तरं वपुषि कुञ्जरं मुखे
 मन्महे किमपि तुन्दिलं मह इति मल्लिनाथः। इदं च चास्तरमुदाहरणं भाष्य-
 स्थम्—यथा यो यत्राप्रधानं भवति स आह—गुणभूता वयमत्रेति (प्राक्-
 क्रीताच्छः ५।१।१)। अस्मदो द्वयोश्चेति शास्त्रमप्यत्रार्थे प्रमाणम्। तेन ग्रामे नः
 कृत्यमिति साधयामो वयमिति प्राकृतोऽप्यर्हति वक्तुम्। सविशेषणत्वे त्वेकवचन-
 मेव यथाप्राप्तं भवति। देवदत्तोऽहं ब्रवीमि। आत्मशब्दप्रयोगोऽप्येकत्व एव दृश्यते
 बहुत्वेऽपि व्यक्तीनाम्। तद्यथा भारते प्रयोगः—मन्यन्ते सन्तमात्मानमसन्तमपि
 विश्रुतम् (प्रजागरपर्वणि ३४।४५)। बहुधा च प्रयुज्यमहेऽज्ञा आत्मानं
 कृतिनं मन्यन्त इति। एक आत्मेति पक्ष एकवचनमुपपन्नमेव। नानात्मान इति
 नैयायिकादीनां पक्षेऽप्येकवचनं नायुक्तम्। प्रत्येकं वाक्यपरिसमाप्तेः। अज्ञाः
 प्रत्येकमात्मानं कृतिनं मन्यन्त इत्यर्थात्। यदिहात्मशब्दविषय उक्तं तदात्मवा-
 चिनि स्वशब्देऽप्यवितथम्। एवं लपन्तोऽज्ञाः स्वस्य जाड्यमुदाहरन्ति। अत्र
 स्वेपामिति वदन् बाढं भवत्यपशब्दभाक्।

द्वयोर्द्वयोरर्थयोर्वाचकाः स्तनादयो बहुभिरमिसम्बध्यमाना अपि द्वित्वं न
 जहति प्रायेण। तदुक्तं वामनेन—स्तनादीनां द्वित्वाविष्टा जातिः प्रायेणेति।
 तद्यथा—इह स्थितानां नः श्रोत्रयोर्मूर्च्छति तूर्यनादः। चारैः पश्यन्ति राजान-
 श्चक्षुर्भ्यामितरे जनाः। श्रान्ता वयम्। नाग्रतो नश्चरणौ प्रसरतः। ये बाहुभ्यां
 नदीं तरन्ति ते बाहुका इत्युच्यन्ते। परं नायं नियमः। इदं प्रायिकमिति वामने-
 नेव शब्दत उक्तम्। तेन 'शूरबाहुषु लोकोऽयं लम्बते पुत्रवत्सदेति' भारते
 (शा० १८।१७) बहुवचनं संगच्छते। तत्र शूराणां बाहवस्तेष्विति विग्रहः।

प्रा... (शा० १।१६।२२)।
 मे = मया।

पुनःमात्मनः रूक्षा तमासाद्य तपेह्यते। निवेनतः शरीरेऽस्य (१।०२)
 ५४।२८)। माचरन्तेन मुजनिष्ठिनं ज्वहुरं नादिभ्ये। यदाह - परत-
 प्री यदपचदन्तः प्रालम्बः स्युः सि-... (शिष्य० १७।१८)॥ अन्नात्मनः

उदशराव आत्मानमयेक्षते (शा० ७०)
 उदशराव आत्मानमयेक्षते (शा० ७०)
 ८।१८।१८)।

स्वतन्त्र- यद्विज्ञा स्व शरीरत्वेरे (हार्गो ८।८) इति व्याख्याणाः । स्वस्या
 स्वतन्त्रो नागेशः अत्रात्मनः शरीरणात्कर्मैः (इति विग्रहः) । सर्वतान्त्रो वृत्तिनाये

एवमन्यत्रापि—पातुकामेषु वस्तेषु मातृणां शातिताः स्तनाः (रा० २।४३।१७) ।
 तेषामक्षीणि कर्णाश्च नासिकाश्चैव मायया । निमित्तवेषी स मुनिरिषीकामिः
 समाप्यत् (भा० उद्योग० १६।३१-३२) ॥ यत्तु आप्यायन्तु समाङ्गानि
 वाक् प्राणश्चक्षुश्श्रोत्रमथो बलमित्युपनिषद्येकवचनं तदिन्द्रियाभिप्रायेण । इन्द्रियं
 नामैकं भवति, गोलके तु द्वे, अतश्चक्षुषी श्रोत्रे इति द्विवचनम् । यच्च कुमारं
 (३।६७) उमामुखे विम्बफलाधरोष्ठे व्यापारयामास विलोचनानीति बहुवचनं
 तद् बहुव्यापेक्षम् । त्रिलोचनस्य भगवतः शिवस्य तानीति ।

केचिच्छब्दाः पुम्भूमि नियताः । अथ ब्रह्मचर्यं परिसमाप्य दारान्कुर्वीत ।
 पत्नीपरिग्रहं कुर्यादित्यर्थः । कथं दशरथस्य धर्मदारा इयं कौसल्येति उत्तरे राम-
 चरिते । अक्षतास्तिलकक्रियायां प्रशस्ताः । वरवध्वौ लाजैरवकिरन्ति कन्याः ।
 परे स्त्रियां बहुत्वे प्रयुज्यन्ते । उक्तं चामरेण—आपः सुमनसो वर्षा अप्सरः-
 सिकतालसाः । एते स्त्रियां बहुत्वे स्युरेकत्वेऽप्युत्तरत्रयम् ॥ इति उत्तरत्रयस्यैकत्व
 उदाहरणानि—उर्वशी नामाप्सराः पुरुरवसं चक्रमे । प्राप्ते तु पोडशे वर्षे गर्दभी
 ह्यप्सरा भवेदिति च । एका च सिकता तैलदानेऽसमर्था खार्यप्यसमर्था इति
 भाष्ये । समां समां विजायत (५।२।१२) इति भगवान् सूत्रकारः । सा नः पय-
 स्वती दुहामुत्तरामुत्तरां समाम् (ऋक्० ४।५७।७) । न स जीवति तां समाम्
 इति च चरके (इन्द्रियस्थाने २।१६) । सुमनःशब्दो मालतीवचनस्येकत्वे प्रयुज्यते-
 ऽनवग्रहम् । आह च सुमना मालती जातिः । कुसुमवचनत्वेऽपि बहुत्वं व्यभि-
 चरन्वदः । वेश्या इमशानसुमना इव वर्जनीयेति मृच्छकटिकायाम् । अग्रासातां
 सुमनसाविति च (२।४।७८) काशिकायाम् । वर्षाशब्दस्तु नित्यं बहुत्वे ।
 जलौकेत्याकारान्तं त्रिषु वचनेषु यथापेक्षं प्रयुज्यते । जलौक इति सकारान्तं तु
 बहुवचने नियतम् । पांसु शब्दः प्रायेण बहुवचनान्तः । पांसवः कस्मात् । पादैः
 सूयन्ते । पन्नाः शेरत इति निरुक्ते (३।१२।१९) निर्वचनदर्शनात् । व्याख्येयगतो
 बहुत्वे प्रयुक्त इति तस्यायमनुवाद इति मा स्म भ्रमीः । समूढमस्य पांसुर
 (ऋ० १।२२।१७) इति हि तत्र मूलम् । सत्तुरपि तादृशः । अत्र करम्भो दधिसक्तव
 इत्यमरोक्तिः प्रमाणम् । धानाचूर्णं सक्तवः स्युरिति क्षीरोद्धृतं कोपान्तरं च ।

१. सूत्रग्रन्थेषूपनिषत्सु च कचिद् दारशब्दः पुंस्येकवचने प्रयुक्तो दृश्यते—
 तस्मादेवं विच्छेदोन्निषस्य दारेण नोपहासमिच्छेत् (बृहदा० ६।४।१२) । सोऽय-
 मतिविरलश्छान्दसः प्रयोगो लोके नानुपात्यः ।

२. वर्षाशब्दस्य बहुत्व एव प्रयोग इत्यत्र वर्षाभ्यष्टम् (४।३।१८) इति
 सूत्रकारवचोऽपि मानम् ।

५ बहुत्वे न भारते प्रयोगो वि

१२

वाग्व्यवहारादर्शः

भारतेऽपि पुम्भूम्नि प्रयोगो दृश्यते—यवप्रस्थं तु तं सक्तूनकुर्वन्त (= अकुर्वन्त) तपस्विनः (आश्व० ९०।३३) । धानाशब्दोऽपि प्रायेण स्त्रियां बहुत्वे । तथा चामरः पठति—धाना भृष्टयवे स्त्रिय इति । वासोदशाऽऽविश्चापि स्त्रियां बहुत्वे प्रयुज्यते । आविरिति प्रसववेदनोच्यते । यथा च चरके (शारीर० ८।३६॥) प्रयोगः—ततोऽनन्तरमावीनां प्रादुर्भाव इति । वस्तिशब्दोऽपि दशावचनः स्त्रीपुंसयोर्बहुत्वे नियम्यते ।

क्वचित्कर्तृकर्मणोर्बहुत्वेऽप्येकवचनान्तमाख्यातपदं प्रयुज्यते व्यवहार-कोविदाः । तद्यथा—चरः शरीरावयवाः स्वभावो धातवः क्रिया । लिङ्गं प्रमाणं संस्कारो मात्रा चास्मिन्परीक्ष्यते ॥ (चरके सूत्र० २७।३३१) । उभयत्र दशाहानि कुलस्यान्नं न भुज्यते । दानं प्रतिग्रहो यज्ञः स्वाध्यायश्च निवर्तते ॥ (मनौ ५।६१ इत्यस्यानन्तरं श्लेषकः) । तेन स्वातन्त्र्यमुपाध्यन्तरयोगो वाक्यं च निवर्तते इति काशिकायाम् (४।२।६६) । तस्माद् ब्राह्मणराजन्यौ वैश्यश्च न सुरां पिबेदिति मनौ (११।९३) । आदित्यचन्द्रावनिलोऽनलश्च द्यौर्भूमिरापो हृदयं यमश्च । अहश्च रात्रिश्च उमे च सन्ध्ये धर्मश्च जानाति नरस्य वृत्तम् ॥ इति । तस्य राज्यं च कीर्तिश्च प्रतापश्चापि वर्धत इति श्रीरामायणे (४।२९।११) । यशो वीर्यं च तेजश्च प्रत्ययश्च विनाशित इति च (६।१०४।५) । अभ्याजे-त्युक्ते क्रिया निर्दिष्टा, कर्तृकर्मणी गुणश्चानिर्दिष्ट इति भाष्ये (१।२।२) । सभ्य-निवपाकवीर्याणि प्रभावश्चाप्युदाहृत इति चरके (सूत्र० २६।६६॥) । तथैव देवतया तयोः कुशलवाचिति नामनी प्रभावश्चाख्यात इति चोत्तरे रामचरिते । अत्रोदाहरणेषु नपुंसकमनपुंसकेनेति शासनातिक्रमोऽपि न दोषाय । व्यवहारेणाभ्यनुज्ञानात् । अत्र वाक्येष्वन्त्येनैव चकारसमुच्चितेन पदेन क्रियान्वयः, अन्यत्र क्रियाऽध्याहार्येति समाधिमाहुः ।

धातोः सकर्मकत्वाऽकर्मकत्वे

गतं लिङ्गसंख्याभ्याम् । धात्वधिकरणकं किञ्चिद् ब्रूमः । धातूनां सकर्मका-कर्मकत्वं तावन्न सुकरं प्रतिपत्तुम् । अयथाप्रतिपन्ने च तस्मिन्दुष्यति सर्वोऽपि वाक्यविन्यास इति तदिह किञ्चिद्विशदयामः । शल हल पल्ल गताविति धातु-पाठः । पततिरयं गमेरर्थे प्रयुज्यते । अधोगमनाद्यर्थावगमनं तु प्रकरणात् । तथा च शिष्टप्रयोगाः—

उदपसद्सौ सूर्यः पुरु विश्वानि जूर्वन् (ऋ० १।१९१।९) । नेज्जिहा-यन्त्यो नरकं पतामेति खिलपाठः (ऋ० १०।१०६ सूक्तस्यानन्तरम्) । यथा महान्तमध्वानमाशया पुरुषः पतन् । स निराशो निवर्तते कर्मैतन्नस्तथो-

धातोः सकर्मकत्वाऽकर्मकत्वे

१३

पमम् ॥ इति भारते (शां० १०।११) । दिशः पपात पत्त्रेण वेगनिष्कम्पकेतुना (रशौ १५।८४) । पपात पूर्वां जहतो विजिह्वतां.....प्रसक्तसंपातपृथक्कृतान् पथ इति च किराते (४।१८) । आइवीनानि शतं पतित्वेति च काशिकायाम् (५।२।१९) । नभः पतन्त्यात्मसमं पतस्त्रिणः । यथा गमिः सकर्मकस्तथा पततिरपि । तथैव चोदाहृतम् । ऊर्ध्वगमने तु प्रायेणाकर्मकः । पक्षिणः खे पतन्ति । वेदा यो वीनां पदमन्तरिक्षेण पतताम् (ऋ० १।२५।७॥) । अपि शक्या गतिर्ज्ञातुं पततां खे पतस्त्रिणाम् इति कौटलीयेऽर्थशास्त्रे (२।३०) । अधोगमनेऽर्थेऽपि प्रायेण तथा । क्षते प्रहारा निपतन्त्यभीक्ष्णम् । ऊर्ध्वगमनेऽपि पततिः क्वचित्सकर्मको दृष्टः—उत्पपातोदङ्मुखः खमिति मेघदूते । हन्तुं कल-हकारोऽसौ शब्दकारः पपात खम् इति च भट्टौ (५।१००) । इदं चात्रानुपङ्गि-कसुच्यते—अनुपसृष्टोऽपि पततिरुद्बुयनेऽर्थं बहुलं प्रयुज्यत इत्यभिव्यक्तं प्रागुदा-हृतेषु । अत एव शत्रन्तः पतच्छब्दः पक्षिपर्यायतां गतः । तथा च किराते (६।१) प्रयोगः—परमः पुमानिव पतिं पतताम् इति । कर्मणोऽविवक्षायां सर्वोऽपि धातुरकर्मको भवति । तथा च भारते प्रयोगः—अश्नाम्याच्छादयामीति प्रपश्यन्पापपूरुषः । नामर्षं कुरुते यस्तु पुरुषः सोऽधमः स्मृतः ॥ (सभा० ५०।१७॥) यदा समेता बहवस्त्वया राजर्षयः सह । कथयिष्यन्ति...इत्यत्र श्रीरामायणे (२।१२।४०) च । सह कथयिष्यन्ति = संकथयिष्यन्ति = संवदिष्यन्ति । भारतेऽपि कथिरविवक्षितकर्माकर्मकः प्रयुक्तः—एवं सनत्सुजातेन विदुरेण च धीमता । सार्धं कथयतो राज्ञः सा व्यतीयाय शर्वरी (उद्योग० ४७।१) ॥ तथा तौ कथयन्तौ च चिन्तयन्तौ च यत्क्षमम् (उद्योग० ११४।९) । इति च ।

वृषु सेचन इति सकर्मकः । कर्मणः प्रसिद्धेस्तु तन्नोच्यत इत्यकर्मको भवति । देवो वर्षति । जलमित्यनुक्तमपि गम्यते । अर्थगत्यर्थः शब्दप्रयोगः । स चेदर्थो-ऽन्तरेणापि शब्दं गम्यते नासौ प्रयुज्यते । अत एव जलमिति नोपादीयते । जलातिरिक्तं कर्म तु न न प्रयुज्यते । पार्थः शरान्वर्षति । क्वचित्तु प्रसिद्धमपि जलादिकं कर्म श्रूयत एव । तद्यथा—तेन नापो यथाकालं देवो वर्षतीति चरके (विमान० ३।२४) । सोऽयं लाभवं प्रत्यनादरो वक्तुः ।

दिवाद्यथोऽकर्मकाः । अल्पा एव तु सकर्मका इति कृतान्तः । तेष्वल्पेषु मध्ये पुष पुष्ठाविति प्रायेण सकर्मको दृश्यते । तथा च कवीनां प्रयोगाः—सूर्यापाये न खलु कमलं पुष्यति स्वामभिख्याम् इति शाकुन्तले; पुपोष लावण्यमयान्विषो-पाब्ज्योत्सनान्तराणीव कलान्तराणीति च कुमारे (१।२५) । वेदे खल्वपि—नार्यमणं पुष्यति नो सखायम् (ऋ० १०।११७।६) इति । परमयमपि क्वचि-दकर्मक इत्यत्र पुष्यसिध्यौ नक्षत्रे (३।१।११६) इति सूत्रं लिङ्गम् । पुष्य इत्य-

धिकरणवृत्तिः । पुण्यन्यथा अस्मिन्निति पुष्यो नाम नक्षत्रम् । वेदे खल्वप्यय-
मकर्मको दृष्टः । तद्यथा—पुनरेता निवर्तन्तामस्मिन्पुण्यन्तु गोपतौ (ऋ०
१०।१९।३॥) । अन्यत्राप्यकर्मकत्वाङ्गीकारेण व्युत्पत्तिर्दृश्यते—पुष्यति जले
पुष्करः पद्मम् । पुष्पाति धान्यादिकमिति जलादिकमपि । पुष्यति शब्दोऽत्र,
वाद्यमुखं चेति पुषः कित् इति सूत्रे (उणा० ४।४) नारायणः । चरके खल्वपि
पुषिरकर्मको दृष्टः । स्त्रोतांसि रुधिरादीनां वैषम्याद्विषमं गताः । रुद्ध्वा रोगाय
कल्पन्ते पुष्यन्ति च न धातवः ॥ इति (विमान० ३।२४) । स्त्रोतसा च यथा
स्वेन धातुः पुष्यति धातुत इति च तत्रैव (चिकि० ८।३९) । भट्टिरपि पुषिम-
कर्मकं प्रयुङ्क्ते । तद्यथा—अस्त्रीकोऽसावहं स्त्रीमान् स पुष्यतितरां तव ।
पतिरित्यब्रवीत् (४।२९) । देह इहापुष्यसुरामिषैः (१७।३२) इति च । अत्र
देहमपुष्य इति पाठान्तरम् । तत्र देहं पोषितवानसि । अन्तर्भावितव्यर्थो द्रष्टव्य
इति जयमङ्गला । ॥

दिवादिषु येऽकर्मकास्त एव गणान्तरेऽनूदिताः सकर्मका भवन्ति । ग्रीष्-
प्रीताविति दिवादिष्वकर्मकः । तथा च कवीनां प्रयोगाः—तत्र सौधगतः
पश्यन्त्यमुनां चक्रवाकिनीम् । हेमभक्तिमतीं भूमेः प्रवेणीमिव पिप्रिये ॥ इति
रघौ (१५।३०) । येनैवास्मासु प्रीयते भगवान्भुवनगुरुर्मैरवाचार्य इति हर्ष-
चरिते (पृष्ठे १०२) । प्रकाममप्रीयत यज्वनां प्रिय इति च माघे (१।१७) ।
भारते खल्वपि—प्रीयामहे भवतां संगमेन (सभा० ५।८।८॥) । परं प्रीणातीति
प्रिय इति क्रैयादिकेन व्युत्पत्तिर्दर्शिता न तु दैवादिकेन । दिवादीन् व्याचक्षाणो
दीक्षितो यदाह—राधो हिंसायाम् इत्येत्वाभ्यासलोपाविह न, हिंसार्थस्य सकर्मक-
तया दैवादिकत्वायोगाद् इति तदपि नो दर्शनं समर्थयते । रुप रिष हिंसायां
दिवादी अकर्मकौ । तावेव भ्वादी सकर्मकौ । ‘मा वो रिषत् खनिता यस्मै चाहं
खनामि वः’ इति (ऋ० १०।९७।२०) । अत्र रिषत् इति दिवादिरिषेर्लुङ् ।
मा रिषत् हिंसां मास्म प्रापदित्यर्थः । कुर्मस्त आयुरजरं यदग्ने यथा युक्तो जात-
वेदो न रिष्याः (ऋ० १०।५२।७) । न म्रियस इति सायणः । धर्तारस्ते मेखले
मा रिषामेति च मन्त्रब्राह्मणे (१।६।२८॥) । न वा उ एतन्म्रियसे न रिष्यसि
इति शुक्लयजुःसंहितायाम् (२३।१६) । श्रमेण तपसारिषंस्तस्मादपय इति
च शतपथे (६।१।११) । अरिषन्निति छुडि रूपम् । अतः सकर्मकत्वलाभाय
णिच्प्रयोगः सूपन्नो भवति—उदुस तिष्ठ प्रतितिष्ठ मा रिषो मेमं यज्ञं यजमानं
च रीरिष इत्यत्र (आप०, श्रौ० ९।५।१८।९) । एवं ह्यायुर्न रिष्यतीति वसिष्ठ-
धर्मसूत्रे (६।१०॥) । रुपिः क्रोधेऽपि वर्तते । क्रोधो नाम हिंसां प्रयुङ्क्ते । क्रोध-
मूला हि सा । नाक्रुद्ध्वा हिनस्तीति हिंसार्थः क्रोधार्थं संक्रान्तः । क्रोधार्थोऽपि

रूप्यतिरकर्मकः । ततोऽरूप्यदनर्दच्चेति भट्टौ (१०।४०) । मा मुहो मा रूपो
 ऽधुनेति च (१५।१६) । तेन यायात्सतां मार्गं तेन गच्छन्त रिप्यत इति मनु-
 वचने (४।१७८) तु भौवादिकस्य रिषेः कर्मणि लटि रूपम् । मीड् हिंसाया-
 मिति दिवादिरकर्मकः । न तस्य लोमापि मीयत इत्युपनिषदि । स्थाणुं वर्धति
 गते वा पात्यते प्रमीयते वेति च ब्राह्मणे । मीड् क्रयादिस्तु सकर्मकः । तद्यथा—
 मिनाति^१ श्रियं जरिमा तनूनाम् (ऋ० १।१७९।१) इत्यृग्वर्णे । लौकिके
 साहित्ये चास्य विरलः प्रयोग इति दुर्लभान्युदाहरणानि । लीड् श्लेषण इति
 दिवादिरकर्मकः । आलीयतेऽस्मिन्नित्यालयः । ली श्लेषणे क्रयादिः सकर्मकः ।
 विलिनाति घृतम् । अत्रार्थेऽयं प्रायेण विपूर्वः । पुष्यतिरकर्मकोऽपि, पुष्पातिस्तु
 नित्यं सकर्मकः । रैपोषं पुष्पाति । क्लिश्न उपतापे दिवादिरकर्मकः । तथैव
 चार्थनिर्देशोऽभूत् । ज्ञयः परार्थे विलिङ्गन्ति साक्षिणः प्रतिभूः कुलम् (मनौ
 ८।१६९) । अप्युपदेशग्रहणे नातिक्लिङ्ग्यते वः शिष्या (मालविकायाम्)
 इत्यत्र चाकर्मकः । इनाधिकरणस्तु सकर्मकः । यथा—क्लिङ्गनाति लब्धपरिपालन-
 वृत्तिरैवेति शाकुन्तले । एवमारभ्यमानोऽपि क्लिङ्गनाति भुवनत्रयमिति च कुमार-
 (२।४०) क्षुभ संचलन इति भ्वादिषु दिवादिषु क्रयादिषु च पठितः । सर्वत्रा-
 कर्मक एवेत्युक्तार्थापवादः । रघोरभिभवाशङ्कि लुक्षुमे द्विपतां मन इति रघौ
 (४।२१) । मन्धादिषु क्षुभ्यति गाङ्गमम्भ इत्युत्तरे रामचरिते । प्राक्षुभन् कुल-
 पर्वता इति भट्टौ (१५।२५) । नाक्षुभनाद्राक्षसो भ्रातुः शक्तिं चोदयुहद् गुरुम्
 इति च (१७।९०) क्रमेणोदाहरणानि ।

राधोऽकर्मकाद् वृद्धावेति धातुपाठः । अकर्मको राधिः श्यनं लभते वृद्धया-
 दिष्वर्थेष्विति तदर्थः । न दूवे सात्वतीसूर्यन्मद्यमपराध्यतीत्यत्र माघे
 (२।४३) मय्यपराधमाचरतीत्यर्थः । देवदत्ताय राध्यति गर्गः । देवदत्तस्य दैवं
 पर्यालोचयतीत्यर्थः । हिंसायामर्थे सकर्मकः श्नुविकरणो भवति—शत्रुमपराध्नोति
 (हिनस्ति) इत्यत्र यथा । राध्यत्योदनः (= सिध्यति) । राध्नोत्योदनम्
 (= साध्नोति, रन्धयति) । अपपूर्वोऽयं क्वचित् श्नुविकरणोऽप्यकर्मकः । तद्यथा—
 पुरा स नापराध्नोति सिद्धानां क्रमवादिनाम् (भा० वन० १५५।२०) ।

दिवादिः क्षमिरकर्मको भूवादितु सकर्मकः । तथा च प्रथन्ते प्रयोगाः—
 सर्वथा वर्तमानस्य राज्ञः क्षन्तव्यमेव हि (भा० आदि० ४१।२४) । शिष्यस्या-
 शिष्यवृत्तेस्तु न क्षन्तव्यं बुभूषतेत्यत्र (आदि० ७९।९) । एवं क्षान्तं मया
 तवेति च तत्रैव (उद्योग० १७६।५०) । अत्र क्षाम्यतेः प्रयोगोऽभ्युपेयः, अन्यथा

१. मीनातेर्निगमे (७।३।८१) इति वेदे मीनातेर्ह्रस्वः ।

राज्ञ इत्यादिषु षष्ठी नोपपद्येत । नकुलं सहदेवं च बलवीर्यसमन्वितौ । सहायं चासुदेवं च न क्षंस्यति युधिष्ठिरः (भा० उद्योग० १३९।६) ॥ अत्र प्राप्येति पूर्वश्लोकादनुवर्तते । न क्षंस्यति क्षमावान्न भविष्यतीति यावत् । व्यक्तं क्षमि-
रत्राकर्मकः । स दिवादिरेव भवितुमर्हति न भ्वादिः । तत्राकर्मकत्वे सति परस्मैपदित्वं मानम् । अत एव सकर्मकत्वलाभाय निष्प्रयोग उपपन्नो भवति—
मदर्थं तमृषिं वीक्ष्य क्षमयामास भार्गवम् (जननी मे महानदी) इति भारत उद्योगपर्वणि (१७८।९२) । अत्र भार्गवश्चक्षाम (क्षाम्यति स्म) । महानदी मे जननी भार्गवं क्षमयामास (क्षमयति स्म) इत्यणौ कर्तुणो कर्मत्वम् । क्षमतेद्वे-
त्प्रयोगः स्यादनुक्ते कर्तरि तृतीया स्यात् । अन्यत्रापि भारते सकर्मकत्वलाभाय क्षाम्यतेर्गिञ् दृश्यते । तद्यथा—ततो दुर्योधनो द्रोणं क्षमयामास भारत (विराट० ५१।१७) । स पुत्रस्य वचः श्रुत्वा विराटो राष्ट्रवर्धनः । क्षमयामास कौन्तेयं भस्मच्छन्नमिवानलम् (विराट० ६८।६२) इत्यत्र । त्रयोदशाहमात्रं मे राजा क्षम्यतु (=क्षाम्यतु) भाविनि (भा० विराट० २४।२९) इत्यत्र क्षाम्यतेः श्यन्वि-
करणस्य तिङन्तस्याकर्मकतया प्रयोगो मुक्तसंशयमस्मदुक्तमुपस्तम्नाति । क्षमतेस्तु 'निघ्नस्य मे भर्तृनिदेशरौक्ष्य' देवि क्षमस्वेति बभूव नम्रः (रघु० १४।५८) इत्यादिषु सकर्मकतया प्रयोगः । माघस्तु क्षाम्यति सकर्मकं पश्यति ।
तथा ह्यस्य प्रयोगः—मनागनभ्यावृत्त्या वा कामं क्षाम्यतु यः क्षमी । क्रियासम-
भिहारेण विराध्यन्तं क्षमेत कः (२।४३) ॥ अत्र पूर्वार्द्धं गतायाः क्षाम्यत्वित्त क्रियाया विराध्यन्तमिति कर्म किञ्चिद् भौवादिकः क्षमिरप्यकर्मकतया प्रयोग-
भवतरति । तद्यथा—क्षमेदशक्तः सर्वस्य शक्तिमान् धर्मकारणान् (उद्योग० ३९।६०) । हियमाणे धने राजन् वयं कस्य क्षमेमहि (शां० ८।१३) । कस्मै कर्मणेऽलं भवाम इत्यर्थः । पार्वतस्य क्षमत्वं वै क्षमतां पार्वतश्च ते (द्रोण० १९८।५८) इति च ।

गृध्रिलुभी उभावप्यकर्मकौ । काव्यनाटकादिषु तिङन्तो गृध्रिविरलं प्रयुक्तः,
कृदन्तस्तु बहुलम् । गर्धः, गर्धनः, गृध्नुरित्यादयः कृत्प्रत्ययान्ताः प्रयुज्यन्ते ।
गृध्न्यतीत्यादयस्तु कचिदेवास्मदादीनामविषय इति मन्त्रदृशां चिरन्तनमुनीनां च
प्रयोगा उदाह्रियन्ते । यस्यागृधद्वेदने वाजपथ्यः (ऋ० १०।३४।४) । निरामिणो
रिषवोऽन्नेषु जागृधुः (ऋ० २।२३।१६) । मा गृधः कस्य स्विद् धनम् (यजुः)
इति । अत्रैकं वाक्यमिति मा स्म ते भ्रमो भूत् । मा गृधः, लुब्धो मा भूः
इत्येकं वाक्यम् । धनं कस्य स्विदिति चापरम् । तत्रैव श्रुतेः स्वरसः ।
स्विदित्यनर्थको निपातः, प्रद्वानर्थको वा । भारतकारोऽप्यत्र वाक्यभेद-
मूरीकुरुते । यदाह—कस्येदमिति कस्य स्वमिति वेदवचस्तथेति (आश्व०

वातनपुराणे पि क्षमतेः क्षम्यते च प्रयोगे अथाक्षमं न क्षम्यते

३२।१६) । दुर्णामा तत्र मा गृधत् (अथर्व० ८।६।१) । मा गृधो नो अजाविषु (अथर्व० ११।३।२१) इति च । ते पत्नीष्वेव गन्धर्वा गर्धिष्यन्तीति शतपथे (३।९।३।२०) । भारते खल्वपि गृधिरकर्मको दृष्टः । तद्यथा—परवित्तेषु गृध्यतः (उद्योग० ७२।१८) । यदा गृध्येत्परभूतौ नृशंसः (२९।३०) इति च । प्रतिवैरं चिकीर्षन्तो गोषु गृद्धा महाबलाः (३०।२६) इति च तत्रैव । गृध्येदेषु न पण्डित इति (स्त्री० २।२५) । अन्योन्यसभिगर्जन्तो गोषु गृद्धाः (विराट० ३२।२) । तस्यां गृध्यन्ति राजानः शूरा धर्मार्थकोविदाः (भीष्म० ९।७२) । आचार्यो हि शृशं राजन्निग्रहे तव गृध्यतीति (द्रोण० ११।१।३५) । आशिषे गृध्यमानानाम् (= गृध्यताम्) अशुभं वै शुनामिव (शां० ७।१०) । एष धर्मः परमो यत्स्वकेन राजा नृष्येन्न परस्वेषु गृध्येत् (वन० ४।७) । अनित्यं यौवनं रूपं जीवितं रत्नसंचयः । ऐश्वर्यं प्रियसंवासी गृध्येत्तत्र न पण्डितः (२।४७) इति च । चरक्रेऽपि भारतवद् गृधिरकर्मकः । तद्यथा—स्नातानुलिसगात्रेऽपि यस्मिन्गृध्यन्ति सक्षिकाः (इन्द्रि० ५।१५) । यो हि मां पुरुषो गृध्येद्यथान्याः प्राकृताः स्त्रियः (विराट० ९।३३) । राजन्किमन्यज्जातीनां वधाद् गृध्यन्ति देवताः (शां० ८।२५) । इह प्रदेशयोस्तु गृध्यतिः सकर्मकः प्रयुक्तः । तच्चिन्त्यम् । भट्टिरपि गृध्यमर्थमवाप्स्यसि (४।५५) इत्यत्र गृधेः सकर्मकतामभिमन्यते । सोपसर्गस्य प्रतिपूर्वस्य गृध्यतेस्तु भारतेऽनेकत्र प्रयोगेषु सकर्मकत्वमास्थितम् । तद्यथा—आध्राय सुबहून्गन्धांस्तानेव प्रतिगृध्यति (आश्व० ३१।९, १२, १५, १८) । तच्चेष्टम् । उपसर्गवशाद् धातूनां सकर्मकत्वापत्तेर्बहुत्र दृष्टेः । कचित्सोपसर्गकोऽपि गृध्यतिरकर्मकत्वं न जहाति यथा बाह्यद्रव्यविमुक्तस्य शारीरेष्वनुगृध्यत इत्यत्र भारते (शां० १३।२) । एतेन केवलो गृध्यतिर्नियतमकर्मक इति किमु वाच्यम् ।

लुभिरप्यकर्मकत्वे नियत इति मुक्तसंशयमुपलभस्व । असम्भवं हेममयस्य जन्तोस्तथापि रामो लुलुभे (= लुलोभ) मृगाय । प्रायः समासन्नपराभवाणां धियो विपर्यस्ततरा भवन्तीति भारते (समा० ७६।५) । असम्भवं हेममृगास्य जन्म तथापि रामो लुलुभे मृगायेति च हितोपदेशे भारतच्छायानुकारिवचनम् । अन्यत्रापि भारते लुभिरकर्मको लक्षितः । तद्यथा—य एवं नैव कुप्यन्ते (= कुप्यन्ति) न लुभ्यन्ति नृणेष्वपीति (अनुशा० ५९।२२) । पाण्डुवार्धे हि लुभ्यन्तः (उद्योग० १३०।२६) इति च । देवा अपि न लुभ्यन्ति त्वयीति (क० स० सा० ३२।१६) । लुब्धो यशसि न त्वर्ये (५५।३०) इति च । अस्ति नैव यथा २ तरां लुभ्यन्तीव सुरापुराः (अन्ता० ३३।१५०) ।

केचन धातवो धातुपाठे स्पष्टमकर्मकाः पठिताः। अर्थनिर्देशो हि तथाल्लक्षणोऽभूत्। तथापि लोके सकर्मका अपि ते दृष्टाः। उपसर्जनं व्याकरणम्। व्यवहारः प्रधानम्। त एते भवन्ति—श्च्युतिर् क्षरणे, दु द्रु गतौ, लु गतौ, क्षर संचलने, स्यन्दू प्रसवण इति। पटलं श्च्योतति। एतास्ता मधुनो धाराः श्च्योतन्ति सविषास्त्वयि (उ० रा० च० ३।३४)। अत्र श्च्युतिरकर्मकः। लोचनेनामृत-श्च्युता (क० स० सा० १०।१३०४) इत्यत्र च सकर्मकः। अग्न्यातपसम्प्रयोगाद् द्रवति घृतमित्यत्र द्रवतिरकर्मकः। रक्षांसि भीतानि दिशो द्रवन्तीत्यत्र गीतासु तु सकर्मकः। अवस्रवेदघशंसोऽवतरमित्यत्र (ऋ० १।१२९।६) स्रवतिरकर्मकः। स्रवत्यनोङ् कृतं पूर्वं पश्चात्तु विशीर्यत इति मनुवचने (२।७४), धनाद्धि धर्मः स्रवति शैलादधि नदी यथेत्यत्र, न हि निम्बात्स्रवेत्क्षौद्रम् (रा० २।३५। १७) इत्यत्र चाकर्मकः। तदतिक्रमे विद्याकर्म निःस्रवति ब्रह्मेति (आप० २।५।२)। स्रवत्युदकं कुण्डिकेति भाष्ये। वित्रेसुस्तावकाः सैन्याः शकृन्मूत्रे च सुक्षुबुः (भा० शल्य २५।३२)। स्वरेण तस्याममृतक्षुतेव प्रजल्पितायाम-भिजातवाचि इति कुमारे (१।४५), कुञ्जरेण स्रवता मदम् इति कथा-सरित्सागरे। न हि मलयगतश्चन्दनतरुः परशुग्रहतः स्रवेत् पूयम् इत्यत्र च सकर्मकः। तपः क्षरति विस्मयाद् इत्यत्र (मनौ ४।२३७), तेनास्य क्षरति प्रज्ञेत्यत्र (मनौ २।९९।१) च क्षरतिरकर्मकः। आपश्चिदस्मै घृतमित्क्षरन्ति (अथर्व ७।१८।२), तस्य नित्यं क्षरत्येव पयो दधि घृतं मधु (मनौ २।१०७)। यो येनार्थी तस्य तत्प्रक्षरन्ती वाङ्मूर्तिं मे देवता संनिधत्ताम् इत्यत्र (बा० रा० १।१४) च सकर्मकः। स्यन्दन्ते सरितः सागराय न च सर्वाः समुद्रगा भवन्ति। तीव्रं स्यन्दिष्यते मेघैः (भट्टौ १६।७), मत्स्या उदके स्यन्दन्ते। शिरामुखैः स्यन्दत एव रक्तम् (नागानन्दे ५।१६) इत्यत्र स्यन्दतिरकर्मकः। सस्यन्दे शोणितं व्योम इत्यत्र (भट्टौ १४।९८) च सकर्मकः। अत्र सर्वत्र सकर्मक-त्वमन्तर्भावितण्यर्थत्वादुपपादयन्ति। एवं शुच शोक इत्यनुपसृष्टः केवलोऽपि सकर्मको दृष्टोऽकर्मकश्च। तद्यथा—अथैनमद्रेस्तनया शुशोच (रघौ २।३७)। किं शोचतेहाम्बुदये वतास्मान् (भट्टौ ३।१२) इत्यत्र शोचतिः सकर्मकः। शोचन्ति जामयो यत्र विनश्यत्याशु तत्कुलमित्यत्र मनौ (३।५७) चाकर्मकः। सोपसर्गकस्तु नैयत्येन सकर्मकः।^१ अशोच्यानन्वशोचस्त्वमित्यत्र गीतासु यथा।

अन्तर्णीतक्रियान्तरा अकर्मिका अपि क्रियाः सकर्मिका भवन्ति। तद्यथा—
भुजविजितविमानरत्नाधिरूढः प्रतस्थे पुरीम् (रघौ १२।१०४)। अत्र

१. धातूनां प्रुपसर्गवशात्सकर्मकत्वाकर्मकत्वे इति विषयोऽस्माभिरुपसर्गार्थचन्द्रिकायां वितत्य निरूपितः। स तत्रैव द्रष्टव्यः।

प्रस्थानक्रियाया अकर्मकत्वेऽपि तदङ्गभूतोद्दिशिक्रियापेक्षया सकर्मकत्वम् । एवमन्य-
 त्रापि । ऋषयो वै सरस्वत्यां सत्रमासत इति भारते आदिपर्वणि । सत्रमुद्दिश्ये-
 त्यर्थः । यथाऽनेर्ज्वलतः सर्वा दिशो विस्फुलिङ्गा विप्रतिष्ठेरन् इति कौपीतकिन
 (३।३) आमनन्ति । अथ प्रायसुपवेक्ष्यामीति श्रीरामायणे । प्रायमनशन-
 मुद्दिश्य कृतासना भविष्यामीत्यर्थः । इहैव प्रायमासिष्य इति च (४।५३।१९) ।
 यथा स्वगृहस्थः श्वा व्याघ्रं वनगतं भवेत् (भा० कर्ण०) । व्याघ्र-
 मुद्दिश्य बुक्केदित्यर्थः ।

अस्ति च धातूनां क्रियान्तरोपसर्जनकस्वार्थाभिधायकत्वम् । यथा कुसूला-
 न्पचतीत्यन्नादानगर्भः पाकोऽभिधीयत इति मल्लिनाथः । एवं रोदिम्यनाथ-
 मात्मानं वन्धुना रहितस्त्वयेति (१८।३०) भट्टिप्रयोगे रुदेरकर्मकत्वेऽपि तदङ्ग-
 भूतज्ञानक्रियापेक्षया सकर्मकत्वम् ।

क्वचिद् धात्वर्थनिर्देशो विभ्रमकोऽभूदित्यवश्यप्रतिपत्तव्यम् । गृधु आकाङ्-
 क्षायामिति दिवादिरकर्मक इति दर्शितचरम् । अर्थनिर्देशस्तु सकर्मकोऽयमिति
 विभ्रमयति । धनं गृध्यत्यभिकाङ्क्षतीति प्रयोगप्रसङ्गात् । एवं कृश तनूकरण
 इत्यर्थनिर्देशानुरोधात्सकर्मकः प्रतीयते । भवति चायं प्रायेणाकर्मक इतीहैवानु-
 पदं व्यक्तं भविष्यति । सप्त मेघान्पशवः पर्यगृह्णन् स एषां ज्योतिष्माँ उत
 यश्चकश इत्याथर्वणिकाः (अथर्व० १२।३।१६) । तस्मादितर आत्मा मेघति
 च कृष्यति चेति ब्राह्मणम् (ताण्ड्य० ५।१।७) । अत्रोभयत्राकर्मकता विस्पष्टा ।
 अत एव लोके वृत्तिकश्चित इत्यादिषु सकर्मकत्वलाभाय णिच् प्रयुज्यते । कृष्यति
 तनूकरोत्याधारमिति कृशानुरित्यत्र त्वन्तर्भावित्यर्थः कृष्यतिर्द्रष्टव्यः ।

तृप प्रीणने, तृप प्रीणन इत्येके । पूर्वो दिवादिरुत्तरस्तु स्वादिः । उभावप्य-
 कर्मकौ । अर्थनिर्देशस्तु पूर्ववद् व्यामोहकः । प्रीणनमिति तृप्तिर्ग्राह्या न तु तर्पण-
 मपि । पितृनताप्सोद् इति भट्टिप्रयोगस्तु चिन्त्यः । अन्यत्रापि भट्टौ क्लृशादि-
 धातुविषये सकर्मकाकर्मकत्वसंकारो दृष्टः^१ ।

शद्लृ शातन इति भूवादिः सर्वत्र प्रयोगोऽकर्मको दृष्टः शत्स्यन्ति ते दन्ता
 इत्यादौ । अत एव सकर्मकत्वलाभाय णिच्प्रयुज्यते—शादयति गाः । शातयति
 शत्रूणां शिरांसि । शातनमित्यर्थनिर्देशस्तु व्यामोहयति धिषणाम् । अत एव
 विशीर्णतायामयम् । शातनं तु विषयतया निर्दिश्यत इति कौमुद्यां दीक्षितः ।

यद्यपि सर्वे नवगण्यां पठिता धातवः स्वार्थे णिच् लभन्ते इति वैयाकरणाः,
 तथापि पूज् पवने, ओहाक् त्यागे इति णिच्सहितौ प्राकृतेऽर्थे प्रयोगमवतरतः

१. नृपात्मजौ चिक्लिशतुः ससीतौ (३।३१) इत्यत्र यथा ।

मद श्रवणीयम् न उक्तं (१० भा० १।२।६।३) (१० भा० १।२।६।३)

प्रायेण । पावयतेः प्रयोगो यथा—प्रणवो व्याहृतयः सावित्री चेत्येते पञ्च ब्रह्म-
यज्ञा अहरहर्ब्राह्मणं क्लिष्यपात् पावयन्ति (वौ० ध० २।५।८।१४) । न पाव-
यिष्यन्ति हि पापमापः (बुद्धचरिते ७।३०) । यथा त्वदीयैश्चरितैरनाविलैर्मही-
धरः पावित एष सान्वय इति कुमारे (५।३७) । वैतानास्त्वां बह्वयः पावयन्तु
इति शाकुन्तले (४।७) । अपाङ्क्त्योपहता पङ्क्तिः पाव्यते यैर्द्विजोत्तमैरिति
मनौ (३।१८३) ।

हापयतेः खल्वपि—पञ्चैतान्यो महायज्ञान्न हापयति शक्ति इति मनौ
(३।७१) । नृयज्ञं पितृयज्ञं च यथाशक्ति न हापयेत् (४।२१) इति । ऋत्विग्यदि
वृत्तो यज्ञे स्वकर्म परिहापयेत् (८।२०६॥) इति च । नमस्कारेण मन्त्रेण पञ्च
यज्ञान्न हापयेदिति (याज्ञ० १।१२१) । सर्वऋतवो विवाहे माघचैत्रौ मासौ
परिहाप्योत्तरं च नैदाघम् इति वाराहगृह्ये (३।१३) । द्रुतमेतु न हापयिष्यते
सदृशं तस्य विधातुमुत्तरमिति च माघे (१६।३३) ।

इत्यवसिता धातुविषया चिन्ता ॥

कारकाणां विवक्षापारतन्त्र्यम्

यदुद्गिरन्ति प्रामाणिका विवक्षातः कारकाणि भवन्तीति तत्र विमृश्यते केयं
विवक्षा नामेति यामनुरुन्धन्ति कारकाणि । वक्तुरिच्छा विवक्षेति चेद्यथा यस्मै
रोचेत तथैव स प्रयुज्यतेति प्रसङ्गः । नेत्याह । लौकिकी हि विवक्षा प्रभवति न
प्रायोक्त्रीति । लोकश्चात्र शिष्टलोक एवामिप्रेतो वाचि प्रमाणभूतः सर्वस्यावधेय-
वचनः । अन्यथा सर्वमिदमाकुलं स्याद्वाङ्मयम् । सङ्कीर्णैरन्योगा न व्यवतिष्ठे-
रन्निति महाननर्थ उपनतः स्यात् । इमां कारकविषयिणीं विवक्षामभिकृत्य किञ्चि-
द्विन्यस्यामो विदुषां विनोदाय । बीजादङ्कुरो जायत इत्यत्र बीजं जायमानस्य
प्रकृतिरित्यर्थपरिग्रहेण तस्यापादानतां विवक्षामः । बीजमङ्कुरो जायत इत्यत्र
परिणामधर्मपुरस्कारेण भेदापोहेन प्रकृतित्वतिरस्कारेण च तस्यैव कर्तृतामिति
सर्वत्र व्यवहारे बुद्धिरेव प्रभवति । यदाऽविवक्षितभेदं जननव्यापारमभिप्रेमस्तदा
मातरपितरौ पुत्रं जनयत इति मातुः पितृश्चोभयोरपि कर्तृत्वम् । यदा कः कथं
जनयतीति भेदो विवक्ष्यते तदाऽयं पिताऽस्यां मातरि बीजमाधत्ते पतति वा
बीजमस्मादस्यामिति पितुः कर्तृत्वमपादानत्वं च । पतद्बीजधारणक्रियां कुर्वती
माता त्वधिकरणमेव । तथा च शिष्टप्रयोगाः प्रथन्ते—ब्राह्मणाद्वैश्यकन्या-
यामम्बष्ठो नाम जायते (मनु० १०।८) । द्विजातयः सवर्णासु जनयन्त्यव्रतांस्तु
यान् इति च (मनु० १०।२०) । सा भूधराणामधिपेन तस्यां समाधिमत्यामुदपादि
भज्येति कुमारे (१।२२) । न इत्ययं विद्यते कर्म किञ्चिदामौ विबन्धनात् । वृत्त्या

कारकाणां विवक्षापारतन्त्र्यम्

२१

शूद्रसमो ज्ञेयो यावद्वेदे न जायते ॥ (वसिष्ठ० ध० २।१२) । सुदक्षिणायां तनयं ययाच इति रथौ । अत्र जनिक्रिया भविष्यन्ती गम्या । माऽऽत्मनः सन्ततिं द्राक्षीत्स्वेषु दारेषु दुःखित इति श्रीरामायणे भरतशपथेषु (२।७५।३६) । अदृष्टदुःखो धर्मात्मा सर्वभूतप्रियंवदः । मयि जातो दशरथात्कथमुन्धेन वर्तयेत् (२।२४।२॥) इति च । यत्तु कथं दशरथेन त्वं जातः पापो महात्मना (रा० ४।१७।४३) इत्यत्र पितुरपादानत्वं व्यपोह्य करणत्वमभ्युपगतं तच्चिन्त्यम् । अथवा जात इत्यन्तर्णीत-
ण्यर्थकं ज्ञेयम् । तेन दशरथेनेत्यत्र कर्तर्यनुक्ते तृतीया सूपपन्ना भवति । एवं कल्याणे वत नक्षत्रे मया जातोऽसि पुत्रक (रा० २।४।४०) इत्यत्रापि ज्ञेयम् । जातो जनित इति तिलककारः । तज्जायाया जायात्वं यदस्यां जायते पुनरिति ब्राह्मणकृताऽधिकरणे व्युत्पत्तिरपि रूढिगतायां विवक्षायां लिङ्गम् ।

कर्त्रादीनि लोके प्रतिनियतविषयाणि न कचिदवलोक्यन्ते । अचेतनेष्वपि रथो याति नदी वहतीत्यादिषु कर्त्रभिलापो यतः । सर्वत्र प्राधान्यमगुणाभावो वाऽस्त्येव । विवक्ष्यते हि सः ।

यथानिरूपणं शब्दप्रयोग इति शाब्दिकाः । विवक्षा हि प्रयोक्तृणां यथा यथा प्रवर्तते तथा तथा परिवर्तन्ते कारकाणीत्युक्तप्रायमपि पुरस्तादिह पल्लवयामो भूयो-
वैशद्याय । तद् गच्छति पथिदूतयोः (४।३।८५) । अत्र तत्स्थेषु गच्छत्सु पन्था गच्छतीत्युच्यते । पन्था हि तत्र मुक्तसंशयमधिकरणम् । तथापि तत्र लौकिकी विवक्षा प्रभवति येन सदप्यधिकरणत्वं न विवक्ष्यतेऽसच्च कर्तृत्वं विवक्ष्यते । एव-
मन्यत्रापि सतोऽविवक्षा दृश्यते । अलोमिकैडकाऽनुदरा कन्येति । अत्र लोमानि न सन्तीति न, उदरमेव वा नास्तीति न । असंभवात् । तथापि तत्सत्ता न विवक्ष्यत इति नञा प्रतिषिध्यते । अभिनिष्क्रामति द्वारम् (४।३।८६) । द्वारमभिनिष्क्रमण-
क्रियायां करणं प्रसिद्धं तदिह स्वातन्त्र्येण विवक्ष्यते । दाणश्च सा चेच्चतुर्थ्यर्थे (१।३।५५) । सम्प्रपूर्वाद् दाण आत्मनेपदं भवति यदा तस्य चतुर्थ्यर्थे तृतीयया भूयते योगः । कदा च चतुर्थ्यर्थे तृतीयायाः प्रयोगः । यदा सम्प्रदानं साधकतम-
त्वेन विवक्ष्यते, विवक्षातः कारकाणि भवन्तीति कृत्वा, न पुनः स्वभावतः । विवक्षा च प्रायोगिकी समाश्रीयते न प्रायोक्तृ । दिवः कर्म च (१।४।४३) । करणे कर्मविवक्षा करणविवक्षा च । इदमत्राकृतं स्यात्प्रयोक्तुः शिष्टस्य, यो ह्यक्षैर्विजिगीषतेऽक्षानप्यसौ विजिगीषते । अविजिता अक्षाः कथं देवने जयाय कल्पोरन्निति स तर्कयते । कर्मणः करणसंज्ञा वक्तव्या सम्प्रदानस्य च कर्मसंज्ञा । इदं दानार्थं यजिमधिकृत्य वाक्यकारेणोक्तम् । पशुना रुद्रं यजते । अयं भावः । अत्र पूजातात्पर्यकं दानमिति दीयमानेन पशुनाऽभिपूजयामि रुद्रमित्यभिप्रेति यजमानः । तत्रापि दानक्रिया निगीर्यते, पूजनेयाभ्यारोपितेन । ततश्च कारक-

विपर्ययः सिद्धो भवत्यवाचनिकः । इयद्वि प्राभवत्यं विवक्षाया बुद्धिनिबन्धनायाः । अधिशीङ्स्थासां कर्म (१।४।४६), अभिनिविशश्च (१।४।४७) इत्यादिषु विवक्षां हेतुकृत्याधिकरणस्य कर्मसंज्ञाविधानं दृश्यते । विशतेस्तु निरुपसर्गस्योपसर्गान्तर-सहचरितस्य च प्रयोग उभयी विवक्षा दृश्यते । मधुनि विशन्ति मधुकराः । ग्रामं प्रविशतीति । जटाधरः सञ्जुहुधीह पावकम् इत्यत्र किराते (१।४४) ऽप्यधिकरणे कर्मत्वोपचारः ।

कर्मणः करणभावश्चापि दृश्यते । अग्निष्टोमेन यजेत स्वर्गकामः । अग्नि-ष्टोमाख्येन यागेन स्वर्गं भावयेदित्यर्थः । अग्निष्टोमः स्वर्गभावनायां करणं भवति । यद्यप्यसौ स्वर्गभावनां प्रति साध्यत्वेनेप्सिततमत्वादनृष्टीयमानः कर्मत्वमनुभवति तथापि तस्य शक्तिभेदात्करणत्वं न विरुध्यते । यथा निपीयमानेन मधुना मत्त इत्यत्र कर्मत्वमनुभवतो मधुनः करणभावो भवति । अत्र व्यवहारे करणे यजः (३।२।८५) इति सूत्रं लिङ्गम् ।

क्वचिद् गृहीत इव केशेषु मृत्युना धर्ममाचरेत्, आलाने गृह्यते हस्ती वाजी वल्गासु गृह्यत इत्यादिषु करणेऽधिकरणत्वं विवक्षन्ति लौकिकाः । तत्र तेनेदमिति सरूपे (२।२।२७) इति तत्र शास्त्रीयं लिङ्गम् ।

कर्मणोऽपि कर्तृभावो दृष्टः । कर्मवत्कर्मणा तुल्यक्रियः (३।१।८७) इत्यत्र तत्प्रतिपत्तेः ।

क्वचित्कर्मणोऽधिकरणविवक्षा यथा—ऋषिप्रभावान्मयि नान्तकोऽपि प्रभुः प्रहर्तुं किमुतान्यहिंसा इति रघौ (२।६२) । आर्तत्राणाय वः शस्त्रं न प्रहर्तुम-नागसीति शाकुन्तले । यदा चावयवि प्रहरतेः कर्म भवति तदाऽवयवोऽधिकरण-मिति विवक्ष्यते । इन्द्रजिल्लक्ष्मणमुरसि प्रजहार । प्रह्लादि-धातुप्रयोगेऽवयविनि कर्मणि निर्दिष्टेऽवयवेऽधिकरणत्वविवक्षा दृश्यते । तद्यथा—ततो दुर्योधनः कर्ण-मालम्ब्याग्रकरे नृपः (भा० आदि० १३६।२०) । जग्राह चरणे ग्राहः कुन्तीपुत्रं धनञ्जयम् इति च (भा० आदि० २१६।१०) । अवयविनि षष्ठीनिर्दिष्टे त्ववयवे

१. वेदाङ्गेषु क्वचित् शिक्षतिर्दानार्थकः श्रूयते । तत्प्रयोगेऽपि सम्प्रदाने द्वितीयां पदयामः कर्मणि च तृतीयाम् । स शन्तनुर्देवापि शिशिक्ष राज्येनेति निरुक्ते (२।११) । संहितासु ० प्रायशो यथाप्राप्तं सम्प्रदाने चतुर्थी विलोकयामः—इन्द्राय सुन्वद् ऋषये च शिक्षद् इति (ऋ० १०।२७।२२) । स मित्र मतो अस्तु प्रयस्वान् यस्त आदित्य शिक्षति व्रतेनेति च (ऋ० ३।५९।२) । भद्रं दात्रे यजमानाय शिक्षन् इत्यथर्वसंहितायाम् (९।४।१) । यजमानाय शिक्षसि सुन्वत इति च तत्रैव (२०।५५।२) ।

लभेर्ण्यन्तकस्य द्विकर्मकत्वम्

२३

कर्मणि नाधिकरणत्वविवक्षा—तयोजर्गृहृतुः पादान् राजा राज्ञी च मागधी इति रघौ यथा । अन्यत्रापि कर्मणोऽधिकरणत्वविवक्षा दृश्यते—क्रोधादुक्तं सैन्यध्वे (= सिन्धुराजे जयद्रथे) चार्जुनेनेत्यत्र भारते (आदि० १।१९२) । ३ २ वैष्णवपृच्छन्

प्रहरतेः प्रयोगे विभक्तिव्यभिचारोऽपि लक्ष्यते क्वाचित्कः—

विभेत्यल्पश्रुताद्वेदो मामयं प्रहरेदिति भारते (आदि०) ।

अन्यत्रापादानेऽप्यधिकरणत्वविवक्षा यथा बलाहके विद्योतते विद्युत् । बलाहकस्यापाययुक्तत्वादपादानसंज्ञा प्राप्नोति । अपादानमुत्तराणीति वार्तिकमत्र बाधे लिङ्गम् ।

क्वचित्सम्प्रदानधियमपोह्याधिकरणमुत्प्रेक्षन्ते कुशलाः प्रयोक्तारः । तद्यथा—
न्याथेनार्जनमर्थस्य वर्धनं पालनं तथा ।

सत्पात्रे प्रतिपत्तिश्च राजवृत्तं चतुर्विधम् ॥

इति कामन्दकः । समसब्राह्मणे दानमिति च मनुः । दरिद्रान्भर कौन्तेय मा प्रयच्छेद्भवे धनमिति च भारते । वितरति गुरुः प्राज्ञे विद्यां यथैव तथा जड इत्युत्तरे रामचरिते । सर्वत्र चामीषु प्रयोगेषु तदस्मिन्वृद्धयायलामशुल्कोपदा दीयते (५।१।७७) इति वचः प्रमाणम् ।

लभेर्ण्यन्तकस्य द्विकर्मकत्वम्

प्राप्त्यर्थकोऽपि लभिः प्रायेण व्यवहारे द्विकर्मकः । इदं च तदैवोपपद्यते यदाऽयं गत्यर्थक इति प्रतिपद्येत । गत्यर्थकतामेवास्याभीच्छन्ति शिष्टा इति निदर्शनैः कैरपि व्यक्तयामः—स क्षेमधन्वानममोघधन्वा पुत्रं प्रजाक्षेमविधान-दक्षम् । क्षमां लम्भयित्वा—इति रघौ (१८।९) । लम्भयित्वा = प्रापय्य । मधुरै-रवशानि लम्भयन्तपि तिर्यञ्चि शमं निरीक्षितैरिति किराते (२।५५) । गोपितुं भुवमिमां मरुत्वता शैलवासमनुनीय लम्भित इति च (१६।६७) । शरीरं वासुदेवस्य रामस्य च महात्मनः । संस्कारं लम्भयामास वृष्णीनां च प्रधानत इति भारते (आदि० २।३५९) । ततः स राजा संस्कारं पुत्रपत्नीमलम्भयद् इति मार्कण्डेये (२२।४६) । स्त्रीभावं चापि लम्भितेति हरिवंशे (९९।२९) । तेन पित्रा स बालोऽपि विद्याः स्नेहेन लम्भित इति कथासरित्सागरे (६५।७४) । दीर्घिकासु कमलानि विकासं लम्भयन्ति शिशिराः शशिभास इति वामनीयायां काव्यालङ्कारसूत्रवृत्तौ समुद्धारः । एतानौपहारिकमोदकानार्यमाणवकं लम्भयेति विक्रमोर्वशीये तृतीयेऽङ्के ।

यथानिर्देशं प्राप्त्यर्थतायामुपेत्यां लभेः प्रयोगेऽणौ कर्तुः प्रयोज्यकर्मत्वाना-पत्तेरनुक्ते कर्तरि तृतीयाश्रुतिर्नानुपपन्ना । तथा च क्वाचित्का द्वित्राः प्रयोगा

दृक्पथातिथितां भजन्ते—सितं सितिम्ना सुतरां मुनेर्वपुर्विसारिभिः सौधमिवाथ लम्भयन्ति माघे (१।२५) । सितिमा मुनेर्वपुर्लभते । तं सितिमानं मुनेर्वपुर्लभमानं प्रयुङ्क्ते, लम्भयति । कर्तरि वर्तमाने शतरि लम्भयन् । दयिताभिरनन्त-तेजसा मुनिनाऽसौ परिकल्प्य लम्भित इति जानकीहरणे (४।५) । दयिता अमुं (चरुं) लब्धवत्यः । मुनिर्दयिताभिश्चरुं लम्भितवान् । मुनिना दयिताभिरसौ (चरुः) लम्भितः । दयिताभिरित्यनुक्ते कर्तरि तृतीया । लम्भित इति मुख्ये कर्मणि क्तः ।

इदं प्रयोगद्वैविध्यं काव्यालङ्कारसूत्रवृत्तिकृद्वा मन इत्थङ्कारं व्यवस्थापयितुं समीहते—लभेर्गत्यर्थत्वाणिच्यणौ कर्तुः कर्मत्वाकर्मत्वे (४।८) । अस्त्ययं लभिर्यः प्राप्त्युपसर्जनां गतिमाह । अस्ति च यो गत्युपसर्जनां प्राप्तिम् इति । सत्यं धात्वर्थस्य प्राप्त्युपसर्जनगतित्व एव गतिबुद्धिप्रत्यवसानार्थेत्यादिना शासनेन द्विकर्मकता सिध्येत्, प्राप्तौ प्रधानार्थत्वे त्वणि कर्तुणौ प्रयोज्यकर्मताया असिद्धिरिति द्विकर्मकता न प्रसिध्येत् । परं क प्रधानं गतिः क चोपसर्जनमिति कः कथमवसास्यति ? इहैव चाघस्तादुपन्यस्तेषु द्विकर्मकताया उदाहरणेषु गतेः प्राधान्यं कस्य नाम भासते ? गतिनान्तरीयिका प्राप्तिः, सर्वा प्राप्तिर्गतिपूर्विकेति त्वन्यत् । गतिः कारणं प्राप्तिश्च कार्यमित्यनयोः कार्यकारणभावः सम्बन्धः । कारणस्य प्राधान्याद् गतिरेव प्रधानत्वेन प्रकृतेऽभ्युपेयते शिष्टैः । शिष्टाश्च व्यवहारे प्रमाणम् । वस्तुगतं गतिप्राधान्यं स्यान्मा वा भूत् । विवक्ष्यते हि तच्छिष्टैरिति तदस्ति । विवक्षैव चेन्नियामिका वामनोक्ता व्यवस्था व्याख्यानमात्रतां नातिरिच्यते । नैषा प्रयोगनिर्माणपद्धतेः प्रदर्शिका भवति । तेनेयमकिञ्चित्करीति नार्थोऽनया । प्रयोगेषु लभेर्ण्यन्तस्य द्विकर्मकता यत्र तत्र प्रथते, अनुक्ते कर्तरि तृतीया तु विरलं प्रयुज्यते । तेन लभेर्गत्यर्थात्तामेवाभिप्रयन्ति शिष्टा इति शक्यं मुक्तसंशयं वक्तुम् ।

किं चायमर्थ आपेर्व्यवहारतोऽप्युपोद्धूलितो भवति । आपिरयं लभिना समानार्थकः सर्वत्र णौ द्विकर्मको दृष्टः । तद्यथा—वसन्ति प्रिय कामिनां प्रियास्त्व-द्वते प्रापयितुं क ईश्वर इति कुमारं (४।११) । स त्वं रथी तद्व्यपदेशनेयां प्राप्य वाल्मीकिपदं त्यजेताम् इति रघौ (१४।१४५) । नक्तं भीरुरयं त्वमेव तमिमं राघे गृहं प्रापयेत्यमरुशतके । अभिमन्युतनयं परीक्षितमुदरादुपरतमेव निर्गतमुत्तराप्रलापोपजनितकृपो भगवान् वासुदेवो दुर्लभानसूत्रप्रापितवानिति कादम्बर्याम् । सपरनीः प्रापयन्त्यब्धिं सिन्धवो नगनिम्नगा इति च माघे (२।१०४) । एवं यद्यापिनैयत्येन द्विकर्मकस्तर्हि लभिः कस्माद् द्विकर्मकत्वं व्यभिचरेत् ? व्यवहारवैषम्यं च कथं घटामञ्चेत् ? एकत्र द्विकर्मकतायां पक्षपातो-

ऽपरत्र नेति कथं युज्येत ? तस्माच्छिष्टदर्शनं जुषमाणैरस्माभिर्लभेर्गतिर्मुख्योऽर्थः प्रातिस्तु गौण इत्यवश्यमभ्युपेयमन्यथा प्रयोगव्यवस्थितिर्न स्यात् ।

क्वचिदभिव्यक्ततरमप्यपादानत्वमुपेक्ष्य कारकान्तरं विवक्षन्ति सन्तः । देवदत्तः प्राणान्मुमोच । देवदत्तः प्राणैर्मुमुचे । इह देवदत्तस्य प्राणैः समं वियोग इति नितान्तमुत्तानम् । वियोगश्चोभयनिष्ठ इति वियोक्तारं वियुज्यमानं चार्थं समं निश्चयते । इदं च नितरां विवक्षानिध्नं तयोः कतरस्यावधिभावः कल्प्येतेति । यदि नाम प्राणा ध्रुवोऽर्थोऽवधिरिति वा कल्प्येरस्तदा देवदत्तस्य वियोक्नुता वियोगे कर्तृताऽर्थादापद्यते । तेन प्राणशब्दात्पञ्चम्या भवितव्यम् । परं मुच्छ मोक्षेण इत्ययं धातुः सकर्मकः । तत्प्रयोगे कर्माकाङ्क्षितं भवति । अपादानमुत्तराणि कारकाणि बाधन्त इति वचनादपादानत्वं प्रवाध्य कर्मविवक्षायां प्राणानिति द्वितीया । अथ देवदत्तोऽवधिरित्यभ्युपेयते तदोक्तरीत्या तस्यापादानतां प्रवाध्य युज्यतेः कर्मत्वेन तत्रोक्ते कर्मणि प्रथमा । प्राणैरिति चानुक्ते कर्तरि तृतीया रूपपन्नेति सर्वमवदातम् । मुच्येः कर्मकर्तरि प्रयोगे तु प्राणादेरपादानत्वमविहतं तिष्ठति । यज्ज्ञात्वा मोक्षयसेऽशुभादिति गीतासु । मुच्यते सर्वपापेभ्य इति चानेकत्र पुराणे । मोक्षये स्वयमेव मुक्तो भविष्यसीत्यर्थः । कस्मादित्याकाङ्क्षायामाह —अशुभात् । अत्रापादानबाधप्रसङ्ग एव नास्तीति न दुरवधारं सुधीभिः । स प्राणान्मुमोच, तम्प्राणा मुमुचुरिति वाक्यद्वयमभिप्रायभेदेनादौ प्रयुयुजिरे विवेक्तारो वक्तारः, कालान्तरे तु समानार्थकमेतदिति साङ्ख्येणेत्यवकल्पयामः । अत्र शास्त्रपारावारपारीणाः प्रमाणमिति नातोऽतिरिक्तं सहामहे वक्तुम् ।

विवक्षया कर्तृकर्मादिव्यवहारः सर्व इति प्रसाधितं पुरस्ताद्विदशिंताश्च ते ते प्रदेशा यथाविवक्षमुपप्लवमानानां कारकाणाम् । तथापीदमत्रावधेयम् । न हि प्रयोक्त्रा निरवग्रहं यथा तथा शक्यं विवक्षितुम् । नेह तस्य स्वच्छन्दः प्रवर्तते । विवक्षा हि कुलवधूरिव न लौकिकीं प्रयोगमर्यादामतिक्रामति । विवक्षयाश्च नियतत्वात्सत्यप्यपाये धनुषा विध्यतीति भवति, न धनुषो विध्यतीति । व्यधनक्रियायां धनुष्करणं न, अपि तु निःसरतां शराणामेव करणत्वमिति प्रथमवैयाकरणा नामपि न न विदितम् । तथापि परमार्थं निरूपयन्तथा च प्रयुञ्जानो लोके द्वेष्यतां याति । कंसपात्र्यां भुङ्क्त इत्येव प्रयोगो न तु कंसपात्र्या इति । कंसपात्र्या उद्धृत्यैव त्वोदनं भुङ्क्ते । तेन तस्या अपादानता सिद्धा । तामविवक्षित्वाऽधिकरणतैवाभ्युपेयते । अपादानविवक्षया पञ्चमीं प्रयुञ्जानो बाढं भवत्यपशब्दमाक् ।

१. अचिरोपसम्पन्नोऽचिरादेव गुरुमुपश्लिष्टो वैयाकरणो व्याकरणस्याध्येता प्रथमवैयाकरणः । अत्रार्थे प्रथमोऽचिरोपसम्पत्तौ (६।२।५६) इति स्वरसूत्रं मानम् ।

अन्यत्रापि विवक्षानैयत्वं दृश्यते । गतिवचनानां धातूनां प्रयोगे यानस्य करणत्वमेव विवक्ष्यते न जातुचिदधिकरणत्वम् । रथेन यातीत्युच्यते न तु रथे यातीति । तथा च ऋग्वर्णः—हिरण्ययेन सविता रथेन । देवो याति भुवनानि पश्यन् ॥ (ऋ० १।३५।२) । यद्यपि रथोऽधिकरणशक्तिरिति नापह्न्यते । यानशब्दो हि करणसाधनः । अपरे यानपर्यायवाचिनोऽपि करणतां न जहति । तथा चात्मनः पदं विमानेन विगाहमानः (१३।१॥) इति रघुकारस्य प्रयोगः । अष्टाध्याय्यां तत्र तत्र तल्लिङ्गोपलम्भ इमां प्रयोगपद्धतिं समर्थयते । वहां करणम् (३।१।१०२) । वहत्यनेनेति वहां वाहनम् । करणे यत्प्रत्ययान्तं निपात्यते । दाम्नीशसयुयुजस्तुतुर्दसिसचमिहपतदशनहः करणे (३।२।१८२) इत्यनेन च पल्लुधातोः करणे घृणा पत्रमिति व्युत्पाद्यते । पतति गच्छत्यनेनेति पत्रं वाहनम् । यानमात्रस्य करणत्वमैकान्तिकमित्यत्र चरति (४।४।८) इति शास्त्रमपि द्रढीयो मानम् । हस्तिना चरति हास्तिकः । शकटेन चरति शाकटिकः । यो गत्यर्थधातून्धिकृत्योक्तो नियामस्तस्य वज्रादयो धायादयश्च गमनीया भवन्ति । किं च न केवलं मुख्यं यानमपि तूपचरितयानभावा अपि भावाः करणत्वेन व्यवहियन्ते न च व्यभिचारं सहन्ते । स्कन्धेन भारं वहतीत्यत्र स्कन्धे यानत्वाध्यारोपेण करणत्वमेवाभिप्रयन्ति न कदाचिदधिकरणत्वम् । तेन स्कन्धे भारं वहतीत्यप्यप्रयोगः । अत्रार्थे कवीनां प्रयोगा उपोद्बलकाः केचिन्निदर्श्यन्ते । वह्नेदमित्रं स्कन्धेन यावत्कालविपर्ययः । (तमेव चागते काले भिन्द्याद् घटमिवाम्भसि ॥) इति पञ्चतन्त्रे । शरत्तारागणतारं हारमुरसा दधानम् इति हर्षचरिते (पृ० ११४) । प्रश्रयमिवानन्त्रेण मौलिना पाण्डुरमुष्णीषमुद्रहतेति च (पृ० ६२) । गामघास्यत्कथं नागो मृणालमृदुभिः फणैरिति कुमारे (६।६८॥) । सर्वपुष्पमयीं दिव्यां शिरसा धारयन् स्रजम् इति श्रीरामायणे (६।२२।१९) । अङ्गेनादाय वैदेहीं पपात भुवि रावणः । (३।५१।१९ ॥) इति च । रत्नभूता च कन्येयं.....धृता गर्भेण वै मयेति हरिवंशे (२।४१) । दधुः शिरोभिर्भूपाला देवाः पौरन्दरीमिवेति रघौ (१७।७९) । धार्याण्यास्येन वैशद्यरुचिसौगन्ध्यमिच्छता । जातीकटुकपूगानां लवङ्गस्य फलानि च ॥ इति चरके (सूत्र० ५।७६) । मध्येन सा वेदिविलग्नमध्या बलित्रयं चारु बभार बालेति कुमारे (१।३९ ॥) । गुणानुरागेण शिरोभिहृष्टे नराधिपैर्माल्यमिवास्त्य शासनम् (१।२१॥) इति किराते । योद्धारोऽविमरुः शान्त्यै साक्षतं वारि मूर्धभिरिति भट्टौ (१७।५३) । तथेति शेषामिव भर्तुराज्ञामादाय मूर्ध्नां मदनः प्रतस्थ इति च कुमारे (३।२२॥) । वहति सलिलोद्गारमुच्चैर्विमानैर्मुक्ताजालप्रथितमलकं कामिनीबाभ्रवन्दम् इति

CC-0. Prof. Satya Vrat Shastri Collection, New Delhi. Digitized by eGangotri
इति न २१५८ (मृ. २१३१४) इत्यत्र यथा। चात्रैवैविकी

धात्वर्थवशा कारकविभक्तिः २७

मेवे (११६४)। अत्रोदाहरणेषु गतिर्वा प्रापणं वा नाथौ येन करणस्यावकाशः (४१३५१४) स्यात्। धारणमेव तु सर्वत्राभिप्रेयते। तेनाधिकरणत्वं प्राप्नोति। करणं चेह इत्यत्र यथा। नितान्तमसत्। अधिकरणं च परमार्थसत्। तथापि करणत्वमेव विवक्षन्ति शिष्टा इति न बहन्वाख्येयम्।

अन्यत्रापि विवक्षानियमो दृश्यते। रश्मिप्विवादाय नगेन्द्रसक्तां निवर्त-
यामास नृपस्य दृष्टिमिति रघौ (२।२८)। गृहीत इव केशेषु मृत्युना धर्म-
माचरेत् इति हितोपदेशे, केशेषु जग्राह याज्ञसेनीं दुःशासनः, शिरस्युपजिघ्र-
त्यभ्या डिम्भम्, कण्ठे गृह्णाति प्रियां कान्त इत्यत्र रश्मीनां केशशिरःकण्ठस्य
चाधिकरणता लोके नियता। अन्यथा सम्भाव्य विभक्त्यन्तरं प्रयुज्जानो जनो
भ्रंशते व्यवहारवर्तन्या अक्षिगतश्च लोकस्य भवति। तेन यथात्र लोके समुदा-
चारो रक्षणीयः, श्रौती स्मार्ती वा व्यवस्थितिरास्थेया तथा वाङ्मयेऽपि लोकप्रति-
ष्ठितः शिष्टजुष्टो व्यवहारः सततं शीलनीयः साभिनिवेशं चानुसरणीयः।

धातूनामर्थान्तरसङ्क्रमादपि व्यतियन्ति कारकाणि। यथा सिञ्चतेः क्षरणेऽर्थे
द्रवद्रव्यस्य कर्मत्वमाद्रीकरणे च करणत्वम्। यथा मेघोऽमृतं सिञ्चति। सिञ्चतीवा-
मृतैर्वपु रिति। तथा किरतेर्विक्षेपेऽर्थे रजआदीनां कर्मत्वं व्याप्तौ तु करणत्व-
मवस्थितम्। यथा रजः किरति वातः। रजसाऽवकिरति वातो वाटिकाम्। एवं
ददातिकर्मणा सम्यद्धस्य न सर्वत्र सम्प्रदानता। न हि ददातिः सर्वत्र परस्वत्वापाद
पूर्वके द्रव्यत्यागे वर्तते। दीयन्तां पक्षद्वाराणि (विद्वशालभञ्जिकायाम्), कवादं
देहीत्यत्र च पिधानेऽपि दृश्यते। ते गृहेऽग्निमददुः। घ्नतः पृष्ठं ददाति। पूर्वत्र
वाक्ये गृहस्य सम्प्रदानत्वं न। ददातिरिह निक्षेपे वर्तते, तस्य चाधिकरणापेक्षा।
अपरत्र हननं कुर्वतोऽपि तत्र। ददातिरत्र सन्निधापने वर्तते। तत्सम्बन्धापेक्षया
घ्नत इति षष्ठी साध्वी। शकि शङ्कायामिति भ्वादिषु पठ्यते। शङ्का च भयम्। तेना-
धर्माच्छङ्कते साधुरित्यपादानताऽधर्मस्य सिद्धा। स एवाङ्पूर्वं उत्प्रेक्षायां वर्तते।
तत्र कर्मत्वमेवेष्यते। यथा धर्मेऽप्यधर्ममाशङ्कते मूढः। सन्नतो गुणिर्निन्दायां
पठ्यते। स यदा निन्दापूर्विकायां निवृत्तौ विवक्ष्यते तदा पापाज्जुगुप्सत इत्यपा-
दानता निर्वाधा। यदा तु केवलायां निन्दायां प्रयुक्तिस्तदा कर्मत्वमेवानवयं
शिष्टजुष्टं प्रसिध्यति। यथा—यदा बुध्यति बोद्धव्यं लोकवृत्तं जुगुप्सते (भा०
वन० २१२।८)। किं त्वं मामजुगुप्सिष्ठा इति भट्टौ (१५।१९)। जुगुप्सेरन्न
चाप्येनमिति याज्ञवल्क्यस्मृतौ (३।२९६)। स्वर्गस्त्रीपूर्वनिर्माणं निजमेवा-
जुगुप्सतेति कथासरित्सागरे द्वितीये वेताले। जनापवादमात्रेण न जुगुप्सेत
चात्मनीति काव्यमीमांसायां कविरहस्ये दशमेऽध्याये। अत्र निन्दाविषयविवक्षया
कर्मत्ववाधेनात्मनीति वैषयिकी सप्तमी। यद्वा तद्वा भवतु। भार्गवस्तादृशानि तु

वीररत्नानि न जात्या जुगुप्सत इति बालरामायणे द्वितीयेऽङ्के । त्वं नोऽद्य जुगुप्ससे
(= गर्हसे) इति भारते (द्रोण० १९७।१३) ।

प्रपूर्वो हरतिराहनने वर्तते । यदा चायं प्रासनेऽभिप्रेयते तदेन्द्रो वृत्राय वज्रं
प्राहरद् इति ताण्ड्यब्राह्मणे (१४।४।५) । न प्रमत्ताय भीताय विरथाय प्रयाचते ।
व्यसने वर्तमानाय प्रहरन्ति मनीषिणः ॥ इति च भारते (द्रोण० १४३।८) ।
अत्र क्रियया यमभिप्रैति सोऽपि सम्प्रदानमिति वचनेनेन्द्रस्य प्रमत्तादीनां च
सम्प्रदानता सूपपादा । क्रियार्थोपपदस्य च कर्मणि स्थानिन इति वा विभक्तिः
समर्थनीया ।

यजतिर्देवपूजासङ्गतिकरणदानेषु पठितः । देवान्यजते । यज्ञाहरणेऽपि वर्तते ।
अश्वमेधेन यजते । तत्र विशेषाकाङ्क्षायामश्वमेधे द्रव्यबुद्धि विधाय करणत्वेन
तत्परिग्रहो व्याख्येयः । अश्वमेधबुद्ध्या द्वारीभूतयेति वा नेयम् । जयतिः परोप-
सृष्टोऽभिभवे वर्तते । तथा चारीन्पराजयत इत्यादौ कर्मकारकमुपपद्यते । यदा
चासहने प्रयुज्यते तदाऽसोढोऽर्थोऽपादानम् । अध्ययनात् पराजयते
प्रमत्तश्छात्रः ।

अर्पयतिप्रयोगे कारकनानात्वं दृश्यते तदपि तत्तदर्थविवक्षयोपपाद्यं भवति ।
त्वदीयं वस्तु गोविन्द तुभ्यमेव समर्पये इत्यर्पयतिर्दात्यर्थे प्रयुक्त इति युज्यते
युष्मदः सम्प्रदानत्वम् । अर्पयतिर्नाम कथमिममर्थमर्पयतीति तावद् विमृश्यम् ।
ऋ गतिप्रापणयोरिति धातुर्णिच्सहकारेण प्रापणमर्थमाचष्टे, केवलस्तु गतिं वा
प्राप्तिं वा । धातुपाठे गतिप्रापणयोरित्यर्थनिर्देशे प्रापणमिति प्राकृतेऽर्थे वर्तमानाद्
आप्ल व्याप्ताविति धातोर्युटि रूपं न तु हेतुमण्यन्तस्य । अतर्हेतुमति णिचि
प्रापणं नयनमर्थः । यश्चार्थः परत्र संक्रम्यते परं प्राप्यते स परस्मै सम्प्रदीयत
इवेत्यर्थविवक्षया चतुर्थ्योपयिक्येव । अन्यत्र तं देवाः सर्वे अर्पितास्तद् नान्येति
कश्चनेति कठोपनिषदि । सिंहो मतिविभ्रममिवापितो न किञ्चिदप्युदाहृतवान्
इति तन्त्राख्यायिकायाम् । इत्यादिष्वर्पितशब्दो मुख्यया वृत्त्या गमितार्थाभि-
धायीति गत्यर्थत्वादिण कर्तुः णौ कर्मत्वम् । तच्च प्रयोज्यं कर्म कतेनोक्तमिति
देवशब्दात् सिंहशब्दाच्च प्रथमा । तच्छब्दान्मतिविभ्रमशब्दाच्चानुक्ते कर्मणि
द्वितीया । दानार्थविवक्षाविरहान्नेह चतुर्थी ।

क्वचित्सप्तम्यपि दृश्यते । अवगच्छति मूढचेतनः प्रियानाशं हृदि शल्य-
मर्पितम् इति रघौ (८।८८) । अपथे पदमर्पयन्ति हीति च (९।७४) ।
सीतामर्पय नन्तव्ये कोशदण्डात्मभूमिभिरिति च भट्टौ (९।१३६) अर्पयित्वे-
श्वरे प्रह्लः प्रमना विराम्यहम् इति चेहैव ग्रन्थान्ते । ईश्वरप्रणिधानं तस्मिन्परम-

राज्यं च शाश्वतम् । सुग्रीवो वालिनं हत्वा रामेण प्रतिपादितः ॥ इति च (रा० ६।२८।३२) । अत्रापि पूर्ववत्कर्मणि प्रथमेति विज्ञेयम् । सत्कृत्य चैनं प्रीतात्मा राज्यार्धं प्रत्यपादयत् इति भारते (आदि० १६८।७२) । प्रतिपादनं वितरणमित्यर्थग्रहात्प्रतिपादयतिप्रयोगे विप्रादीनां सम्प्रदानताऽपि शिष्टानामिष्टा । गुणवते कन्या प्रतिपादनीयेति शाकुन्तले । अर्थिभ्यः प्रतिपाद्यमानमनिशं प्राप्नोति वृद्धिं पराम् इति च भर्तृहरौ (२।१६) । युधि निर्जित्य पार्थेन द्रोणाय प्रतिपादितेति भारते (आदि० १३८।७७) । प्रतिपादयतिश्च कथं वितरणमर्थमवतरतीति जिज्ञासायामर्पयतिविषये यदुक्तं पुरस्तात्तदिहाप्यवितथं विज्ञेयम् । कचिदन्यत्र सप्तम्यपि दृश्यतेऽर्पयतिवत् । धनानि तु यथाशक्ति विप्रेषु प्रतिपादयेत् इति मनौ (११।६) । तत्र यद्विषयजातं स्यात्तत्तस्मिन्प्रतिपादयेद् इति च (१।१९०) । अत्रार्पयतिवत्सामीपिकेऽधिकरणे सप्तमी साध्वी । अपि वा सम्प्रदानेऽपि कचित्सप्तमीमिच्छन्ति शिष्टा इत्यदुष्टा ।

अस्थाने पञ्चम्याः प्रयोगः

केचिद् व्याकरणं प्राधीता^१ यस्य सकाशात्किञ्चिच्छ्रूयते ज्ञायते वा तमपादानमिच्छन्ति पञ्चमीं च ततो व्यवहरन्ति । तद्वभसात् । उपयोगे नियमपूर्वके विद्याग्रहणे सत्येवाख्यातुरुपदेष्टुरपादानता भवति न त्वन्यत्र । अन्यत्र तु षष्ठीमेव प्रयुज्यते शिष्टाः । तद्यथा—राजा देवत्वमापन्नो भरतस्य यथाश्रुतम् इति श्रीरामायणे (३।६६।४) । रामस्तस्य तु विज्ञाय सीतासक्तां प्रियां कथाम् इति (३।६७।२१) । अथ रामः प्रसन्नात्मा श्रुत्वा वायुसुतस्य हेति (६।१८।१) । निशम्य रामागमनं नृपात्मजः कपिप्रवीरस्य तदाम्भुतोपमम् (६।१२५।४६) इति च । राजानं धर्मगोप्तारं धर्मो रक्षति रक्षितः । इति मे श्रुतमार्याणां त्वां तु मन्ये न रक्षति इति च भारते (वन० ३०।८ ॥) ॥ विचित्रवीर्यस्तु नृपो निशम्य विदुरस्य तदिति च (आदि० २००।१८) । सर्वं शृणुत तं विप्राः सर्वं कीर्तयतो ममेति (मनु० ३।३६) । दिवौकसां कथयतामृषिभिर्वै श्रुता कथा । कामव्यसनसंयुक्ता पौराणी शशिनं प्रति ॥ इति चरके (चिकित्सा० ८।३) । इदानीमहमागन्तुकानां श्रुत्वा पुरुषविशेषकौतूहलेनागतोऽस्मीमामुज्जयिनीम् इति चारुदत्ते (अङ्के २) । वेदे खल्वपि—इति शुश्रुम धीरापां ये नस्तद् विचक्षिरे (शुक्लयजु० ४०।१०) । कारकत्वविवक्षायां तु ऊर्ध्वबाहुर्विरौम्येष न च कश्चिच्छृणोति माम् (व्यासोक्तिः) । इत्यत्र श्रुवः कर्मणि द्वितीया ।

१. अध्येतुमारब्धाः । आदिकर्मणि क्तः ।

शेषे षष्ठी

कचित्कारकस्याविवक्षा सम्बन्धस्य चैव विवक्षा । त्वया तु मम न श्रुतम् (भा० आदि० १५७।२६) । यथा वा मातुः स्मरतीति । मातृसम्बन्धिस्नेहादिकं स्मरतीत्यर्थः । यदा कश्चिन्मातृविश्लेषदुःखमनुवानः शिशुमपरं वाऽम्बया स्नेहातिरेकं लाल्यमानं सदयं वाऽवश्यमाणमालोकेते तदा मय्यप्यम्बैवमाचरदिति भवति तस्य मातुः स्मरणम् । यदा चाऽकृत्वा संवादिनीं योषां रथ्यया यान्तीं निशाम्य सादृश्यप्रत्ययेन प्रतिबुद्धसत्कारो मातरमेव स्मरति साक्षात्, मातृमूर्तिरेवास्योपतिष्ठते चेतसि, तदा भवत्येव कर्मकारकस्यावकाशः । एवमन्यत्रापि । शुकनासस्यापि मनोरमायां तनयो जातः । अन्यत्र जनकस्य कर्तृत्वेऽपादानत्वे वा सत्यप्यत्र तदविवक्षायां कस्येत्याकाङ्क्षायां शेषे षष्ठी । एवमेव क्षेत्रमन्यस्याधि कृत्वा किमपि गृहीत्वा पुनरप्यन्यस्याधाय किमपि गृह्णातीति मिताक्षरावाक्येऽधिकरणस्याविवक्षायां शेषे षष्ठी । प्रियः सुकृत्प्रिय इन्द्रे मनायुः प्रियः सुप्रावीः प्रियो अस्य सोमी (ऋ० ४।२५।५) । अत्रैकत्राधिकरणविवक्षया सप्तमी श्रूयत इन्द्र इति, अपरत्र सम्बन्धमात्रविवक्षायामस्येति षष्ठी । व्यायामक्षुण्णगात्रस्य पद्भ्यामुद्धर्तितस्य च । व्याधयो नोपसर्पन्ति वैनतेयमिवोरगाः ॥ इति काशिकायामुद्धारे व्याधयो व्यायामक्षुण्णगात्रस्य पुरुषस्य सन्निधिमपि नाधिगच्छन्ति, संस्पर्शनन्तु दूरापेतमिति विवक्षया शेषे षष्ठी । तुरीये तु चरणे कर्मविवक्षातो द्वितीया । प्रायेण नरश्रेष्ठ ज्येष्ठाः पितृषु वल्लभाः । मातृणां च कनीयांस इत्यत्र रामायणीये (१।६१।१९) वाक्येऽप्येकत्राधिकरणविवक्षया सप्तमी, अपरत्र कारकत्वाविवक्षया षष्ठी ।

प्रम्वादीनां योगे चतुर्थी षष्ठी च दृश्येते । तत्रालमर्थे चतुर्थी, स्वाम्येऽधिकारे वा षष्ठीति विवेकः । प्रभवति मल्लो मल्लायेत्यत्रालमर्थे चतुर्थ्याः, प्रभवति स्वस्य कन्यकाजनस्य महाराज इत्यत्र मालतीमाधवे स्वाम्ये षष्ठ्या दर्शनात् । विधिरपि न येभ्यः प्रभवति इति भर्तृहरिप्रयोगे त्वलमर्थता कथञ्चित्समर्थनीया । स्वाम्ये सप्तम्यपि दृश्यते । प्रभवन्त्योऽपि हि भर्तृषु कारणकोपा मनस्विन्य इति मालविकायाम् । प्रभुः प्रथमकल्पस्य योऽनुकल्पेन वर्तत इत्यत्र मनुवाक्ये त्वलमर्थेऽपि षष्ठी । प्रभवत्यनुशासने देवी इति वेणीसंहारेऽलमर्थेऽपि सप्तमी । भारतेऽपि तत्रार्थे सप्तमी दृश्यते । तद्यथा—न हि तेजस्विनां शापास्तेजःसु प्रभवन्ति वै । इति (अनुशासने ८५।१५॥) ।

फलानां सुहित इति करणे शेषविवक्षया षष्ठी । शेषविवक्षैव च नियता सुहितार्थयोगे करणस्येत्याहुरिति कामसूत्रटीकायां जगद्धरः । पूरणगुणसुहितार्थ-

सद्व्ययतल्यसमानाधिकरणेन (२।२।११) इति करणस्य शेषविवक्षायां लिङ्गमप्यस्ति । अत्र काश्चिद्दिशं उपन्यस्यन्ते—नाग्निस्तृप्यति काष्ठानां नाप-
गानां महोदधिरिति भारते (अनुशासन० ३।८।२५ ॥) । अग्निस्तृप्यति नो
काष्ठैर्नापगाभिर्महोदधिरिति तु क्वाचित्कः पाठ आगन्तुकोऽसम्प्रदाय इति वेद्यम् ।
वेदेऽपि करणाविवक्षायां षष्ठी दृश्यते—अनुकामं तर्पयेथामिन्द्रावरुण राय आ
(ऋ० १।१७।३) । इन्द्र सोमस्य वृषभस्य तृष्णुहि (ऋ० २।१६।६) इति च ।
मन्दानः शिष्यन्धसः (अथर्व० २०।५३।२) । मन्दानस्तृप्यन्निति यावत् ।
हिरण्यवर्णा अतृपं यदा वः । (३।१३।६) इति च । तृप्पन्तु होत्रा मध्व इति
(७।१५) वाजसनेयके । वाग्देवी जुषाणा सोमस्य तृप्यतु इति च (८।३७) ।
सूत्रेष्वपि—अहरहर्नयमानो गामश्वं पुरुषं पशुम् । वैवस्वतो न तृप्यति सुराया
इव दुर्मदी ॥ (महाभाष्ये २।२।२९) । अतृप्तिश्चान्नस्य (आप० ध०
२।१।३) । भारतेऽपि—चिरस्य दृष्ट्वा दाशार्हं राजानः सर्व एव ते । अमृतस्येव
नातृप्यन्प्रेक्षमाणा जनार्दनम् ॥ (उद्योग० ९।४।५१) । नाभुञ्जानो भक्ष्यभोज्यस्य
तृप्येत् (२९।६) इति च । कामानामवितृप्तस्त्वं सृज्येह मरिष्यसि इति
चान्यत्र (द्रोण० ५५।३६) । गव्यस्य तृप्ता मांसस्येति (कर्ण० ४।४।२७) । न
हि तृप्तास्मि कामानां ज्येष्ठा मामनुमन्यताम् (आदि० १२।५।२५) । अवितृप्तः
सुगन्धस्य समन्ताद् व्यचरद्भनम् इति वामनपुराणे (२१।३२) । अतृप्तोऽस्म्यद्य
कामानाम् इति च भागवते (९।१८।३७) । मद्वाणानां तु वेगेन हतानां तु
रणाजिरे । अद्य तृप्यन्तु मांसादाः (रा० ६।५७।१८—१९) । सदांद्धारसुगन्धीनां
फलानामाशिता इति च भट्टौ (७।३८) । आशितास्तृप्ता इत्यर्थः । अपां हि
तृप्ताय न वारिधारा स्वादुः सुगन्धिः स्वदते तुषारेति सन्धमञ्छीहर्षोऽप्यत्रानुकूलः ।
माघस्तु अथवा श्रेयसि कंन तृप्यत इति करणमवज्ञायाधिकरणत्वमाद्रियते ।
तदस्य स्वातन्त्र्यमिति किमु तत्र वक्तव्यम् ।

पूर्णशब्दयोगे पूरयतेश्चापि प्रयोगे करणस्य शेषविवक्षा दृश्यते प्रायेण ।X
तद्यथा—सम्पूर्णा कृतविद्यानां गुहा केसरिणामिव (रा० १।६।२१) । हृदाः
पूर्णा रसालस्य दध्नः श्वेतस्य चापरे (रा० २।९।७३) । नन्दः प्रमुदितो मेने
आत्मानं पूर्णमाशियाम् इति भागवते (१०।८।२० ॥) । यथा क्षेत्रिकः केदारदपां
पूर्णात्केदारान्तरं पिप्लाघयिषुः समं निग्नं निग्नतरं वा नापः पाणिनापकर्षत्या-
वरणं त्वासां भिनत्तीति योगभाष्ये (४।३) । स एष हृदः कामानां पूर्णो यन्मनः
(जै० उ० ब्रा० १।५।८।३) । तस्येयं पृथ्वी सर्वा विज्ञस्य पूर्णा स्यात् (तै० उ० २।८) ।

१. दिश उदाहरणानि ।

शक्योऽतिदेष्टुम् । अत्र विषये भगवतः सूत्रकारस्य स्वं वचः प्रमाणं प्रथमम्—
स्त्रीपुंसाभ्यां नञ्स्वनौ भवनात् । अत्र प्राक् उपपदं नोपात्तम् ।

कचिच्चोपपदयोगे विभक्तिनियमो व्यवहारत एवावसेयो भवति न शास्त्रतः ।
अनन्तरशब्दयोगे षष्ठ्यपि दृश्यते पञ्चमी चापि । सुखस्यानन्तरं दुःखं दुःखस्या-
नन्तरं सुखम् । सुखदुःखे मनुष्याणां चक्रवत् परिवर्ततः (भा० शां० २५।२३) ॥
सर्गशेषप्रणयाद्विश्वयोनेरनन्तरम् इत्यत्र कुमारो (६।९) अनन्तरशब्दयोगे विश्व-
योनेरिति सम्बन्धमात्रे षष्ठी । तस्यानन्तरमिति भाष्ये दर्शनात् । अन्यत्रापादान-
त्वविरहेऽपि पञ्चमी यथा—नीलादनन्तरश्चैवष्टकेतुर्महाबलः (भा० भीष्म०
५६।१३) । तत्र लोकेऽयमथशब्दो वृत्तादनन्तरस्य प्रक्रियार्थो दृष्ट इति प्रथमसूत्रे
शाबरभाष्ये दर्शनात् । अथातो धर्मजिज्ञासा वेदाध्ययनादनन्तरमित्याचार्याः ।
कविः कालिदासोऽपिपु राणपत्त्रापगमादनन्तरमिति ।

अन्तरन्तराभ्यन्तरमध्यैर्योगे प्रायेण सप्तमी दृश्यते । यथा—उत्क्षेपणादिषु
गमनादीन्यन्तर्भवन्तीति पृथङ् नोक्तानि । अविद्यायामन्तरे वर्तमानाः स्वयं
धीराः पण्डितं मन्यमाना इति मुण्डकोपनिषदि । अभ्यन्तरोहं लोके न त्वहं
लोक इति भाष्ये । गुणेषु मध्ये प्रसादो नाम गुणः सर्वस्य प्रियः । प्रभृति-
योगे पञ्चमी दृश्यते । तत्र कार्तिक्याः प्रभृत्याग्रहायणी मास इति भाष्यकारप्रयोग
एव मानम् । पुराशब्दयोगेऽपि व्यवहारे पञ्चमी दृश्यते । तद्यथा—गर्भाधानमृतौ
पुंसः सवनं स्पन्दनात्पुरा (याज्ञ० १।१०) ॥

भावलक्षणा सप्तमी

शास्त्रे येयं भावलक्षणेति विश्रूयते सप्तमी तत्राप्यस्ति वक्तव्यम् । तत्रावधत्तां
विपश्चितः । यस्य च भावेन भावलक्षणम् (२।३।३७) इति हि तत्र विधायकं
शास्त्रम् । कोऽस्य विषयः । यदा निर्जातकाला क्रिया अनिर्जातकालाया अपरस्याः
क्रियायाः कालपरिच्छेदाय भवति सोऽस्य विषयः । क्रिया ह्यत्र लक्षणं क्रियान्त-
रस्य । लक्षणं चेहानुमापकं व्याप्तिग्राहकं लिङ्गं न गृह्यते यथा धूमोऽग्नेः, किन्तर्हि
शापकमात्रमिति सर्वं भाष्यादौ स्पष्टम् । इदं तु न विस्पष्टं किं यस्यैकस्य क्रिया
लक्षणं विवक्षिता तस्यैव क्रियान्तरं चेत्लक्ष्यं भवति, भवत्यनेन सूत्रेण तत्र सप्त-
म्युताहो नेति । नेत्याह मान्यः कोषकृच्छ्रीशिवराम आपटेः । इदमेव च
सम्यग्दर्शनम् । पूर्वं सूरयस्त्वत्र न संशियरेऽतो नात्र निर्णयमूचिरे । भाषावृत्तिकारः
पुरुषोत्तम एवैकः प्रकृतसूत्रं वर्णयन्स्माह—यस्य च क्रियाऽन्यस्य क्रियान्तरं

१. वेदे खल्वपि—यतो न पुनरायाति शश्वतीभ्यः समाभ्यः (अथर्व० ६।७।५।२) । अत्रो-
र्ध्वपदपरिहारेऽपि समाभ्य इत्यत्र पञ्चमी ।

विभक्त्यन्तरचिन्ता

३५

लक्ष्यते ततः सप्तमी स्यादिति । ईदृश एव शिष्टव्यवहारः । शिष्टाश्च वाचि प्रमाणमिति तदनुग्रहलाभाय तदविरोधेन सूत्राणि व्याख्येयानि ।

अयमर्थः । यस्य कर्तुः कर्मणो वा क्रिया क्रियान्तरस्य लक्षणं भवति स चेत्कर्ता कर्म वा क्रियान्तराश्रयात्कर्तुः कर्मणो वा भिद्येत, तत्रैव सप्तमी स्यात्, अमेदे तु मा भूदिति । तेन शयानेन देवदत्तेन भुज्यते इत्यत्र न भवति । अत्र यद्यपि शयनं लक्षणं भोजनं च लक्ष्यं तथापि यः शयिता स एव भोक्तेति लक्ष्य-लक्षकयोः क्रियान्तरयोः कर्मभेद इति प्रकृतसूत्रस्याविषयः । हते दशस्ये विभीषणो लङ्काराज्येभिषिपिचे रामेणेन्यत्र कर्माश्रयया हननक्रियया विभीषणा-भिषेचनक्रिया लक्ष्यते रामकर्तृकेति विषयोऽयं सूत्रस्य । अत एव 'ततस्तैस्तथाऽ-नुष्ठिते तं धनरहितमवलोक्यापरे चत्वारोऽपि मुक्ताः' इति पञ्चतन्त्रे मित्रभेदपाठो न दुष्यति । क्रिया-क्रियान्तरयोरनुष्ठानमोचनयोर्लक्ष्यलक्षकयोर्भिद्येते आश्रयभूते कर्मणी । कर्मभेदस्त्वकिञ्चित्करः । न हि कर्तृसम्बन्धिनोः क्रिया-क्रियान्तरयोरत्र लक्ष्यलक्षकभावोऽभिप्रेतः । एवं कस्यचित्प्राथमिकत्वस्य रामे वनं प्रतिष्ठमाने स पितुः प्रतिज्ञानमेव अनस्यकरोन्नान्यत्किञ्चिद् इत्यत्र सप्तमीप्रयोगं सूत्राशय-विदो न सहन्ते बलवच्च गृह्णन्ते । धृतराष्ट्रस्य विदिते पाण्डवा वञ्चिताः परैः इत्यत्र भारतप्रयोगे धृतराष्ट्रस्येति षष्ठी कथमिति चेदुच्यते—अत्र विदितमिति भावे क्तान्तम् । वेदनं विदितम् । धृतराष्ट्रस्येति तत्सम्बन्धे शैषिकी षष्ठी । विदिते इत्यधिकरणे सप्तमी ज्ञेया न भावलक्षण इति सर्वमवदातम् ।

विभक्त्यन्तरचिन्ता

इयमपि द्वितीयाप्रयुक्तिश्चिन्त्यताम् । चतुर्दशीमष्टमीं वा रामं पश्यन्ति तापसा इति भारते । अथ कस्यमुत्थायेत्यादि च रामायणे । इहोभयत्राप्यत्यन्त-संयोगोऽसन्नपि विवक्ष्यतेऽन्यथा द्वितीयानुपपत्तिः स्फुटैव । यद्यपि चतुर्दश्या अष्टम्याश्चैकदेशे तापसा रामं पश्यन्ति न तु सर्वरात्रम्, दर्शनं हि क्षणिकं भवति, तथापि रामदर्शन-समुत्सुकास्तापसाः सर्वा रात्रिं पश्यन्तीव रामम् । एवं ह्यासेचनकं पावनं च तद्रूपमिति विवक्षया तथा प्रयुङ्क्ते कविः । एवं दर्शनक्रियया रात्रेः कालस्याभिव्याप्तिर्व्याख्याता भवति । द्वितीयस्मिन्नपि प्रयोग उत्थानपूर्विकया चेष्टया व्याप्तिर्विवक्ष्यते सर्वस्य कस्यस्येति द्वितीया सुवचा । क्रियाश्चान्तर्णित-क्रियन्तरा अपि प्रयुज्यन्त इति धातूनां सकर्मकाकर्मकत्वप्रकरण ईहैवोक्तमधस्तात् । एवं ततो द्वादश वर्षाणि प्रवेष्टव्यं वने पुनरिति भारतप्रयोगे प्रवेशनक्रियया तत्पूर्विका वासक्रियाऽभिधीयते । अन्यथा प्रवेशनस्य क्षणिकत्वात्कथञ्चन तेन

द्वादश समा व्याप्येरन्, अव्याप्तेश्च कथं नाम वर्षशब्दादत्यन्तसंयोगे विहिता द्वितीयोपपत्तिमती स्यात् । एवमन्यत्रापि भारते—आत्मनो हि वयं दोषाद् विनष्टाः शाश्वतीः समाः (शा० ७।३२) इत्यत्र नाशलक्षणायाः क्रियायाः क्षणिकत्वेपि तद्विशिष्टाया अवस्थाया अभिधानादस्ति तथा शाश्वतीनां समानामभिव्याप्तिरित्यत्यन्तसंयोगे द्वितीया सूपपन्ना भवति । एवमादिविषये चतुर्थी प्रयुञ्जानो बाढं भवत्यप-
 शब्दभागिति शश्वत्स्मार्थम् । इहोदाहरणेषु कथंचिद्द्वितीयानिर्वाहेपीमासु दिक्ष्व-
 न्त्यसंयोगस्यात्यन्तमसत्त्वाद्द्वितीयाप्रयुक्तिः सर्वथा दुःसमाधानेति व्यवहारमात्रं तत्र शरणम्—ते प्रवृत्तिं पृच्छन्ति ममेमां व्युपितां (=व्युष्टा) निशाम् (भा० उद्योग० १९४।२) । इमां व्युपितां निशाम् इत्यद्य प्रभातकाल इत्याह । इमां तु रजनीं प्राप्तामप्रभातां सुदुर्मते । निहत्य पितरं (भा० द्रोण० १६०।३६) ॥ यावदियं रजनी प्रभाता भवति ततः प्रागित्यर्थः । अनन्तीतामिमां रात्रिं यदि त्वां वीरमा-
 निनम् । न हन्यां नरके घोरे पतेयं वृष्णिपांसन (द्रोण० १५६।७-८) । अस्यां वर्तमानाया रात्रेरत्ययादवगित्यर्थः । यदीमां रजनीं व्युष्टां न हि हन्मि परान्नरे (शल्य० ३०।२१) । यावदियं रजनी व्युच्छति तावत् । श्रोभूत इत्यर्थः ।

अयमपि सप्तमीप्रयोगः परीक्ष्यः परीक्षकैः—एताभ्यां रंस्यसे सार्धं वस वै मयि बाहुकेति भारते (वन० ६७।७) । नाब्राह्मणे गुरौ शिष्यो वासमात्यन्तिकं चरेदिति मनौ (२-२४२) । याज्ञा मोघा वरमधिगुणे नाधमे लब्धकामेति मेवे । अस्ति मे त्वयि प्रार्थनेति चान्यत्र भारते । अत्र सर्वत्र सामीपिकेधिकरणे सप्तमी बोध्या । सप्तम्यैव च शिष्टा एतमर्थमभिदधति । तदेषां शीलम् । नव्यास्तु यदि पथि विपथे वा वर्तयामः स पन्था इत्यभिमतमाना मत्पाद्वै वस, गुरोः सन्निधौ वसति, अस्ति मे त्वत्तः प्रार्थनेत्येवं विवक्षितमर्थमर्पयन्ति । यद्यपि पार्श्वादिप्रयोगे कश्चिद्दोषो न, गुणोपि सुतरां न । अधिकपदत्वं तु भवति, स रुचिविषयः शारदानामेव न विशारदानाम् ।

अयमपि तृतीयाव्यवहारोऽनुचिन्त्यताम्—निमन्त्रयामास तदा फलमूला-
 शनादिभिः (भारते वन० २७८।३३) । भरतं केकयीपुत्रमातिथ्येन न्यमन्त्रयत् (रा० २।९१।१) । स्थानिनो देवाः स्थानैरुपनिमन्त्रयन्ते भो इहास्यताम् इह रम्यतामिति (योगभा० ३।५१) । लक्ष्म्या निमन्त्रयाञ्चक्रे तमनुच्छिष्टसम्पदा (रघौ १२।१५) । अत्र सर्वत्र तादर्थ्यं सत्यपि हेतुतृतीयां प्रयुञ्जते शिष्टा न चतुर्थीम् । तेन भोजनेन निमन्त्रयते विप्रमिति वक्तव्यं न तु भोजेनायेति ।

इदं चेह मीमांस्यं किं शक्यं नाम ब्राह्मणेभ्यो ब्राह्मणान्वा भोजनं परिविविधे परिवेषयति वेति वस्तुम् । नेत्याह । यद्यत्र परिवेषणं समर्पणं त्रिवेदनं वेत्यनेन

समानार्थकं स्यात् स्यात्तत्र चतुर्थीप्रकृतिः । न च परिवेषयतीत्यस्याभ्यवहारयतीत्यर्थो यद् भोजनमिति कर्मणि द्वितीया साध्वी स्यात् । तत् किं नाम परिवेषणं भवति ? व्याप्तिः । भोजना त्वार्थिकी । परिपूर्वो विष्प्रधातुः स्वार्थमजहदेव भोजनामाह । सा किल व्याप्तिर्भोजनार्था भवतीति परिवेषणं भोजनेत्युपचारः । केन चात्र व्यतिरभिप्रेयते । अन्नेन भोजनेन वा । यो नाम भोजयितुमिष्टः स परिविष्यते । तेन ब्राह्मणान्भोजनेन परिवेष्टे (परिवेषयति) इत्येव शिष्टजुष्टः प्रकारः । प्रकारान्तरं तु दुसुपपादमव्यवहृतपूर्वं चेति परिहेयम् । प्रकृते प्रकारे भारतं प्रमाणम् । तथा च ब्राह्मणान्परिवेष्टुमिच्छामीति (आदिपर्वणि ३।९७) । पूर्णं शतसाहस्रे विज्राणां परिविष्यताम् (=परिविष्यमाणानाम्) इति च (सभा० ४९।३१) प्रयोगः । सूत्राणि खल्वपीमं व्यवहारं प्रमाणयन्ति । एवं ह्यग्निवेशसूत्रे (१।१) स्मर्यते—आपूर्यमाणपक्षे पुण्ये नक्षत्रे विशेषेण पुंनामधेये युग्मान्ब्राह्मणानन्नेन परिविष्येत्यादि । असकृदावृत्तश्चैष ब्राह्मणानित्यादिः पाठः सूत्र इत्यस्य यादृच्छिकत्वं वारयति, अपपाठकल्पनां च व्यपोहति । ब्राह्मणानन्नेन परिवेषयेद् इति भारद्वाजगृह्यसूत्रे (१।६॥) चापि । यद्वा अतिथिपतिरतिथीन्परिविष्येति च शौनकसंहितायाम् (९।६।५३) ।

इदमपरविधं विमृश्यम् । ‘तीन दिन से मेह बरस रहा है’ अस्य वाक्यस्य किमात्मकं संस्कृतमिष्यते । (अद्य) त्रीणि वासराणि वर्षति देव इत्येवास्य संस्कृतं शिष्टजुष्टं विभावयामः । अत्रार्थे पञ्च वर्षाण्यहं वीरं सत्यसन्धं धनञ्जयम् । यन्न पश्यामि बीभर्तुं तेन तप्ये वृकोदर ॥ इति भारते (वन० १४१।७) । इयन्ति वर्षाणि तथा सहोऽग्रमभ्यस्यतीव व्रतमासिधारम् (१३।७६) इति रघुवंशे । दश वर्षाणि सततमयं नः शास्ति भार्गवः (४।५।११) इति देवीभागवते । भयाद्यस्य महाबाहो न शेते बहुलाः समा इति च भारते (द्रोण० १३।१६॥) । स विगाढरसो विलासिनां परिहासः स्मरणीयतां गतः । पुरि नः परमेधतेऽधुना गणरात्रं परिदेवित-ध्वनिः ॥ इति चाभिनन्दकृते रामचरिते (३३।२०) । अत्र गणरात्रमित्यत्यन्त-संयोगे द्वितीया । इत्यादिपुरुचनासंवादात् । अद्य कतिपयान्यहानि नैवागच्छति, अद्य बहूनि दिनानि नावर्तते इति च उभयाभिसारिकायां धूर्तविटसंवादे च सन्निवेश-सादृश्याच्च । प्रकृते वासराणीत्यत्र द्वितीयाऽत्यन्तसंयोगे । कालो ह्यत्र वर्तमान-कालिकया क्रियया साकल्येनाभिव्याप्त इति तदुपपत्तिः । नायमर्थो विभक्त्यन्तरेण शक्यो वक्तुमिति न तिरोहितं सताम् । वाक्यभेदेन त्वयमर्थः प्रकान्तरेणापि शक्यो वक्तुम्—अद्य (इदम्, इत इति वा) तृतीयं वासरं यद्वर्षति देवः । अत्रार्थे प्रमाण-मप्युपस्तम्भकमस्ति । चतुर्दशमिदं वर्षं यन्नापश्यमरिन्दम इति भारते (उद्योग०

१. यमोऽपरिवेषणे इति गणसूत्र व्याख्यायां परिवेषणं भोजनेति दीक्षितः । स आर्थिकोऽर्थ इति त्वयम् ।

१०।७०) । इतश्चतुर्दशं वर्षं यन्नापश्यं युधिष्ठिरम् इति च (उद्योग० १०।४७) । संवत्सरः किञ्चित् नो न निष्क्रान्ताहमाश्रमात् (भा० वन० २९६ २६) । केचिदुक्तेषु ॐ श्रीणि वासराणि वर्षतो देवस्येति संस्कृतं साधु पश्यन्ति । तन्न । अत्रानुक्तौ कालः प्रधानं क्रिया चोपसर्जनम् । वर्षणं हि कृतप्रत्ययेन शत्रा कालसम्बन्धित-योक्तमिति व्यक्तमप्रधानम् । मूलहिन्दीवाक्ये तु विपर्ययेणार्थोपन्यास इति मूलच्छाय-योर्विम्बप्रतिबिम्बभावो नास्ति ।

इदं चापरमेतज्जातीयकं विवेच्यम् । (आज से) छः मास पूर्व एक भीषण भूकम्प आया, महमूद ने भारतवर्ष पर सहस्र वर्ष पूर्व आक्रमण किया, तथा दो सप्ताह पूर्व मुसलाधार वृष्टि हुई—इत्यमीषां वाक्यानां किरूपेणाञ्जसेन संस्कृतेन भवितव्यमिति । केचिदिमान्नीत्यं परिवर्तयन्ति संस्कृतेन—इतः षण्मासान्पूर्वं बलवद्भूकम्पत, इतो वर्षसहस्रपूर्वं महमूदो भारतभुवमाचक्राम, इतः सप्ताहद्वयं पूर्व धारासारैरवर्षद् देव इति । अपरे इतः षड्भ्यो मासेभ्यः पूर्व बलवद्भूकम्पत, इतो वर्षसहस्रात्पूर्वं महमूदो भारतभुवमाचक्राम, इतः सप्ताहद्वयात्पूर्वं धारासारैरवर्षद् देव इति । इतरे च षण्मासा अतीता यदा बलवद्भूकम्पत, वर्षसहस्रमतिक्रान्तं यदा महमूदो भारतभुवमाचक्राम, सप्ताहद्वयं गतं यदा धारासारैरवर्षद् देव इत्येवमुक्तमर्थमनुवदन्ति । सर्वोऽयं प्रकारो दुष्ट इति नाभिनन्दनीयो विदुषामिति सङ्ग्रहेणोपपादयामः । प्रकारत्रितये प्रथमः प्रकारस्त्वापाततोऽप्यरम्यः सुतराञ्च जघन्यः । इह षण्मासान् इत्यादिषु यथा द्वितीयाऽनन्वयिनी तथा प्रथमापि । द्वितीया ह्यत्यन्तसंयोगे विहिता । अत्यन्तसंयोगश्चात्र नेष्टः । तेन कुतोत्र द्वितीया सपपादा स्यात् । सर्वथाऽनन्वितं पदकदम्बकमिहोपन्यस्तमिति वाक्यमपि न भवति । मूलानुकारिता तु दूरोत्सारिता । द्वितीयस्मिन्प्रकारे इतः षण्मासात् (षड्भ्यो मासेभ्यः) पूर्वमित्यादि सर्वथा संस्कारवत्तथापि विवक्षितमर्थं नार्पयतीति नैषाऽनुकृतिरनवद्या भवति । इदमत्रावद्यम् । मूले समयस्यैकोऽवधिरभिप्रेतः, संस्कृतच्छायायां त्ववधिद्वयं व्यक्तमुदितं भवति । द्विःपञ्चमीप्रयोगात् । यच्च क्रियाविशेषाभिव्यासः कालोऽत्यगान्नासौ परिच्छिन्नः । अत्र वाक्येषु त्विदमादिरर्थः^१ प्रतीतिं याति । भूकम्पादिव्यतिकरो नामाऽयं मासषट्कादिकालात्यये नाभूदिति । ततः पूर्वं कदाऽभूदिति न सुज्ञानमस्ति । वक्तुंश्च नैषा विवक्षेत्ययमपि प्रकारो हेयः ।^२ तृतीयस्मिन्प्रकारेपि दोषं विभावयामः । अत्र पूर्वत्र वाक्ये कालात्ययो निर्दिष्टः ।

१. अयमादिरस्य इति इदमादिः । आदिशब्दः प्रकारे ।

२. इदमेव प्रकारमसास्मत्तं सास्यनिका अत्र तस्यातरीपादा च कालमीरेभ्यो वर्तमाना विपदिचतो जुपन्ते न च प्रत्यवायमीक्षन्त इति विस्मयसम्प्रीचीनो नः खेदः ।

स किमवधिकः किंक्रियापेक्ष इति च नोक्तम् । यत्तादोनित्यसम्बन्धात्तदेत्यध्याहार्यं भवति । उत्तरत्र च क्रियोक्ता स्वातन्त्र्येण, न तु पूर्ववाक्यगतकालावधित्वेन । तेनोभयोर्वक्तव्यार्थयोरवध्यवधिर्मन्त्रावो नावगतो भवति । स च मूलवाक्येऽभि-
सन्धित्सितो वक्त्रेति दरं सान्तरे छाया च मूलं चेति न दुरवधारं सुधीभिः ।

तेनापहाय दुष्टमेतत्प्रकारत्रितयं निर्दुष्टमिदं प्रकारद्वयं परिगृह्यन्तु सन्तः ।

(१) अद्य षण्मासा भुवः कम्पितायाः । अद्य वर्षसहस्रं महामूढस्य भारतभुव-
माक्रान्तवतः । अद्य सप्ताहद्वयं धारासारैर्वृष्टस्य देवस्य । (२) इतः षट्सु
मासेषु (षष्ठे मासे) वलवद्भूरकम्पत । इतो वर्षसहस्रे (सहस्रतमे वर्षे)
महामूढो भारतभुवमाचक्राम । इतः सप्ताहद्वये (चतुर्दशेऽहनि) धारासारै-
र्वर्षद् देव इति । अत्र प्रथमे प्रकारे षण्मासाः, वर्षसहस्रम्, सप्ताहद्वयमित्यतीतं
कालं परिच्छिन्दन्ति । तत्र च सर्वत्रातीताः सन्तीत्यादेः क्रियाया गम्यमानायाः
कर्तृतया प्रथमान्तानीमानि निर्दिष्टानि । भुव इत्यादौ षष्ठी शैषिकी । अयं च
प्रकारः समा द्वादश तस्येह वेदानभ्यस्यतो मुनेः इति भारते (समा०)
प्रयोगेण समर्थनां लभते । द्वितीयस्मिन्प्रकारे इत इति पञ्चम्यर्थे तसिप्रत्ययान्तम् ।
पञ्चमी च यतश्चाध्यकालनिर्माणं तत्र पञ्चमीति वार्तिकेन कालमाने विहिता ।
'षट्सु मासेषु' इत्यादिषु 'षष्ठे मास' इत्यादिषु च सप्तमी तु कालात्सप्तमीति
वचनानुसारिणी । इतः स्थानेऽद्येत्यपि प्रयुज्यते । तत्र चायमस्मादहं इत्यर्थमा-
चष्टेऽधिकरणवृत्तिरपि । तथा च कवेः प्रयोगः—अद्य प्रभृत्यवनताङ्गि तवास्मि
दास इति । अयं च द्वितीयः प्रकारो भारतेनानुगृह्यते शाबरभाष्येण च । पितृ-
लोकं गतः पाण्डुरितः सप्तदशेऽहनि (आदि० १२६।२९) । प्रतीयते हि
गान्ध्यादिभ्यः चास्नादिमानर्थः । तस्मादितो वर्षशतैरप्यस्यार्थस्य सम्बन्ध आसी-
देव । ततः परेण ततश्च परतरेणेत्यनादिता इति शाबरभाष्ये । श्रीरामायणेऽप्यस्य
व्यवहारस्यानुग्राहकं वचो दृश्यते—मन्त्रं कृत्वा प्रसुप्तोऽयमितस्तु नवमेऽहनीति
(६।६०।१७) ।

प्रकारद्वयस्य विषयप्रविवेकः

इदं चात्र सम्प्रधार्यम् । किमेतौ प्रकारौ स्वच्छन्दतो यत्र तत्र शक्यावास्थातु-
मुत यथायथं प्रतिनियतविषयाविति । बाढं प्रतिनियतविषयाविति ब्रूमः । प्रथमः
प्रकारस्तु क्वचिदेव सङ्गतः स्यात् । तत्र हि कालविशेषस्यातिश्रान्तस्य विशेषणी-
भूता क्रिया कृतप्रत्ययान्तेन षष्ठ्यन्तेनोच्यत इति कालापेक्षया प्रव्यक्ता तस्या
गौणता । तस्माद्यत्रैवंविधः क्रियाकालयोर्गुणप्रधानभावोऽभिप्रेयते तत्रैवैष प्रकार
औपयिको नेतरत्र । यत्र तु क्रिया प्राधान्येन विवक्ष्यते तिङ्गो चोच्यते तत्र काल-
निर्देशः सप्तम्यैव युक्त इति द्वितीय एव प्रकारस्तत्र युक्तरूप इति पद्यामः ।

[illegible]

प्रकारान्तरसंभवः

इतो व्यतिरिक्तमपि प्रकारान्तरं संभवति । इतः षड्भिर्मासैः पूर्वं भूर-
कम्पत । इतो वर्षसहस्रेण पूर्वं महमूदो भारतभुवमाचक्राम । इतः सप्ताह-
द्वयेन पूर्वं धारासारैरवर्षद् देव इति । अत्र वाक्येषु षड्भिर्मासैरित्यादिषु या
तृतीया सा कम्पनादिक्रियायाः पूर्वतामवच्छिनत्ति । मासपूर्वः, वर्षपूर्व
इत्यादयः समासाः पूर्वसदृशसमोनार्थकलहनिपुणमिश्रश्लक्ष्णैरिति शास्त्रेणा-
भ्यनुज्ञायन्ते । समासविधानाच्च लिङ्गान्मासेन पूर्वं इति वाक्येपि पूर्वशब्दयोगे
तृतीया साध्वीत्यास्थीयते । तेन मत्तो नवभिर्मासैः पूर्वो देवदत्त इति दोषलेशैर-
स्पृष्टं वचः । इदमत्र तत्त्वम् । पूर्वशब्देन योगोऽस्मच्छब्दात्पञ्चमी, तेनैव च योगे
मासशब्दात्तृतीया । अवध्यर्थे पञ्चमी, अवच्छेदे तृतीयेति विभक्तिभेदः । यदि
मासेन पूर्वं इति निरस्तसमस्तदोषः प्रकारस्तर्हि षड्भिर्मासैः पूर्वं भूरकम्पतेत्यादि
वाक्यं कथं दोषास्पदं स्यात् । अत्र पूर्वमिति कम्पनक्रियां विशिनष्टि मासैरिति च
पूर्वतां क्रियाया अवच्छिनत्ति । नात्र दोषस्तोकं विभावयामः । अप्रहत एष
वाचां पन्था इति न शिष्यान्परिग्राहयामः । सर्वथा निरवद्योप्ययं प्रकारो न तावत्
प्रमाणकोटिं निविशते यावन्न शिष्टप्रयोगैः समर्थनां लभते ।

इत्यवसितः कारकविचारः ।

अयमपि शिष्टव्यवहारो विमृश्यताम् । तिङन्तेन समानप्रकृतिकं कर्म न
प्रयुज्यन्ते प्रायेण यावन्न पदान्तरेण तद्विशेषयन्ति । अर्थपौनरुक्त्यात् । न हि
शिष्टा वाचं ब्रवीति, शपथं शपते, भोजनं भुङ्क्ते, गीतं गायति, वर्षं वर्षति,
संभारान् संभिरति, फलानि फलतीत्यादि प्रयुज्यते पुनरुक्तिदोषभयात् । सविशेषणत्वे
तु रोच्यन्ते प्रयोगम्—जीवत्वमुखजीविकाम् (भा० वन० ६३।१७) । इयं
राजर्षिभिर्याता पुण्यकृद्भिर्युधिष्ठिर । मन्वादिभिर्महाराज तीर्थयात्रा भयावहा ॥
(भा० वन० ९२।१०) । नादानन्दति चाद्भुतान् (१७८।२१) इति च । अन्वः
स्यादन्ववेलायां बाधिर्यमपि चाश्रयेत् । कुर्यात् तृणमयं चापं शयीत मृगशायिकाम् ॥
(भा० आदि० १४०।१२) । जहास स्वनवद् हासम् (भा० समा० ४५।१७) ।
शुचिस्मितां वाचमवोचदच्युत इति माघे । शिवभक्तिरियं नो मनोरथदुर्लभानि
फलानि फलतीति हर्षचरिते । वाङ्मयमधुवर्षमवर्षत् इत्यन्यत्र । पापान्संसृत्य
संसारान् इति च (मनु० १२।७०) । अनित्यां वसतिं वसेत् इति वासिष्ठधर्मसूत्रे
(१०।१२) । तस्माद्वाजा निघातव्यो ब्राह्मणेष्वक्षयो निधिरिति मनौ (७।८३ ॥) ।
अजिह्वामशठां शुद्धां जीवेद् ब्राह्मणजीविकाम् इति च (४।११) । मधुरं
गायति गीतमित्यन्यत्र । क्वचित्तु विशेषणविरहेपि तथा प्रयुज्यते—कच्चित्ते

उद्देश्यविधेयभावः

४१

मन्त्रितो मन्त्रो न राष्ट्रं परिधावतीत्यत्र (भा० समा० ५।३०) यथा । तत्र धातुः क्रियासामान्ये भवतीति कल्प्यं भवति । एवमन्यत्रापि—स निश्चयेन योक्तव्यो योगो निर्विण्णचेतसा इति गीतासु (६।२३) । व्यूहौ च व्यूह्य संरब्धाः सम्प्रहृष्टाः प्रहारिण इति भारते (भीष्म० ६९।३) । उपधानं कुरुश्रेष्ठ फाल्गुनोपधत्स्व मे (भीष्म० १२०।४१) इति च । उक्तलक्षणं कर्तृपदं तु बाढमिच्छन्ति । चौरस्य रुजति रोगः । चौरस्यामयत्यामय इति च काशिकायाम् (२।३।५४) । यत्र क्रियामात्र उदिते कर्मणि चानुदितेऽर्थो न पूर्यते तत्रार्थवान् कर्मणः प्रयोग इति न वार्यते । को भवता दायो दत्तः । को भवता लामो लब्ध इति ।

इदं चापि व्यवहारानुबन्धि किञ्चिदवधानेनानुगृह्यताम् । यत्र खलु दिशेषण-महिम्ना विशेष्यार्थलाभस्तत्र शक्यं विशेष्यमप्रयोक्तुम् । तद्यथा सागराम्बरेति समुद्रवसनामुर्वीमाह । विषाक्ते दिग्धलिप्तकावित्यमरात्केवलौ दिग्धलितं कश्चिदौ विषसम्पृक्तशरवचनौ परिगृह्येते । भारते प्रयोगोपि दृश्यते—दिग्धहस्तं मृग इव स एनस्तस्य विन्दति (उद्योग० ३९।२७) । उष्णानि कृष्ण वर्तन्ते इति भारतप्रयोगेऽप्युष्णानीति निदाघाहा^१ उच्यन्ते । अजर्यं संगतमिति जीर्यतेनञपूर्वा-त्संगते संगमने कर्तरि यत्प्रत्ययो निपात्यते । अजर्यमार्यसंगतम् । परं केवलोऽप्य-जर्यशब्दस्तादृशे संगते प्रयुज्यते । मृगैरजर्यं जरसोपदिष्टमदेहबन्धाय पुनर्बन्धेति रघौ (१८।७) । क्वचिन्नाम्नापि केवलेन तत्कर्मिका क्रिया लक्ष्यते । नागपृष्ठेऽश्वपृष्ठे च परिनिष्ठित इत्यत्र नागपृष्ठारोहणेऽश्वपृष्ठारोहणे च परं प्रावीण्यमुपगत इत्यर्थोऽभिधित्तितः ।

उद्देश्यविधेयभावः

अवसितः कारकादिविचारः । इदानीं वाक्य उद्देश्यस्य कर्तृता वा स्याद्विधेयस्य वा । अपि वाऽन्यत्रार्थानुरोधात्किमुद्देश्यस्य कर्मत्वमिष्यतामुताहो विधेयस्येति विचारमवतारयामः । यद्युद्देश्यस्य कर्तृता तदा कर्तृवाचिनि तिङि धातोरुद्देश्यमनुसरन्ती पुरुषवचने भविष्यतः । अथ विधेयस्य कर्तृता तदा तदेव ते अनुरोक्त्यतः । एवमेकैकस्य कर्मत्वविवक्षायां तत्तदनुरोधात् धातोः पुरुषवचने, क्तान्तात्प्रातिपदिकाच्च लिङ्गसंख्याविभक्तयो भविष्यन्ति । अस्मिन् गालोडिते^२ प्रवृत्तानां वैदिकं लौकिकं च साहित्यं शील्यतां नः प्रायश उद्देश्यस्य कर्तृत्वाभि-प्रायानि यथाविवक्षं कर्मत्वाधिगमकानि वा वाक्यानि दृक्पथमवतरन्ति । तानि

१. रात्राह्वाहाः पुंसीति पुंस्त्वम् ।

२. गालोडितं वाचां विमर्शः ।

स्थूलोच्चयेनोच्यन्ते—समुद्रः स्थः कलशः सोमधानः (ऋक् ६।६।९।६) ।
यदग्ने स्यामहं त्वं त्वं वा वा स्या अहम् । स्युष्टे सत्या इहाशिपः ॥ (ऋक्
८।४।१२३) । यत्र ब्रह्म च क्षत्रं च उभे भवत ओदनः (कठ उ०) ।
आत्मेत्येवोपासीत । अत्र सर्वं एकं भवन्ति (बृहदारण्यके उ० १।४।७) ।
ता यदा सहस्रं सम्पेदुः (छां० उ० ४।४।५) । सर्वं ज्ञानं तमोऽज्ञानं राग-
द्वेषौ रजः स्मृतम् (मनु० १२।२५) । अत्र रजो रागद्वेषौ स्मृतम् इत्यत्रान्वये
रागद्वेषाविति विधेयम् । स एते पञ्चपशवोऽभवत् (श० ब्रा० ६।२।१।३) ।
अप्यर्थकामौ तस्यास्तां धर्म एव मनीषिणः (रघौ १।२५) । कन्या शिखण्डिनी
जाता पुरुषो वै निवेदिता (भा० उद्योग० १९।१२) । एषोऽस्मि कामन्दकी
संवृत्तः (मालती०) । पुरुषो ह नारायणोऽकामयत । अहमेवेदं सर्वं स्यामिति
(श० ब्रा० १३।६।१।१॥) । ते ह व्याघ्रो वा वृको वा वराहो वा कीटो वा
पतङ्गो वा दंशो वा मशको वा यद् यद् भवन्ति तदाभवन्ति (छां० उ०
६।१।२) । बालानां तु शिखा प्रोक्ता काकपक्षः शिखण्डक इति हलायुधः । भारः
स्याद् विंशतिस्तुला इत्यमरः । विवेकपादपस्यैव भोगमोक्षौ फले स्मृतौ इति
च योगवासिष्ठे (२।११।५८) । शब्दाद्यौ मूर्तिराख्यातौ जीवितं व्यङ्ग्यवै-
भवमिति विद्यानाथः । अत्रोदाहृतीनामियत्तापरिच्छेदो नास्ति ।

उद्देश्यस्य कर्तृकर्मत्वे परिगृह्य प्रचुरं पुरा प्रयुज्यते प्रज्ञाः । विधेयस्य कर्तृ-
कर्मत्वपरिग्रहस्त्वल्पः क्वाचित्कः । बाढं प्रयस्यद्भिरस्माभिः कियन्तिचिदेवोदा-
हरणानि पारितानि पर्येषितुम् । तानीहानुक्रमामो विमर्शाय विपरिचिताम् ।
यस्मिन्सर्वाणि भूतान्यात्मेवाभूद्विजानत इति शुक्लयजुषि (४०।७) । ते
समाः नीतमात्रे तु शकले भरतर्षभ । एकमूर्त्तिधरो वीरः कुमारः समपद्यत ॥
इति भारते (समा १७।४१) । त्रीणि वर्षसहस्राणि त्रेतायुगमिहोच्यत इति,
अन्नं प्रजापतिश्चोक्त इति, अश्वमेधो महायज्ञः प्रायश्चित्तमुदाहृतम् इति च
भारते (वन० १८८।२३, २००।३८, शान्ति० ३३।३८) । अक्षौहिण्यो दशैका
च कौरवाणामभूद्वलम् (उद्योग० १५५।२७) इति च । त्रिशकला मुहूर्तः
स्यात्, पणानां द्वे शते सार्धे प्रथमः साहसः स्मृतः । ते षोडश स्याद्वरणम्,
प्राणायामा ब्राह्मणस्य त्रयोऽपि विधिवत्कृताः । व्याहृतिप्रणवैर्युक्ता विज्ञेयं परमं
तपः ॥ श्रुतिस्तु वेदो विज्ञेयो धर्मशास्त्रं तु वै स्मृतिः, द्वे कृष्णले समष्टौ
विज्ञेयो रौप्यमापकः । सप्त प्रकृतयो ह्येता सप्ताङ्गं राज्यमुच्यते इति भृगुप्रोक्तायां
मनुसंहितायाम् (१।६४, ८।१३८, ८।१३६, ६।७०, २।१०१, ८।१३५,
९।२९४) । इन्द्रियाणि मनो बुद्धिरस्याधिष्ठानमुच्यत इति गीतासु (३।४०) ।
आम्नाये स्मृतितन्त्रे च लोकाचारे च सूरिभिः । शरीरार्थं स्मृता नारी...

(बृहस्पतिः) । विषयो विशयश्चैव पूर्वपक्षस्तथोत्तरः । सिद्धान्तश्चेति पञ्चैते शास्त्रेऽधिकरणं स्मृतम् ॥ ओंकारपूर्विकास्तिस्रो महाव्याहृतयोऽव्ययाः । त्रिपदा चैव सावित्री विज्ञेयं ब्रह्मणो मुखम् ॥ (मनु० २।८१) । एको भिक्षुर्यथोक्तस्तु द्वौ भिक्षू मिथुनं स्मृतम् । त्रयो ग्रामः समाख्यात ऊर्ध्वं तु नगरायते ॥ इति दक्ष-स्मृतौ (७।३४) । सुवर्णपिण्डः खदिराङ्गारसवर्णं कुण्डले भवत इति पस्पशायां भाष्ये । द्वौ द्वौ साधादिमासौ स्यादतुरित्यमरः । द्वौ द्वौ मासावृतुः स्मृत इति श्रीरस्वामिनोदधृतं कात्यवचनम् । आचितो दशभाराः स्युरिति चामरः । पक्षसी तु स्मृतौ पक्षाविति पचिवचिभ्यां सुट् चेत्युणादिसूत्रव्याख्यायां दीक्षितोदधृतः कोषः । भिन्नो भयाद्वा शोकाद्वा ध्वनिः काकुरुदाहतेति श्रीहर्षचरिते प्रथमोच्छ्वासे शङ्करोदधृतकोषः । अक्षरेभ्यः संस्कारः संस्कारादर्थप्रतिपत्तिरिति सम्भवन्त्यर्थ-प्रतिपत्तावक्षराणि निमित्तमिति शावरभाष्ये (१।१।५) । मिथुनं परिकल्पितं स्वया सहकारः फलिनी च नन्विमाविति रघौ (८।६१) । यत्र द्वे ऋचौ प्रग्रथनेन तिस्रः क्रियन्त इति काशिकायाम् (४।२।५५) । तत्र पूर्व द्वे अक्षरे एकसक्षरं क्रियत इति क्षैप्रसंयोगैकाक्षरीभातान् व्यूहेत् इति सूत्रव्याख्यायां वेदार्थदीपिकायां षड्गुरुद्विष्यः । साक्षिणः साधनं प्रोक्तं दिव्यं न च लेख्यक-मिति मिताक्षरायाम् (२।२२) । अग्न्यधिष्ठानमनस्य ग्रहणाद् ग्रहणी मता । इति चरके (चिकि० १५।५३) । खादयश्चेतनापष्टा धातवः पुरुषः स्मृतः । इति च (शारीर० १।१६) । कार्तिकस्य दिनान्यष्टावष्टावग्रहणस्य च । यमदंष्ट्रा समाख्याता अल्पाहारः स जीवति ॥ इति शार्ङ्गधरसंहितायाम् (१।२।२४) । कोपो दण्डो बलं चैव प्रभुशक्तिः प्रकीर्तिता । इति मिताक्ष-रायाम् । शब्दाः समानानुपूर्व्या यमकं कीर्तितं पुनः (विष्णुधर्म० पु० ३।१४।२) । एवमग्रेऽपि श्लोके कतिपयपदान्येव म्लेच्छभाषा भवति न सर्वः श्लोक इति भारतभावदीपे नीलकण्ठः । अतस्तत्तण्डुला धौताः परिमृष्टा घृतेन च । खण्डयुक्तेन दुग्धेन पाचिताः पायसं भवेत् ॥ इष्टापूर्ते द्विजातीनां सामान्यो धर्म उच्यते (लि० स्मृ० श्लोक ६) । यथार्थकथनाचारः सत्यं प्रोक्तं द्विजाति-भिरिति (कूर्म० उत्तरा० ११।१६) । आहारमकरोद्राजा मूलानि च फलानि चेति (भा० आदि० २२३।३८) । ये स्नाकृत्यं मणिं जना वर्माणि कृण्वत इति शौनकसंहितायाम् (८।५।७) । ननु यदि पदान्येव संहितानि वाक्यमुच्यत इत्युपटभाभ्योपक्रमे । आपो ह श्लेष्म प्रथमं संवभूवेति (आप० श्रौ० ६।४।१४।७) ।

अत्र दुष्करं व्यवस्थापयितुम् । एवं हि प्रतिभाति प्राय उद्देश्यविधेययोः प्राधान्याप्राधान्यविवक्षाया व्यवस्थितिनास्ति । तत्र खलु कामचारः प्रयोक्तृणाम् ।

१. विकारो जन्मनः कर्ता प्रकृतिर्देति संशये । मिथ्ये प्रतिपत्तृणां दर्शनं लिङ्गदर्शनैः ॥
कल्पि सम्प्रथमाने या चतुर्थी सा विकारतः । सुवर्णपिण्डे प्रकृतौ वचनं कण्डलाश्रयम् ॥
(वाच्य ०३१११३४-१५) Shastri Collection, New Delhi. Digitized by eGangotri

उद्देश्यविधेयभावे लिङ्गविमर्शः

४५

एकधा समभरंस्ताः सम्भृता एष देवो (रुद्रो) भवत् इति (३।३३) । स उद्गाथोऽङ्गारा भवन्तीति चच्छान्दोग्योपनिषदि (२।१२।१) । यस्मिन्सर्वाणि भूतान्यात्मैवाभूद् विज्ञानत इति यजुषि तु तात्त्विकस्य विकारस्याभावेऽपि विकार-विवक्षायामात्मनो विधेयस्य कर्तृत्वे व्याख्येयम् । परमयमप्युत्सर्गो नाऽनास्कन्नोऽपवादेन । स (प्रजापतिः) एते पञ्च पशवोऽभवदिति शतपथे (६।२।१।३), अत्र सर्वं एकं भवन्तीत्यत्रोपनिषत्प्रयोगे चोद्देश्यस्य कर्तृत्वदर्शनात् । तेनान्त-र्वाण्यो निब्रुवन्तु किमत्र कामचार एवाभ्यनुज्ञात आहोस्विद् व्यवस्थितिरपि काचिदस्तीति ।^१

विधेयस्येतिना परिच्छेदे तस्यैव कर्तृत्वकर्मत्वे व्यवस्थिते इत्यपि न शक्यं मुक्तसंशयं वक्तुम् । कालादिकृता वस्तुधर्मा वयःप्रभृतयोऽवस्थेत्युच्यत इति ककुद्दस्यावस्थायां लोप इति सूत्रे काशिकायां विधेयस्य कर्मत्वमस्तीति नापह्नूयते । योगभाष्ये तूभयथा दृश्यते । तद्यथा—सर्वभूमिषु सर्वविषयेषु सर्वथैवाविदित-व्यभिचाराः सार्वभौमा महाव्रतमित्युच्यन्ते (२।३१) । एकविषयाणि त्रीणि स्वावनानि संयम इत्युच्यत इति च तत्रैव (३।४) । तत्र लम्बाम्बराः कल्पतरव एव वैजयन्तीति संभाव्यत इति कुमारे (६।४१) मल्लिनाथः ।

उद्देश्यविधेयभावे लिङ्गविमर्शः

इदमिह प्रसङ्गाद् विमृश्यते—यत्र वाक्य उद्देश्यविधेययोरेकत्वमापादयन्ती द्वे सर्वनामनी प्रयुज्येते तत्र किं कस्य लिङ्गमुपादत्त इति । अत्राह तत्रभवान् कैयटः—उद्दिश्यमानप्रतिनिर्दिश्यमानयोरेकत्वमापादयन्ति सर्वनामानि पर्यायेण तल्लिङ्गमुपाददत इति । क्षीरस्वामी खल्वपि स्माह—सर्वनाम्नामुद्दिश्यमानवि-धीयमानयोल्लिङ्गग्रहणे कामचार इति (अमरोदघाटने) । यदि यच्छब्द उद्देश्यलिङ्गं गृह्णाति तदा तच्छब्द उद्देश्यलिङ्गमेव गृह्णीयाद् विधेयलिङ्गं वेति कामचारः । तथापि विधेयलिङ्गानुसरणं प्रायिकं पश्यामः । मायेत्सा ते यानि युद्धान्ग्राहुरित्युग्वर्णः (ऋ० १०।५४।२) । अघर्मः क्षत्रियस्यैष यद् व्याधिमरणं गृहे (भा० भोष्म० १७।११) । मानुस्तु यौतकं यत् स्यात् कुमारीभाग एव सः (मनु० १।१३१) । शैत्यं हि यत्सां प्रकृतिर्जलस्येति कालिदासः । तत्तस्य किमपि द्रव्यं यो हि यस्य प्रियो जन इति भवभूतिः । छिद्राण्येतानि विप्राणां येऽनध्यायाः प्रकीर्तिताः () । यान्यासामन्तरालानि विदिशः प्रदिशश्च ता इत्यमरमालायाम् । यदेते धनमित्याहुः

१. कश्चिच्चाह—विशेष्यवाचकपदसमानवचनकत्वमाख्यातस्येति तेन वृक्षः पञ्चनौका भवतीत्यादौ प्रकृतिविकृतिस्थलेऽथ एको द्वौ जायते इत्यादावुभयार्थभेदारोपस्थले चाख्यातस्यैकवचनतोपपन्ना भवति ।

शतृशानचोः प्रयोगविषयः

४७

न वा विशेषणस्य विशेषणम् (१।३।२) इति । यदि तयोरपि गुणप्रधानभावः स्यात् तदा विशेषणत्वं न स्यात् । तयोर्विशेष्ये द्रव्य एवैकस्मिन्नन्वयो न परस्परम् । तेनास्मद्गुरुचरणा महान्तो विद्वांस सन्तीत्यत्र महत्त्वेन विद्वत्त्वं न शक्यते विशेषयितुम् । महान्त इति च विद्वांस इति चोभयं गुरुचरणानामेव विशेषणम् । इष्यते च महत्त्वं विद्वत्त्वं विशिष्यादिति । तेन नेदं विवक्षितमर्थमर्पयतीति दुष्टो न्यासः । एवं च एते एतावन्तः साधवो यद् द्विषत्यपि दयां कुर्वन्तीत्यपि विवक्षितार्थासमर्पणादप्रयोगः । तेनास्मद्गुरुचरणा महद्विद्वांस इति वक्तव्यम् । तत्र समासे व्यासे वा न कश्चिद् भेदः । उभयथा महदिति क्रियाविशेषणम् । सुप्सुपेति समासः । महद्यथा स्यात्तथेति विग्रहः । विस्पष्टपटुरितिवत् । स्थितस्य गतिश्चिन्तनीयेति चेत् । विद्वांस इति भावप्रधानो निर्देश इति कल्प्यताम् । स च महत्त्वेन विशेष्यताम् । महद् विद्वत्त्वमेवामिति महाविद्वांसः । यथा विशारद इत्यत्र शारद इति भावप्रधानो निर्देशः । विनष्टं शारदत्वमप्रतिभत्वमप्रौढत्वं चास्येति विशारद इति व्युत्पादयन्ति । परं च वाक्यमित्थं विपरिणमनीयम्—एते तथा साधवो यथा द्विषत्यपि दयां कुर्वन्तीति ।

शतृशानचोः प्रयोगविषयः

परिणता विशेषणविशेष्यभावचिन्ता । इदानीं शतृशानचोः प्रयोगविषयं चिन्तयामः । लटः शतृशानचावप्रथमासमानाधिकरणे (३।२।१२४) इति शास्त्रमप्रथमान्तेन सामानाधिकरण्ये सति शतृशानचौ लडादेशौ शास्ति । व्यवस्थितविभाषा चेयमिति वृत्तिकारादयः । तेन क्वचित् प्रथमासमानाधिकरण्येऽप्यादेशौ दृश्येते इति सन् ब्राह्मणः, विद्यमानो ब्राह्मणः, अधीयानो ब्राह्मण इति भवति । पक्षेऽस्ति ब्राह्मणः, विद्यते ब्राह्मणः, अधीते ब्राह्मण इति च । प्रथमान्तेन सामानाधिकरण्ये शतृशानचौ यन्नेच्छति सूत्रकारस्तत्रायमस्याभिप्रायो लक्ष्यते—लडादेशौ शतृशानचौ कृतौ ।^१ तेन कृत्तद्धितसमासाश्चेति शत्रन्तं शानजन्तं वा शब्दस्वरूपं प्रातिपदिकं भवतीति शब्दशक्तिस्वाभाव्याद् विशेषणं भूत्वा वर्तमानकालिकगत्यादिक्रियायाः कर्तारं कर्म वा यथाविवक्षमाह । न तु तिङन्तवद् देवदत्तादिकर्तृकवर्तमानकालिकगत्यादिक्रियामिति विधेयत्वेन तस्य प्रयोगोऽनुपपन्न इति । अनुपपन्नत्वेपि क्वचिदभ्यनुज्ञायते व्याकरणस्यान्वाख्यानस्मृतित्वात् इति व्यवस्थितविभाषामाश्रयतां व्याख्यातृणामाशयः । तथा च क्वाचित्काः प्रयोगाः श्रुतिस्मृत्योः—मैत्रेयीति होवाच याज्ञवल्क्य उद्यास्यन्वा अरेऽहमस्मात्स्थानादस्मि इति (वृ० उ० २।४।१) । स यदोक्तमिष्यन् भवति

१. कृत्प्रत्ययौ ।

४८

वाग्व्यवहारादर्शः

नैतं घोषं शृणोतीति (श० ब्रा० १४।८।१०।१) । स्तेनो हिरण्यस्य सुरां
पिबंश्च गुरोस्तल्पमावसन्ब्रह्महा च । एते पतन्ति चत्वारः पञ्चमश्चाचरंस्तैरिति
(छां० उ० ५।१०।९) । यक्ष्यमाणो ह वै भगवन्तोऽहमस्मि (५।११।५) इति
च । यो वै युवाप्यधीयानस्तं देवाः स्थविरं विदुः (मनौ २।१५६) ।
सूत्रोदाहरणानि तु पचन्तं देवदत्तं पश्य, पचमानेन देवदत्तेन कृतम्, याचमानाय
मिक्षुकाय देहि, शिशोर्वदनकमलं पश्यन्त्याः किमपि प्रह्लादते चित्तं जनन्याः, न
हन्यते हन्यमाने शरीरे इत्यादीनि निर्वाधं प्रसरन्ति ।

इदमत्र चिन्त्यम्—वृत्तिकारादयः प्रथमासामानाधिकरण्ये क्वचिदेव शतृ-
शानचाविति मते स्थिताः । दृश्यन्ते च तत्रापि वितताः प्रयोगा इति कोऽत्र
समाधिः । तथा च केचित्स्थूलमुच्चीयन्ते—उत त्वः पश्यन् न ददर्श वाचसुत त्वः
शृण्वन्न शृणोत्येनाम् (ऋ० २०।७।१४) । कुर्वन्नेवेह कर्माणि जिर्जाविषेच्छतं
समा इति यजुषि (४०।२) । जायमानो वै ब्राह्मणस्त्रिभिर्ऋणैर्ऋणवाँ जायत
इति ब्राह्मणम् । स यः श्रद्धधानो यजते तस्येष्टं न क्षीयते (कौ० ७।४) इति ।
जानन्नपि हि मेधावी जडवल्लोक आचरेत् इति मनौ (२।११०) । प्रयुज्जान
एव खलु भवानाह सन्ति शब्दा अप्रयुक्ता इति (भाष्ये) । ययौ मृगाध्यासित-
शाद्वलानि श्यामायमानानि वनानि पश्यन् इति रघौ (२।१७) । आनन्दं
ब्रह्मणो विद्वान्न विभेति कुतश्चनेति (तै० उ० २।९) । तत्तश्चिन्नीयमाणोऽसौ
हेमरत्नमयो मृग इति भट्टौ (५।४८) । एवमनुष्ठिते चत्वारोऽपि ते.....
परस्परमनेकप्रकारगोष्ठीमुखमनुभवन्तस्तिष्ठन्तीति पञ्चतन्त्रे मित्रमेदे षोडश्यां
कथयाम् । गुरुनुपद्रवांस्स्वरमाणश्चिकिर्सेत्, जघन्यमितरान् इति चरके
(सूत्र० ३।१७) । तस्य चेत् केशलोमान्यायम्यमानानि प्रलुच्येरन्न च वेदये-
युस्तं परासुरिति विद्यात् इति च (इन्द्रिय० ३।६) । प्राचीं दिशं निषेवन्तः
सदा देवाः सदानवा इति (वा० पु० ४२।२२) । निषेवन्तः = निषेवमाणाः ।
कार्याणि घटयन्नासीद् दुर्घटान्यपि हेलयेति राजतरङ्गिण्यां (४।३६४) । इदं
क्वाचित्कमिति कोऽसंमूढः प्रतीयात् । भाष्यकारस्य तु व्यवस्थितविभाषा
नाभिमता । तत्र भवान् नन्वोर्विभाषेत्यतो विभाषामनुवर्तयति येन प्रथमासा-
मानाधिकरण्ये विभाषा शतृशानचाविच्छति, उदाहरति च पचन्, पचति ।
पचमानः पचत इति । न वयं लक्ष्णैकचक्षुष्का लक्ष्यैकचक्षुष्का वा । लक्ष्यलक्षणे
उभे अपेक्षामहे । लक्ष्ये त्विदं निभालयामहे यत्र शत्रन्तं शानजन्तं वा शब्दरूप-
मात्मनैव विधेयं न तु विधेयान्तरमस्ति तत्र क्वचिदेव, प्रथमासामानाधिकरण्ये
शतृशानचौ भवतो यथा चोदाहृतम् । येन देवदत्तः पचन् (अस्ति) इत्यादि-
भाष्यकारेणाम्यनुज्ञातोऽपि विरलः प्रयोगः । यत्र च खलु तद् विधेयांशो भवति

न तु सव विधेयं तत्राप्रतिहतः प्रयोगप्रसर इति । तस्मात् कटं कुरुते । देवो वर्षति । रावणो हन्यते । ते भुङ्गते । वयं विचारयाम इत्यादीनां स्थाने कटं कुर्वाणोऽस्ति । देवो वर्षन्नस्ति । रावणो हन्यमानोऽस्ति । ते भुङ्गानाः सन्ति । वयं विचारयन्तः स्म इत्यादि व्यवहाराननुपातीति परिहरणीयमिति मतं नः । कथं वात्र सूरयः पश्यन्ति ।

तुमुन्प्रयोगविषयः

उक्तौ शतृशानचौ । तुमुन्निधियते । इदमिह विचार्यते भिन्नकर्तृकत्वेऽपि तुमुन्प्रयोगः शास्त्रस्य संमत उत नेति । शास्त्रे तुमुन्विधायिका पञ्चसूत्री समस्ति । तत्र समानकर्तृकेषु तुमुन्नित्येकं वर्जयित्वा शिष्टेषु समानकर्तृकत्वमुपाधिनाश्रितः । तेन स्थाने शङ्कितं तद्विहितस्तुमुन् भिन्नकर्तृकत्वेऽपि स्यादिति । कालसमयबेलासु तुमुन् (३।३।१६७), अक्रियार्थोपपदेषु शकष्टज्ञागलाघटरभलभक्रमस-
हार्हास्थ्येषु तुमुन् (३।४।६५), पर्यासिवचनेष्वलमर्थेषु (३।४।६६), इति त्रिषु सूत्रेषु तावत्समानकर्तृकतोपाधिना नार्थ इति वचनं नापेक्षते । तुमुण्बुलौ क्रियायां क्रियार्थायामित्येकं तु सन्देहास्पदम् । अत्र विसंवदन्ति विवरीतारः । भाषावृत्तिटीकाद्वत्सुष्टिधर आह—समानकर्तृकेषु तुमुन्निष्यते । अयं (तुमुण्बु-
लाविति विहितः) तु भिन्नकर्तृकत्वेऽपि स्यादिति मस्करिणो वस्तुं कुटिं घटयति । गृही सुतेन भोक्तुं मांसं क्रीणातीति । भट्टोजिदीक्षितप्रभृतयस्तु नैतत्सहन्ते । आह च प्रौढमनोरमायां भट्टोजिः—तुमुण्बुलाविति विधिरपि भिन्नकर्तृकेषु नेष्यते । पुत्रं भोजयितुमागच्छतीति वक्तव्ये पुत्रेण भोक्तुमित्यप्रयोगात् । सेयं व्यवस्था शब्दशक्तिस्वाभाव्याद् बहुलग्रहणाद्वा सिद्धेति । समानकर्तृकेष्विति स्पष्टार्थमेवेति भाव इति हरिदीक्षितो नागेशश्च । व्यवहारदर्शनादपीदमेव मतं समर्थितं भवति । व्यवहारश्च प्रायिको गृह्यते । भवतु नाम क्वाचित्को व्यभिचारोऽनवधानकृतः, न तेन किञ्चिच्छिद्यते । तेन न दास्यामि समादातुं सोमं कस्मैचिदप्यहम् इत्यत्र भारतप्रयोगे (आदि० ३५।९) पि भिन्नकर्तृकतायां तुमुन् । यद्यर्थिता निहंत-
वाच्यशल्यान्प्राणान् मया धारयितुं चिरं व इति (रघौ १४।४२) । ‘‘गुरुणा हि मेदिनी । भोक्तुमेव भुजनिर्जितद्विषा न प्रसाधयितुमस्य कल्पिता इति च (१९।३) । न मृष्यति मां जीवितुं वसन्तबन्धुरिति दशकुमारचरिते (उ० २, पृ० १२९) । न कोऽपि निर्गन्तुं प्रवेष्टुं वानुमोद्यत इति मुद्राराक्षसे (अं० ५) । श्रुत्वा विस्फूर्ज्युप्रलयं निनादं परिदेविनी । मत्वा कष्टश्रितं रामं सौमित्रिं गन्तुमैजिहत् (भट्टौ ५।५३) । इत्यादिषु कर्तृभेदेऽपि तुमुनः प्रयोगश्चिन्त्य एवेति स्थितिः । तस्मादनुजानीहि मां गमनायेति भवति न त्वनुजानीहि मां गन्तु-

५०

वाग्व्यवहारादर्शः

मिति । एवं सा भृत्यं कृपाज्जलमाहर्तुमादिशत्, गुरुः शिष्यं चापलं कर्तुं न्यपेधत् । स स्वामिनं हर्तुं भृत्यानचोदयत्, इत्याद्यनुक्त्वा क्रमेण स भृत्यं कृपाज्जलमाहरेत्यादिशत् । गुरुः शिष्यं मा स्म चापलं करोरिति न्यपेधत् । स स्वामि-
हृत्यायै भृत्यानचोदयत् इत्याद्येव वक्तव्यम् । तथा च श्रीरामायणे प्रयोगः—
गमनायान्यदेशस्य चोदयन्त्यृषयोऽद्य माम् (रा० २।११६।१८) ।

क्वचिच्छास्त्रेणाविहितोऽपि तुमुन् महाकविभिः प्रयुज्यते । अगृहीतहेतिष्व-
शिक्षितो मे भुजः प्रहर्तुमिति श्रीहर्षचरिते वाणप्रयोगः । अत्र केन तुमुन्विधिः ।
न तावत् शकधृषज्ञाग्लाघटरभलमेत्यादिना शास्त्रेण । तत्रार्थशब्दस्यास्तिनैव
सम्बन्धस्वीकारादन्येषु स्वरूपगृहीतेष्वेवायं विधिर्न पुनः पर्यायवचनेष्वपि । न च
तुमुण्बुलाविति सूत्रेण शक्यमिह तुमुन्विधातुम् । अक्रियार्थोपपदत्वात्प्रहरतेः । न
हि शिक्षणं प्रहरणार्थं भवति किन्तर्हि प्रहरणविषयकं प्रहरणकर्मकम् । यदा
तत्तदर्थं स्यात्किं तदा किं शिक्षयत इति प्रश्नस्य किमु उत्तरं स्यात् । अयमत्र
समाधिः प्रतिभाति । शिक्षतिरिहाविवक्षितकर्माऽकर्मकः प्रयुक्तः । तथा सति
प्रहरणार्था शिक्षेति न दुर्घटोऽर्थः । तेन क्रियार्थोपपदत्वात्तुमुण्बुलावित्यनेन तुमुन्
संगतो भवति ।

इदं चेह विमृश्यं बाष्पश्च न ददात्येनां द्रष्टुं चित्रगतामपि (शाकुन्त०
६।२२), स्मर्तुं दिशन्ति न दिवः सुरसुन्दरीभ्य इति च किराते (५।२८) ।
अत्र तुमुन्केन । उभयत्र भिन्नकर्तृकत्वे तुमुन्निति नातीव तिरोहितम् । पूर्वत्र
वाक्ये ददातिक्रियायाः कर्ता बाष्पः । दृशिक्रियायाश्च वाक्यवहिर्भूतो दुष्यन्तः ।
उत्तरत्र चापि स्मरणं सुरसुन्दरीकर्तृकम् । दिशिश्च लताभवनादिकर्तृक इति
परिस्फुरति कर्तृभेदः । सुरसुन्दरीभ्य इत्यत्र क्रियाग्रहणमपि कर्तव्यमित्युपसंख्या-
नात्सम्प्रदानतायां चतुर्थी । ता एव स्मरणकर्त्र्य इति वस्तुसन्नप्यर्थो न विवक्षितः
कविना । तथा चोक्तं हरिणा वाक्यपदीये—

शक्तिमात्रासमूहस्य विश्वस्यानेकधर्मणः ।

सर्वदा सर्वथा भावात्क्वचित्किंचिद्विवक्ष्यते ॥ ३।७।२॥ इति ।

एतज्जातीयके तुमुन्प्रयोगे कः समाधिरिति शास्त्रपारावारपारंगताः पारयन्ति
वक्तुम् । यस्मिन्नापि यस्मिन्पुराणे (५।६६।२४) प्रत्यागन्तुं दिदेश्वादेशो

तुमुनोर्यः क्वचिदपि न निर्दिष्टः शास्त्रे । अनिर्दिष्टार्थाश्च प्रत्ययाः स्वार्थे
भवन्ति । स्वार्थश्च घातूनां भाव एवेति तुमुन् भावे पर्यवस्यति । तत्रेदं चिन्त्यते
किं भावाभिधायि तुमुन्नन्तं शब्दरूपं वाक्ये कर्तृतया व्यवहार्यं भवति यथा
घञन्तं ल्युङन्तं वाऽऽहोस्विन्नेति । नेत्याह कोषकारः शिवराम आपटेः । न हि
भवति प्रातर्विहर्तुमारोग्यकरमिति । परमत्राप्यनेकान्तः । तथा च भारते कर्तृतायां

लकारार्थचिन्ता

५१

प्रयोगाः—क्षमं ते जीवतो गन्तुम् (वन० २२३।११) इति । पुष्करं दुष्करं गन्तुमिति च (३।८०।५८ मं० सं० सं०) । वक्तुं नायाति राजेन्द्र एतयोर्नियमस्थयोः । अर्वाङ् निशीथात् (सभा० २१।३३) इति च । व्युष्टिरेषा परा स्त्रीणां पूर्वं भर्तुः परां गतिम् । गन्तुं ब्रह्मन्सपुत्राणामिति धर्मविदो विदुः ॥ (आदि० १५८।२२) । न न्याय्यं निहतं शत्रुभूयो हन्तुं नराधिप (शल्य० ११५।१८) । दुःखं नूनं कृतान्तस्य गतिं ज्ञातुं कथञ्चनेति (शल्य० ९।१६) इति । न नष्टारं न्याय्यं शस्त्रमेवमिति च श्रीरामायणे (६।३८।२८) रामाय यौवराज्यं मे दातुमत्रैव रोचते इति गोरीसियो-सम्पादिते श्री रामायणे (२।२।४) । प्रतिकर्तुं प्रकृष्टस्य नापकृष्टेन युज्यत इति च (४।१७।७) ।

लकारार्थचिन्ता

पर्यवसितचिन्तस्तुमुनः प्रयोगः । इदानीं लकारार्थे चिन्तां प्रवर्तयामः । भगवता सूत्रकारेण वर्तमाने लङ् विहितः, व्यवहारे त्वन्यत्रापि स दृश्यते । किं करोमि क्व गच्छामि । अत्र किं प्राप्तावसरं कर्तव्यं क्व वा मे गमनं हितमिदं वक्तुं शक्नोमि सम्प्रश्न इति लोट् प्रातः । तं व्यावर्त्य लटमेव प्रयुज्यते प्रयोगचणाः । ननु गच्छामि भोः, ननु करोमि भो इत्यत्र ननुरनुज्ञैषणायाम् । अनुजानीहि मां गमनं प्रतीत्यादिरर्थः । अनुज्ञा चेहेष्यते, प्रार्थ्यत इति प्रार्थनायां लोटि प्राप्ते लट्प्रयुक्तिर्व्यवहारमात्रनिवन्धना । अङ्ग कूज वृषल । इदानीं ज्ञास्यसि जात्मेत्यत्र प्रातिलोम्ये गम्यमाने तिङन्तमनुदात्तं भवतीति प्रत्युदाहृतं काशिकायाम् (८।१।३३) । तत्र कूजनमनभिप्रेतमसौ कुर्वन्प्रतिलोमो भवतीत्यर्थः । तस्मात् कूजेति लङ् कथं लोट्प्रयोग इति प्रव्यक्तम् । वर्तमाने लङ् इति वर्तमानकालिक-क्रियावृत्तेर्धातोर्लङ् विहितः, शीलोपहितेऽपि धात्वर्थे स भवति । तद्यथा इमामुग्रा-तपवेलां प्रायेण लतावलयवत्सु मालिनीतीरेषु ससखीजना शकुन्तला गमयतीति शाकुन्तले (तृतीयेऽङ्के) । लकारान्तराण्यपि लङ् कथं दृश्यन्ते—

कुतो घर्मक्रियाविघ्नः सतां रक्षितरि त्वयि ।

तमस्तपति घर्माशौ कथमाविर्भविष्यति ॥

इति कालिदासप्रयोगे लङ् कथं लट् स्पष्टः । अत्र पूर्वत्र वाक्ये दार्ष्टान्तिके वर्तमानता क्रियायाः स्पष्टेति तत्साभ्यादुत्तरवाक्ये दृष्टान्तेऽपि वर्तमानतैवेष्टा । तत्र च लट् प्रयुक्तः कविना । सोऽसन्देहं वर्तमान एव व्याख्येयः, गत्यन्तराभावात् । एवं प्रत्येकं विनियुक्तात्मा कथं न ज्ञास्यसि प्रभो इत्यत्र कुमारं (२।३१) भविष्यति ज्ञानक्रियाया अनभिप्रेतत्वाद् 'अन्तरात्मासि देहिनाम्' इत्यनेनासंगतेश्च वर्तमानतैवाभिप्रेतेति व्यक्तम् । तेनात्रापि लङ् कथं लङ् व्यवहारानुपातीति प्रति-पत्तुमुचितं शासनादृतेऽपि । एवमहो कामस्य वामत्वं यो गतामपि दुर्लभम् ।

स्मारयिष्यति कल्याणीं कल्याणतरवादिनीम् (रा० ४।१।६८) ॥ इत्यत्र, सकुण्डलं सकवचं दीर्घबाहुं महारथम् । कथमादित्यसदृशं मृगी व्याघ्रं जनिष्यतीति भारते (कर्ण० ३४।६०-६१) ॥ यदि विप्रस्य भगिनी व्यक्तमन्या भविष्यतीति स्वप्ननाटके (६।१४) ऽपि लड्थे लृट् । एवं भारतेऽपि व्यक्तं दूरे विराटस्य राजधानी भविष्यति (५।६) इत्यादिषु सर्वत्र बौद्धः शब्दार्थ इति ते तेऽर्था बुद्धिमुपगन्तारो न त्विदानीं बुद्धिमुपगता इति भविष्यन्ती सत्ता तेषामिति युज्यते लृट् । अयं च व्यक्ततर आस्वाद्यतरश्च लड्थे लोटप्रयोगः — ब्रह्मणो वा एतद्विजये महीयध्वम् इति केनोपनिषदि । पूजिता महान्तो भवथेत्यर्थः, सर्वस्य सम्प्रतिपत्तेः । तद् ब्रूत वत्साः किमतः प्रार्थयध्वमिहागता इति कुमारे (२।२८) । न भ्रातरो न च पिता नैव त्वं मधुसूदन । ये मां विप्रकृतां क्षुद्रैरुपेक्षध्वं विशोक्वत् इति च भारते (वन० १२।२५-२६) । उपेक्षध्वम् उपेक्षध्वे । अत्रैवं-भाषणे व्यवहार एव निबन्धनं न शास्त्रम् । क्वचिल्लड्थे लिङमपि व्यवहरन्ति यथा—इच्छेयं च गदाहस्तं राजन्द्रष्टुं वृकोदरम् इति भारते (उद्योग० ५५।३६) । अस्याश्च वाचो भङ्ग्या इच्छार्थेषु विभाषा वर्तमाने इति सूत्रानुग्रहोऽस्तीति नात्रोपादानान्तरेणार्थः ।

इदमपि लृट्प्रयोगे वैचित्र्यं विमर्ष्टव्यम् । अक्षमोऽसि सितासिते विवेक्तुमिति व्यक्तम्, नो चेद् दग्धं पूषशकलं नात्स्यसि (नहीं तो जले हुए पूष का टुकड़ा न खाता) इति । त्वन्नियोगाद्रामदर्शनार्थं प्रस्थितः कथमन्तरा निवर्तिष्ये (कैसे बीच में लौट आता) (प्रतिमा० षष्ठेऽङ्के) । अन्यथा कथं त्वामर्चनीयं नार्चयिष्यामः (मालविका०) । अन्यथा कथं देवी स्वयं धारितं नूपुरयुगलं परिजनस्यानुज्ञास्यति इति च । सन्ध्ययाप्यनुगतं रवेर्वपुर्वन्धमस्तशिखरे समर्पितम् । येन पूर्वमुदये पुरस्कृता नानुयास्यति कथं तमापदि ॥ इति च कुमारे (८।४४) । यद्यहं गात्रसंस्पर्शं रावणस्य गता बलात् । अनीशा किं करिष्यामि विनाथा विवशा सती ॥ इति रामायणे (५।३७।६३) हनुमन्तं प्रति सीताया वचनम् । अत्र पूर्ववाक्ये यदिशब्दः सिद्धार्थानुवादे, न हेतौ । यथा नोल्लकोऽपि विलोक्ते यदि दिवा सूर्यस्य किं दूषणम् इत्यत्र । अत्रैवमर्थे लृट् दृश्यते न च शिष्यते । लृटैव चैवमादिरर्थोभिधीयते विचक्षणैरितिह समुपन्यस्तैरुदाहरणैरेव सुशानम् । न च हेतुहेतुमद्भावे लिङो लृङो वाऽत्र विषय इति शक्यशङ्कम् । लिङस्तावद्धेतुहेतुमद्भावे सति भविष्यन्नेव कालो विषयः । इह च वाक्येष्वनीता क्रियोच्यते न भविष्यती । सापि व्यामिश्रा न शुद्धा । शक्नोत्यर्थोपहितेऽर्थे वर्तमानाद्वातोरत्र लृङ् दृश्यते, नानुपहिते । अत्रोदाहरणेषु हेतुहेतुमद्भाव एव नास्ति । न ह्यत्र क्वचिद्देतुवाक्यं श्रूयते । सिद्धार्थानुवादकमेव तु वाक्यं यत्र

तत्रोच्चार्यते । हेतुहेतुमद्भावाभावे क्रियातिपत्तेर्विचारं एव नोदयते । यद्यपीह सर्वत्र पूर्ववाक्येषु तात्पर्यग्रहाद्धेतुत्वे पर्यवस्यत्यर्थः, तथापि हेतुत्वं शब्दोक्तं नास्तीति लिङ्गे लृङ्गे वा नैष विषय इति विशदं विपश्चिताम् ।

सन्देहाक्रान्ते भूतेऽर्थे वर्तमानाद्वातोर्लट्—प्रयोग एव शिष्टाभ्यनुज्ञातोऽवि-
हितोऽपीत्यपि दिङ्मात्रमुदाहरामः—न भविष्यति हन्त साधनं किमिवान्यत्प्रह-
रिष्यतो विधेः (रघौ ८।४४) । तदयमपि त्वष्टुः कुन्दे भविष्यति चन्द्रमा इति
(अनर्घ० २।८०) । श्रीरामायणे खल्वपि—हता मृता वा नष्टा वा भक्षिता वा
भविष्यति इति (२।६०।८) । यथा च नो मतिर्वीर विपपीतो भविष्यति
(भा० १।१२८।६१) । अगोपाश्चागता गावः कचस्तात न दृश्यते । व्यक्तं
हृतो मृतो वापि कचस्तात भविष्यति इति च (१।७६।३२) । बौद्धः शब्दार्थ
इति विपपीतत्वादेर्बुद्धयनुपारोहाद् भविष्यत्कालतेति लट् प्रयोगोपपत्तिमाहुः ।

समासस्येष्टत्वानिष्टत्वे

उक्तो लकारार्थविशेषः । इदानीं समासमधिकृत्य किञ्चिद् ब्रूमः । न वयं समासश्चास्मदुदाहृत्य समासाश्रयविधिं वा निरुच्य कृतित्वमात्मनोऽभिलष्यामः । उक्तः स विषयो भगवता सूत्रकारेण विवृतश्च वृत्त्यादिभिः । इदं तु विशिष्य विवक्षामः समासः क्वेष्यते क्व च नेष्यत इति । क्व समासेनैवार्थोभिधेयः क्व च व्यासेनैवेति । सत्यमिष्टं हि विदुषां लोके समासव्यासधारणमिति द्वावेव वाचां मार्गौ प्रयेते । तत्र कदा कस्य परिग्रह इति तावद् विवेच्यम् । अस्थाने क्रियमाणे समासे पदानामनिष्टो गुणप्रधानभावः प्रसज्यते । वाक्यप्रसादोऽपि बहुधा विलीयते । इदं तावत् कालिदासीयं वाक्यं विचिन्त्यताम्—जन्म यस्य पुरोवंशे युक्तरूपमिदं तवेति । अत्र पुरुषपदस्य यत् प्राधान्यं न तत् समासे सत्यवतिष्ठते । समासगतोऽयं शब्दः, सम्बन्धमात्रमाह, नातोतिरिक्तं किञ्चित् । वाक्यगतस्तु स सामिप्रायं विशेषणं व्याख्यायते । बहुविधश्चाभिप्रायस्तत्र लक्ष्यते । अयं नाम वंशो यस्य कस्य न भवति किन्तर्हि प्रथां गतस्य पितृभक्तस्य पुरोः, योऽयमात्मनो सौख्यं तृणीकृत्य स्वं यौवनं जनकाय यथातयेऽददात्, जरां च तदीयां पर्यगृह्णात् । अत एवान्न प्रणिगदन्ति भाषामर्मज्ञाः—

सम्बन्धमात्रमर्थानां समासो ह्यवबोधयेत् ।

नोत्कर्षमपकर्षं वा वाक्यान्तुभयमप्यदः ॥ इति (व्यक्ति० २।१७) ।

एवमन्यत्रापि वाक्ये स्वातन्त्र्येण प्रयुक्तं पदं समासे गुणभावं भजते । यथा
स तस्य स्वो भावः प्रकृतिनियतत्वादकृतक इति भवभूतिप्रयोगे स्व इति पदस्य
यत् प्राधान्यं न तत् स्वभाव इति पदैक्ये भवति । स्वस्य भावः, स्वश्चासौ

सुर तस्य हेलादनी • जिनं सेनागानै भविष्यति (निपुरदहो) । इह संभाननाभं । लिङ्कः
जा ते ल्यट् ।

भावश्चेत्युभयथापि स्वशब्द उपसर्जनम् । भाव एव च प्रधानम् । एवं योऽभि-
वादितविप्रस्तु^१ नाशिषं सम्प्रयच्छतीति मनुवाक्ये () ऽभिवादितेन विधेयेन
सह समासेऽनिष्टो गुणप्रधानभावः फलति । विधेयं प्रधानं भवति विशेषणं तु
गौणम् । तेन यस्तु विप्रोऽभिवादितः सन्नित्यादि व्यासेन वक्तव्यम् । अन्यत्रापि
परिहार्योऽस्थाने समासो दृश्यते । तद्यथा—सर्वं परिक्षेप्यतपश्च मत्वेति बुद्ध-
चरिते (७।३४) । तथापि तृष्णा रघुनन्दनस्य विनाशकाले विपरीतबुद्धिरिति
हितोपदेशे । पूर्वत्र तपः परिक्षेप्यं मत्वेति व्यस्तं वचः शोभनं स्यात् । परि-
क्षेप्यमिति विधेयं समासे विशेषणतां यातीति गुणी भवति । उत्तरत्रापि स एव
दोषः । विनाशकाले बुद्धिर्विपरीता भवतीति विवक्षितम् । न तु वैपरीत्यवि-
शिष्टबुद्धिः कश्चित्पूर्वप्रकृत इहास्ति ।

इदं चात्र समासवृत्तिमधिकृत्य विशिष्टमवधारणीयम् । यद्यपि मत्वर्थे बहुव्रीहि-
विधिरित्यभ्युपगमस्तथापि यो यावांश्चार्यो मत्वर्थेयैस्तद्वितैराख्यायते नासौ बहुव्री-
हिणेति वेदनीयम् । आतपवन्ति शिखराणि हिमवत इत्युक्ते योर्थः प्रतीयते यावान्वा
नासौ तावान्वा सातपानि शिखराणीत्युक्तेः । भूमनिन्दाप्रशंसासु नित्ययोगे
इति वचनात्पूर्वत्र नित्य आतपयोगोपीकृतो भवति । अपरत्र कादाचित्कताऽऽतपस्य
स्यान्नित्यता वेति नियतं नास्ति । अतएव रवत्प्रतिषेधाच्चेति वार्तिके नित्ययोग-
प्रतिपादनाय बहुव्रीहिर्न कृतो गुरोररस्येतीति कैयटः । तथा चैकादश्याः सांख्यकारि-
काया व्याख्यायां श्री वाचस्पतिमिश्राः प्रसवधर्मि-प्रसवधर्मो यः सोऽस्यास्तीति
प्रसवधर्मि । प्रसवधर्मेति वक्तव्ये मत्वर्थीयः प्रसवधर्मस्य नित्ययोगमाख्यातु-
मित्याहुः । एवं सधनो वणिक् इत्युक्ते बहुधनो वाभिप्रेतः स्यादल्पधनो वेति
व्यवसितिर्नास्ति । धनवान् इत्युक्ते तु बहुधन एव गम्यते नैयत्येन । नित्योदकी
नित्ययज्ञोपवीतीत्यत्रोदकेन यज्ञोपवीतेन च नित्यं संसर्गवान् अभिधीयते ।
नित्योदकः, नित्ययज्ञोपवीत इति बहुव्रीहिणा तु केवलं सत्ताभिधीयते न तु
संसर्गः । क्वचिद्रूढिवशान्मत्वर्थीयान्तस्य बहुव्रीहेश्चार्यान्तरं भवति । नाथवान्
इति परतन्त्रो भवति, सनाथ इति सुशोभितः ।^१

अयं चात्र नञ्समासे विशेषो बोध्यः । नञ् (२।२।६) इति हि सामान्येन नञ्समासविधिः । उदाहरति च वृत्तिकारः—न ब्राह्मणोऽब्राह्मणः ।

१. अभिवादितस्तु यो विप्रो नाशिषं संप्रयच्छति ।

शमशाने जायते वृक्षो गृध्रवङ्कोपसेवितः ॥

इत्येष पाठस्तु क्वाचित्को निर्दुष्टः । एकाक्षराधिक्यं तु भवति प्रथमे चरणे ।

४८ अतः प्रजापतिः प्रथमं चर्चयति । दिक्षुभिरस्मत्कृतेः प्रस्तावतरङ्गिण्या उपोद्घाता द्रष्टव्यः ।

समासस्येष्टत्वानिष्टत्वे

५५

न वृषलोऽवृषल इति । अत्र ब्राह्मणभिन्नस्तत्सदृशः क्षत्रियादिर्युह्यते । अब्राह्मण-
मानयेत्युक्ते नहि लोष्टमानीय कृती भवति । सामान्येन प्रतिषेधवचनोऽपि नञ्
क्वचित् पर्युदासमाह क्वचिच्च प्रसज्यप्रतिषेधम् । यत्र पदार्थान्तरस्य प्रतिषिध्य-
मानस्य प्रधानत्वं विधेयतया मुख्यत्वं प्रतिषेधस्य नञर्थस्याप्रधानता उद्देश्यता-
वच्छेदकतयाऽमुख्यत्वं स पर्युदासः । तत्र पर्युदासे नञ् समस्यते । तथैव चोदा-
हृतम् । यत्र तु पदार्थान्तरस्योद्देश्यतयाऽप्राधान्यं नञर्थस्य च विधेयतया प्राधान्यं
स प्रसज्यप्रतिषेधः । तत्र नञर्थस्य क्रियायामन्वयः । तत्र समासो नेष्यते ।
उत्तरपदार्थप्रधानस्तत्पुरुष इति समासेऽभावोऽप्रधानं स्यात् । क्वचित्तु प्रसज्य-
प्रतिषेधेऽपि समासो भवत्येवेत्यत्र आदेच उपदेशोऽस्तितीति निर्देशो ज्ञापकः । शिति
तु नेत्यर्थः । तथा च कविप्रयोगाः—अरत्नालोकसंहार्यमवार्यं सूर्यरश्मिभिः ।
दृष्टिरोधकरं शूनां यौवनप्रभवं तमः ॥ (काव्यादर्शे २।१९७) । रत्नालोकेन
संहार्यं नेति विधेयम्, सूर्यरश्मिभिर्वार्यं नेति च । उभयत्र क्रियया नञः
सम्बन्धः । एवं कदादम्बर्यामपि निसर्गत एवाभानुभेद्यमरत्नालोकोच्छेद्यमप्रदीप-
प्रभापनेयसतिगाहनं तमो यौवनप्रभवम् । अशिशिरोपचारहार्योऽस्तितीत्रो दर्पदाह-
ज्वरोष्मा । सततममूलमन्त्रगम्यो विषमो विषयविषास्वादमोहः, नित्यमस्नान-
शौचवध्यो रागमलावलेप इति । अकिंचिदपि कुर्वाणः सौख्यदुःखान्यपोहतीत्युत्तरे
रामचरिते । किंचिद् अपि न कुर्वाण इति क्रियया नञः सम्बन्धः, विधेयांश-
स्वायमिति स्पष्टः प्रसज्यप्रतिषेधः । तथापि नञ्समासः ।

क्वचित्समासेनैवाथोऽभिधेयो न व्यासेन । यदा विषधरजातिविशेषो
विवक्ष्यते तदा कृष्णसर्प इति समासोक्तिराश्रीयते न तु कृष्णः सर्प इति व्या-
सोक्तिः । एवं हरीतक्यामलकं विभीतकमिति त्रितयं समुदितं 'त्रिकला' इत्येक-
पदेनाभिधीयते न तु त्रीणि फलानीति वाक्यघटकेन पदद्वयेन । तथा शुण्ठी-
पिप्पलीमरिचानां समुदायः 'त्रिकटु' इत्युच्यते न तु त्रीणि कट्वनीति । अमृतसर-
समित्युच्यते समासेन नगरनामधेयं न त्वमृतस्य सर इति वाक्येन । वाक्यार्थः
क्रियेति वाक्येन संज्ञाया अनवगमात् । एवं चतुश्शालमिति योऽर्थ उच्यते
नासौ चतस्रः शाला इति वाक्येन । चतुः शालमिति चतसृषु दिक्ष्वेकत्रावस्थि-
तानां शालानां संनिवेशविशेष उच्यते ।

केचिच्छब्दा अर्थविशेषे वर्तमानाः समासेन्तर्भूता एव प्रयुज्यन्ते । आह
च—स्युरुत्तरपदे त्वमी । निभसंकाशनीकाशप्रतीकाशोपमादय इति (अमर०
शुद्धवगे) । सदृशवचना निभादयोऽत्र गृह्यन्ते । तेन ताराधिपनिभानना (सीता),
आकाशनीकाशम्, काशसंकाशम् इत्यादेः स्थाने ताराधिपेन निभमाननं यस्याः,

आकाशेन नीकाशम्, काशेन संकाशमित्यादि न शक्यते वक्तुम् । उत्तरपदे-
ऽमी इत्याह । उत्तरपदम् इति च समासचरमावयवे रूढम् । तेन वाक्ये निभादीनां
सदृशवचनानामप्रयोग इति स्थितम् ।

कात्स्न्येऽवधारणे च वर्तमानो मात्रशब्दो नित्यं समासचरमावयव इति
प्रयुज्यते न तु वाक्ये स्वातन्त्र्येण । तद्यथा—नहि रोगमात्रस्यैका चिकित्सा
भवति । सर्वस्य रोगस्येत्यर्थः । नहि ज्ञातमात्रो धर्मोऽभ्युदयाय भवति ।
ज्ञातमात्रः = केवलं ज्ञातः ।

समासगताः केचिच्छब्दा अपूर्वार्थवाचका भवन्ति । तद्यथा संख्याशब्दानां
वृत्तिविषये पूर्णार्थत्वं दृश्यते । त्रिभागशेषासु निशासु च क्षणं निमील्य नेत्रे
सहसा व्यद्वध्यतेति कुमारे (५।५०) । त्रिभागस्तृतीयो भागः शेषो यासां तासु ।
आददीताय पद्भागं प्रनष्टाधिगतान्नुपः । इति मनौ (८।३३) । एवं शतांशः,
सहस्रांश इत्यादिषु बोध्यम् । शततमोशः, सहस्रतमोश इत्यर्थात् । संख्याशब्दानां
वृत्तिविषये वीप्सार्थत्वमपि लक्ष्यते । तद्यथा—सप्तपर्णः । सप्तच्छदः । सप्त सप्त
पर्णानि वृन्तेऽस्येति विग्रहात् । मात्रशब्दो वृत्तौ तुल्यप्रमाणेऽपि वर्तते तद्यथा—
भिक्षामात्रं न ददाति याचितः । भिक्षायास्तुल्यप्रमाणमित्यर्थः ।

क्वचिच्च समासो नैवेप्यते । महत्कष्टं श्रित इत्येव भवति न तु महत्कष्ट-
श्रित इति । उक्तं हि सविशेषणानां वृत्तिर्न वृत्तस्य वा विशेषणं नेति । तेन
ऋद्धस्य राज्ञः पुरुष इति भवति न च ऋद्धस्य राजपुरुष इति । भारतस्य प्रतिकोणं
श्रीसुभाषस्य यशो गीयत इत्यत्र वाक्ये प्रतिकोणमिति दुर्घटः समासः । पूर्वपदार्थ-
प्रधानोऽव्ययीभाव इत्यव्ययार्थः प्रधानम् । स चेह वीप्सा । तस्यासत्त्वभूतस्य
भारतस्येति षष्ठ्यन्तं विशेषणं न युज्यते । कोणशब्दश्च भारतमपेक्षत इति सापेक्षः ।
सापेक्षमसमर्थं भवतीति भारतस्य कोणे कोणे इति व्यासेनैव वक्तव्यम् । नष्टस्य
शिशोरन्वेषणार्थं सम्प्रस्थिता रक्षिण इत्यत्र वाक्येऽन्वेषणमिति नष्टस्य शिशोरिति
पदे अपेक्षते तेनासमर्थम् । असमर्थस्य च तस्यार्थशब्देन समासोऽनुपपन्नः ।
तस्मान्नष्टस्य शिशोरन्वेषणायेति वक्तव्यम् ।

विशेषणं विशेष्येण बहुलमित्यभ्यनुज्ञातोऽपि समासः क्वचिन्नेष्यते । वृक्षः
शिंशपा मेरुर्महीभृद् इत्यादिषु विशेषणसमासो नोपपद्यते । शिंशपावृक्षः मेरुर्महीभृद्
इति न शक्यते वक्तुं समासेन । कुत एतदिति चेदुच्यते—यत्र पूर्वोत्तरपदे प्रत्येकं
विशेषणविशेष्यभूते भवतस्तत्रैवायं समासो भवतीति ज्ञापनाय सूत्र उभयोरु-
पादानमिति न्यासः ।

अन्यत्र क्वचिच्छास्त्रेणैव प्रतिषिद्धः समासः । फलानां तस इति भवति, न
फलतुल्य इति । नृपाणामुत्तम इति भवति न नृपोत्तम इति । पञ्चमशस्त्राणा-

द्वयशुक्ले निरुपाक्षं निरुपाक्षतरं कृतम् (रा०।८६।३३)।

समासस्येष्टत्वानिष्टत्वे

मदा वि लज्जिनीः लुङ्गितीदं आनुशासनम् (ग० शां० २३७।१५)

मिति भवति न च्छात्रपञ्चम इति । सर्वस्य विदितमिति भवति न सर्वविदि
तमिति ।

इदं चात्र सविज्ञेयमवधीयमानमिच्छामो वाचि शिक्षमाणैः ।^१ न हि संख्या-
शब्दाः समस्यन्ते सङ्ख्येयेन अन्यत्र संज्ञायाः समाहाराच्च । सप्तर्षय^२ इति^३
संज्ञा पञ्चाम्ना^४ इति च । तेन विंशतिर्गावः, शतं स्त्रियः, सप्ततिरङ्गानाः, एकशत-
मध्वर्युशाखाः, चतुष्पष्टिः कला इत्यादि व्यासेनैव शक्यं वक्तुं न तु विंशतिगाव
(टचि विंशतिर्गावाः) इत्यादिनां समासेन । समाहारे तु वाच्ये विंशतिगवमि-
त्यादि द्विगुः स्यात् ।

इदमिह सम्प्रधार्यम् अस्य सूक्ष्मतराणि वस्त्राणीत्यर्थे वृत्तौ चिकीर्षितायां क्रियातिशायिकस्तद्धितः पूर्वं क्रियतां पश्चात्तस्मात् उत विपर्ययेण । अत्र वाक्यकार आह—पूर्वपदातिशय आतिशायिकाद् बहुव्रीहिः सूक्ष्मवस्त्रतराचर्थः । तेन पूर्वं सूक्ष्माणि वस्त्राण्यस्येतिविग्रहके बहुव्रीहौ निर्वृत्ते पश्चात्तरप् सिद्धो भवति । अतिशयेन सूक्ष्मवस्त्र इति सूक्ष्मवस्त्रतरः । स्वार्थे तरप् । सूक्ष्म शब्द एव सूक्ष्मतरे वर्तते, पदार्थैकदेशेनान्वयः । वेदे खल्वपि यथा भूमि मृतमना मृतान्मृतमनस्तरा (अथर्व० ६।१८।२) । एवम् अल्पात्तरम् (२।२।३४), व्योर्लघु-प्रयत्नतरः शाकटायनस्य (८।३।१८) इत्यादय आचार्यप्रयोगा व्याख्याता भवन्ति । भारतेप्येतद्व्यवहारस्यानुग्राहकाः प्रयोगा उपलभ्यन्ते—अस्ति राजा मया कश्चिदल्पभाग्यतरो भुवि (वन० ५२।५०) । महादोषतरस्तत्र घातको न तु खादक इति च तत्रैव (अनुशा० ११५।४६) । को नु स्वन्ततरो मयेति च तत्रैव (शल्य० ६४।२१) । स चेन्ममार सृज्य चतुर्भद्रतरस्वयेति च तत्रैव (द्रोण० ५५।४९) । वैदिके साहित्ये तु बहुव्रीहेरन्यत्राप्येष क्रम आस्थितो दृश्यते—गर्दभः पक्षानां भारहारितम इत्यत्र ब्राह्मणे । कचित्लौकिकेपि—सोऽरमचक्षिच-रजाततर (भा० वन० १९९।७) ।

इदं चात्र प्रसक्तानुप्रसक्तमुच्यते । एकशतमिति मध्यमपदलोपी समासो भवति । एकाधिकं शतमेकशतम् । एवं द्विशतं त्रिशतं षोडशशतमित्यादीनां द्व्यधिकं शतं त्र्यधिकं शतं षोडशाधिकं शतमित्यर्थो न तु द्वे शते त्रीणि शतानीत्यादिः ॥^{११}

एकमित्येतच्छब्दरूपं द्वित्वं बहुव्रीहिवद्वति (एकं बहुव्रीहिः) ...
 नञ्प्रयोगः ...
 नञ्प्रयोगः ...
 नञ्प्रयोगः ...

इदानीं यत्र प्रयोगेषु विभ्रमन्त्यविपश्चितः सन्दिहते च विपश्चितस्ते कतिपये समुचित्य व्याख्यायन्ते, साध्वी प्रयोगविधा च प्रदर्श्यते ।

प्रत्येकमिति यथार्थे वीप्सायामव्ययीभाव इति सर्वस्य विदितोर्थः । अव्ययी-
 भावश्च नपुंसकं भवतीति प्रत्येकं नपुंसकमित्यपि नाविदितम् । इदं च नाञ्जसा
 वेद लोको वाक्येऽस्य कथं प्रयोग इति स विमृश्यते । अपि शक्यं नाम 'फलाय
 निमित्तोपि नहि प्रत्येकं पादपः फली भवती'ति वाक्यं प्रणेतुम् ? नेत्याह ।
 वीप्सायामर्थेऽव्ययीभावः क्रियाविशेषणमेव भवितुमर्हति । वीप्साया (व्याप्तेः)
 विषयः पादपश्च बहुवचनान्त एव, अन्यथा वीप्सा द्योतिता न स्यात् । तस्मात्
 फलाय निमित्ता अपि पादपा नहि प्रत्येकं फलिनो भवन्तीत्येव साध्वी वाक्य-
 प्रणीतिः । असमासे तु वीप्सायां व्याप्यमानं पदं द्विरुच्यते । द्विरुक्तवीप्साया
 द्योतिका भवति यथा ग्रामे ग्रामे काठकं कालापकं चाधीयत इत्यत्र । स्पष्टप्रति-
 पत्त्यर्थं प्रयोगनिदर्शकानि वाक्यान्तराण्युदाहरामः—येऽत्र पुर्यां साङ्गवेदविदस्ते
 प्रत्येकं निमन्त्रयितव्याः । अत्र त्रिंशच्छात्राः ससम्यां श्रेण्याम्, प्रत्येकं छात्रेभ्यः
 पारितोषिकाणि प्रदीयन्ताम् । विदितोऽयमर्थः प्रत्येकं विदुषाम् । षष्ठ्यर्थ-
 विवक्षया प्रत्येकस्येति न शक्यं वक्तुम् । अदन्तादव्ययीभावात्बुद्धि न भवति,
 तस्य सुपोऽमादेशो भवति, तृतीयासप्तम्योस्तु स बहुलम् । प्रत्येकशब्दस्येत्यभूते
 प्रयोगे भाष्यकारव्यवहारो मानमर्थमम्—देवदत्तयज्ञदत्तविष्णुमित्रा भोज्यन्ता-
 मित्युक्ते, न पुनरुच्यते प्रत्येकमिति, अथ च प्रत्येकं भोज्यन्ते (१२।११) ।
 अथर्वभाष्ये (८।६।१७) उद्धर्षिप्रभृतीभि प्रत्येकं योगरूढान्यसुरनामान्तीति सायण-
 प्रयोगोप्येत व्यवहारं समर्थयते । ताण्ड्यब्राह्मणभाष्ये (१२।१।२।६) ऽपि एवैव प्रतीची
 प्रत्यञ्जती प्रत्येकं स्तोमानि प्राप्नुवतीति तस्यैव प्रयोग उक्तमर्थं भूय उपोद्बल्यति ।
 कविकुलपतिः कालिदासोप्येतमेव व्यवहारमनुरन्धे यदाह—सा पौरान्पौरकान्तस्य
 रामस्याभ्युदयश्रुतिः । प्रत्येकं ह्लादयामासेति (२५० १२।३) । अपरेषु निपातनेषु
 तु प्रत्येकं विभक्तिनिर्देशः (काशिका ७।२।३४ सूत्रे) । जघन्यास्ते प्रत्येकं विनेयाः
 पूर्वसाहसम् (ना० स्मृ०) । ते सर्वे प्रत्येकं पणशतं दण्डाहां भवन्ति (मिता०
 याज्ञ० २।२३५-२३७) । मात्स्ये पुराणे (२४४.५०) तु व्यवहारः शो न स्याते
 वरमित्यनवयय मनाकिप्रये नपुंसकम् । अव्ययमिति तु केषांचिद्विभ्रमः ।
 अत्रार्थेऽस्य प्रचुरः प्रयोगः । याच्या मोघा वरमधिगुणे नाधमे लब्धकामेति
 मेघदूते । समुच्चयभूतिमनार्यसङ्गमाद्वरं विरोधोपि समं महात्मभिः (किंरात०
 १।८) । एकवचनान्तत्वं च नियतम्—वरं हि भुक्तानि तृणान्यरण्ये तोषं परं
 रत्नमिवोपगृह्य । सहोषितं श्रीसुलभैर्न चैव दोषैरद्वयैरिव कृष्णसर्पैः ॥ (बुद्ध-
 चरिते १।५३) । असत्यपि वाक्यभेदे वरमिति नपुंसकैकवचनं प्रयुज्यते प्रयोग-
 निमित्तम् । २५३ का० २००० प्रत्येकं च स्तुतां मनः (२५० १२।८) ।

एकमित्येतच्छब्दरूपं द्वित्वं बहुव्रीहिवद्वति (एकं बहुव्रीहिः) ...
 नञ्प्रयोगः ...
 नञ्प्रयोगः ...
 नञ्प्रयोगः ...

सर्वनाम्ना निर्देशः प्रायेण सत्त्वभूतस्यार्थस्य क्रियते । अत एव सर्वनाम्ना प्रत्यवमर्शयोग्यत्वं द्रव्यत्वमिति वैयाकरणाः प्रतिपन्नाः । क्वचित्तु इदमा क्रियमाणक्रियानिर्देशो दृश्यते—इदं गम्यते । इदं कविभ्यः पूर्वैभ्यो नमोवाकं प्रशास्महे इति भवभूतिप्रयोगः ।

प्यन्तस्य वृत्तेः प्रयोगो नानार्थको व्यवहारतोऽवसेयः । प्यन्तको वृत्तिः सकर्मको भवतीति न वेदनीया विज्ञाः । व्यवहारे यदर्थवैचित्र्यं तत्र तेषामपि विविदिषोदियादिति तद्वर्ण्यते—केन वृत्तिं वर्तयसि (कल्पयसि) । कृपणं वर्तयिष्यामि कृपणैः सह जीविकाम् (भा० शल्य० ५।२५) । सोऽधिकारमभिकः बुलोचितं काश्चन स्वयमवर्तयत् समाः (रघु० १९।४) । अत्र वर्तिराचरणेऽनुष्ठाने वर्तते । पुष्करे तु ततः शेषं कालं वर्तितवान् प्रभुः (भा० आदि० २२।१४) । अत्र वर्तिर्यापने वर्तते । हन्त ते वर्तयिष्यामि इतिहासं पुरातनम् इत्यनेकत्र भारते । हन्त ते वर्तयिष्यामि वज्रनाभवधं नृप (हरिवंशे २।११।४) । तत्र ते वर्तयिष्यामि यथा युद्धमवर्तत (भा० द्रोण० १३५। २८) । अत्र वर्तिर्वर्णनमाचष्टे । ज्योतींषि वर्तयति च प्रविभक्तश्चिम्बः (शाकुन्तले ७।६) । अत्र वर्तयतिः परिवर्तने भ्रमणे दृष्टः । रामोपि सह वैदेह्या वने वन्येन वर्तयन् (रघु० १२।८०) । वर्तयन्=वृत्तिं कुर्वन् । कर्णो मृशं न्यश्नसदश्रु वर्तयन् (भा० द्रोण० २।८) । अत्र वर्तिर्मोचने वर्तते ।

छा गतिनिवृत्ताविति भूवादिः प्रसिध्यति । मुख्येऽर्थे प्रसिध्यन्तितमां प्रयोगा इति न त उदाहर्या भवन्ति । गौणेऽर्थे प्रवृत्तोऽयं धातुश्चमत्करोति चेत्तः । रेणुकायाः सुत इव मूलेष्वपि न तिष्ठतीति कामन्दके (९।४६) प्रयोगे तिष्ठतिः क्रियाविरामे वर्तते । मूलावर्हणेऽप्यस्य प्रवृत्तिर्न विरमतीत्यर्थः । तिष्ठाद्रोगो अयं तवेत्यथर्वश्रुतौ (६।४४।१) । अत्र रुधिरस्रवात्मको रोगस्तथा तिष्ठतु यथा न स्रवतु, विरमतु स्मृतिरित्यर्थः । टीकाग्रे ८१ ध्रुवोऽस्य स्थितस्तस्थीरराम्य इत्यर्थः अनुते

वसतेरपि गौणेऽर्थे प्रयोगः सुतरां रुच्यो भवतीति स न्यस्यते—निश्चित्य यः प्रक्रमते नान्तर्यसति कर्मणः । अबन्ध्यकालो वक्ष्यात्मा स वै पण्डित उच्यते (भा० उ०।३३।२४) । अत्र वसतिर्विरामे वर्तते । कर्म प्रारभ्य मध्ये न विरमति, कर्मान्तं यातीत्यर्थः । मूर्ध्नि त्वां वासयेयं वै संकायो मे न विद्यते (भा० विराट्० ९।२२) । अत्र वासिः स्थापने वर्तते ।

गर्हाधीनौ च वक्तव्यावित्यमरः पठति । वाच्यो वचनीयो वक्तव्य इति शब्द-त्रितयेन गर्ह्य उच्यते । अथावाच्यः सर्वः स्वमतिपरिणामावधि गिरन्निति सहिम्नः स्तोत्रे वाच्यो गर्ह्य इत्यनर्थान्तरम् । एवं सद्वृत्तमतिक्रान्तो वक्तव्यतां याति लोके इत्यत्रापि गर्हाधीनो भवतीत्यर्थः । अत्रापि प्रयत्ने प्रयोगा इति न प्रपञ्च्यन्ते ।

तुमुन्नन्तोपि ब्रवीतिर्गर्हामाह—सम्बन्धावनतं पार्थ न मां त्वं वक्तुमर्हसि (भा०
द्रोण० १०७।४१) । अधीनेऽर्थे काश्चिद् दिशः समर्प्यन्ते—काम-वक्तव्य-
हृदयेति श्रीरामायणे (३।२।२५) । साहं त्वद्दर्शनाद् विप्र कामवक्तव्यतां
गतेति मार्कण्डेयपुराणे (६१।४७) । विषयसुखेनापि परां प्रमादवक्तव्यतां
ब्रजति लोक इति ब्रह्मजातके (१) ।

प्रष्टव्यत्व उत्तरदायित्वे वक्तव्यता शब्दप्रयोगो दृश्यते यथा—दिवा वक्तव्यता
पाले रात्रौ स्वामिनि तद्गृहे । योगक्षेमेऽन्यथा चेत्तु पालो वक्तव्यतामियात् ॥
इत्यत्र मनौ (८।२३०) ।

प्रदक्षिणमित्यव्ययमनव्ययं च । उभयथा हि प्रयोगा दृश्यन्ते—कुर्यात्
प्रदक्षिणं देवसृद्गोविप्रवनस्पतीन् इत्यत्र याज्ञवल्क्ये (१।१३३) प्रदक्षिण-
मव्ययम् । सृद्गां देवतां विप्रं घृतं मधु चतुष्पथम् । प्रदक्षिणानि कुर्वीत प्रजा-
तांश्च वनस्पतीन् ॥ (मनु० ४।३९) । अत्र प्रक्षिणमित्यनव्ययम् ।

प्रायेण पयन्तकः साधिर्गमेरथे प्रयुज्यते इति साहित्यदर्पणे विश्वनाथः ।
साधनार्था या गतिन्तां साधनाशब्देनाह गतेः प्रयोजनवतीत्वाख्यापनाय ।
साधयामो वयम् । गच्छाम इत्यर्थः । प्रायिक एष व्यवहार इति तेनैव व्यक्तमु-
दितम् । अतः क्वचिद् गमेः साधेश्च युगपत्प्रयोगो दृश्यते—स्वस्थस्तु ते
गमिष्यामि साधयिष्यामि शोभने (भा० वन० २०६।४७) । अत्र साधर्ग-
मित्यतिरिक्तां शुद्धां साधनां निष्पादनामाह ।

उत्तममध्यमाधमा इत्यत्रोत्तमशब्दो वरिष्ठमाह । सोऽयमर्थः सार्वलौकिको
विच्छित्तिविधुरश्च । उत्तममित्यन्त्यमप्याह । तथा च पाणिनीयं शासनम्—
उत्तमैकाभ्यां च (५।४।९०) । उत्तमशब्दोऽन्त्यवचनः पुण्यशब्दम् अहः सर्वै-
कदेशेति सूत्रान्ते वर्तमानम् आचष्टे । उत्तममहर्मासान्तो भवति । उत्तमं व्यसनं
प्राप्तः (भा० कर्ण० २८।८) इत्यत्रोत्तमशब्दो महत्तमेन समानार्थः । श्रुत्वा
निनदमुत्तमम् (भा० शल्य० ४।४) । अत्रोत्तममुच्चैस्तमं तारतमम् इत्यनर्था-
न्तरम् । साऽप्युत्तमसंविग्नेत्यत्र रामायणीये प्रयोग उत्तमशब्दो श्रुशार्थकः ।

शृणोतिराकर्णनमात्रव्यतिरिक्ते प्यर्थे प्रयोगमवतरन्द्ष्टः स्वदतेतराम् । न
क्षत्रियो वै सूतानां शृणुयाच्च कथंचन (भा० कर्ण० ३२।४८) । अत्र
शृणुयाद्वचनकरः स्यादित्यर्थः । येषां श्रोष्यन्ति पाण्डवाः (भा० द्रोण० ८५।३१) ।
अत्र वच इति शेषः । स्वीकरिष्यन्तीति चार्थः । *

पृच्छतिर्द्विक्रमेति प्रसिध्यतितरामिति न तद्विषये किमपि विशिष्य वक्तव्य-
मस्ति । अकथितकर्मणोऽप्रयोगे पि प्रधानकर्मण एव प्रयोग आस्वाद्यताम्—स

✓ * CC-0. Prof. Satya Vrat Shastri Collection, New Delhi. Digitized by eGangotri
सादृश्यं चिदर्थं तन्मेमं पितृश्रवणं मे ददाश्रयस्ते (३२०
१।८१।२०) इत्युचि पितृश्रवण इति पितृश्रवणकर इत्यर्थे प्रयुज्यते ।

चालोक्य ध्वजिनीं पाण्डवानां धनञ्जयं त्वरया पर्यपृच्छत (भा० कर्ण० ३७।४५)।
धनञ्जयविषयां पृच्छामकरोत् क्वासौ धनञ्जयः कथं वा वर्तत इत्यपृच्छदित्यर्थः।
एवं ब्रवीतिरपि तथाजातीयकेऽथे प्रयुक्तः। यो मे ब्रूयाद् धनञ्जयम्।
क्वावतिष्ठते धनञ्जय इति मां वेदयेत्।

अन्तरशब्दोऽवकाशादिनानार्थेषु पठितोऽमरेण। मध्यं चास्यैकतमोर्थः।
तत्र चायं वर्तमानो यत्र विषयेण सहैकार्थतां याति सोऽस्य रुच्यतमः प्रयोगः।
मिथो भेदाश्च भूतानामासन्कर्णाञ्जुनान्तरे (भा० कर्ण० ८७।३३)। कर्णाञ्जुन-
विषय इत्यर्थः।

स्वस्ति शब्दो लोकेऽव्ययं वेदे तु कृतव्ययमपि दृश्यते। यूयं पात स्वस्तिभिः
सदा नः (ऋ० ७।३४।२५)। स्वस्तये वायुमुपब्रवामहै (ऋ० ५।५।१३२)। स्वस्ति
गोब्राह्मणेभ्य इत्यादिषु लौकिकेषु प्रयोगेषु स्वस्तीति कल्याणं वक्ति। स्वाहा
स्वधा शची चैव स्वस्ति कुर्वन्तु ते सदा (भा० द्रोण० ९५।४४)। अत्र
स्वस्तीति कल्याणवचनं द्वितीयार्थेऽव्ययम्। स्वस्ति सञ्जय साधय (भा० शल्य०
२९।४०)। अत्र स्वस्तीति क्रियाविशेषणम्। क्षेमेण गच्छेत्यर्थः। वेदे खल्वपि
क्रियाविशेषणं दृश्यते—सो अस्नातृनपारयत् स्वस्ति (ऋ० २।१५।५)। न
नूनं स्वस्ति पार्थाय यथा नदति शङ्कराद् (भा०)। पार्थस्य क्षेमो नेत्या-
शङ्क्यत इत्यर्थः। आशिषि लिङ्गोऽप्येवमावे स्वस्तिशब्दप्रयोगो नूनमाकृतकरः।

तादर्थ्येऽर्थेऽप्यमरोऽन्तरं पठति—अन्तरमवकाशावधिपरिधानान्तर्धिभेद-
तादर्थ्ये। तादर्थ्येऽस्य प्रयोगे विशिष्टावधेयं सुधीभिः। अत्रार्थेऽमरोऽन्तरं
स्वाम्याह—ओदनान्तरस्तण्डुल इति लोके प्रयोग इति। अत्रान्तरशब्दस्य पुंसि
प्रयोगोऽसाधुरिति मम भाति। अन्तरं हि क्लीबत्वे नियतम्। ओदनायेत्योदना-
न्तरम् इत्यस्वपदविग्रहो मयूरव्यंसकादिस्तत्पुरुषः। अवैमि कार्यान्तरमानुषस्यत्यत्र
रघौ (१६।८२) कार्याय कार्यवशान्मानुषो मानुषदेहमापन्नः, तस्येत्यर्थः। शरीर-
स्पर्शसुखान्तराय निपेतनुमूर्धनि तस्य सौम्ये (द्वे वारिधारे) इति बुद्धचरिते
(१।१६)। सुखायेति सुखान्तरम्। तस्मै। तौ वृषाविव नर्दन्तौ बलिनौ वासितान्तरे
(भा० आदि० १०२।४१)। वासितायाः करेणाः कृते (अर्थाय) इत्यर्थः।

अन्तरमित्यन्तरेणार्थमभिदधदपि पठ्यते—न चैतदिष्टं भगवान्यद्वोचन्मद-
न्तरम् इत्यत्र श्रीरामायणे।

अन्तर्धार्थेऽन्तरशब्दः प्रातिपदिकाद्धात्वर्थे बहुलमिष्टवच्चेति वचनाणि-
अहितः प्रयोगमवतरति न केवलः—मेघैरन्तरितः प्रिये तव मुखच्छायानुकारी
शशीत्यत्र यथा।

मध्यवचनोऽन्तरशब्दो येऽन्तरं यान्ति कार्येषु (भा० अनुशा० २३।७५)

साथंवाहम्' इति । साथंवाहो हि यातां वणिजां नेतारमाह मुख्यया वृत्त्या, तत्सा-
धर्म्यादन्योपि कश्चिदयातामपि सत्तमस्तथोच्यते । 'मन्महे किमपि तुन्दिलं
महः' । तुन्दिलमिति तुन्दिभमाह मुख्यया वृत्त्या । तुन्दं जठरं प्रवृद्धमस्यास्तीति
व्युत्पत्तेः । अतिशायनेत्र मत्वर्थीयः । अन्यदपि यत्किञ्चिदतिशयितप्रमाणं प्रवृद्धं
वा भवति तदपि तुन्दिलं भवति गौण्या वृत्त्या । 'न स्वप्नानुभवस्य कश्चिदपरः
सब्रह्मचारी ममे' ति । सब्रह्मचारी नाम समानशाखाध्यायी भवति, एतादृशयोर्द्वयोः
साहचर्यमनुक्तमपि गम्यते, तेनान्योपि समानकर्मा सहचरस्तथोच्यते लक्षणया ।
'हे व्यसनसब्रह्मचारिन्, यदि न गुह्यं तदा श्रोतुमिच्छामि' (मुद्रा० ६) । इह
कृच्छ्रे संविभागी तथा सम्बोध्यते । 'अयं मे सखा दुःखसब्रह्मचारीति कया गिरा
तं स्तवीमि' । प्रजल्पितायामभिज्ञातवार्चाति कुमारः । अत्राभिज्ञातशब्दो लक्ष-
णया सुकुमारार्थपर्यवसायी । 'नेत्रविप्रोपिताब्जनं मुखम्' । 'प्रीतिनिर्वासित-
व्रपाः' । अत्र विप्रवसननिर्वासने चेतनधर्मावबुद्धने त्रपायां चाध्यारोप्येते ।
असंनिहितेथे च विप्रोषितनिर्वासितशब्दावुपचर्येते । 'विस्मृतनिमेषेण चक्षुषा' ।
अत्र विस्मृतपदेन विगतार्थतोच्यते । यद्धि विस्मृतं भवति तन्मनसोऽपेतं भवति ।
तत्सादृश्यादन्यदपि यदपेतं भवति तदुच्यते विस्मृतमिति । अपि वाऽन्तःकरण-
धर्मे विस्मरणं चक्षुष्यध्यस्य तथोच्यते, तथा ह्युच्यमानमावर्जकं भवति ।
'तं व्यतिकरं निशम्य हृष्यन्ति नो लोमानि ।' अत्र मनोधर्मो हर्षोलोमस्वध्यस्यते ।
अथवा यत उदञ्चन्ति लोमानि ततो हृष्यन्तीवेति जायतेऽनुमा । 'त्वद्दृष्टेरतिथी-
भवन्तु पञ्चालाः' । अतिथिरभ्यागतो भवति । अतिथय इवातिथय इत्यौपमिकः
प्रयोगः । अतिथिरुपगन्ता भवति । इमे पञ्चालास्त्वद्दृष्टेः पात्रीभवन्त्वित्यर्थः ।
'प्रस्थूषेषु स्फुटितकमलामोदमैत्रीकपायः' इति मेघे । अत्र मैत्रीशब्दो लक्षणया
संसर्गमाह । प्रसिद्धं हि मित्रयोः साहचर्यम् । 'प्रसन्नो ब्राह्मणशेषः' इति शतपथे सायणः ।
प्रसन्नः प्रसादगुणवान् विशद इत्यर्थः । यथा प्रसन्नं मनोऽत्र लुप्तं भवति तथा
स्पष्टाक्षरार्थः सन्दर्भः प्रसन्नो भवति । विमला आपश्च प्रसन्ना भवन्ति । 'भवति
हरिगलक्ष्मा येन तेजोदरिद्रः' । अत्र दरिद्र इति क्षीणो हीनो वाऽभिधीयते । एवं
मध्यो दरिद्रातीत्यत्र कृशमुदरमित्यर्थः । 'मुष्टिग्राह्यं तमः' । अत्र मुष्टिग्राह्यमिति
गौण्या वृत्त्या सान्द्रार्थमाचष्टे । यद्धि शक्यते मुष्टिना ग्रहीतुं तत्संक्षिप्तवयवं घनं
भवति । 'पाणिप्रणयी कोदण्डदण्डः' । अत्र प्रणयिशब्देन लक्षणया सम्बद्ध
उच्यते । 'आसन्नसखीमुखेन' । अत्रासन्नशब्द आसं विस्मम्भभाजं वाऽऽह ।
यो ह्यासन्नो भवति सोम्यन्तरीक्रियते विस्मम्भालापेक्षिति लोकप्रसिद्धेः । 'नेदिष्ठो
धर्मायंसंहितासु' इति दशकुमारचरिते । अत्र नेदिष्ठो निपुण इत्यत्रार्थे लाक्ष-
णिकः । यथाभ्यन्तरो निपुणार्थस्तथा नेदिष्ठ इत्यत्रार्थान्तरसंक्रमणमो न दुरुहः ।

‘उन्निद्राणि कुमुदानि, प्रबुद्धानि पङ्कजानि’ । अत्रोभयत्र चक्षुष्कियाध्यासाद्भाक्तः प्रयोगः कामपि प्रीतिमावहति । ‘महासेनेन दुःस्वप्नः स वञ्चितः’ । अत्र वञ्चितो विसंवादितो विप्रलब्धो वा भवति मुख्यया वृत्त्या । लक्षणया तु विफलीकृत इत्यर्थः । ‘अथ निर्मक्षिकं भद्रं मधु पातुं मनोरथः’ । अत्र निर्मक्षिकमित्यस्य निर्विघ्नमिति लक्ष्योऽर्थः । मक्षिकाणामभाव इति मुख्यार्थप्रतिपत्तेः । ‘कांचिद् वेलासुपास्य’ । अत्रोपासा प्रतीक्षाऽभिप्रेता । यः किल प्रतीक्षते स चिरमेकत्रोपास्त इति साधर्म्यात् प्रतीक्षणार्थलब्धिः । ‘तद्वक्त्रं यदि मुद्रिता शशिकथा’ । अत्र मुद्रिता प्रतिबद्धेत्यनर्थान्तरम् । अस्तं गतेति यावत् । यद्धि मुद्रितं भवति न तदुद्धाटयितुं शक्यते यथा मुद्रितो लेखः । एवं व्याख्यायमानायां स्मृतौ श्रुति-व्याकुल्येत् । व्याकोपोऽत्र विरोध इति गृह्यते । कुपितो हितेन विरोधमाचरति यस्मा अतौ प्रकुप्यति । ‘दारिद्र्यं हि पर्यायो मरणस्य’ इति मृच्छकटिकायाम् । पर्याय इति पर्यायवचन इत्यस्य स्थाने संक्षिप्तं वचः । स च तुल्यार्थकोऽपरः शब्दो भवति मुख्यया वृत्त्या । इह लक्षणया तुल्यार्थे पर्यवसितः । ‘वपुरिव यौवनबन्ध-मङ्गलायाः’ । अत्र फलशून्यवचनो बन्धशब्दः शून्यमात्रे भाक्तः । ‘महाब्बापो सुक्तः’ । न हि शापो मुच्यते, उच्चार्यते हि सः । परं तदुच्चारणसमकालं जलाञ्जलिमुच्यते, तेन तत्साहचर्याच्छापोपि मुच्यत इति व्यवहियते । एवं सति वेदमधीत्य स्नायादिति स्मृतिरनुगृहीता भवति । अत्रानुग्रहः समर्थनां भवति । यो ह्यनुगृहीतो भवति स उपस्तब्धो भवति । ‘कमपरमवशं न विप्रकुर्यु-र्विभुमपि यदमी सृशान्ति भावाः’ इति कुमारे । अत्र स्पर्शेन स्पर्शपूर्वको विकार उच्यते । अत एव कर्तरि घञन्तः स्पर्शशब्दो रोगवचनः । ‘भर्माणि सृशति’ । अत्र स्पर्शविशेषस्तोदनं व्यधनं वाभिप्रेयते । ‘बाष्पदुर्दिनान्धकारितदृष्टिः’ । अत्र दुर्दिनशब्देन लक्षणया वर्षमुच्यते मुख्यया वृत्त्या तु दुर्दिनं मेघाच्छन्नमहराह । ‘गन्धवद्गन्धमादनमिथागन्तुकः पाठः’ । प्रक्षिप्त इत्यर्थः । असाम्प्रदायिक इति वा । यो हि सम्प्रदायादागतः स परम्परीणोऽनागन्तुकः । आगन्तुकशब्दो नवं बाह्यं सद्य आगतं चार्थमाह । ‘दारुणं तमुदन्तं निशम्य साक्षिणोपि मोहिता किमुत ज्ञातयः’ । अत्र साक्षिण इत्यनेन लक्षणया तदस्था उच्यन्ते । यथा व्यव-हारेऽर्थप्रत्यर्थिनोः कतरो जयतीत्यत्रानादरः साक्षिणां तत्र तेषां ताटस्थ्यात्, एव-मन्येपि तदस्थाः साक्षिण उच्यन्ते सादृश्यात् । ज्येष्ठे भ्रातरि भ्रियमाणे मृगेन्द्रा-सनमारोहन्यवीयान्खलु खट्वारूढो भवेत् । खट्वारोहणं विमार्गप्रस्थान-स्योपलक्षणम् । सर्व एवाविनीतः खट्वारूढ इत्युच्यते, मुख्यया वृत्त्या तु योऽकाले तत्पं गच्छति ब्रह्मचर्यं च भ्रंशयति स खट्वारूढ इत्यभिधीयते । ‘ऋणैः किल समा-घ्रातः पुरुषो जायते त्रिभिः’ । समाघ्राणं (समन्ताद्घ्राणं) लक्षणयाऽऽक्रमण-

मासादनं वाह । नियमविधिवपक्षस्तु वज्रहरतेनापि नापहस्तयितुं पार्यते । अपहस्तयते हस्तेन निरस्यतीत्यनर्थान्तरम् । अत्र निरसनमात्र उपचर्यतेऽतितरां च शोभते । 'क्रिया हि द्रव्यं विनयति नाद्रव्यम्' । द्रव्यमयं माणवक इति च । 'द्रव्यं च भव्ये' (५।३।१०४) इति द्रव्यशब्दो भव्येऽर्थे निपातितः । अयं चास्य गौणोर्थ इति तत्त्वम् । द्रव्यं हि गुणक्रियाधारो भवतीति काणादाः । तस्माभ्याद् यदि कश्चिद् गुण्यः कर्मटश्च भवति स उच्यते द्रव्यमिति । 'माणिक्यावलिकान्तिदन्तु-रतरैर्भूषासहस्रोत्करैः' । अत्र दन्तुरशब्देनोत्कट उद्भूतो वाऽर्थ उच्यते लक्ष-णया । उन्नतदन्त इति त्वमिषया । 'क्रियज्जलमनुभवतीयं कलशी' । अत्रानु-भवतिः संभवतिना समानार्थकः । यद्धि येनेन्द्रियेणानुभूयते स तस्य विषयो भवति, जलमपि कलशीकर्तृकाया धारणक्रियाया विषय इति कलशी जलमनुभ-वतीत्युच्यते साधर्म्यात् । 'अस्य ग्रन्थस्य सुप्रणीतया कयापि टीकया साचिच्यं करणीयम्' । साचिच्यशब्दः साह्यं साहाय्यं वाऽऽचष्टे गौण्या वृत्त्या । सचिवो हि राज्ञा सचते संगच्छते सम्मन्त्रणार्थमिति तथोच्यते । 'ईश इत्ययमनन्यचुम्बित-श्चन्द्रचूड तदपि त्वयि ध्वनिः' । चुवि वक्त्रसंयोगे इति पठितो धातुरत्र संयोग-मात्रे लाक्षणिकः । 'इदमुज्जृम्भते बिम्बं भानोः' । अत्रोज्जृम्भत उदगच्छतीत्यन-र्थान्तरम् । जृम्भणे हि श्वासोदगतिर्भवति गात्राणां चोर्ध्वमुखो विनामः । तेनोद्-गमनसामान्यमादाय प्रयोगः ।

इवतुल्यादय उपमावाचकाः प्रसिद्धाः । अन्येपि गौणवृत्तिव्यपाश्रयेणौपम्य-माहुः । ते कतिपयेऽत्रानुक्रम्यन्ते प्रबन्धचारुत्वस्य प्रकर्षाय । 'चक्षुर्मेचकमम्बुजं विजयते वक्त्रस्य मित्रं शशी' । 'कुवलयच्छायामुपा चक्षुषा' । 'सम्प्रत्येणेक्षणानां तिमिरभरसखी वर्तते वेपलीला ।' केनान्येन विलङ्घ्यते विधिरातिः पाषाण-रेखासखी । 'यवसूचिसूत्रसुहृदः सुधांशोः कराः' । 'सब्रह्मचारी नवमेघरुच्याः' । 'गङ्गावर्तसनाभिर्नाभिः । 'असूत्रस्य सनाभि मन्मथधनुः ।' 'कटाक्षविक्षेपाः शिशुशफरफालप्रतिभुवः' ।

जमदग्निप्रतिच्छन्दः सरूपो यः किरीटिनः ।

सम्मितो रघुनाथस्य शिवराजो विराजते ॥ इति ।

निस्त्रिंशः खड्गो भवति । निर्गतस्त्रिंशतोऽङ्गुलिभ्य इति व्युत्पत्तेः । स इवेति निस्त्रिंशः क्रूरः ।

त्यक्त्वा सन्तापजं शोकं दंशितो भव कर्मणि (भा०शान्ति० २२।९) ।

दंशितो व्यूढकङ्कट इत्यमरः । अत्र तूद्यतः सज्ज इत्यर्थः ।

विदुरो धृतराष्ट्रस्य गान्धार्याः पाण्डवारिणः । न्यवेदयेतां तत्सर्वं कुमारानां विचेष्टितम् ॥ इति भारतपत्रे (आदि० १३४, ३५) पाण्डवारिणशब्देन पाण्डव-

औपचारिकाः प्रयोगाः

६७

मातोच्यते । यथारणिरग्नेर्योनिस्तथा कुन्ती पाण्डवानामिति तद्वर्मारोपेण तथोच्यते ।

मण्डलानि विचित्राणि यमकानीतराणि चेति भारतपद्ये (वन० १९।८) यमकशब्दः सदृशमाह । यमौ यमजौ ह्याकारादिना तुल्यौ भवतः । इवाथे कः । संवाससमयो जीर्ण इति भारतस्थे श्लोकचरणे (आदि० १५५।४०) जीर्णशब्दो लक्षणयाऽतिक्रान्तमाह ।

निवातम् इति मुख्यया वृत्त्या वाताभावं निरुद्धवातं वा प्रदेशमाह । यथा कुड्यनिवातमित्यत्र । गौण्या तु निराबाधं पार्श्वमाह—राजनिवाते वसति । सुखं मातृनिवातम् इति वाते वातत्राणे (६।२।८) इति स्वरसूत्रे काशिकायाम् । वदे खल्वपि—निवात एपासभये स्यामेति (तै० सं० ५।७।२।४) । अन्यत्र (अथर्व० ६।५५।२) निवातमिति विशेषणमपि प्रयुक्तं दृश्यते—निवात इद्वः शरणे स्यामेति ।

दुर्दिनमिति मेघाच्छन्नेऽहनि रुदम् । उपचाराद्वर्षेण वतंते—मददुर्दिन-श्रीः (रघु० ५।४७) । मदस्तुतिसन्ततिर्विवक्षिता । अन्यत्र वृष्ट्यान्धकारितेपि लक्ष्यते—सम्प्राप्ते दुर्दिने काले दुर्दिनं भाति वै नभ इति हरिवंशे (३५७२) । पांसुवर्षेण पतता दुर्दिनं च नभोऽभवदिति (रा० ६।९०।२९) । मकरन्द-दुर्दिना..... उद्यानभूमय इति प्रबोधचन्द्रे । 'बाष्पदुर्दिनाक्षी' इति दशकुमार-चरिते ।

नेत्रं नयनं शरीराङ्गमुच्यते । नीयतेऽनेनेति । तद्वर्मारोपादन्योपि पित्रादिनेत्र-मुच्यते । तथा च भारते प्रयोगः—त्वन्नेत्राः सन्तु ते पुत्राः (२।२४८६) । अत्रे-र्द्धर्धेर्गोत्रापत्यं स्त्री आत्रेयीति व्यपदिश्यते । यथा सा पुमन्तरेणागम्या भवति तथा सद्यो दृष्टरजा रजस्वलापीति साधर्म्याद्रजस्वलाऽऽत्रेयीत्युच्यते । तथा चतु-मतीपर्यायान्पठत्यमरः—रजरवला । स्त्रीधर्मिण्यपि चात्रेयी मलिनी पुष्प-वत्यपि ।

कात्यायनी त्र्यर्धवृद्धां काषायवसनामधवामाह रुद्ध्या । मुख्यया - वृत्त्या तु कतस्यर्धैर्युवापत्यमाह । औपमिकोऽयं प्रयोगः । कात्यायनीव कात्यायनी, ऋषि-पत्न्याकारत्वात् ।

ककुदमिति प्रधानादिष्वर्थेषु पठति कोषकारः, तथा ह्यमरे पाठः—प्राधान्ये राजलिङ्गे च वृषाङ्गे ककुदोऽस्त्रियाम् इति । वस्तुतो वृषाङ्गमिति मुख्योऽर्थ औप-चारिकौ चेतरो । वृषाङ्गतमौन्नत्यमादाय ककुदस्यान्यत्र प्रयोगः । शैलशृङ्गेपि तादृम्याप्रयोग उपपन्नो भवति । त्रिवङ्गुपर्वते इति पाणिनीय शासने यथा ।

पार्श्वेनाविच्छति पार्श्वकः । आश्रयौ बोधितो जातिः
उच्यते । इदं सर्वं पर्यायवचनविवेकः पार्श्वेनाविच्छति (५६) (२५)
सूत्रे नेतौ च निशदम् ।

गुणक्रियाविशेषाद्विशेषोऽभिधत्तितः । यस्तावदद्वय आशीयोध्वानमतिर्याति चिर-
तरं च प्रयाति न च क्लमयं याति स ह्यो वाऽत्यो वेत्युच्यते । यश्च संगरेषु
रथस्य वोढा सन्नरीन् हिनस्ति स उच्यतेऽर्धेति । यः पुनः सैन्येन सपति संगच्छते
स सतिरिति व्यपदिश्यते । यश्च वीर्यवान् पुष्कलवीजशक्तिः स वाजीति वा वृषेति
वाभिलष्यते । एवं व्याक्रियमाणे तस्मिन् यजुषि सर्वं सुस्थं भवति । प्रत्यर्थं शब्द-
निवेशाद्यावतामर्थानामभिधानं तावतां प्रयोगो न्याय्य इति भाष्योक्तदिशाऽर्था-
धिक्ये शब्दाधिक्यं च निर्दुष्टं भवति ।

इहाम्नायवचने हयादीनां यः परस्परमर्थभेदः स गच्छता कालेन तिरोहितोऽ
भूदिति ते हयादयोऽश्वाथे निर्विशेषं प्रयुक्तास्सन्तः पर्यायतामयुः । गुणवचनेषु
तु बहुलमेतदभूदिति शक्यं न्यक्षेण निदर्शयितुम् । वेदे तावद् वाजिशब्दोऽत्यवि-
शेषणमश्वविशेषणं वा प्रयुक्तः—अत्यं न वाजिनम् (ऋ० १।१२९।२), अश्वं
न वाजिनम् (ऋ० ७।७।१) इत्यत्र यथा । एवं सतिशब्दोऽप्यत्यं विशिष्यन्ष्टः—
अत्यं न सतिम् (ऋ० ३।२२।१) यथा । मध्नुर्वीपृथिव्यादीनां मिथो विशेषण-
विशेष्यभावेन दाशतये प्रायिकः प्रयोगः । तद्यथा—उर्वी पृथ्वीम् (ऋ० ७।
३८।२), यथेयं पृथिवी मही दाधार (ऋ० १०।६०।९), उनत्ति भूमिं
पृथिवीमुत घाम् (ऋ० ५।८५।४) । कालेनोर्व्यादीनि विशेषणानि विशेष्यार्थं
समर्पयन्ति पृथिव्यादिभिः पर्यायवचनतामगुः । अध्वरशब्दो लोके यज्ञपर्याय इति
परिगृहीतो वेदे यज्ञविशेषणं दृश्यते । तद्यथाग्नेयं यज्ञमध्वरं विश्वतः परिभूरसि
(ऋ० १।१।४) । न ध्वरति न हिनस्तीत्यर्थयोगादध्वरशब्दोऽहिंसकमाह ।
यस्मात्सर्वोपि यज्ञोऽविशेषेण यजमानमवति, तमपायात्पाति, न हिनस्तीति यावत्,
तस्मात्सोऽध्वरोऽभूत् । स्वनैव च विशेष्यार्थमर्पयन्त्यज्ञपर्यायतामयात् । लोकेऽपि
चैवं बहुधा विलोक्यते । तद्यथा । सानुमानिति पर्वतपर्यायः पर्वतनामस्वमरा-
दिभिः पठ्यते । अयमपि पुरा पर्वतविशेषणमपि प्रयुयुजे, उत्तुङ्गशिखरं चाच-
चक्षे । तथा चादिकवेः प्रयोगः—आपगाश्च महानूपाः सानुमन्तश्च पर्वताः
(रा० २।४८।१०) । विहङ्ग इति पक्षिनामसु पठ्यते । अयमपि विहायसा
गच्छतीत्यर्थसमाश्रयेण पक्षिविशेषणं प्रयुज्यते पुरा । तद्यथा । तां विनाथ विह-
ङ्गोऽसौ पक्षी प्रणदितस्तदा (रा० ४।१।५५) । अंशुमानिति सूर्यनामसु
पठ्यतेऽभिधानकोषेषु । पुरा सूर्यविशेषणत्वेनाप्यस्य प्रयोगो बभूवेति स्पष्टं श्रीरा-
मायणे । तद्यथा । उद्यतौंशुमतः काले खं प्रमेव धिवस्वत् (२।३९।१८)
इति । शाखी विटपी पलाशीति वृक्षनामसु पठ्यन्ते । अमी चापि शब्दा वृक्षवि-
शेषणभावेन प्रचुरं प्रयोगमवातरन्निति शक्यते निदर्शयितुम् । तथा च भारते
प्रयोगः—पलाशिनं शाखिनं च तथा विटपिनं पुनः । तं दृष्ट्वा जीवितं वृक्षं

काश्यपेन महात्मना (आ० आस्तीक पर्वणि ४३।२०।११) ॥ गहनमिति दुष्प्रवेशार्थमभिधाय वनमान्नाभिधानेपि शक्तं भवति । उभयथा हि प्रयोगा दृश्यन्ते । एवं चात्र क्रम \asymp प्रतिभाति—आदौ केवलं यौगिकाश्शब्दाः कालपर्यायेण योगरूढा भवन्ति । तत्र विशेष्यसाहचर्यं तद्धेतुका प्रसिद्धिर्वा निबन्धनं भवति ।

क्वचिदुपमानान्यपि केवलानि प्रयुक्तान्युपमेयैः सहैकार्थतां यान्ति विशेष्याणि वा विशेषणैरिति विपरीतोपि क्रमो लक्ष्यते । घन इति मेघपर्यायेषु पठ्यते । तथा चामरेण तेऽनुक्रम्यन्ते—घनजीमूतमुदिरजलमुग्धूमयोनय इति । मूर्तौ घन (३।३।७७) इति घनशब्दः पाणिनीये निपातितः । मूर्तिश्चास्यार्थो निर्दिष्टः । मूर्तिर्नर्मकाठिन्यम् । यदा च धर्मशब्देन धर्मा भण्यते तदा घनं दधीत्यपि भवति । कठिनं संशीनमित्यर्थश्च । यथार्थान्तरं दध्यादि घनं भवति तथाऽभ्रमपि । तादृशे संश्लिष्टावयवेऽम्भये जीमूते विवक्षितेऽभ्रघन इति प्रयोगोऽभूदिति शक्यमनुमातुम् । पञ्चात्साहचर्येण निरुद्धिं गतेथे घनशब्दः केवलोऽभ्रपरिहारेणापि तदर्थं प्रवृत्तोऽभिधातुम् । इयं चानुमाऽऽदिकवेः प्रयोगेण समर्थ्यत इति सर्वे निर्विकित्सं स्थितं भवन्ति । तथा श्रीरामायणे (५।५७।२८) प्रयोगः—तमभ्रघनसंकाशमापतन्तं सहाकपिम् । अभ्रं घन इवेति विग्रहो द्रष्टव्यः । घन इत्यस्य कठिनतंघात इति चार्थः । अभ्रस्य घनो मूर्तिरित्येवमपि शक्यं विग्रहीतुम् । यथानन्दघन इति वा सैन्धवघन इति वा । तत्रापि षष्ठ्यन्तं विशेषणं भवतीति विशेषणमन्तरेणापि केवलो घनशब्दो घनं सान्द्रमभ्रमाह । तथा चेदानीन्तनाः पञ्चनदीयाः कुङ्कुमकेसर इत्यस्य स्थाने केसर इत्येव व्यवहरन्ति विशेषणपरिहारेण ।

क्वचिद्विशेषवाची शब्दः सामान्यवाचिना समं प्रयुक्तः केवलं विशेषणार्थे पर्यवस्यति । तद्यथा । कान्तारो हि महारण्यमाह प्रथमया वृत्त्या । परं वनेन संनियुक्तो दुष्प्रवेश इत्येवार्थमर्पयति । तथा च भगवतो वाल्मीकेः प्रयोगः—बहुदोषं हि कान्तारं वनमित्यभिधीयते (रा० २।२८।५) ।

सामान्यस्य विशिष्टार्थोपसङ्क्रमोपि दृश्यते । गरुदिति पक्षनाम । गरुत्मानिति पक्षिपर्यायः । तथा चामरः—नीडोद्भवा गरुत्मन्तः पित्सन्तो नभसंगमा इति समानार्थकान्परिपठति । पक्षिसामान्यवचन एष गरुत्मच्छब्दः कालपरिवासेन पक्षिविशेषे सुपणं रुद्धिं गतोऽतिशयविवक्षया । अपशवो वान्ये गो अश्वेभ्यः । पशवो गोश्वा इति ब्राह्मणे चात्र वचनभङ्ग्यनुसृता भवति । एवं ह्यभिप्रयन्ति तत्र वक्तारः—अयमेको गरुत्मान्यो जविष्ठः पतताम् अन्ये गरुत्मान्तोप्यगरुत इवेति ।

विपरीतोपि क्रमो लक्ष्यते—वाहिनी पृतना चमूरनीकिनीत्यादयः सैन्यविशे-

षस्य नामधेयानि सन्तोपि विशेषाविवक्षायां सेनासामान्यमभिधानाः परस्परं पर्याया भवन्ति ।

एवं पर्यायाणां विकासे दिङ्मात्रं प्रदर्शिते तेषां प्रतिनियतविषयतामधिकृत्य किञ्चिदुच्यते—आह च भाष्यकारः—नियतविषया शब्दा दृश्यन्ते । तन्न तथा । समाने रक्ते वर्णे गौर्लोहित इति भवत्यश्वः शोण इति । समाने च काले वर्णे गौः कृष्ण इति भवत्यश्वो हेम इति । समाने च शुक्ले वर्णे गौः श्वेत इति भवत्यश्वः कर्क इति । रक्तादयः शब्दाः शोणादिभिः समानार्था विविच्यन्ते सूरिभिः । तथा च बन्धुजीवजपासन्ध्याच्छायावर्णे मनीषिभिः । शोणरोहितरक्तानां प्रयोगः परिकीर्तितः ॥ इति भागुरिमुदाहरत्यमरव्याख्यायां सर्वानन्दः । इन्धनं त्वेध इध्ममेधः समिस्त्रियामित्यमर इन्धनादीनां पर्यायवचनतायामपि समिदिध्मयोस्तु होमीय इन्धन एव बहुलः प्रयोग इति वाग्योगविदः ।

आभिधानिकैः पर्यायवचनतया संपठिताः शब्दा येनाभिप्रायेण तथा पठितास्तमित्यङ्कारमभ्यूहन्ति प्राञ्चः—तमालपत्रतिलकचित्रकाणि विशेषकमित्यत्रामरे तमालपत्रादीनां चतुर्णां पर्यायत्वमन्तरेण तमालपत्राकृति कस्तूर्या ललाटे तमालपत्रम् । तिलकाकृति तिलकम् । चित्रकं नानावर्णम् । विशिनष्टि विशेषकम् । इत्थं तिलकभेदा एते । पर्यायत्वं त्वदूरविप्रकर्षादिति स्वाभी स्माह । अन्यत्र च आकारस्विकृति इङ्गितमित्यमरं व्याचक्षाणः स एवाह । इङ्गिताकाराभ्यां भावज्ञानमित्यादौ गोबलीवर्दन्यायेन इङ्गितं चेष्टितम् आकृतिग्रहणमाकारो मुखरागादिरिति कौटिल्यो व्याख्यत् । अयं त्वनयोराशयज्ञापकत्वादैक्यं मन्यत इति ।

अयमत्र निष्कर्षः । ये खल्वभिधानकोषेषु समानार्थका इति परिपठिताः शब्दास्ते नात्यन्ताय समानार्थका भवितुमर्हन्ति, भिद्यते हि तेषामर्थः कयापि कलयेति । यथेक्षुक्षीरगुडादीनां माधुर्यं सान्तरं सदपि न तथा विभाव्यते न वा वाचा प्रणिगद्यते भेदस्यातिसौक्ष्म्यात्, तथा समानार्थकानामप्यवान्तरो विशेषो भवति, न च लक्ष्यते, सौक्ष्म्यादिति तल्लक्षणे प्रकृतो यत्नः । तत्र च न वयमुत्प्रेक्षामात्रसचिवाः प्रमाणान्तरनिरपेक्षाः प्रवर्तितुमर्हामः । तथाजातीयका नः प्रवृत्तिः प्रज्ञानां प्रीतये प्रतीतये वा न स्यात् । तेन संस्कृतं वाङ्मयमवगाहमवगाहं यद्यत्प्रकृतोपयोगि शिष्टवचनं पश्यामस्तत्तदिह समामनामः, यथावसरं यथामनीषं विमर्शं च निजं प्रवर्तयामः ।

सत्यं तथ्यमृतं सम्यगमूनि त्रिषु तद्वत्तीत्यमरे सत्यश्रुते समानार्थके पठिते । ऋतं वदिष्यामि । सत्यं वदिष्यामीत्यत्र तैत्तिरीयोपनिषदि तु स्पष्टं नानार्थं । तत्र ऋतं यथाशास्त्रं यथाकर्तव्यं बुद्धौ सुपरिनिश्चितमर्थम् । सत्यमिति वाक्कायाम्नां सम्पद्यमान इति शाङ्करं भाष्यम् । कोहति मनुष्यः सर्वं सत्यं वदितुम् ।

पर्यायवचनविवेकः

७३

सत्यसंहिता वै देवा अनृतसंहिता मनुष्या इत्यैतरेयब्राह्मणे (१६) कृतं वाच
दीक्षा । सत्यं दीक्षेत्यैतरेयब्राह्मणश्रुतिं व्याचक्षाण ऋतसत्ये इत्थं निरूपयाञ्चकार
भट्टभास्करः—मानसमर्थतथात्वमृतम् । वाचिकमर्थतथात्वं सत्यमिति । गोविन्द-
स्वामी तु यथार्थवादित्वमृतम् । यथार्थदृष्टत्वादित्वं सत्यमित्येवं प्रोवाच ।

यशः कीर्तिः समज्ञा चेत्यमरेण यशःकीर्तिशब्दौ पर्यायवचनौ समुपन्य-
स्तौ । साहित्ये तु वाक्येषु समं प्रयुक्तौ दृश्येते इति पर्यायता विहन्यते । तथा च
जैमिनीयोपनिषदि प्रयोगः—तस्मात्तत्प्यमानस्य भूयसी कीर्तिर्भवति भूयो यश
इति (२।१।१३) । श्रीरामायणेऽप्यनेकत्र सहप्रयोगो विलोक्यते । तद्यथा । तेने-
हास्यातुला कीर्तिर्यशस्तेजश्च वर्धते (२।२।३३) । तत्र तिलककारो रामः कीर्तिः
शौर्यादिजा यशो दानादिजा प्रसिद्धिरिति तयोर्विशेषमाह । अन्यत्र च रामायणे
न साम्ना शक्यते कीर्तिर्न साम्ना शक्यते यशः (६।२।१६) इत्यत्र पद्येऽसावेवं
विविधे—कीर्तिर्देशान्तरख्यातिः यशः स्वदेशख्यातिरिति । अत्रैकतरं व्या-
ख्यानं प्रमाणमुभयं वाऽनुभयं वेति नार्हामो वक्तुम् । मनुसंहितायामप्येतयोः
साहचर्येण प्रयुक्तिरुपलभ्यते । तद्यथा । इन्द्रियाणि यशः स्वर्गमायुः कीर्तिं
प्रजाः पशून् (११।४०) इति । तत्र जीवतः ख्यातिरूपं यशः । मृतस्य ख्याति-
रूपां कीर्तिमिति कुल्लूकव्याख्यानम् । नेदं सर्वत्र घटत इति न वेद्या विदां
वराः । तथा हि भगवद्गीतासु अकीर्तिं चापि भूतानि कथयिष्यन्ति तेऽव्ययामिति
पद्ये जीवत एवाकीर्तिर्मरणान्मरणदुःखादपि सुदुःसहा भवतीति निगदत एव स्पष्टा
प्रतिपत्तिः । मृतस्य सतः सम्भावितस्य जनस्याकीर्तिर्मरणातिरेकोऽकिञ्चित्कर इति
तदुक्तिरनर्थिका स्यात् । यावद्धि प्रथते लोके पुरुषस्य यशो भुवि । तावत्तस्याक्षया
कीर्तिर्भवतीति विनिश्चिता (भा० शा० ५४।३२) ॥ इति पद्यं व्याचक्षाणो
भारतभाष्यदीपकारो नीलकण्ठ आह—यशः पराचतचमत्कृतिजनको गुणौघः ।
कीर्तिः साधुतयाऽन्यैः कथनम् इति । इह यत्नेनोद्भावितो भेदो प्यभेद एव
पर्यवस्यतीति नातितिरोहितं सूक्ष्मदृशम् ।

परीवादापवादौ प्रायेण पर्यायौ परिगृह्येते । तत्रापि सहप्रयोगः पर्यायत्वाप-
घातको दृश्यते । तथा च श्रीरामायणे प्रयोगः—परिवादोऽपवादो वा राघवे नोप-
पद्यते (२।१२।२७) । तत्र रामष्टीकाकार एवं तयोर्भेदं निब्रूते—परिवादोऽ
कार्यकरणनिमित्तं समूलमयशः । अपवादोऽसूयाकल्पितं निर्मूलमयशः । गुरोर्बन्ध
परीवादो निन्दा वापि प्रवर्तत इत्यत्र मनौ विद्यमानदोषस्याभिधानं परिवाद
इति कुल्लूकः । परिवादः सम्भूतदोषानुकथनम् । निन्दाऽविद्यमानानां दोषाणा-
मभिधानमिति च मेधातिथिः ।

निर्यत्मे तदन्तर्भावो ग्रन्थः स्थितः ।

श्रीवर्धनिकानामानन्दे (१३।५।१५) कीर्तिरयं यशस्येति सूक्ष्मं पदम् ।

अमर्षरोषावपि विविच्येते अर्थतो विचक्षणैः । मालतीमाधवे (पृष्ठे ९० तमे) अमर्षरोषाविति द्वन्द्वनिर्देशः समुपलभ्यते । तत्र टीकाकारो जगद्धर इत्थं विशेषं निर्वक्ति—अमर्षरोषौ अक्षमाक्रोशौ । यद्वा स्थिरक्रोधतात्कालिकोपौ । यथाहुः—क्रोधः कृतापराधेषु स्थिरोऽमर्षत्वमश्नुते रोषस्तात्कालिकः क्रोप इति । इदं च निरवद्यं भाति । क्षणे रुष्टः क्षणे तुष्टो रुष्टस्तुष्टः क्षणे क्षण इति हितोपदेशस्थे पद्ये वाक्यार्थे विमृश्यमाने रोषस्तात्कालिकः क्रोपो भवतीति न दुष्करमुन्नेतुम् ।

मित्रं सखा सुहृदिति समानार्थकानि नामानि परिपठति कोषकारः । विशेष-
शास्त्रत्र विशेषं विजानन्ति । प्रथमे च प्राचासुक्तिः—अत्यागसहनो बन्धुः सदै-
वानुगतः सुहृत् । एकक्रियं भवेन्मित्रं समप्राणः सखा मतः ॥ इति । यदत्र
मित्रलिलक्ष्यप्रयोक्तं तत् तन्मित्रमापदि सुखे च समक्रियं यद् इति ह्युक्त्या
संवादात्सुष्टूपपन्नं भवति । भारते शान्तिपर्वणि (१७४।२८) असुहृत्सुहृ-
च्चापि सशत्रुमित्रवानपीति पठ्यते । तत्र मित्रसुहृदोभेदेनोपादानमिति व्यक्तम् ।
तं च भेदमित्थं विवृणोति भावप्रदीपे नीलकण्ठः—सुहृत्प्रत्युपकारमनपेक्ष्यो-
पकारकर्ता । मित्रं प्रत्युपकारमपेक्ष्योपकारकर्तृ । इदमत्रावश्यवाच्यं सुहृच्छब्द-
संनियोगेन मित्रशब्द इदमर्थाभिधायी भवति सुहृच्छब्दार्थपारिषेप्यात् । न तु
मित्रशब्दः सर्वत्र प्रत्युपकारापेक्ष्योपकारकर्तरि रूढः । यच्च प्राचीनैः सखिशब्द-
मुद्दिश्य समप्राणः सखा मत इति परिभाषितं तत्त्ववचिदेवावितथम् । बाढं शाकु-
न्तले षष्ठेऽङ्के सधुकरिकायाः परभृतिकां सखीं प्रति 'एकमेव नौ जीवितं द्विधा
स्थितं शरीरम्' इत्युक्तिस्तत्स्यार्थस्य पोषिका भवति । प्रायशश्च सखिशब्दः सहच-
रमाह सहायं वा । तथा च कवीनां प्रयोगाः—वनेचराणां वनितासखानाम् इति
कुमारे (१।१०), सच्चिवसख इति रघौ (४।८७) । मरुत्सखाभमिति च ।
समानं ख्यातीति सखेति व्युत्पत्तेर्योर्द्वयोः शीलादि समानं भवति तयोरेव सखि-
भाव इत्यभ्युपगमाच्च समानावस्थितिकाः समानव्यवस्थितिकाश्च परस्परं सखायो
भवन्ति । अयं चार्थो भारत आदिपर्वणि द्रोणोद्देश्यया द्रुपदोक्त्या साधीयः सम-
र्थ्यते । एवं हि सोऽवादीत्—नाऽश्रोत्रियः श्रोत्रियस्य नारथी रथिनः सखा ।
नाराजा पार्थिवस्यापि सखिपूर्वं किमिष्यते (१६६।१५) इति ।

गर्वोभिमानोहंकारो मानश्चित्तसमुन्नतिरिति पर्यायवचनाः । तत्र गर्वमधिकृत्य
पूर्वाचार्यवाक्यमुदाहरति सर्वानन्दः—गर्वो नाम कुलैश्वर्यरूपविद्याबलादिभिः ।
इष्टार्थविषयप्राप्तेर्जायते नीचगोचरः ॥ इति भारते शान्तिपर्वणि (२१३।४) ।
क्रोधात्काममवाप्याथ लोभमोहौ च मानवाः । मानदर्पावहंकारमहंकारात्ततः क्रियाः ॥
इति स्मर्यते । तथा मानदर्पाहंकाराणां पृथङ् निर्देशोर्भेदस्य प्रकल्पक इत्यभि-
व्यक्तम् । तमर्थभेदमित्यमुद्भावयति नीलकण्ठः—मान आत्मनि पूज्यताबुद्धिः ।
दर्प उच्छृङ्खलत्वम् । अहंकारः परेषां तुच्छीकरणमिति । यश्चात्र मानशब्दार्थ
उक्तः स व्युत्पत्तिलभ्य इति प्रमाणान्तरं नापेक्षते । अभिमानोपि विशिष्टः स
एव । दर्पशब्दोऽपि यथातथं व्याख्यातः । कन्दर्पो दर्पकोऽनङ्ग इति कामनामानि ।
कामाविष्टो हि दृष्यतुच्छृङ्खलो भवतीति सार्वलौकिकम् ।

तर्जनं भर्त्सनं च समानाभिधेये इति भूम्ना व्यवहियेते । तथा च तर्जं भर्त्सं
भर्त्सन इति । अत्रापि विशेषः कश्चित् समस्ति । श्रीरामायणेऽनयोः सहप्रयोग-

दृष्टेः । तद्यथा । तर्जापयति मां नित्यं भर्त्सापयति चासकृत् (६।३३।९) इति । तत्रैवं विविङ्क्ते तिलककारः—अवाचिकी भीषिका तर्जनम् । वाचिकी तु सा भर्त्सनमिति । इदं च हृदयङ्गमम् । तथा हि भष भर्त्सन इति पठ्यते न तु भष तर्जन इति । आगन्तुमुपसर्गः न निशाम्य वाचा भीषयते इवा न तु काय-व्यापारेण । प्रदेशिनी नामाङ्गुलिस्तर्जनीति संज्ञान्तरेणोच्यते न तु भर्त्सनीति विभीषिकायां वाग्व्यवहाराभावात् । अत एवामरः शब्दवित्तम्—पपाट—भर्त्सनं त्वपकारगीरिति ।

केयूरमङ्गदं तुल्ये इत्यमरे पर्यायवचनतया पठिते । परं रामायणे भारते चानयोः सहप्रयोगदर्शनान्नैते समानार्थके इति शक्यमध्यवसातुम् । रामायणे तावत्—अङ्गदानि च चित्राणि केयूराणि शुभानि चेति दृश्यते । तत्राङ्गदं बाहु-मलधार्यं भूषणम् । केयूरं तदधोभागस्थमिति तिलककारः । भारत उद्योगपर्वणि चाप्येनयोर्भेदेनोपादानं विलोक्यते । तद्यथा । अङ्गदेः पारिहायैश्च केयूरैश्च विश्रूयि-ताम् (१६२।१६) इति । तत्रैव भीष्मपर्वण्यङ्गदकेयूरयोः साहचर्येण पाट-स्तयोः पर्यायतां व्याहन्ति—काञ्चनाङ्गदकेयूरैः कार्मुकैश्च महारथाः (१७।१७) इति ।

विलापः परिदेवनमिति परस्परेण समानार्थकं द्वयं कोषेषु । अत्रापि विशेषः कश्चिदस्ति स वक्तव्यः । परिदेवनमिति चौरादिकाद् दिव परिकूजन इति धातो-र्व्युत्पद्यते कूजनं रोदनं चास्यार्थः । कूजति रोदितीत्यनर्थान्तरम् । अङ्गात्प्राति-लोम्ये (८।१।३३) इति सूत्रे अङ्ग कूज वृषल, इदानीं ज्ञास्यसि जाल्मेति प्रत्यु-दाहरणे तदर्थविगतेः । विलाप इति तु लप व्यक्तायां वाचीत्यस्मात्तेनैतयोरर्थभेदः स्फुटः । तथा चैतयोः पृथगर्थतया रामायणे प्रयोगः—विलपितपरिदेवनाकुलं व्यसनगतं तदभूत्सुदुःखितम् (२।३९।४१) । तत्र विलपितं रामगुणकैकेयीदुर्गुण-प्रतिपादकं वाक्यम् । परिदेवनं रोदनमिति रामकृता विवृतिः ।

पिशुनसूचकौ समार्थकौ प्रतिपद्येते । तथा च धातुपाठः पूच पैशून्य इति । भृगुप्रोक्तायां मनु संहितायां तु भिन्नार्थकतया प्रयुक्तौ । पिशुनः पौतिनासिक्यं सूचकः पूतिवक्त्रताम् (११।५०) इति । तत्र पिशुनो विद्यमानदोषाभिधायी । सूचकोऽविद्यमानदोषाभिधायक इति कुल्लूको विशेषमाविष्करोति ।

सिकताशर्कराबालुकानां प्रायेण व्यतिकीर्यन्ते प्रयोगाः । अस्तीह सामान्यं भेदश्च । भारते शान्तिपर्वणि भूमिपाषाणसिकताशर्कराबालुकाभस्मशायिन इति प्रयोगो लक्ष्यते । तत्र सिकताः सूक्ष्मपाषाणपांसवः । शर्करा कर्करः सहिता मृत् । बालुका लघूपलमिश्राः सिकता एवेति भारतभाष्यप्रदीपे नीलकण्ठः ।

पर्यायवचनविवेकः

७७

मुत्प्रीतिः प्रमदो हर्ष इति हर्षनामस्वमरः । मुत्प्रमोदयोस्तु प्रत्ययो भिद्यते न प्रकृतिः । तेनानवकाशोऽर्थभेदः । प्रमोदामोदयोश्चाप्युपसर्गो भिद्यते केवलं न प्रकृतिर्न वा प्रत्ययः । तस्मात्तयोरप्यर्थवैशिष्ट्यं न । इदानीं विचार्यते प्रीतिहर्ष-प्रमोदानां परस्परं को विशेष इति । इदानीं तावदभ्युपेयं प्रीतिर्नाम सामान्यस्तोष इति । अस्ति खलु मोदहर्षयोर्भेद इति श्रीरामायणे 'न चाहृष्यन्न चामोदन् वणिजो न प्रसारयन्' (२।४८।४) इत्यत्र स्पष्टम् । तत्र हर्षः शारीरो मुखविकासादिरूपः । मोद आन्तरो हर्ष इत्येवं विविनक्ति रामायणतिलके रामः । परं नायं विवेकः साधुर्भवतीति प्रतीतिः । चरके विमानस्थानेऽनुमानज्ञेयान् भावान्प्रकृत्याह-तत्र क्रोधमभिद्रोहेण, शोकं दैन्येन, हर्षमामोदेन, प्रीतिं तोषेण.....विद्यात् । आमोदो गीतवादित्राद्युत्सवकरणम् । तोषो मुखनयनप्रसादादिः, तेन प्रीतिस्तोषमात्रम् । हर्षस्तु प्रीतिविशेषो मनउद्रेककारक इति चक्रपाणि व्याचष्टे । इय मेव च साध्वी व्यमुष्या । मूल आमोदेत लिङ्गेन हर्षमनु मिमीतीतेत्युक्तेः । यदि नाम हर्षो रामस्याभिमतः शारीरो मुखविकासादिरूपः स्थान्नासावनुमेयः स्यात् । प्रत्यक्षमुपलब्धेः । आमोदे हर्षलिङ्गत्वमपि नोपपत्तिमत्स्यात् । तेन रामोक्षी रभसोक्तिरिति नाहत्या भवति ।

हेमशब्दो हिरण्यस्य पर्याय इति स्वीकारः तथा चामरः—हिरण्यं हेमहाटकमिति । चरके विमानस्थाने तु भेदेनैतयोर्पादानम् । तत्र मात्यदामदीप-हिरव्यहेमरजतादि समासोक्त्या पठितम्, व्याख्यातं च चक्रेण हिरण्यशब्देनाघटितं हेम गृह्यते, हेमशब्देन च घटितमिति । तथा सत्यप्यमरे प्रयोगसाङ्क्यं दृश्यते यदाह—हेमरूप्ये कृताकृते इति । मन्ये वृत्तानुरोधादेवं प्रायुङ्क्त कोषकारः ।

कुम्भघटयोरपि न प्रायेण सुग्रहो विशेषः । अस्त्रि च स इति तं दिदर्शयिषामः । चरके सूत्रस्थाने इदानीं तावत्संभारान् विविधानपि समासेनोपदेक्ष्याम इत्युपक्रम्य तांस्तानर्थान्परिगणयन् कुम्भघटौ साहचर्येण पठत्याचार्यः । तत्राह टीकाकारश्चक्रपाणिः—कुम्भो दृढावयवोऽल्पमुखो घट इति ।

अनर्थकापार्थक्योरपि समानार्थकाभिमतयोर्विशेषं सुधियः स्वदन्ताम् । चरके विमानस्थाने वाक्यदोषान्परिगणयति ग्रन्थकारः । तत्रानर्थक्यमपार्थक्यं चेति दोषद्वयमपि कीर्तयति । स्वयमेव च व्याख्याति । तद्यथा । अनर्थकं नाम यद्वचनमक्षरग्राममात्रमेव स्यात् पञ्चवर्गवन्नार्थतो गृह्यते । अपार्थक्यं नाम यदर्थवच्च परस्परेण चायुज्यमानार्थकम् । यथा चक्रनक्रवंशवप्रनिशाकरा इति ।

इदं चाकृतकरं भविष्यति विदुषां धृतिधैर्ययोरप्यर्थभेदः समस्तीति । भारते शान्तिपर्वणि चरके च तयोर्भेदेनोपादानं दृश्यते । भारते तावत्—तेजो धैर्यं क्षमा

दृष्टेः । तद्यथा । तर्जापयति मां नित्यं भर्त्सापयति चासकृत् (६।३३।९) इति । तत्रैवं विविङ्क्ते तिलककारः—अवाचिकी भीषिका तर्जनम् । वाचिकी तु सा भर्त्सनमिति । इदं च हृदयङ्गमम् । तथा हि भष भर्त्सन इति पठ्यते न तु भष तर्जन इति । आगन्तुमुपसर्गन्तं निशाम्य वाचा भीषयते द्वा न तु काय-व्यापारेण । प्रदेशिनी नामाङ्गुलिस्तर्जनीति संज्ञान्तरेणोच्यते न तु भर्त्सनीति विभीषिकायां वाग्व्यवहाराभावात् । अत एवामरः शब्दवित्तम्—पपाट—भर्त्सनं त्वपकारगीरिति ।

केयूरमङ्गदं तुल्ये इत्यमरे पर्यायवचनतया पठिते । परं रामायणे भारते चानयोः सहप्रयोगदर्शनान्नैते समानार्थके इति शक्यमध्यवसातुम् । रामायणे तावत्—अङ्गदानि च चित्राणि केयूराणि शुभानि चेति दृश्यते । तत्राङ्गदं बाहु-मूलधार्यं भूषणम् । केयूरं तदधोभागस्थमिति तिलककारः । भारत उद्योगपर्वणि चाप्येनयोर्भेदेनोपादानं विलोक्यते । तद्यथा । अङ्गदैः पारिहायैश्च केयूरैश्च विभूषितान् (१६२।१६) इति । तत्रैव भीष्मपर्वण्यङ्गदकेयूरयोः साहचर्येण पाट-स्तयोः पर्यायतां व्याहन्ति—काञ्चनाङ्गदकेयूरैः कार्मुकैश्च महारथाः (१७।१७) इति ।

विलापः परिदेवनमिति परस्परेण समानार्थकं द्वयं कोपेषु । अत्रापि विशेषः कश्चिदस्ति स वक्तव्यः । परिदेवनमिति चौरादिकाद् दिव परिकूजन इति धातो-ल्युप्तद्यते कूजनं रोदनं चास्यार्थः । कूजति रोदितीत्यनर्थान्तरम् । अङ्गात्प्राति-ल्लोभ्ये (८।१।३३) इति सूत्रे अङ्ग कूज वृषल, इदानीं शास्यसि जात्मेति प्रत्यु-दाहरणे तदर्थविगतेः । विलाप इति तु लप व्यक्तायां वाचीत्यस्मात्तेनैतयोरर्थभेदः स्फुटः । तथा चैतयोः पृथगर्थतया रामायणे प्रयोगः—विलपितपरिदेवनाकुलं व्यसनगतं तदभूत्सुदुःखितम् (२।३९।४१) । तत्र विलपितं रामगुणकैकेयीदुर्गुण-प्रतिपादकं वाक्यम् । परिदेवनं रोदनमिति रामकृता विवृतिः ।

पिशुनसूचकौ समार्थकौ प्रतिपद्येते । तथा च धातुपाठः पूच पैशून्य इति । भृगुप्रोक्तायां मनु संहितायां तु भिन्नार्थकतया प्रयुक्तौ । पिशुनः पौतिनासिक्यं सूचकः पूतिवक्त्रताम् (११।५०) इति । तत्र पिशुनो विद्यमानदोषाभिधायी । सूचकोऽविद्यमानदोषाभिधायक इति कुल्लूको विशेषमाविष्करोति ।

सिकताशर्कराबालुकानां प्रायेण व्यतिकीर्यन्ते प्रयोगाः । अस्तीह सामान्यं भेदश्च । भारते शान्तिपर्वणि भूमिपाषाणसिकताशर्कराबालुकाभस्मशायिन इति प्रयोगो लक्ष्यते । तत्र सिकताः सूक्ष्मपाषाणपांसवः । शर्करा कर्कर-सहिता मृत् । बालुका लघूपलमिश्राः सिकता एवेति भारतभाष्यप्रतीतिः नीलकण्ठः ।

मुत्प्राप्तिः प्रमदो हर्ष इति हर्षनामस्वमरः । मुत्प्रमोदयोस्तु प्रत्ययो भिद्यते न प्रकृतिः । तेनानवकाशोऽर्थभेदः । प्रमोदामोदयोश्चाप्युपसर्गो भिद्यते केवलं न प्रकृतिर्न वा प्रत्ययः । तस्मात्तयोरप्यर्थवैशिष्ट्यं न । इदानीं विचार्यते प्रीतिहर्ष-प्रमोदानां परस्परं को विशेष इति । इदानीं तावदभ्युपेयं प्रीतिर्नाम सामान्यस्तोष इति । अस्ति खलु मोदहर्षयोर्भेद इति श्रीरामायणे 'न चाहृष्यन्न चामोदन् वणिजो न प्रसारयन्' (२।४८।४) इत्यत्र स्पष्टम् । तत्र हर्षः शारीरो मुखविकासादिरूपः । मोद आन्तरो हर्ष इत्येवं विविनक्ति रामायणतिलके रामः । परं नायं विवेकः साधुर्भवतीति प्रतीमः । चरके विमानस्थानेऽनुमानज्ञेयान् भावान्प्रकृत्याह-तत्र क्रोधमभिद्रोहेण, शोकं दैन्येन, हर्षमामोदेन, प्रीतिं तोषेण.....विद्यात् । आमोदो गीतवादित्राद्युसवकरणम् । तोषो मुखनयनप्रसादादिः, तेन प्रीतिस्तोषमात्रम् । हर्षस्तु प्रीतिविशेषो मनउद्रेककारक इति चक्रपाणि व्याचष्टे । इय मेव च साध्वी व्यम्व्या । मूल आमोदेत लिङ्गेन हर्षमनु मिमीतीतेत्युक्तेः । यदि नाम हर्षो रामस्याभिमतः शारीरो मुखविकासादिरूपः स्यान्नासावनुमेयः स्यात् । प्रत्यक्षमुपलब्धेः । आमोदे हर्षलिङ्गत्वमपि नोपपत्तिमत्स्यात् । तेन रामोक्ती रभसोक्तिरिति नादृश्या भवति ।

हेमशब्दो हिरण्यस्य पर्याय इति स्वीकारः तथा चामरः—हिरण्यं हेमहाटकमिति । चरके विमानस्थाने तु भेदेनैतयोरुपादानम् । तत्र माल्यदामदीप-हिरण्यहेमरजतादि समासोक्त्या पठितम्, व्याख्यातं च चक्रेण हिरण्यशब्देनाघटितं हेम गृह्यते, हेमशब्देन च घटितमिति । तथा सत्यप्यमरे प्रयोगसाङ्क्यं दृश्यते यदाह—हेमरूप्ये कृताकृते इति । मन्ये वृत्तानुरोधादेवं प्रायुङ्क्त कोषकारः ।

कुम्भघटयोरपि न प्रायेण सुग्रहो विशेषः । अस्त्रि च स इति तं दिदर्शयिषामः । चरके सूत्रस्थाने इदानीं तावत्संभारान् विविधानपि समासेनोपदेक्ष्याम इत्युपक्रम्य तांस्तानर्थान्परिगणयन् कुम्भघटौ साहचर्येण पठत्या चार्थः । तत्राह टीकाकारश्चक्रपाणिः—कुम्भो दृढावयवोऽल्पमुखो घट इति ।

अनर्थकापार्थक्ययोरपि समानार्थकाभिमतयोर्विशेषं सुधियः स्वदन्ताम् । चरके विमानस्थाने वाक्यदोषान्परिगणयति ग्रन्थकारः । तत्रानर्थकमपार्थकं चेति दोषद्वयमपि कीर्तयति । स्वयमेव च व्याख्याति । तद्यथा । अनर्थकं नाम यद्वचनमक्षरग्राममात्रमेव स्यात् पञ्चवर्गवन्नार्थतो गृह्यते । अपार्थकं नाम यदर्थवच्च परस्परेण चायुज्यमानार्थकम् । यथा चक्रनक्रवंशवज्रनिशाकरा इति ।

इदं चाकृतकरं भविष्यति विदुषां धूर्तधैर्ययोरप्यर्थभेदः समस्तीति । भारते शान्तिपर्वणि चरके च तयोर्भेदेनोपादानं दृश्यते । भारते तावत्—तेजो धैर्य क्षमा

शौचमनुरागः स्थितिर्धृतिः । परीक्ष्य च गुणान्नित्यमिति (८३।२१) स्मर्यते । तत्र धैर्यं महत्यामप्यापदि चित्तस्यानवसादः । धृतिधारणसामर्थ्यमिति विशेषमुन्मेषयति नीलकण्ठः । साध्विदं विवेचनमिति भाति । धीरस्य धृतिमतः कर्म धैर्यं भवति । धृतिस्तु वृत्तिविशेषः, तेन धृतिधैर्ययोरन्यजनकभावः सूपपन्नो भवति । धृतिः कारणं धैर्यं कार्यमिति । इदं चान्यत्र शान्तिपर्दानि (१६२।१९) धृतिर्नाम सुखे दुःखे यथा नाप्नोति विक्रियामिति वचनेन भूयः पोषमेति । चरके विमानस्थानेऽनुमेयार्थाननुक्रामन्नाह—धैर्यमविपादेन, धृतिमलौल्येन विद्यादिति । तत्र धैर्यं विपद्यपि मनसोऽदैन्यमिति चक्रपाणिः । अत्र धैर्यं नाम विपादप्रतिरोधी गुणः, धृतिश्च चापलप्रतियोगिनीति विशेषो विवक्षितो भाति ।

दरी तु कन्दरो वा स्त्रीत्यमरोऽपठीत् । अत्राप्यर्थविशेषोऽस्ति रामायणे संनियोगेन प्रयोगदर्शनात् । तद्यथा । विचरन्ति वनान्तेषु तानि द्रक्ष्यसि राघव । सरित्स्रवणप्रस्थान् दरीकन्दरनिर्झरान् ॥ इति । तत्र दरी पाषाणनिर्भेदः । कन्दरा गिरिगुहेति विशेषमुत्पद्यति तिलककारः । इमं च विशेषं कवयो नाद्रियन्त इत्यन्यदेतत् । तथा च वैराग्यशतके भर्तृहरिः कन्दरवचनं दरीशब्दं प्रयुङ्क्ते—एका नारी सुन्दरी वा दरी वेति ।

अश्रुवाष्पयोरिति पर्याययोरपि सुस्थितो विभेदः । कण्ठः स्तम्भितबाष्पवृत्तिकल्लप इत्यत्र शाकुन्तलेऽश्रुणः पूर्वावस्था बाष्पमिति राघवभट्टः । नेदमुत्प्रेक्षा मात्रम् । रामायणेऽश्रुवाष्पयोः सहप्रयोगोपलम्भात् । तद्यथा । अश्रूणि मुमुचुः सर्वे बाष्पेण पिहितानना इति (२।४८।३) । अन्यत्रापि रामायणे (२।९९।२) बाष्पकृतः कण्ठरोध उदीरितः । तद्यथा । बाष्पैः पिहितकण्ठैश्च प्रेक्ष्य रामं यशस्विनमिति । तेनाश्रुप्रवाहोऽश्रुपातो वा भवति न जातु बाष्पप्रवाहो बाष्पपातो वेति । मेघदूते (१।१२) तु स्नेहव्यक्तिश्चिरविरहजं मुञ्चतो बाष्पमुष्णमिति बाष्पाश्रुणोरभेदेन प्रयोगश्चित्त्यः ।

विषगरौ समानार्थौ प्रतिपन्नौ । तथा चामरः—क्ष्वेदस्तु गरलं विषमिति पठति । गरगरलयोस्तु न विशेषः कश्चिदस्ति श्यामश्यामलवत् । अन्यत्र लिङ्गभेदात् । इदं तु विमृश्यं विषगरयोः सोस्त्युत नेति । अस्तीति ब्रूमः । तयोः साहचर्येण प्रयोगदर्शनात् । चरके सूत्रस्थाने तस्यायुर्वेदस्याङ्गान्यष्टौ । तद्यथा । कायचिकित्सा शालाक्यं शल्यापहर्तृकं विषगरवैरोधिकप्रशमनं भूतविद्या कौमारभृतकं रसायनानि वाजीकरणम् इति । तत्र गरः कालान्तरप्रकोपि विषम् इति चक्रपाणिर्व्याचष्टे । तत्रैव चान्यत्र जठररामगरादिता इति पाठं विवृण्वानः स एव गरः कुत्रिमं विषमित्याह ।

तूणोपासङ्गतूणीरनिषङ्गा इषुधिर्द्वयोरित्यमरे पर्यायवचनाः । भारते त्वेषां भेदेनोपादानम् । तथा चोद्योगपर्वणि (१५५।३) सानुकर्पाः सतूणीराः सवरूपाः सतोमराः सोपासङ्गाः सशक्तीकाः सनिषङ्गाः सहृदय इति पाठः । तत्र नीलकण्ठ एवं भेदमभ्यूहति—तूणीरो रथवाह्यो वाणकोशः । महानिषङ्ग इति यावत् । उपासङ्गा ह्यगजवाह्यास्तूणाः । निषङ्गाः पार्त्तवाह्याः त एवेति । विराट्-पर्वणि (६०।२०-२१) तु स इत्थं प्रविवेकं तनुते—ततो निषङ्गे महातूणीरे पतिते सति उपासङ्गात् क्षुद्रतूणीरास्त्वदेहवाह्यादिति ।

पुमानाक्रीड उद्यानमित्याक्रीडोद्याने समानार्थके अभ्युपेयेते । एते अपि विशिष्येते । सहप्रयोगदर्शनात् । तथा च रामायणे पाठः—देवाक्रीडशताकीर्णा देवोद्यानयुतां नदीम् (२।५०।१५) इति । तत्र देवानामाक्रीडैः क्रीडापर्वतैरिति तिलकम् ।

अटव्यरण्यं विपिनं काननं गहनं वनमिति वननामस्वमरः । एषां गहनमिति दुष्प्रवेशार्थमभिधाय दुष्प्रवेशं वनमभिधातुं प्रावृत्तदिति पर्यायवचनं बभूवेत्यधस्ताद् दर्शितम् । इतरेषामप्यदूरविप्रकर्षात् पर्यायत्वम् । सहप्रयोगो हि दृश्यते । तथा च श्रीरामायणे प्रयोगः—दुष्प्रतीकमरण्येस्मिन् किं तात वनमागत इति (२।१००।५) । तत्रारण्यं गजाद्युपभोग्यम् । वनमाम्रादियुतं मनुष्यभोग्यमिति तिलककारो रामः । अन्यत्रापि रामायणे—शोभयिष्यन्ति काकुस्थमटव्यो रम्यकानना (२।४८।१०) इत्यटवीकाननयोः सहप्रयोगः । तत्र रम्यकाननाश्चारुवृक्षसङ्घा इत्येवमर्थापयति रामः ।

वल्ली तु व्रततिल्लितेत्यनर्थान्तरमिति कोषकृतः । परं वल्लीलतयोः सहप्रयोगदर्शनान्नेमे पर्यायाविति गम्यते । तथा च भारते भीष्मपर्वणि प्रयोगः—वृक्षगुल्मलतावल्ग्व्य इति तत्र लता वृक्षाद्यारूढा गुड्ग्यादयः । वल्ग्वो भूमिप्रसारा वर्षमात्रस्यायिन्य इति विशेषमभिव्यनक्ति नीलकण्ठः । वल्लीवीरुधोस्तु व्यक्ततरो भेदः । एतयोरपि रामायणे (४।४८।०१) सहप्रयोगः । तद्यथा । न चात्र वृक्षानौषध्यो न वल्ग्वो नापि वीरुध इति । तत्र वल्ग्वो वृक्षाद्याभिताः । वीरुधो भूम्याधारा इति तिलके रामः । तदिदं नीलकण्ठीयेन व्याख्यानेन विरुध्यते ।

तीक्ष्णनिश्चितौ पर्यायवचनाविति प्रतीतौ । तावपि मिन्नार्थकाविति शक्यं प्रतिपत्तुम् । तथा हि भारते भीष्मपर्वणि भेदेनैतयोरुपादानम्—सायकेन सुपीतेन तीक्ष्णेन निश्चितेन च (४५।४८) इति । तत्र तीक्ष्णेन सूक्ष्मधारेण, निश्चितेन शाणोल्लीढेनेति नीलकण्ठः ।

स्थपतिः कारुभेदेऽपीत्यमरे मूल एव स्थपतिः कारुविशेष इत्युक्तम् । विवृतं च स्वामिना कारुविशेषो मुख्यतश्चेति । तेन स्थपतिर्नार्धकिमात्रं न भवति । तथा

च श्रीरामायणे 'कर्मान्तिकाः स्थपतयः पुरुषा यन्त्रकोविदाः । तथा वर्धक्यश्चैवेति' भेदेनोपदानं विशेषमिममुपस्तभ्नाति । स्थपतयो रथादिकर्तारः प्रधानवर्धक्यः, वर्धक्यस्तक्षाण इति च तत्र तिलकम् ।

स्यान्माया शम्बरीत्यमरं व्याचक्षाणः स्वामी 'इन्द्रजालं तु कुसृतिः कुहकं कुहिका चेति' कोषान्तरमुदाहरति पर्यायान्तरसमुच्चिचीषया । मायाकारस्तु प्रातिहारिक इत्यत्र च मूले प्रातिहारिक ऐन्द्रजालिक इत्याह । भिद्यन्ते च मायादयो मिथ इति च विवक्षामः । तत्रैषां वाक्ये भेदेनोपादानमेव प्रमाणम् । तथा च भारत उद्योगपर्वणि प्रयोगः—न माया हीन्द्रजालं वा कुहिका वापि भीषणेति (१६०।११८) । तत्रार्जुनमिश्रष्टीकाकारो मायाऽनृतदर्शिनी कापि विद्या विश्वरूपादिदर्शनरूपा । इन्द्रजालं मन्त्रौषधादिभिश्चक्षुरादिप्रतिबन्धेनान्यथा प्रतिभानम् । कुहिका हस्तलाघवेनान्यथा दर्शनमिति ग्रन्थेन मायादीनामन्योन्यं भेदं ब्रवीति ।

न्यासनिक्षेपयोः को विशेष इत्यपि जिज्ञासास्पदम् । वात्स्यायनीये कामसूत्रे न्यासनिक्षेपयोर्वाक्ये सहप्रयोग एवार्थविशेषे मानम् । तथा च तत्र पाठः—प्रसृते च परिचये तस्या हस्ते न्यासं निक्षेपं च निदध्यादिति । न्यासाः स्थाप्याश्चिरकालग्राह्याः । निक्षेपोऽल्पकालग्राह्य इति च तत्र जगद्धरष्टीकाकारः ।

सगोत्रबान्धवज्ञातिबन्धुस्वस्वजनाः समा इत्यमर एवां समानार्थत्वमातिष्ठते । तत्र नहि सर्वे बन्धवः सगोत्रा भवन्ति । सप्तमे पुरुषे सपिण्डताविनवृत्तौ सगोत्रता संवर्तते । बन्धुबान्धवयोस्तु नार्थभेदः कश्चित्, रूपभेद एव केवलः स्वार्थिकप्रत्ययकृतः । सम्बन्धिशब्दोपि बन्धुपर्यायो भवतीति व्यामुह्यति जनः । भिद्यन्ते च ज्ञातिसम्बन्धिवान्धवा इत्यत्र मनुसंहिता प्रमाणम् । एतं हि तत्र स्मर्यते—बालवृद्धातुरैर्वैद्यज्ञातिसम्बन्धिवान्धवैः (४।१७९) । तत्र ज्ञातयः पितृपक्षाः । सम्बन्धिनो जामातृश्यालकादयः । बान्धवा मातृपक्षा इति कुल्लूकः । भारतेपि शान्तिपर्वणि (१३८।३०) 'ये च सम्बन्धिवान्धवा इति सम्बन्धिवान्धवयोर्भेदेन ग्रहः ।

इदमिह विमृश्यमानं स्वदिप्यते विमर्शकेभ्यः पूगश्रेणिब्रातानां परस्परं किमन्तरमिति । पूगान्भ्योऽग्रामणीपूर्वादिति (५।३।११२) सूत्रे नानाजातीया अनियतवृत्तयोऽर्थकामप्रधानाः सङ्घाः पूगा इति काशिका । ब्रातच्छजोरस्त्रियाम् (५।३।११३) इति सूत्रे च नानाजातीया अनियतवृत्तय उत्सेधजीविनः सङ्घा ब्राता इति सैव । श्रेण्यादयः कृतादिभिः (२।१।५९) इति सूत्रे भाष्यप्रदीपे एकशिल्पपण्याश्रयणेन जीविनां सङ्घः श्रेणिरिति कैयटः । एतदेव कारुः शिल्पी संहतैस्तैर्द्वयोः श्रेणिः सजातिभिरित्यमरवचनमनुरुन्धे । राज्याङ्गानि प्रकृतयः

पौराणां श्रेणय इत्यत्र चामर एकमुख्यः सजातीयसमूहः श्रेणिरिति स्वामिकृत-मुद्घाटनम् ।

प्रायेणालिङ्गनपरिष्वङ्गावेकार्थं प्रतिपद्यते । तदप्यदूरविप्रकर्षात् त्वत्यन्ता-भेदादिति श्रीरामायणे सस्वजे गाढमालिङ्ग्य (६।१०१।४६) इति वचनं प्रमाणम् । मन्ये बाहुभ्यां कृतस्यावेष्टनस्यालिङ्गनमिति नाम । वक्षसोपपीडनस्य च परिष्वङ्ग इति । परिरम्भ आश्लेष उपगूहनमित्येतेऽपि परिष्वङ्गेण समाः ।

इदमिह विचार्यतेऽशनभोजनभक्षणखादनानि समानार्थानि भवन्त्याहोस्विन्ना-नार्थानीति । तत्राशनभोजने अभिन्नार्थे इत्यभ्युपगमः, अभ्यवहरणसामान्यं च ब्रूतः । अत्राभ्यवहार्यं विशिष्य नोच्यते तत्राश्नातिः प्रयुज्यते भुजिर्वा । यथाऽऽशितः कृता-हारस्तुत इत्युच्यते । यथा वाग्नीतपिबता वर्तत इत्यत्र । भुक्ता ब्राह्मणा इत्यत्र च । दुर्गस्त्वाह—लोकेपि हि नातिकठिने नातिद्रवेऽश्नातिशब्दः प्रसिद्धः । अश्नाति पायसमिति । (नि० ४।१९।६) । भक्षणखादने तु खरविशदस्यार्थस्याभ्यवहरणे वर्तते ।

खाद्य भक्षण इति साधुरर्थनिर्देशः । तथा च नीतिकारवचनम्—न परेणाहृतं भक्ष्यं व्याजः खादितुमिच्छतीति । समुच्चये सामान्यवचनस्येति सूत्रे (३।४।५) ओदनं भुङ्क्ष्व, सक्तन् पिव, धानाः खादेत्येवायमभ्यवहरतीति काशिकोदाहरणेपि भुजि-खाद्योसौपयिकः प्रयोगः । भक्षिभुजी अप्यत्यन्तमेकार्थौ न । भक्ष्यतां भुज्यतां नित्यं दीयतां रम्यतासिति । गीयतां पीयतां चेति शब्दश्चासीद् गृहे गृहे (भा० आदि० २०९।३१) ॥ अत्र पक्षे भक्षिभुज्योः साहचर्यमेवैकार्थ्यं वारयति । पाणिनीयाष्टके संस्कृतं भक्षाः (४।२।१६), हितं भक्षाः (४।४।६५) इत्यत्र च भ्राष्ट्रे संस्कृता भ्राष्ट्रा अपूपाः, अपूपभक्षणं हितमस्मा इत्यापूपिक इत्युदाहृत्योरपि यत्र दन्तव्यापारपूर्वकं निगरणं तत्र भक्षणव्यवहार इति विशदम् । खरविशदमभ्य-वहार्यं भक्ष्यमिति च काशिका । जिह्वाव्यापारमात्रेण यद्ग्राह्यं पायसादि तद्भो-ज्यम् । परं भक्षणमन्यत्राप्यतिदिश्यत इति नानुपेक्ष्यम् । भोज्यं भक्ष्य (७।३।६९) इति पाणिनीयं शासनम् । इह भक्ष्यमभ्यवहार्यमात्रमिति काशिका । अब्भक्षो वायुभक्ष इति भाष्यप्रयोगेपि भक्ष्यतिरभ्यवहरतिना समानार्थः । खादतिस्तु नाऽश्ने सामान्ये क्वचिदिष्यते, शब्दस्वाभाव्यादिति विबुधा विभा-वयन्तु । अतएव संगच्छते चरके सूत्रस्थाने (२८।३) ऽशितपीतलीढखादित-प्रभवाश्चास्मिन्शरीरे व्याघ्रयो भवन्तीत्यशितखादितयोः पृथङ्निर्देशः ।

गिरिपर्वतौ पर्यायवचनाविति कोषकारः । अथर्वसंहितायां (६।१७।३) त्वेतयोः साहचर्येण प्रयोगः—यथेयं पृथिवी मही दाधार पर्वतान् गिरीन् इति । अवश्यं तर्ह्याभ्यां विविक्तार्थाभ्यां भाव्यम् । विविनक्ति चेत्थमाचार्यः सायणः—पर्वता महाशैलाः । गिरयस्तत्पर्यन्तवर्तिन इति ।

प्रीतिपुण्यो तन्नामिधेयविति प्रतिपद्यते लोकः । परं नैषादस्ति ।

श्रीराघवायन एतयोः लभं प्रमो गच्छति — उणादुपलब्धम्

(CC-0. Prof. Satya Vrat Shastri Collection, New Delhi. Digitized by eGangotri)

विषयः एतैः । प्रीतिर्नूननिमग्न इति ।

पर्यायवचनविवेकः

८३

रक्षतिगोपायतिना समानार्थ इति प्रत्ययितो लोकः, परं नैषा वस्तुस्थितिः ।
स मा रक्षतु स मा गोपायतु इत्यथर्वसंहितायां शौनकीयायामुभयोः सहप्रयोगो-
पलम्भात् । अत्र सायण इत्थं भाषते—अत्र रक्षणगोपनयोरहितनिवारणहितकरण-
रूपपालनभेदेन भेदो द्रष्टव्यः ।

ओजोऽसि ओजो मयि धेहि । वीर्यमसि वीर्यं मयि धेहि । सहोऽसि सहो
मयि धेहि इति यजुष्कण्डिकायां (२८।५) ओज आदीनां बलवाचकत्वेत्यस्य-
वान्तरभेदः । ओज इन्द्रियबलं भवति । वीर्यं शारीरम् । सहो मानसम् इति
व्याख्याति महीधरः । ओजो दीप्तिर्वलं वीर्यं प्रसह्यकरणं सह इति तु षड्गुरु-
शिष्यः ।

अवनत्राणयोः समानेपि पालनेयंऽस्ति कश्चिदवान्तरो भेदः । त्रातारमिन्द्र-
सवितारमिन्द्रमित्यत्रार्थवर्णे द्वयोर्युगपच्छ्रवणात् । अयमसौ सायणोद्भावितो भेदः—
त्राणं नाम उपस्थितेभ्यो भयहेतुभ्यो रक्षणम् । अवनं तूदेष्टतां निरोधः ।

स्तेनस्तावद्वोरपि पर्यायत्वेनाभिमतयोर्निर्दक्तव्यो भेदः । (१६।२१) यजु-
ष्कण्डिकां व्याचक्षाणो महीधर आह—गुप्तचौरा द्विविधा भवन्ति—रात्रौ गृहे
खातादिना द्रव्यहर्तारः, स्वीया एव बाह्यनिशमज्ञाता हर्तारश्च । पूर्वं स्तेना उत्तरे
स्तायवः ।

कुत्सा निन्दा च गर्हणे इत्यमरे कुत्सागर्हयोः पर्यायवचनताऽभ्युपेयते ।
भारते वनपर्वणि (२०७।२३) न कुत्सयाम्यहं किं चिन्न गहं बलवत्तरम् इत्यत्र
कुत्सागर्हयोः साकमुदीरणात्सा विघटते । कुत्सागहं इत्थं विविनक्ति नीलकण्ठ-
धीकाकारः—कुत्सा विद्यमानदोषसंकीर्तनम् । गर्हाऽविद्यमानदोषारोप इति ।
सेयमसदुत्प्रेक्षा । वस्तुतः कुत्साऽवक्षेपणं परस्य न्यङ्करणं लघूकरणं भवति ।
कुत्स्यमानः सदोषः स्याददोषो वेत्यनादरः । अवक्षेपणे कन् (५।३।९५) इत्यत्र
'व्याकरणकेन नाम त्वं गर्वितः' इत्युदाहरणम् । अजेर्व्यघ्नजपोः (२।४।५६)
इति सूत्रे भाष्ये वैयाकरणसूतयोरेष संवादः स्थितः—एवं हि कश्चिद् वैयाकरण
आह—कोऽस्य रथस्य प्रवेतेति । सूत आह—आयुष्मन्महं प्राजितेति । वैयाकरण
आह—अपशब्द इति । सूत आह—प्राप्तिज्ञो देवानां प्रियो न त्विष्टिज्ञः । इष्यत
एतद्व्रपमिति । वैयाकरण आह—अहो नु खल्वनेन दुरुस्तेन बाध्यामह इति ।
सूत आह—न खलु वेजः सूतः सुवतेरेव सूतः । कुत्सा प्रयोक्तव्या । दुःसूते-
नेति वक्तव्यम् । नात्र कुत्सा विद्यमानदोषविषया, सूतस्य निर्दुष्टत्वात् । लघू-
करणं तुच्छत्वापादनमेवाभिप्रेयते । गर्हा नामासददोषविषया भवतीत्यपि न ।
गर्हायां लङ्पिजात्वोः (३।३।१४२) इत्यत्र गर्हायां गम्यमानायां सर्वलकाराप-
वादो लङ् विधीयते । उदाहरति च काशिकाकारः—अपि तत्रभवान् वृषलं

कुलं वंशश्च नामान्तमिति भाषते (३०१३।२८) एतयोः

सह प्रयोगः प्रमो गच्छति इति (३०१३।२८) एतयोः

नाशानम् । कुलं ज्ञातयः । वंशः लोकसुखं दि गूलोत्पत्तिव्याजमिति नील० ।

नि निरताभि न लज्जति मु निमताभि जेरे परे (भा० लो० १।५१)

याज्यति, जातु तत्रभवान् वृषलं याज्यति, गर्हामहे । अहो अन्याय्यमेतत् ।
अत्र दोषवतो याजकस्य गर्हा न त्वदोषस्य ।

कृपानुकम्पादयः पर्याया इत्यामिधानिकाः । तथा चामरे पाठः—कारुण्यं करुणा घृणा । कृपा दयाऽनुकम्पा स्यादनुक्रोशोपि इति । भारते त्वेषां समानवाक्ये सम्पाठात्पर्यायत्वमदूरविप्रकर्षादित्यनावृतं गम्यते । अयं हि भारते स्थितः पाठः—कृपाऽनुकम्पा कारुण्यमानुशंस्यं च भारत । "कुरुषे तद् विशिष्यते (उद्योग० १५।६) ॥ कृपादीनित्यं व्यवचन्नीलकण्ठः—कृपा परस्य सुखार्थे यत्नः । अनुकम्पा परदुःखदर्शने त्रासः । कारुण्यं परदुःखप्रहाणार्थो यत्नः । आनुशंस्यं परदुःखाप्रदानम् इति ।

कुलवंशयोः प्रायेण पर्यायवचनतां प्रतियन्ति लोकाः । स एष विभ्रमः । भारते अवल्लुकारिणं सत्सु कुलवंशस्य नाशनम् (उद्योग० १३१२९) इत्यत्र युगपत्प्रयोगदर्शनात् । तत्रायं नीलकण्ठकृतः प्रविवेकः—कुलं ज्ञातयः । वंशः सोमसूर्यादि मूलोत्पत्तिस्थानम् ।

चिन्ताशोकौ पृथगाथौ । पार्थगर्थे चिन्ताशोकपरायण इति भारते (द्रोण० १।५) प्रयोग एव मानम् । इत्थं चेमौ विविनक्ति भारतभावदीपे नीलकण्ठः—
चिन्ता ध्येयविषये मनोवृत्तिप्रवाहः । शोक इष्टस्य पुनः पुनर्मनसि निवैशनमिति ।

रुधिरशोणिते कोषेषु पर्यायौ पठितौ । इदमप्यदूरविप्रकर्षान्न त्वैकान्त्येनैका-
र्यात् । रुधिरौघवर्ती कृत्वा नदीं शोणितकर्दमाम् इति भारते (द्रोण० १४१।२५)
पठ्यते । अत्र रुधिरमोघ इत्युक्तम्, शोणितं च कर्दमः । ततोऽनुमिन्मो घनं
(संश्लिप्तं) रक्तं शोणितं भवति, तरलं च रुधिरमिति ।

सत्त्वौजोबलवीर्याणि पर्यायाः पठिताः कोपेषु, न त्वेषां पर्यायित्वं व्यवतिष्ठते । तत्रप्रतिमसत्त्वौजोबलवीर्यसमन्वितम् इत्यत्र भारते (द्रोण० १।१) एषां सम्पाठात् । तत्रायं विवेको नीलकण्ठकृतः—सत्त्वं धैर्यं महत्यपि दुःखकारणे वैबल्यवराहित्यम् । ओजो मानसं बलम् । बलं शरीरदार्व्यम् । वीर्यं समुत्साहादिहेतुः । क्वचित्समन्वितम् इत्यस्य स्थाने पराक्रमम् इति पाठः । तत्र पराभवसामर्थ्यमिति टीकाकारः । अन्यत्रापि द्रोणपर्वणि (४२।४२) अत्यद्भुतमहं मन्ये बलं शौर्यं च सैनधवे । तस्य प्रब्रूहि मे वीर्यम् ॥ इत्याहृतम् । अत्र बलं सामर्थ्यम् (शारीरमिति विवक्षितम्) । शौर्यमुत्साहः । वीर्यं प्रभाव इत्येवमर्थाप्यते सः । अनुपदमुक्तेन वीर्यं समुत्साहादिहेतुरित्यनेन विरोधो न शङ्कनीयः । समुत्साहस्य प्रभावहेतुकत्वात् ।

ॐ नमो भगवते वासुदेवाय ।

मौडग्ल्यैयसि लालोये ते । सूचकां मांसकयो गेहः (सुमुन०
सू० १५।२७) इति विवर्णनाने उल्लेख आह— सूचकां विज्ञानेन्द्रिय-
निरोधः । मोक्षे वैजि त्वाय ।

करोतिना सर्वधात्वर्थानुवादः क्रियते

व्यवहारं किं जानीमो यदि करोतेः प्रयोगनानात्वं न विजानीमः । व्यवहारनिरूपणे चास्मिन्नन्ये करोत्यर्थविचारो न न प्रसक्त इति तमवतारयामः ।

अनेकार्था धातव इति वैयाकरणाः प्रतिपन्नाः । धातुपारायणेष्वर्थनिर्देशः प्रकारपरतया कृतो नार्थपरिगणनाय । तत्रैको मुख्योऽर्थो गौणान्यर्थान्तराणीति नावश्यं व्यवतिष्ठते । अवतेरेकोनविंशतावर्थेषु गुणप्रधानभावकल्पना शास्त्रपारीणेनापि विदुषा न शक्या समर्थयितुम् । अनिर्दिष्टेष्वर्थेषु प्रवृत्ता धातवः क्रियासामान्यादेव क्रियान्तरे वर्तन्ते इत्यपि प्रायिकम् । क्वचित्प्रयोजनवशादुपचारः समाश्रीयते नाम । उपचर्यमाणा हि धातवः किमपि कामनीयकं भजन्ते । उन्मीलति चक्षुरिति मुख्यार्थे प्रयोगो न तथा स्वदते यथा 'उन्मीलन्ति वेदना' इति भाक्तः । सर्वथानेकार्थता' धातूनां नापलापमर्हति । वपतिर्बीजसन्ताने पठितः, लवनेऽपि वर्तते केशान्वपतीति । दिशतिरतिसर्जने पठित उच्चारणेऽपि वर्तते सन्दिशति वाचम् इति । शंसु स्तुताविति पठितः शंसतिर्हिंसायामपि दृश्यते नृशंसति हिनस्तीति नृशंस इति व्युत्पत्तेः । इयं चानेकार्थता नापरिच्छिन्ना । न हि सर्वो धातुरनेकार्थो न चैकः सर्वार्थः । कश्चिदेव निर्दिष्टार्थमतिरिच्य प्रवृत्तो दृष्टः । अल्पीयांसस्तर्ह्यनेकार्थतायाः प्रदेशाः । तदेतत्करोतिव्यतिरिक्तधातुविषयं न करोति क्रोडी करोति । करोतेस्तु वाचामगोचरो महिमा । सर्वे सर्वार्थवाचकाः (शब्दाः) इति यदाचार्याः संगृणते तत्करोतिविषये सुतरामवितथं प्रत्यक्षमुपलब्धेः । करोतिर्हि सर्व धात्वन्तरवाच्यमर्थमभिधातुमीष्टे । तत्रेयमुपपत्तिः—

करोतिर्हि क्रियासामान्यवाची शक्तः क्रियाविशेषं धात्वन्तरवाच्यमभिधातुम् । यथा लिङ्गसर्वनाम नपुंसकम् एवं क्रियासर्वनाम करोतिः । भिन्नानि लिङ्गानि नपुंसकेनैकेन समाख्यायन्ते । यथा—'न तच्छास्त्रं न तच्छिल्पं न सा विद्या न सा कला । न तत्कर्म न योगो वा नाटके यज्ञ इत्यते ॥' इत्यत्र यच्छब्दो नपुंसकेनानपुंसकानामभिधानम् । देवदत्तः पठति, यज्ञदत्तः शृणोति, विष्णुमित्रो व्याख्याति तत्रागन्तुकः कश्चिदनुयुङ्क्ते किमिमे कुर्वन्तीति । अत्र करोतिना पठतिशृणोतिव्याख्यातीनामनुवादः क्रियते । इदं हि वस्तुस्वाभाव्यं यत् सामान्येन विशेषाभिधानं विशेषेण वा सामान्याभिधानम् । चरतिर्गमनसामान्ये पठितोऽर्जनपूर्वके गमनेऽपि वर्तते, भिक्षां चरतीति, अर्जयश्चरतीत्यर्थः । वदतिर्व्यक्तायां

१. तत्र तनूकरणे तक्ष (३।१।७६) इति सूत्रं लिङ्गम् । वेः पादविहरणे (१।३।४१) इति च ।

कुर्वन्तीति यथा १०२५ (मनु० ८।३।८८) । मुख्यं निर्दिष्टं—

कामेन उच्यते प्रथमं कृत्वा (८०६ (८०६)) करोतिरिति
 करोतिरिति करोतिरिति करोतिरिति करोतिरिति

करोतिना सर्वधात्वर्थानुवादः क्रियते इत्यर्थः । ८७

वाचि पठितो भासनोपाधिकायामपि तस्यां दृश्यते वदते शास्त्रे वादीति ।
 विपरीतोऽपि क्रमो लक्ष्यते—मत्रि गुप्तपरिभाषणे इति पठितः परिभाषणमात्रेऽपि
 वर्तते, किं मन्त्रयसे मित्र । शंसु स्तुताविति विशिष्टे कीर्तने पठितः शंसतिः
 कीर्तनमात्रेऽपि वर्तते—सुतजन्म शंसति नृपायेति यथा । वद व्यक्तायां वाचि
 इति पठितो वदतिरव्यक्तायामपि दृश्यते वदति वीणेति । शप आक्रोशे इति पठितः
 शपतिः करोत्यर्थेऽपि वर्तते यथा वसिष्ठश्चापि शपथं शोपे पैजवने नृपे (मनु०
 ८।११०) इत्यत्र । गती प्रत्येन इति निशेधे पठितो गतिः निगमनात्प्रत्येन वर्तते—
 नृपतिरिति पठितो दि शि गति वा अन्विष्टा (८०६ (८०६)) ।

करोतिना सामान्याथकेन यथा विशेषाभिधानं भवति तथा दिङ्मात्रमिह
 दर्शयामः । वितरति गुरुः प्राज्ञे विद्यां यथैव तथा जडे । न च खलु तयोर्ज्ञाने
 शक्तिं करोत्यपहन्ति वेति भवभूतिपथे करोतिरभूतप्रादुर्भावे । अत्र करोतिस्त्वाद-
 यतिना समानार्थः । एवमेव भयं करोतीत्यत्र । आदिकर्मण्यपि वर्तते—चक्रे
 शोभयितुं पुरीमित्यत्र श्रीरामायणे (२।७।१०) यथा । काष्ठं भस्म करोति, स्वर्णं
 कुण्डलं करोति । अत्र कृञ् विकरणे वर्तते । कुरु पदानि क्षिणोरु शनैः शनैः (८०६ (८०६))
 करिष्यसि पदं पुनराश्रमेऽस्मिन्, शनैः शनैः श्यामिकया कृतं पदम् । आकृञ्-
 विशेषेणादरः पदं करोतीत्यादिषु करोतिर्निक्षेपणार्थमाह निःअस्मानमितः कुरु ।
 करोतिरत्र स्थापने वर्तते । दशम्यामुल्याय पिता नाम करोतीत्यत्र गृह्ये करोतिः
 प्रयोगे निदेशो वा वर्तते । एवं ह्येष व्यवहार उपागतो रुद्धिं यदत्र लोको धात्वन्तर-
 प्रयोगं न मृष्यति प्रायेण । ब्रह्मणः प्रणवं कुर्यादादावन्ते च सर्वदेति मनुवाक्ये
 करोतिरुच्चारणे वर्तते । मन्त्रादौ मन्त्रान्ते चोङ्कारमुच्चारयेदिति तदर्थः । पदं
 मिथ्या कारयते । अत्र मिथ्योपपदात्कृञोऽभ्यास (१।३।७१) इत्यात्मनेपदम् ।
 असकृदुच्चारयतीति चार्थः । शब्ददुर्दुरं करोतीत्यत्र पाणिनीयेऽनुशासने करोतिः
 प्रकृतिप्रत्ययादिविभागेन ज्ञाने वर्तते । शब्दं करोति प्रकृतिप्रत्ययादिविभागेन
 जानातीति शाब्दिकः । कलापिवैशम्पायनान्तेवासिम्यश्चेति सूत्रव्याख्याने प्रत्यक्ष-
 कारिणो गृह्यन्ते न तु शिष्यशिष्या इति वृत्तिकारः । अत्र करोतिरध्ययने वर्तते
 इति पदमञ्जरी । ऋषयश्चक्रिरे धर्मं योऽनूचानः स नो महानिति (मनु० २।१५४) ।
 अत्र करोतिर्व्यवस्थापने वर्तते इति मेधातिथिः । विचर्चिकातः कुरु, पादौ कुरु ।
 अत्र करोती रोगापनयने उन्मर्दने च यथासंख्यं वर्तते इति भाष्ये स्पष्टम् । उदकं
 करोति पितृभ्य इत्यस्य पितृभ्यः सलिलं निवपतीत्यर्थः । तथा च गीतांशु
 प्रयोगः—पतन्ति पितरो ह्येषां क्षुप्तपिण्डोदकक्रिया इति । पतितस्योदकं कार्यं
 सपिण्डैर्बान्धवैर्बहिरिति च मनौ (१।१।१८२) । कृतोदक उपयुक्तजल आचान्तः
 स्नातश्चोच्यते । अत्र करोतिरुपयोगे वर्तते ।

कृञो द्वितीयतृतीयशम्बवीजात्कृषाविति सूत्रे (पा० ५।४।५८) करोतिः
 कर्षणे वर्तते । बीजाकरोति क्षेत्रम् । बीजावापेन सह कृषति क्षेत्रमित्यर्थः । तथा

॥ इति शास्त्रेण कृञोऽपि कृषा उपपन्न इति । अत्रापि यथा-
 यामानि कुर्वन्ति पुनरुच्यते (१०२।५१।१७) ॥ कुर्वन्ति विनियुज्यते ।
 * जीर्णं च परिभ्रमं च यथायामसिद्धं इयमित्यन्तरः ।

* मा नृप-
 शोभ-
 पनः कृषाः (८०३।२९।१८) । शत्राणि कुर्वन्ति निवेदने निवेदने

करोतिरिति करोतिरिति करोतिरिति करोतिरिति

कथं दीयेत कर्मणि लोभात् न गते (हरि० २।३।१९७)। अतस्त्वेव प्रियं ह्येव

विप्रकृतः पञ्चमः प्रकाशः सुखे (शा० ६।३१) इत्यत्र करोति स-
 ३५) रो-
 CC-0. Prof. Satya Vrat Shastri Collection, New Delhi. Digitized by eGangotri
 करोतिना सर्वधात्वर्थानुवादः क्रियते
 सः प्रेरणाकरः तन्वन्मन्त्रान्तयावसानिकान् (शा०

वर्तते । सत्यं करोति ब्राह्मणः । करोतिरिह शपेथं वर्तते । न चकार भयं प्राप्ते
 भये महति मारिष (भा० द्रोण० १०२।२३) । अत्र करोतिरनुभवे वर्तते । इदं
 लतावेक्ष्य विविक्तमत्र ते पादौ करोमि यदि तन्वि ताम्यसि (रामचरिते ४।४६) ।
 करोमि = संवाहयामि । चक्रुरस्त्रं महावीर्याः कुमाराः परमाद्भुतम् (भा० आदि०
 १३।४।२४) । चक्रुः = प्रादुश्चक्रुः । करोमि कामं कं तेऽद्य प्रवृणीष्व यथेच्छसि
 (भा० ४।४।३७) । ग्रीडां न कुरुषे कथम् (भा० समा० २।४५।१८) । कुरुषे संवेत्थ ।
 भगवंद्विचरेण पात्रमासाद्यते । भवांश्च गुणवानतिथिस्तदिच्छे भ्रातृं कर्तुं क्रियतां
 क्षण इति (भा० आदि० ३।११४) । दीयतां मे समय इत्याह । पूषा ते ग्रन्थि
 ग्रन्थात्त्विति ग्रन्थि करोति । (आप० श्रौ० १।२।४।१०) । करोति बध्नातीत्य-
 नर्थान्तरम् । क्रियतेऽभ्यर्हणीयाय सुजनाय कृताञ्जलिः । ततः साधुतरः कार्यो
 दुर्जनाय हितार्थिना (शुक्र० १।१६५) । क्रियते = वध्यते । ते सर्वे चक्रुरभूणि
 (हरि० २।२६।२२) । सुसुचुरित्यर्थः । कामकारेण दण्डं तु यः कुर्यादविचक्षणः
 (भा० शां० ८।५।२४) । कुर्यात् = प्रणयेत्, धारयेत् । स्मृतस्त्वया पुनर्विप्र
 करिष्यामि च दर्शनम् (भा० अनु० १।४।६२) । इह करोतिदानीं वर्तते ।
 तिङन्तान्कृजः प्रयोगान् रसवत्तमेनोदाहरणेन पर्यावसाययामः । नखान्करोति,
 कुन्तति, कल्पयतीति तदर्थः । परःसहस्रसंवत्सरात्ययेऽद्याप्येवं ब्रूमो लोकवाचेतीय-
 मेवास्य रसवत्ता । खलुपूः प्रारं गुरुः । खलु करोमि भूमिं तं नार्हति । अत्र
 भूयांसो हृदयङ्गमाः कृत्प्रयोगाः कृजोनेकार्थतां ब्रुवते । अनवसरोद्यं तद्व्या-
 ख्यानस्य कालान्तरे तदभवितीति व्याख्येपो विषयः । तथाप्येकद्वान्प्रयोगानप्रदश्यं
 न विरन्तुमीदृमहे, अपरितोपात् । कर्मशब्दो व्यायामेपि वर्तते इत्यत्र कर्मवेपाद्यत्
 इति सूत्रं लिङ्गम् । तत्र कर्मणा सम्पादि शोभि शरीरं कर्मण्यमिति वृत्तिः ।
 कर्म व्यायाम इति पदमञ्जरी । चिकित्सापि कर्मोच्यते । दंशच्छेदः पूर्वकमेति
 श्रूयत इति मालविकाग्निमित्रे । कर्माध्ययने वृत्तमिति सूत्रे कर्मशब्दोऽपचारपर
 इति पदमञ्जरी । स्तेयमपि कर्म भण्यते । तथा च कृत्वा शरीरपरिणाहसुखप्रवेशं
 शिक्षाबलेन च बलेन च कर्ममार्गमिति चारुदत्ते प्रयोगः । कारा बन्धनालयो भवति
 क्रियते बध्यते लोकोऽत्रेति व्युत्पत्तेः । पिद्भिदादिभ्योङ् (पा० ३।३।१०४) इति
 सूत्रे कारा बन्धन इति गणसूत्रम् । स्पष्टं करोतिरत्र बन्धने वर्तते । तथा चाञ्जलिं
 करोतीत्यत्र । मणिकारो वैकटिक इत्यत्र करोतिः परीक्षायां वर्तते । कर्मण्या-
 क्रोशे कृजः खमुञ् (३।४।२५) । अत्र करोतिरुच्चारणे वर्तते । चोरङ्कारमाक्रोशति ।
 चोरशब्दमुच्चारयत्यर्थः । करणमृणं प्रमाणयल्लेखो भवति । स दत्त्वा निर्जितां
 वृद्धिं करणं परिवर्तयेद् इत्यत्र मानवे धर्मशास्त्रे (८।१५४) यथा । कृत्याशब्दः

१. अयं निबन्धो लवपुरे सरस्वतीसमाजे वाचितः ।
 यः वृत्तं करोति न मीमांस्य (भा० शां० १।७।१४) ।
 CC-0. Prof. Satya Vrat Shastri Collection, New Delhi. Digitized by eGangotri
 करोतिना सर्वधात्वर्थानुवादः क्रियते । खलुपूः प्रारं गुरुः । खलु करोमि भूमिं तं नार्हति । अत्र
 भूयांसो हृदयङ्गमाः कृत्प्रयोगाः कृजोनेकार्थतां ब्रुवते । अनवसरोद्यं तद्व्या-
 ख्यानस्य कालान्तरे तदभवितीति व्याख्येपो विषयः । तथाप्येकद्वान्प्रयोगानप्रदश्यं
 न विरन्तुमीदृमहे, अपरितोपात् । कर्मशब्दो व्यायामेपि वर्तते इत्यत्र कर्मवेपाद्यत्
 इति सूत्रं लिङ्गम् । तत्र कर्मणा सम्पादि शोभि शरीरं कर्मण्यमिति वृत्तिः ।
 कर्म व्यायाम इति पदमञ्जरी । चिकित्सापि कर्मोच्यते । दंशच्छेदः पूर्वकमेति
 श्रूयत इति मालविकाग्निमित्रे । कर्माध्ययने वृत्तमिति सूत्रे कर्मशब्दोऽपचारपर
 इति पदमञ्जरी । स्तेयमपि कर्म भण्यते । तथा च कृत्वा शरीरपरिणाहसुखप्रवेशं
 शिक्षाबलेन च बलेन च कर्ममार्गमिति चारुदत्ते प्रयोगः । कारा बन्धनालयो भवति
 क्रियते बध्यते लोकोऽत्रेति व्युत्पत्तेः । पिद्भिदादिभ्योङ् (पा० ३।३।१०४) इति
 सूत्रे कारा बन्धन इति गणसूत्रम् । स्पष्टं करोतिरत्र बन्धने वर्तते । तथा चाञ्जलिं
 करोतीत्यत्र । मणिकारो वैकटिक इत्यत्र करोतिः परीक्षायां वर्तते । कर्मण्या-
 क्रोशे कृजः खमुञ् (३।४।२५) । अत्र करोतिरुच्चारणे वर्तते । चोरङ्कारमाक्रोशति ।
 चोरशब्दमुच्चारयत्यर्थः । करणमृणं प्रमाणयल्लेखो भवति । स दत्त्वा निर्जितां
 वृद्धिं करणं परिवर्तयेद् इत्यत्र मानवे धर्मशास्त्रे (८।१५४) यथा । कृत्याशब्दः

अत्र क्रमेणोदाहरणानि—आरम्भे तावत्—सर्वाः क्रिया मन्त्रमूलां वृणोषाम् ।
निष्कृतौ—महापातकिनां पुंसां भवेत्प्राणान्तिका क्रिया । शिक्षायाम्—क्रिया हि

करोतिना सर्वधात्वर्थानुवादः क्रियते

११

द्रव्यं विनयति नाद्रव्यमिति कौटल्यः, क्रिया हि वस्तुपहिता प्रसीदतीति कालि-
दासश्च । विद्यायामपि दृश्यते—शिष्टा क्रिया कस्यचिदात्मसंस्थेति मालविका-
याम् । पूजने—अग्निक्रिया । सम्प्रधारणे (विचारे)—क्रियां विना को हि
जानाति कृत्यम् । उपाये—सामादिकाः क्रियाः । चेष्टायाम्—स्तम्भे निष्क्रियो
जन्तुः प्रलये गतचेतनः । चिकित्सायाम्—पुनर्ज्वरे समुत्पन्ने क्रिया पूर्वज्वरानुगा ।
उभयत्र चरकः । अर्थान्तरेपि दृश्यते । आह च गर्भाधानादिसंस्कारेपि वर्तत
इति । स गुरुर्यः क्रियां कृत्वा वेदमस्मै प्रयच्छति । और्ध्वदेहिकेपि प्रयुज्यते—
अतो न रोदितव्यं हि क्रियाः कार्याः प्रयत्नत इति ।

करोतेर्व्याक्रियां नृत्नां निर्मितां स्वमनीषया ।

अर्पयित्वेश्वरे प्रह्वः प्रमना विरमाम्यहम् ॥

सतोऽत्र प्रार्थये गुण्यानुगुणगृह्यान्विमत्सरान् ।

सानुग्रहं प्रवृत्तास्ते विमृशन्तु क्रियामिमाम् ॥

इति व्यवहारनिरूपणीयः पूर्वार्द्धः ।

ज्ञातमूत्रं पुरीषाणि कुच्छेण कुरुते नरः (सुश्रुत० अ० ५५।३०) ।
कुरुते निस्सृजति । स्मृतस्त्वञ्चा पुनर्विउत्तरिष्यामि च दर्शयिष्ये (भा०
२५० १४।६२) । करिष्यामि दास्यामि । कुम्भे रत्नं मज्जमानाय सुकृतं
त्वं हि रत्नञ्चा श्रसि (अ० ७।१६।६) । करोतिरिह दत्ते नरिने ।
य इत्थं स्नां दुहितरमलान्कं स्वस्तारं करोति (श० आ० १।७।१२) ।
करोति व्यनहति, उग्रं चरति । ज च यश्च भयं तस्य कुरुः धिक्चिज
राक्षसाः (२।०४।२६।२४) । कुरुः = जन्मैः । त्वां गित्वा करिष्यामि
पितृस्तीर्णं मे यथावन्निधि (भा० आ० ७६।३) । जलं निजप्यामीत्याह ।
पुष्टी करोति (तै० सं० ५।२।१७) । कुरुति संग्रहणीत्यर्थः । पूषा ते
ग्रन्थिं गृह्णादिविति ग्रन्थिं करोति (अ० १।२।४।१०) । करोति
वै श्रुति । अत्र शुल्को न विद्यते अन्वयेन बलीयसे (अथर्व० ३।२८।३) ।
बलिं ह्विते उपह्विते । देव भवदमात्यो मां मूर्ध्नि कृत्वा गृह्णातिः—
सहयति (भो० ३० ३३० २६।२४।२६) । कुरुते शिष्टते ।

अथोत्तरार्द्धः

अथेदानीं प्रायेणार्वाचां कचिच्च प्राचां वाचि लक्ष्यमाणान्यवधारयति-
क्रमाननुक्रम्य तत्परीहारान्सोपपत्तिकं निर्दिशामो येन सुरगवीथं व्यवहारानुपातिनी
निर्दूषणा स्यात् ।

१-काऽपि न काप्यर्थवती वाऽनर्थिका वा चेष्टाऽवश्यं क्रियते प्राणिभिः । एष
निसर्गः^१ ।

२-मनुष्यो हि ब्रह्मणा सर्वमर्थजातं तद्धितायैव सृष्टमिति मनुते । इयमस्याहो-
पुरुषिका ।

३-कोऽपि क्रियानेव दुष्टः स्याद् भगवन्तं त्रातारमुपस्थितश्चेत् तरति संसारार्णवम् ।

४-सावित्र्या तुल्यगुणाऽऽदर्शपत्नी भवतीति प्रायो वादः ।

५-कुलूतस्य कम्बला गुणाढ्याश्चरतरमुपयोज्या भवन्ति ।

६-ह्यः सायं महती वर्षाऽभवत्, आप्लाव्य^२ च किमप्यभवन्नद्याः ।

१-कापीति विशेषणद्विरुक्त्या नार्थः । नशब्दश्चाधिको वाक्यार्थविपर्यास-
कृत् । क्रिययाभिसम्बन्धात् । वाक्ये पृथक् श्रूयमाणो नञ् क्रियैवाभि-
सम्बध्यत इति नियमात् । तस्मात् काप्यर्थवत्यनर्थिका वेति वक्तव्यम् ।

२-स्वहिताय मद्धितायेति वा वक्तव्यम् । तदिति परोक्षे विजानीयादिति
वचनात्तच्छब्दः परोक्षभूतमर्थं परामृशेन्न प्रत्यक्षं संनिहितम् । प्रत्यक्षश्च
मनुष्यस्य स्वः । तेन स्वशब्देनात्मानं निर्दिशेद् अस्मच्छब्देन वा । तस्य
हिताय तद्धितायेति बोध्यमानेऽसंनिहितस्य कस्यचिद्धितायेति विज्ञायेत ।
तन्मा विज्ञायीति यथोक्तं निर्देष्टव्यम् ।

३-न ह्युपाधेरुपाधिर्भवति विशेषणस्य वा विशेषणम् इति भाष्योक्तेः क्रियानिति
दुष्ट इत्येतन्न विशिष्यात् । न चैषा संस्कृते भाषितभङ्गिः । विप्रदुष्टोऽपि
चेत्स्यात्, सुदुराचारोऽपि चेत्स्याद् इति वा वक्तव्यम् ।

४-तुल्यगुणा स्त्री पत्नीनामादर्शो भवतीत्येवं व्यवहारोऽनुसृतो भवति । आदर्शो
हि दर्पणो भवति । आदर्श इवादर्थ इत्यौपमिकः प्रयोगः ।

५-कुलूता नाम क्षत्रियाः, तेषां निवासो जनपदः कुलूताः । यथाऽङ्गाः, बङ्गाः,
कलिङ्गाः । तेन कुलूतानामिति वक्तव्यम् । एकवचनं तु दुष्टम् ।

६-वर्षा इति प्रावृडर्थे स्त्रियां बहुत्वे प्रयुज्यते न चेह प्रावृडर्थः संगमल्लत
इति महती वृष्टिरिति वक्तव्यम् । वर्षशब्दो वा पुन्नपुंसकयोः प्रयोक्तव्यः ।

१. स्वभावः । २. आप्लाव एवाप्लाव्यम् ।

- ७-तस्मा अहमेकादशां त्रिंशतं रूप्यकानदाम् ।
 ८-षट् वर्षाणि पूर्वमहं भवन्तं काश्मीरेष्वपश्यम् ।
 ९-मध्यदिनार्कसन्ततः स प्रच्छायशीतलं तरुतलमाश्रितः ।
 १०-देवश्चेद् वृष्टः, सम्पत्स्यन्ते शालयः ।
 ११-पञ्चविंशतिः शतानि वत्सराणामतीतानि यदा गौतमवंशे सिद्धार्थो जज्ञे ।
 १२-मन्त्रिभिरसकृत्संमन्व्य विप्रहीतुमनीशा वसुमतीशा निदानतः सन्धिपत्रं
 लिखन्ति ।

- ७-त्रिंशच्छब्दोत्र संख्येये वर्तते । संख्येयं च रूप्यकाः । तथापि संख्या सर्वस्य भेदिकेति वचनाद् एकादशाधिकेनैकादशोत्तरेण वा विशेषणेन त्रिंशत्संख्या विशेष्यत इति तेन तद्गते लिङ्गसंख्ये उपादानीये इति एकादशाधिकामेकादशोत्तरां वा त्रिंशतं रूप्यकानिति निर्दुष्टं स्यात् । व्यवहारस्त्वस्य नास्ति । एकादश च त्रिंशतं च रूप्यकानिति वा व्यासेन वक्तव्यम् । एकादशं शतमेकादशं सहस्रमिति च शक्यते वक्तुम् । तदस्मिन्नधिकमिति दशान्ताङ्कः । शतसहस्रयोरेवेष्यत इत्युक्तम् । तेन प्रकृते डप्रत्ययस्याप्रसङ्गः ।
 ८-इतो वर्षषट्केऽहमित्यादि व्यवहारानुपातीति पूर्वाद्धे वितत्य निदर्शितमिति तत् एवावधार्यम् ।
 ९-मध्ये भवं माध्यन्दिनम् । मध्यो मध्यं दिनं चास्मादिति वार्तिकेन माध्यन्दिनमिति सिध्यति । तेन मध्याह्नार्कसन्तत इति वाच्यम् । मध्यन्दिनशब्दोऽप्यस्ति शिष्टप्रयुक्तः, मध्यन्दिनसवनादिषु दर्शनात् । तेन मध्यदिनार्कसन्तत इति वा वाच्यम् ।
 १०-सम्पन्ना शालय इति वक्तव्यम् । कुत इति चेल्लोकः सम्पत्स्यन्ते शालय इत्येवंजातीयकं व्यवहारं न मृष्यतीति ।
 ११-यत्तदोर्नित्यः सम्बन्ध इति यदा व्यतीतानि तदेति सम्बन्धः (एवं प्रतिपद्यमानमपि वाक्यं नेष्टार्थमर्पयति किन्तर्हि विपरीतमर्थमेव गमयति) । यदि प्रकृते विक्रमवत्सराः खिष्टवत्सरा वाऽभिप्रेताः, ध्रुवं वत्सरविशेषा एव विवक्षितास्तदाऽवर्त्तनोऽयं सिद्धार्थ इत्यापद्यते । तेन इतः पञ्चविंशतौ शतेषु वत्सराणामित्येवं वक्तव्यम् । अत्रार्थे विस्तरस्तु पूर्वाद्धे द्रष्टव्यः ।
 १२-निदानं त्वादिकारणमित्यमरः । अन्तार्थे तु नायं कापि प्रयुक्तः संस्कृते, प्रचरन्त्यां हिन्दां तु तत्रार्थे कामं प्रयुज्यते ।

१. अन्ते इत्यभिप्रेति ।

भारत शब्दकोशे प्रयोगे न सन्निधौ लोके इति तत्र निर्णयं
 CC-0. Prof. Satya Vrat Shastri Collection, New Delhi. Digitized by eGangotri
 प्रमः । यद्यपि शरणं गृह्णाति तस्मिन्नेव प्रयोगे न सन्निधौ लोके इति तत्र निर्णयं
 ननु तत्र शरणशब्दं प्रतीयते लोकस्तथापि तत्र शरणशब्दे न सन्निधौ लोके इति तत्र निर्णयं
 पक्षे तु पक्षे । तत्र ताम्रः (५५।८६) इति तत्र शरणशब्दः शरणम्
 १४ इत्युदाहरणम् । साहित्ये रत्नसूत्रे प्रयोगः प्रयत्ने । ते कृतिपथे लक्ष्यन्ते

- १३-विवक्षितमर्थमुपनिबध्नता च्छात्रेण स्वशब्दानामर्थो न कार्यः ।
 १४-सिद्धहस्तोऽयमोषधिनिर्माणेऽगदङ्कारः ।
 १५-आत्मतृप्तस्य मानवस्य बाह्यानामर्थानां कल्याण्यवश्यकता नास्ति ।
 १६-निर्धनस्य निधनस्य च का विशेषतेति वेत्य चेत्कामं निर्ब्रूहि ।
 १७-नवोदोऽयं युवाऽतिमात्रमनुरज्यते बध्वाम् ।
 १८-श्रीरामस्य जीवने बह्वयः शिक्षा मिलन्ति ।
 १९-पूर्णिमाया एषा रजनी । अहो अभिव्यक्ता चन्द्रिका तरुच्छिद्रप्रोता किमपि
 रमयत्यन्तरङ्गम् ।
 २०-सहस्रदिव्ययुगानामेकं ब्राह्मं दिनं भवति ।

- १३-अर्थं ब्रवीत्यर्थं वक्तृत्यादेः प्रायशो दर्शनात् सर्वधात्वर्थानुवाद्यपि करोतिर्नेह
 प्रयोगमर्हति ।
 १४-ओषध्यः फलपाकान्ताः सस्यविशेषः । न हि ता निर्मायन्ते । औषधं तु निर्मा-
 यते । ओषधिसङ्करः स भवति । तेनौषधनिर्माण इति वक्तव्यम् ।
 १५-अवश्यम्भाव आवश्यकम् । आवश्यकैव भावस्योक्तत्वात्तल्लप्रत्ययेन नार्थः ।
 दुर्लभश्चायमावश्यकताशब्दः संस्कृते बाह्ये । प्रकृतेऽपेक्षाशब्द एवापेक्ष्यते ।
 १६-विशेष इति भावे घञन्तः । तेनापरो भावप्रत्ययो नापेक्ष्यते । तस्माद्विशेष-
 तेत्यपशब्दोऽव्यवहार्यः ।
 १७-स्त्री नामोदा भवति । पुरुषस्तु वोदा । वहनक्रियायां पुरुषस्य कर्तृत्वं स्त्रि-
 याश्च कर्मत्वं प्रसिद्धम् । परिवेत्ताऽनुजोऽनूढे ज्येष्ठे दारपरिग्रहादित्यत्रानूढे
 इत्यत्रोत्तरपदलोपो द्रष्टव्यः । अनूढोऽनूढदार इत्यर्थः । एवं परिणयनक्रिया-
 यामपि द्रष्टव्यम् । तेन सद्यः कृतदारः, अचिरकृतविवाह इति वा वक्तव्यम् ।
 तत्राचिरं कृतो विवाहो येनेति विग्रहः ।
 १८-नेदं संस्कृतम् । संस्कृताभासं ह्येतत् । श्रीरामचरिते बहु शिक्षणीयमस्तीत्येवं
 वक्तव्यम् ।
 १९-अद्य पूर्णिमेति वक्तव्यम् । पूर्णिमा पौर्णमासीति च शुक्लपक्षान्त्या तिथिर्भवति ।
 २०-सहस्रं दिव्ययुगानीति वक्तव्यम् । अष्टादश निमेषास्तु काष्ठा त्रिंशत्सु ता
 कला इत्यादिषु संज्ञासंज्ञिनोः सामानाधिकरण्येन प्रयोगदर्शनात् । षष्ठीतुः
 दुरुपपादा । कचित् संज्ञासंज्ञिभावमविवक्षित्वा करणे तृतीयां प्रयुज्जते वाचि
 कोविदाः । द्वौ द्वौ मातादिमासौ स्यादतुस्तैरयनं त्रिभिरित्यमरे यथा ।
 अत्रभवतीति शेषः ।

१. नैषः । या न सन्निधौ तं उच्यते सन्निधौ तत्र उच्यते
 CC-0. Prof. Satya Vrat Shastri Collection, New Delhi. Digitized by eGangotri
 भारत शब्दकोशे प्रयोगे न सन्निधौ लोके इति तत्र निर्णयं
 प्रमः । यद्यपि शरणं गृह्णाति तस्मिन्नेव प्रयोगे न सन्निधौ लोके इति तत्र निर्णयं
 ननु तत्र शरणशब्दं प्रतीयते लोकस्तथापि तत्र शरणशब्दे न सन्निधौ लोके इति तत्र निर्णयं
 पक्षे तु पक्षे । तत्र ताम्रः (५५।८६) इति तत्र शरणशब्दः शरणम्
 १४ इत्युदाहरणम् । साहित्ये रत्नसूत्रे प्रयोगः प्रयत्ने । ते कृतिपथे लक्ष्यन्ते

मिच्छति (१०१६२१००) । गुरु शाप हनस्यापि मिश्रः शरणं ददौ (२००)
— तनवादी साम्यते मे शरणम् इति प्रवृत्तये यथा । सन्तप्तानां त्वमसि एतानां
(मेच ७) । व्यवहारव्यतिक्रमास्तत्परीक्षाश्च स सुरासुरस्य जगताः शरणम्
(मि० १८२२) । श्री कृष्णः शरणं मे त्वा रिष्ये यथा । मत्पुत्रानां चार्त्तनां उद्योगे

- २१-आचरित एष पन्था नूनं भव्याय भविष्यति भावुकानाम् ।
- २२-यो हि सीता रामं परिणिनायेत्याह न स परिणयशब्दार्थमञ्जसा वेद ।
- २३-राजवृत्तं बुभुत्सुनां प्रजापालनादिरूपकर्तव्यकलापो वेद्यः ।
- २४-तुच्छान्यपि तृणानि गुणत्वमापन्नानि भक्तदन्तिनोपि बन्धहेतुर्भवन्ति ।
- २५-सर्वे तेषां मनोरथास्तमसि दृष्टिरिव नश्यन्ति ।
- २६-कामलोभमदमात्सर्पादयो ह्यन्तःशत्रवो विग्रहिणाम् ।
- २७-चेत्कृष्णं न संस्यसि स्वर्गं यास्यसि ।
- २८-जन्मजन्मान्तरकृतान्येनांसि न फलविधुराणि भवन्ति ।
- २९-न यूनां गोचरं मन्तरेण सुखं नाम ।

२१-भावुकशब्दः सहृदयार्थे न क्वचित् संस्कृते वाङ्मये प्रयुक्तपूर्वः । भावुकं कल्याणं भवति । तथा चामरः-भावुकं भविकं भव्यं कुशलं क्षेममस्त्रिया-मिति पठति ।

२२-परिणयनम् हि पुरुषकर्तृकम् भवति स्त्रीकर्मकं च । पुरुषः परिणेतार भवति, स्त्री परिणीता । अग्निं परितो नयनं परिणयनम् । आदौ परिणयो विवाहाङ्ग-मभूत् न तु सर्वो विवाहविधिः । तथा च श्रीरामायणे प्रयोगः-अगृह्णां यच्च ते पाणिमर्दिनं पर्यगन्तं च यत् । (२।४२।८) । इति ।

२३-प्रजापालनादिकर्तव्यकलाप इति वक्तव्यम् । रूपशब्देन गडुभूतेन नार्थः ।

२४-हेतुश्च हेतुश्च हेतुश्चेति हेतवः । तृणानि बन्धहेतवो भवन्तीत्येव शोभनम् ।

२५-तमसि दृष्ट्य इवेति वाच्यम् । उपमानोपमेययोर्लिङ्गवचनयोः साम्यमिष्यते । दृग्वचनः पुँल्लिङ्गशब्दो नास्तीति लिङ्गभेदस्तावद् दुष्परिहरः । वचनं तु शक्यं समीकर्तुम् ।

२६-विग्रहशब्दः शरीरवचनोस्तीति नैतावता विग्रहशब्दोपि शरीरवचनः समस्तीति युज्यते कल्पयितुम् । तत्रार्थे तत्प्रयोगादर्शनात् । विग्रहवच्छब्दस्त्वाकारवान् मूर्तिमान् शरीरवद् इत्यर्थे कामं प्रचरति ।

२७-चेच्छब्दं वाक्यादौ न प्रयुज्यते शिष्टास्तस्मात्कृष्णं चेन्नस्यसीत्यादि वक्तव्यम् ।

२८-अनेकजन्मकृतानीत्येवं वक्तव्यम् । प्रस्तुते समासे पूर्वपदं जन्माऽविशेषितं तिष्ठति, इदमाऽनिर्देशात् । इदंजन्मजन्मान्तरेत्यादि वा वक्तव्यम् ।

२९-इन्द्रियेणासम्यक् इन्द्रियेणासहचरितो वा गोचरशब्दो विषयार्थे, लक्षणया तदुपभोगे वा प्रयुक्तो न दृश्यते । केवलस्य गवादन्यां प्रवृत्तिदर्शनाद् इति परिहार्यः ।

१. सहृदयानामित्यर्थं विवक्षति । २. तत्त्वतः, याथार्थ्येन । ३. देहिनामित्यर्थे प्रयुक्तम् ।
४. इन्द्रियार्थम् ।

शरणं ददौ (२००) । गुरु शाप हनस्यापि मिश्रः शरणं ददौ (२००)
— तनवादी साम्यते मे शरणम् इति प्रवृत्तये यथा । सन्तप्तानां त्वमसि एतानां
(मेच ७) । व्यवहारव्यतिक्रमास्तत्परीक्षाश्च स सुरासुरस्य जगताः शरणम्
(मि० १८२२) । श्री कृष्णः शरणं मे त्वा रिष्ये यथा । मत्पुत्रानां चार्त्तनां उद्योगे

१०१६२१०० (२००) । गुरु शाप हनस्यापि मिश्रः शरणं ददौ (२००)
— तनवादी साम्यते मे शरणम् इति प्रवृत्तये यथा । सन्तप्तानां त्वमसि एतानां
(मेच ७) । व्यवहारव्यतिक्रमास्तत्परीक्षाश्च स सुरासुरस्य जगताः शरणम्
(मि० १८२२) । श्री कृष्णः शरणं मे त्वा रिष्ये यथा । मत्पुत्रानां चार्त्तनां उद्योगे

प्रहान्तोऽपि व्यवहारं प्रस्मरन्तीति प्रहते चित्तभावेनः । निजः ।

CC-0. Prof. Satya Vrat Shastri Collection, New Delhi. Digitized by eGangotri

निरुद्धो भवति । निज आत्मीय उच्यते । नात्मानं जानु न निज

वर का कुमारे प्रथित यथा न्यायसिद्धान्तमुच्यते । प्रणेताः न्यायः

प्रज्ञानान्नो निश्चयनायस्तु निजमात्मार्थं प्रयुज्यते यदा —

१६ निज निर्मितमात्मार्थं वाग्व्यवहारादर्शः

निजोऽन्येनात्मना निर्मितेति विग्रहः । एवमेव विग्रहोऽन्येनात्मना

३०-पतिपातननिर्भरा स्त्रीहामुत्र च नश्यति ।

३१-पदार्थविद्या व्यज्ञास्यश्चेत्तर्हि नैवमज्ञवदवश्यः ।

३२-विरहदारुणवेदनाविदारितहृदयाः कामिनो न सहन्ते सर्वजनमनोभिरामा-
मपि चन्द्रिकाम् ।

३३-स एष पुरुषः कतिकृत्वः प्राणिति चापानिति चाहोरात्राभ्याम् ।

३४-छात्रत्रयेभ्यो विभज्यन्तामेतानि फलानि ।

३५-सर्वेषु जीवितेषु पुरुषेष्वाम्नाथं मा न भूम भूयास्मेत्याशीरवस्थिता । तामि-
मामभिनिवेशमाचक्षते शास्त्रकाराः ।

३६-महात्मभिरपि सममनर्थकं द्विषन्ति मलीमसधियः ।

३७-केचिन्मन्दास्त्वरिततरमध्ययनात्परिग्लाना गुरुकुलात् समावर्तन्ते ।

३०-पतिपातनैकरतेति युज्यते वक्तुम् । निर्भरशब्दोऽतिशये सातिशये च वर्तते ।

३१-पूर्ववाक्ये चेच्छब्दप्रयोगे उत्तरवाक्ये तर्हिशब्दो न प्रयुज्यते इति वाचो
व्यवहारः । तमतिक्रामन्दुष्येदिति सोऽनुसर्तव्यः ।

३२-दारुणविरहवेदनाविदारितहृदया इत्येवं समासो निर्दोषः स्यात् । विरहे
वेदना विरहवेदना, सेदानीं भूयो विशिष्यते दारुणेति । विरह इति स्वरूपा-
वच्छेदे संनिपत्योपकारकमिति संनिवृष्टं विशेषणं, दारुणेति चारादिति
विप्रकृष्टम् ।

३३-अहश्च रात्रिश्च समाहृते अहोरात्रः । तेनैकवचनं प्रयोक्तव्यम् । अहोरात्रे-
णेति वक्तव्यम् ।

३४-छात्रत्रयायेति वक्तव्यम् । त्रयेभ्यश्छात्रेभ्य इति वा । व्यवयवा अस्येति
त्रयम् । त्रयशब्दः संख्यायां संख्येये च वर्तते । यदा संख्यायां वर्तते तदाय-
मेकवचने प्रयुज्यते ।

३५-सर्वेषु जीवितेषु जीवेषु वा पुरुषेषु इति वक्तव्यम् । वर्तमानप्रत्ययेन शत्राऽय-
मर्थो युज्यते वक्तुं न तु भूते निष्ठाप्रत्ययेन । अन्वप्रत्ययान्तेन जीवशब्देन वा
वक्तव्यः । न च जीवितशब्दोऽत्रार्थे प्रयुक्तपूर्वः । नपुंसके भावे त्वस्य बहुलः
प्रयोगः ।

३६-द्विष अप्रीताविति सकर्मकः । तथा च कुमारे प्रयोगः । द्विषन्ति मन्दाश्च-
रितं महात्मनामिति । तेन महात्मनो द्विषन्तीति वक्तव्यम् ।

३७-पर्यादयो ग्लानाद्यर्थे चतुर्थेति वचनाल्लिङ्गाद् ग्लायतिना योगे चतुर्थी
व्यवहारानुपातिनी भवति । तेनाध्ययनाय परिग्लाना इति वक्तव्यम् ।

२ मूलाः ।

CC-0. Prof. Satya Vrat Shastri Collection, New Delhi. Digitized by eGangotri

प्रज्ञानार्थे निजशब्दं प्रयुज्यमानः प्रज्ञानो व्यवहारमूढदुष्टादिवि-

रूपेयमवधिनापि ।

यः (अवर्त) नरः । अत्रात्मिकार्थे निजशब्देन निर्मितमित्यर्थः । तेन निर्मित-
मात्मिकार्थे निजशब्दोऽपि प्रयुज्यते । एतं कारणात् निजशब्देन प्रयुज्यते ।

- ३८—किं न पश्यन्ति तत्र भवन्तो भवन्तोऽक्षोदक्षमो^१यमर्थ इति ।
 ३९—अहो नवमल्लिकासंसर्गां शोभनगन्धी प्रातस्तनः समीरो विनोदयति^२ नः
 परिखेदम् ।
 ४०—सोऽवनिपो मर्यादा व्यतिक्रम्य नित्यं कोशानव्ययीत् तेनासम्मतोऽभूत् प्रजानाम् ।
 ४१—स्वसांसारिकाणि सुखानि तृणवत् त्यक्त्वा स महाभागो जनताया उपक्रिया-
 यामरमत ।
 ४२—समयोऽयं जलदागमस्येति सर्वं स्थगित^३भम्बुदैरम्बरम् ।
 ४३—देवदत्तोऽवरतो द्वादश वत्सरान् विप्रावसत् ।

३८—तत्र भवान् इति पदसमुदायः पूज्यवचन इति काव्यनाटकादीनां व्याख्या-
 तारः । एतमर्थमाश्रित्य केचिदाधुनिकास्तत्रभवन्त इत्यतोऽनन्तरं भवन्त इति
 सर्वनाम प्रयुज्यते । सैषा तेषामसमीक्ष्यकारिता । साहित्ये तु ततः परं नाम्न
 एव प्रयोगो दृश्यते । तत्र भवान् कालिदास इत्यादौ यथा । तत्रपदसंनिधाने
 पूज्यार्थाभिधानेऽपि भवच्छब्दः सर्वनामत्वं न जहाति । सर्वनाम्नो द्विरुक्तिस्तु
 न दृष्टाऽन्यत्र वीप्सायाः । तेन द्वितीयं भवन्त इति पदं त्याज्यम् ।

३९—नवमल्लिकया संसर्गा इति नवमल्लिकासंसर्गाः, सोऽस्यास्तीति नवमल्लिका-
 संसर्गा । शोभनो गन्धोऽस्येति शोभनगन्धः । इतिना नार्थः ।

४०—व्यय गताविति स्वादिः । तस्माल्लुङि अव्ययीदिति रूपम् । वित्तसमुत्सर्ग-
 इचार्यो विवक्षितः । तं नायमलं गमयितुम् । तेन व्यय वित्तसमुत्सर्गो इति
 चुरादेर्लुङि अवव्ययत् इति वक्तव्यम् ।

४१—सांसारिकाणि स्वस्य सुखानीति वक्तव्यम् । स्वशब्दस्य सुखानीत्यनेन सम्बन्ध
 इति तेनैव समसनमर्हति न सांसारिकाणीत्यनेन । समासार्हत्वेप्यसमास एव वरम् ।

४२—अद्येत्यधिकरणवृत्त्यव्ययम्, तेन नेदं समय इति प्रथमान्तेन समानाधि-
 करणम् । समयोऽयं जलदागमस्येति तु युज्यते । अद्य जलदागम इति च
 युज्यतेतराम् ।

४३—यद्यप्यवरत इत्यत्राद्यादित्वात्सार्वविभक्तिकेन तसिना रूपसिद्धिः सुशका,
 अवरतोऽवरानित्येवं व्याख्यानं च सुकरं तथापि प्रकृतेऽर्थासङ्गतिर्दुष्परिहरा ।
 न ह्यवरान् द्वादशवत्सरानित्युक्ते विवक्षितोर्थः प्रतीयते । भवन्तु नाम केचन
 (द्वादशसंख्याकाः) अवरे वत्सराः केचिच्च परे, तैरिह नार्थः । तेन
 द्वादशवत्सरान् वत्सरानिति वक्तव्यम् । समासेन तु संख्याया द्वादशात्मिकाया
 अवरत्वं गम्यते । अयमेव च वक्तुरभिप्रायः । तत्र द्वादश अवरे यत्र
 तानिति विग्रहः । समासेनैवंविधमर्थमभिदधते शिष्टाः प्रायेण । तथा च
 प्रयोगः श्यवरा परिषज्जेयेति (मनु० १२।११२) ।

१. परीक्षानिकर्ष न सहते । २. अपाकरोति, दूरे करोति । ३. छन्नम् ।

- ४४-वत्स कथय किं तवायुः । अङ्गं नाहं ज्यौतिषिकः ।
 ४५-तत्प्रेमरसपूरेण पूरितो मम हृद्बहुदः । काव्यकल्पनकुल्यानां स्यन्दते कैतवादिब ॥
 ४६-द्वाभ्यामर्धाभ्यां^१ रूप्यकं भवति ।
 ४७-सर्वस्वमाहुतिमाददिरे राष्ट्रसेवापरायणाः ।
 ४८-महात्मनिर्दिष्टेन मार्गेण देशस्य भूमानं^२ चिन्तयिष्यन्ति चेन्नेतारः फलिष्यन्ति
 नो मनोरथाः ।

- ४९-स्वराज्यं जन्मसिद्धो मेऽधिकार इति श्रीतिलकः प्रत्यजानीत ।
 ५०-श्रीराजेन्द्रश्च राष्ट्रपतिः स्थितधीः स्थिरमनाश्चाभूदित्यभ्युपगमो लोकस्य ।
 ५१-शरणं तेऽहमुपागत इति त्रायस्व मां विभो ।

- ४४-आयुर्जीवितकाल इत्यमरः । तेनायुः पृष्ठः कश्चिन्नाहं ज्यौतिषिक इति
 युक्तमाह । अत्र प्रष्टाऽपराध्यति न प्रतिवक्ता । तेन वयः प्रच्छनीयम्,
 नाऽयुः ।
 ४५-काव्यकल्पनकुल्या एव कैतवमिति रूपकम् । काव्यकल्पनकुल्याभ्यः कैत-
 वादिति व्यस्तरूपकसमाश्रयेण वक्तव्यं समासेन वा मयूरव्यंसकादिना काव्य-
 कल्पनकुल्याकैतवादिति रूपेण ।
 ४६-द्वौ द्वौ मार्गादिमासौ स्यादतुस्तैरयनं त्रिभिरित्यमरे सामानाधिकरण्यवैयधि-
 करण्याभ्यां संज्ञासंज्ञिनोर्निर्देश इतीहाप्युभयथा शक्यं निर्देष्टुम्—द्वाभ्याम-
 र्धाभ्यां द्वावर्धौ वेति । तेन नात्र कश्चिद्दोषः ।
 ४७-आङ्गपनेयः । ददिर इति वक्तव्यम् । आदानं ग्रहणं भवति न तु
 वितरणम् ।
 ४८-भूमेति बहोरिमनिचि रूपम् । बहुत्वं चार्थः । भूतिमिति तु वक्तव्यम् ।
 ४९-स्वः इति स्वर्गनाम । तस्य राष्ट्रं, तत्र राजत इति वा स्वाराड् इन्द्रः । तस्य
 भावः कर्म वा स्वाराज्यम् । प्रकृते सोऽर्थो न विवक्षित इति स्वस्य राज्यं
 स्वाराज्यमित्येव साधु ।
 ५०-स्थितधीः स्थिरमना इति समानार्थौ शब्दौ । समानार्थौ च न सह प्रयुज्येते
 इत्येकतरः शक्योऽप्रयोक्तुम् ।
 ५१-शरणं गृहरक्षित्रोरिति रक्षितृवचनः शरणशब्दः । तेन त्वां शरणमुपागतोऽह-
 मित्येवं वक्तव्यम् ।

१. इत्यर्थं सम्बोधने । २. अर्धशब्दो रूप्यकार्धस्य रुद्धिरिति पूरणाद्धाट्टन् (५।१।४८)
 इत्यत्र काशिका । ३. भूतिं विवक्षति ।

- ५२-दीर्घनिद्रायां प्रसुप्तोऽयं देशः कदा नु जागरिता ।
 ५३-अहो सुन्दरी प्रकृतिः । सुवासिनी वधूरिव प्रियङ्करैषा ।
 ५४-य इमे मनागपि परकृतमपकृतं न सहन्ते तेऽहिंसाव्रतिनः क्रयमुच्यन्ते ।
 ५५-क्षमा विक्रमस्यालङ्कारः परमोत्तम इति भण्यते ।
 ५६-इदं नृशंसं कर्म यत्कदर्थनं कृशानाम् ।
 ५७-प्रतिशोध'भावनासम्पर्केणैव दुष्यत्यहिंसा ।
 ५८-न हि हिंसयैव जातु कश्चिज्ज्यायसो हिंसकात् सिद्धिमवाप्नोति ।
 ५९-नैराश्यं परमं सुखमित्यद्यापि निष्क्रियं^१ वचनं मुनीनाम् ।
 ६०-न द्विष्याद्भूतमात्रेण महाजनेन जनेन वा ।

- ५२-दीर्घं निद्राणः । (चिरं प्रसुप्तः) इति वक्तव्यम् । दीर्घनिद्रायामिति सप्तमी
 वादं दुरुपपादा । यदि चावश्यं सप्तमी प्रयोक्तव्या तदा दीर्घनिद्रायां
 वर्तमान इति वाच्यम् ।
 ५३-प्रकृतिरिति जगन्निदानं यत्साङ्ख्याः प्रधानमित्याचक्षते । सा चात्मेव
 सूक्ष्माऽतीन्द्रियेति न दृष्टेर्गोचरः । यद् दृश्यते सा विकृतिः, स सर्गः । तेन
 अहो सुन्दरः सर्ग इति वक्तव्यम् ।
 ५४-अहिंसायां व्रतमहिंसाव्रतम् । तदस्त्येषामित्यहिंसाव्रतिन इति मत्वर्थीय इनौ
 सिद्धम् । व्यधिकरणबहुव्रीहिस्वीकारे त्वहिंसाव्रता इत्येव शोभनम् ।
 ५५-परमोत्तमे इति पर्यायौ । तत्पर्यायाणां पर्यायत्वं यत्पर्यायेणार्थं ब्रुवन्तीति ।
 आतश्च पर्यायवचना इत्युच्यन्ते । तेन परम इति वोत्तम इति वा भणि-
 तव्यम् ।
 ५६-नृन् शंसति हिनस्तीति नृशंसो घातुक उच्यते । (घातूनामनेकार्थत्वा-
 च्छंसतिरिह हिंसायां वर्तते) । इदं च पुरुषविशेषणं भवति न कर्मविशेषण-
 मिति व्यवहारः । तेन नृशंसस्य कर्मेति वक्तव्यं नृशंसत्वमिति वा ।
 ५७-यद्यपि वैरशोधनं वैरनिर्यातनमित्यनर्थान्तरं प्रसिद्धं तथापि प्रतिशोधशब्दः
 शोधनशब्दो वा तत्रार्थेऽप्रसिद्ध इति परिहार्यः ।
 ५८-ज्यायसि हिंसके सिध्यतीत्येवं वक्तव्यम् । ज्यायांसं हिंसकमासाद्येत्यर्थमाश्रित्य
 तु सर्वे यथास्थितं समञ्जसम् । तत्र व्यङ्ग्ये कर्मण्युपसंख्यानमिति पञ्चमी ।
 ५९-अननुष्ठितमननुवृत्तमनाचरितमिति वा वक्तव्यम् । क्रिययाऽसहचरितमिति
 वा । निष्क्रियं निश्चेष्टं भवति ।
 ६०-द्विष अप्रीताविति सकर्मकः । तेन न भूतमात्रं द्विष्यादिति वक्तव्यम् ।
 १. वैरशोधनमभिप्रैति । २. अननुष्ठितमिति विवक्षति ।

- ६१-प्रजाया अपत्यनिर्विशेषं शासनमनुशासति शास्त्रकाराः ।
 ६२-परार्थे प्राणान् सिद्धिपूर्वो लोके नृत्तमा मताः ।
 ६३-परमार्थप्रियोऽसौ कस्य न प्रियः ।
 ६४-इतः प्राग्धोरे सन्तमसे निलीनाः कठोरेषु बन्धनेषु बद्धा आर्याश्चिरमसीदन्त्रा-
 तारं चाक्रन्दन् ।
 ६५-न वयं परकृतानां सुकृतैः सां प्रतिभुवः ।
 ६६-यथा द्विरेफोऽन्तरारामेषु भ्राम्यन्पुष्पाणां मध्ववचिनोति तथा सत्यं मार्गिता-
 जनः सम्प्रदायानां सत्यमादत्ते ।
 ६७-न वाचां विषयो धर्मः, क्रियात्मक एव स भवति ।
 ६८-अथं पन्थाः समाजस्य व्यक्तेश्च समं हिताय भवति ।
 ६९-उपोषणे रत ईश्वरसंविध उपासीनः शक्तिमन्त्यां लभते ।

- ६१-जनवचनः प्रजाशब्दः प्रायेण बहुवचने प्रयुज्यते । सन्ततिवचनस्तु यथापेक्ष-
 मेकत्वेऽपि दृश्यते—प्रजाः प्रजानाथ पितेव पासीति कालिदासे यथा ।
 ६२-सृजं विसर्गे इत्ययं धातुर्विपूर्वः समुत्पूर्वो वा त्यागे प्रसिद्धो न केवल
 इति विसिद्धश्च इति वक्तव्यम् ।
 ६३-परार्थप्रिय इति वक्तव्यम् । परमार्थस्तु भूतार्थो भवति, तत्त्वमिति यावत् ।
 परमः पुरुषार्थो वा परमार्थः, यं परमं पुमर्थमाहुरपवर्गम् । स च प्रकृते
 नापेक्ष्यते ।
 ६४-निलीना इति प्रच्छन्नास्तिरोहिता उच्यन्ते । प्रविष्टा अवगाढा इति वा
 वक्तव्यम् । सन्तमसमिति च द्वितीयान्तं प्रयोज्यम् ।
 ६५-सुकृतदुष्कृतानामिति वक्तव्यमुपक्रमसाम्याय ।
 ६६-अस्ति कारकत्वविवक्षेति पुष्पाणि पुष्पेभ्य इति वा वक्तव्यं सम्प्रदायान्
 सम्प्रदायेभ्य इति च । सम्बन्धाच्चिख्यासा तु नातीव युक्तेति षष्ठी नोप-
 पद्यते । गुरुपूर्वानुक्रमेण शिष्यप्रशिष्येभ्यो दीयमान उपदेशः सम्प्रदायो
 भवति । प्रकृते तु मतविशेषाभिनिविष्टानां समुदायो विवक्षितः, तेन सम्प्र-
 दायशब्दोऽस्थाने ।
 ६७-न हि शास्त्रचोदनाया अम्युपगममात्रं धर्मः, तदनुष्ठानं तु स भवतीत्येवं
 वक्तव्यम् । यथास्थिते तु वागतीतोर्थो धर्म इत्यर्थः प्रतीयते ।
 ६८-समाजस्येत्यपनीय समष्टेरिति वक्तुमुचितम् । अनन्तरं व्यक्तेरित्युक्तत्वात् ।
 व्यक्तिमष्टयोश्च साहचर्यस्य प्रसिद्धत्वात् ।
 ६९-ईश्वरमुपासीन इत्येव वक्तव्यम् । सविधस्योपेनैव गतार्थत्वात् ।

१. समुक्ष्व इत्यर्थे प्रयोगः । २. अत्र ताच्छील्ये तु ।

- ७०—ये नाम जगति दुर्विधा दुर्गता दरिद्रा निःस्वाश्च सन्ति तेषां दयेत ।
 ७१—यो हि प्रतीक्ष्यान्प्रतीक्षते^१ स सुखमनुत्तमं लभते ।
 ७२—अन्धं तमः प्रविष्टः पुमान् परेशं प्रकाशाय याचेत ।
 ७३—इमाः प्रान्तभाषा राष्ट्रभाषया नेष्यन्ते स्वपदात् प्रच्यावयितुम् ।
 ७४—ब्रह्मचर्यमुपस्थेन्द्रियनियाम^२ एव न भवति, सर्वेन्द्रियविजयः स उच्यते ।
 ७५—दम्पती परिणीतायां दशायां यदि संयमेन तिष्ठतस्तदा ब्रह्मचारिणावेव भवत
 इति शास्त्रम् ।
 ७६—आतुर्यमायतिरसंयतेरिति वैद्याः ।
 ७७—स सर्वं जीवनं दरिद्रेभ्योऽन्नमदात् ।
 ७८—व्रातीनाना^३ दासिद्र्यपरितापः प्राचीनः श्रूयमाणः सनातनश्च दृश्यमानः ।

- ७०—निःस्वस्तु दुर्विधो दीनो दरिद्रो दुर्गतोऽपि स इत्यमराद् दुर्विधादयः
 पर्यायवचना इति न युगपत्प्रयोगमर्हन्ति ।
 ७१—प्रतीक्ष्यः पूज्य इत्यनर्थान्तरम् । प्रतिपूर्वस्येक्षेस्तिङि तु न पूजनमर्थः क्वचिद्
 दृश्यते । तेनाभिपूजयतीति वक्तव्यम् ।
 ७२—प्रकाशं याचेतेत्येवंन्यासो निर्दोषः स्यात् ।
 ७३—प्रान्तः सीमान्तो भवति न तु प्रदेशो जनपदो वा विषयो वा । हिन्दीमनुसरं-
 स्त्वेवं प्रयुङ्क्तेऽप्रगल्भः ।
 ७४—स इति विधेयप्राधान्यात्पुंस्त्वेन निर्देशः । तेन नात्र कश्चिद्दोषः ।
 ७५—जाया च पतिश्चेति दम्पती भवतः । तयोरेकः परिणेता भवति, परा तु
 परिणीता । परिणीता दशेत्यपार्थक्यम् । विवाहपूर्वकमेव दाम्पत्यमित्यव्यभि-
 चारात्परिणीतादि विशेषणमनर्थकम् । कामं गृहस्थौ गृहिणौ वा सन्तावपी-
 त्येवं विशेषणयोगो न वार्यते ।
 ७६—आयतिरुत्तरकालो भवति प्रभावोऽपि । तेन प्रकृते फलं विपाकः परिणति-
 रिति वा वाच्यम् ।
 ७७—जीवनं जीवितं प्राणो भवति । न तु जीवनकालः । आयुर्जीवनकाल इति
 कोषात्सर्वमायुरिति वक्तव्यम् ।
 ७८—प्राचीनः श्रूयते, सनातनश्च दृश्यत इति वक्तव्यम् । लटः शतृशानचाव-
 प्रथमासमानाधिकरणे इत्यप्रथमान्तेन सामानाधिकरण्ये लटः शतृशानचावा-
 देशौ विहितौ । तेनेह न प्रसज्येते । विस्तरस्त्वत्रार्थे पूर्वादे द्रष्टव्यः ।

१. पूजयतीत्यत्रार्थे प्रयुक्तम् । २. नियमः । ३. शरीरायासजीविनाम् ।

- ७१-अद्यापि सामर्थ्योऽसाविति निशम्य चिन्तितं मे चेत् ।
 ८०-इयं हृदयसंकीर्णता^१ नाम । नेयं सम्भाव्यते त्वयि ।
 ८१-एकसत्तात्मके राज्ये प्रजाः स्युषपीडिताः ।
 ८२-प्रीत्यां च सहयोगे च राष्ट्रस्य संश्रयो भवति ।
 ८३-यत्र प्रजायाः प्रजया प्रजायै च शासनं भवति तद्रामराज्यमिति तद्विदः ।
 ८४-न तत्र समाजभयं न शासितृभयमिति सुखैकवसतिस्तद्धाम भवति ।
 ८५-सततं सहसंबर्धिताः सहोषिताः सतीर्थ्याश्च वयमिति भवत्स्वस्मासु च को विशेषः ?
 ८६-तदपि कदन्नं भवत्यग्राह्यं च यत्रान्यायार्जितं किमपि संगतं भवति ।

- ७१-चिन्ता सज्जाताऽस्येति चिन्तितमिति शक्यव्युत्पत्तिकोप्ययं शब्दोत्रार्थे पूर्वैः
 सूरिभिरप्रयुक्त इति सचिन्तितमिति वक्तव्यम् । चित्ति स्मृत्यामित्यस्मात् क्ते तु
 चिन्तितं मे चेत् इत्यस्य चिन्ताकर्म चिन्ताविषय इत्यर्थः स्यात् । सकर्मकः
 स धातुरिति कर्मणि निष्ठा वेदितव्या । कर्मणोऽविवक्षायां वा भावे निष्ठायां
 चिन्तितं मे चेत्सेति साधु स्यात् ।
 ८०-संकोचे क्षुद्रतायां वा संकीर्णतेत्यशक्तम् । संकीर्णं संकरवत्प्रकीर्णमिति
 यावत् । लोकभाषायां तु कामं क्षुद्रतां संकीर्णतां व्यवहरन्ति ।
 ८१-एकसत्तात्मक इति पदे सत्तापदं शक्त्यभिधायीत्यभिमानः । संस्कृते
 नायमस्यार्थ इत्यभ्युपगमः । तेन चिन्त्योयं व्यवहारः । एकाधिकारिणि राज्य
 इत्येवं न्यासोऽनवद्यः स्यात् । एकाधिकारिके राज्य इति वा शेषाद्
 विभाषेति कपि समासान्ते ।
 ८२-संश्रयणं संश्रीयत इति वा संश्रयः । उभयथापि प्रीत्यामिति सहयोग इति च
 सप्तभ्यौ नोपपद्येते । प्रीतिः सहयोगश्च राष्ट्रस्य संश्रय इत्येवं व्यवहरणीयम् ।
 ८३-जनवचनः प्रजाशब्दः स्त्रियां भूमि प्रयुज्यते प्रायेणेत्युक्तमधस्तात् । तेन
 प्रजानामित्यादि वक्तव्यम् ।
 ८४-सुखस्यैका वसतिर्निवासस्थानमित्यर्थे न कश्चिदोषः ।
 ८५-भवतामस्माकं च को विशेष इत्येवं वक्तव्यम् । मेदे षष्ठ्येव व्यवहारानुगेति
 वाग्योगविदः । तव च मम च समुद्रपृथ्वीयोरिवान्तरम् इति मालवि-
 कायां यथा ।
 ८६-अन्यायार्जितेन यत् संगतं भवतीति वक्तव्यम् । संगतं संयुक्तम् ।

१. हृदयक्षुद्रतामभिप्रैति ।

८७-सार्धैकशतवर्षाणि दासत्वे भयदे स्थिता नतरां निवृत्तिं प्रापन्त्यां भारत-
भूमिजाः ।

८८-यदि पुरुषो दिवं गतायां पत्न्यामपरां वोढुमर्हः किमिति स्त्री नापरं पुरुषं
वोढुमर्हेत् ।

८९-पारस्परिकः कलहः कुटुम्बिनां नाशायैव भवतीति किमु वाच्यम् ।

९०-सा नाम राष्ट्रवाग् भवितुर्महति या सर्वेषां कृते सममुपयुक्ता स्यात् ।

९१-मातरि संस्कृते वाचि विद्यमानायां कथं नाम हिन्द्याद्यास्तदुद्दिष्टरस्तत्पदम-
भिप्रेक्तुमर्हयुः ।

९२-यथा प्राचि काले इह देश आचारप्राधान्यमासीत्तथेदानीमपि ।

९३-यदि नाम तत्तद्ग्रन्थाध्यापनं संस्कृत एव भवेत्तदा छात्रा बहूपकृताः स्युः ।

९४-यदि वयमप्यत्र न प्रणिदध्याम' विकारं च परमार्थतो न विद्याम तदा
कोऽन्योत्रावधास्यति ।

८७-एकशतमित्येकाधिकं शतमित्यर्थे रूढम् । तेन सार्धं शतं वर्षाणीति व्यासेन
वक्तव्यम् ।

८८-स्त्री नामोह्यते न तु वहति । वहनस्य पुरुषकर्तृकत्वस्य प्रसिद्धेः । तेन नापरं
पतित्वे वरीतुमिति युज्यते वक्तुम् ।

८९-परस्परं कलह इत्येव शोभनं वचः । पारस्परिकशब्दस्याधुनिकैः कल्पि-
तत्वात् । न हि यतस्ततस्तद्धितमुत्पाद्य नूत्नाः शब्दा निर्मेया वैयाकरणत्वं
च स्वस्य प्रख्याप्यम् ।

९०-उपयोगवती, उपयोगिनी, औपकारिकीति वा प्रयोज्यम् । उपयुक्तेति तु
ग्रहीता, आत्ता, विनियुक्तेति वा भवति ।

९१-तत्पदेऽभिप्रेकमर्हयुरित्येवं वाच्यम् । न हि पदं नामाभिषिच्यते किं तर्हि पदे,
कश्चित्तदहोऽभिषिच्यते ।

९२-अत्र प्रागित्येव पर्याप्तम् । काले इत्यनेन नार्थः । एवमन्यत्रापि प्रातःकाले
सायंकाल इत्यादौ कालशब्दोऽप्रयोज्यः ।

९३-संस्कृतेन भवेदित्येव साधु । वारिष करणं द्वारमध्यापनस्येति तृतीयैव युक्ता ।
यद्वाचाऽनभ्युदितमित्यादिषु तथा दर्शनात् ।

९४-प्रणिदध्यामेत्यत्र मन इति कर्मापेक्ष्यते । केवलस्य चिन्तनेऽप्रयुक्तेः । बादं
ल्युङन्तस्य तत्रार्थे तदन्तरापि प्रयोगो दृश्यते । तदेतच्छब्दस्वाभाव्यम् ।

१. मनो दधाम ।

- ९५-गुरुणा कुशलप्रश्ने कृते सति तमित्यमुत्तरयति दिलीपः ।
 ९६-एतच्छ्रुत्वा मुखं विकृत्य नासां संकोच्य स सदर्पमुदतरत् ।
 ९७-दिलीपस्य सुदक्षिणाया रघुर्नाम पुत्ररत्नमजनि ।
 ९८-कल्याणे वत नक्षत्रे मया जातोऽसि पुत्रक ! (श्रीरामायणे)
 ९९-प्रायः पञ्चसहस्री शरदां व्यतीयाय यदा कुरुपाण्डवानां भारतोपनिबद्धः संगरो
 बभूव ।
 १००-विदितमेतद्विदुषां संस्कृतरत्नाकरोऽयं सप्तत्रिंशद्वर्षेभ्य आरभ्य साहित्यजुषः
 प्रीणयन्वर्तते ।
 १०१-भवद्विधानां साहाय्ये निर्भरमादधतो^१ वयमिह कर्मणि प्रवर्तामहे ।

- ९५-गुरुणा कृतं कुशलप्रश्नमुत्तरयतीति वक्तव्यम् । भावलक्षणायाः सप्तम्या नैष
 विषय इति पूर्वाद्धे सविस्तरं निगदितमिति तत एवावधार्यम् ।
 ९६-तु प्लवनतरणयोरुत्पूर्वः पारगमने वर्तते न तु प्रतिवचने । तेनोत्तर-
 शब्दात्तत्करोतीत्यर्थे णिचि लङि 'उदतरयत्' इति साधु स्यात् । अटि
 कर्तव्य उपसर्गः पृथक् क्रियते ।
 ९७-दिलीपात् सुदक्षिणायामिति व्यवहारः । सम्बन्धमात्रविवक्षायां दिलीपस्येति
 षष्ठ्यपि नासाध्वी । पूर्वाद्धे चायं विषयः कारकाधिकरणे वैतत्येन निरूपित
 इति तत एव विशेषोऽवसेयः ।
 ९८-मयेति करणविवक्षा तृतीया । करणविवक्षा चैवंजातीयके विषये नान्यत्र
 दृष्टेत्युक्त्वा वाचि स्वतन्त्रा महर्षय इति भूयोविमर्शे विरमयामः ।
 ९९-यदा यस्मिन्काले इत्यनर्थान्तरम् । यदेति पूर्ववाक्येनाभिसम्बध्यत उत्तर-
 वाक्येन वा । उभयथापि विवक्षितोर्थो न गम्यते । यद्वा पञ्चसहस्रयाः शरदां
 व्यत्ययोऽभूत्तदा संगरोऽभूदिति नतरां विवक्ष्यते । अयं च शरद्व्यत्ययः
 किंसम्बन्धिक इति नोच्यते । संगरसम्बन्धी चासौ न भवति । संगरो हि
 स्वतन्त्रो व्यतिकरो वर्ण्यते सति तस्मिच्छरद्व्यत्यये । तस्मादयं प्रायः पञ्च-
 सहस्री शरदां कुरुपाण्डवानां संगरस्य भूतस्येति वक्तव्यम् । इतः पञ्चसु
 शरत्सहस्रेष्विति वा वाच्यम् । एवं शिष्टव्यवहारोऽनुसृतो भवति ।
 १००-आरभ्ययोगे भाष्यकारादिप्रयोगात्पञ्चमी साध्वी । व्यवहारस्तु दुष्यति ।
 व्यवस्थायां वर्तमान एवारभ्यशब्दः पञ्चमीं प्रयोजयति । इह व्यवस्था
 नार्थः । सप्तत्रिंशद्वर्षाणि हि प्रीणनक्रिययाऽभिव्याप्तानीति ततोऽत्यन्त-
 संयोगे द्वितीयेष्यते । तेन सप्तत्रिंशत् वर्षाणीति वक्तव्यम् । अयमित्यस्थान-
 न्तरमद्यशब्दः प्रयोक्तव्योर्थाभिव्यक्तये ।
 १०१-निर्मरशब्दो भरेण समानार्थः । साहाय्यमवलम्ब्यमिच्छन्तः, साहाय्ये लम्ब-
 माना इति वा वक्तव्यम् ।

१. लम्बमाना इत्यर्थो विवक्षितः ।

- १०२—सर्वमिदमालोच्यार्जुनो निर्णिनाय यत्स शस्त्राणि संन्यसिष्यति प्रहरत्स्वपि द्विषत्सु न प्रहरिष्यतीति ।
- १०३—अस्थिमज्जामांसमेदसां सन्निपात एव मनुष्यो न, ततः परम्परोऽब्राह्म आत्मैव वस्तुतस्तद्व्यपदेशभाक् ।
- १०४—मनुष्यता नाम संसर्गे निर्भरा, यादृशैः संसृज्यते मनुष्यस्तादृशः स भवति ।
- १०५—यद्यत्र श्लोके किञ्चित्काठिन्यमनुभवसि, तदा विस्मयं ब्रूहि । भूयोऽपि ते निर्वक्ष्यामि ।
- १०६—सकृच्च श्रद्धिते^१ प्वप्रतारयत्सु भूयोपि विश्वस्यते लोकेन ।
- १०७—भगवन्तमादिगुरुं सर्वविद्याप्रदातारं प्रार्थयामहे यद् विश्वनाथः स्वकृपया नः सन्मार्गे प्रेरयतु ।

- १०२—यत्स इत्याद्युत्तरवाक्येनार्जुनकर्तृकं शस्त्रसंन्यासादिकर्मकं निर्णयं विवक्षति । स च निर्णयोर्जुनमुखेरितैः शब्दैरेव वक्तव्य इति वाग्व्यवहारः । अर्जुनश्च तं निर्णयं वक्ष्यमाण आत्मानं परोक्षार्थवृत्तिना तच्छब्देन न परामृशेत् । आत्मा हि सर्वस्य संनिहित इत्यस्मच्छब्दं प्रयुज्जीत, अयं जन इति वा ब्रुवीत । तेन अहं शस्त्राणि संन्यासिष्यामीत्यादि प्रयोक्तव्यम् । यच्छब्दश्च परिहार्य इतिशब्दश्चान्ते कार्यः ।
- १०३—परोवरपरम्परपुत्रपौत्रमनुभवति (५।२।१०) इति सूत्रे वृत्तौ प्रत्ययसंनि-योगेन परपरतराणां परम्परभावो निपात्यते । अत्र च सप्रत्ययो नास्तीति परम्परशब्दोऽसिद्धः । परम्परेति स्त्रियामव्युत्पन्नं प्रातिपदिकमस्ति । तच्च प्रबन्धं वक्षतीति न प्रकृते युज्यते । तेन ततः परः, परतर इति वा वक्तव्यम् ।
- १०४—संसर्गे आयत्तेति वक्तव्यम् । निर्भरो भरो भवति तद्वान् सातिशयो वेत्यस-कृदुक्तम् ।
- १०५—काठिन्यं दुर्बोधता न भवति, किं तर्ह्यन्तःसारता दृढता क्रूरता चेति । तेन दुर्बोधं दुरवगमं वेति वक्तव्यम् ।
- १०६—श्रद्धा संजाताऽस्येति श्रद्धित इति व्युत्पत्तिसंभवेपि नास्य साधुत्वं व्यव-तिष्ठते । प्रयोगादर्शनात् । विवक्षितार्थस्य चासमर्पणाद्वेयोऽयं प्रयोगः ।
- १०७—यथास्थिते भगवानादिगुरुः कश्चिदन्यो विश्वनाथश्चान्य इति विरुद्धार्थ-प्रतीतिर्जायमाना न वार्यते । यदि च स भगवान् विश्वनाथ इति सम्बोध्येत तदा विरोधोऽपेयात् । एवं तर्हि वक्तव्यम्—अये विश्वनाथ प्रेरय नः सन्मार्गे इति । यदिति स्वकृपयेति च त्याज्यम् । प्रार्थनायां लोटैव तस्यार्थ-स्योक्तत्वात् । न हि शिष्टाः प्रार्थनायां लोटं प्रयुज्जानाः कृपयेत्यादि प्रयु-ज्जते । शिष्टाश्च वाचि प्रमाणम् ।

१. कृतविश्वासेष्विति चिकथयिषति ।

१०६

वाग्व्यवहारदर्शः

- १०८-युवयोरप्युपरि पतति मङ्गलवचनप्रभाव इति लक्ष्यते ।
 १०९-सर्वमिदं जगत् ब्रह्मणोन्तर्निविष्टमित्यविसंवादी वादः ।
 ११०-नेदमुन्मो व्याकरणाधीत्यामेव शब्दवद्रतः स्याः, विषयान्तराण्यपि ते यथा-
 कालं समादरणीयानि ।
 १११-बलाहकतत्येव करिषट्ठया तमसाच्छाद्यत इव काननम् ।
 ११२-कस्य धन्यस्तानर्धमौक्तिकमयीयं रत्नमालेति न विद्वः ।
 ११३-अपस्किरते^१ वृषो भूमिं हृष्टः ।
 ११४-परार्थं यत्नतो निघ्नन् स्वार्थतोपि हीयते मूढः ।
 ११५-सोऽस्मत्तश्चिरजाततरः । विशत्या वर्षेहि पूर्वः ।
 ११६-सुभगे प्रातस्तने काले सर्व एव विहारमासेवतेऽन्यत्राधन्यात् ।

- १०८-युवयोरपि मङ्गलवचनं प्रभवतीति लक्ष्यत इत्येवं वाग्व्यवहारानुसारो
 भवति । युवयोरिति षष्ठी शैषिकी ।
 १०९-ब्रह्मण्यन्तर्निविष्टमिति सप्तम्येव व्यवहारानुपातिनी ।
 ११०-वशोर्माषायां प्रयोगो वार्तिककारमतेन साधुरिति कैयटः । तेन नात्र दोष-
 गन्धोपि ।
 १११-अत्र करिशब्दः सुत्यजः करिणां घटना घटेति कोषाद् घटाशब्देनैव तदर्थ-
 गतेः । तथापि लोके लाघवं प्रत्यनादर इति महाकवयोऽपि करिषट्ठा गज-
 घटेत्यादि प्रयुञ्जते किमुत कवयः ।
 ११२-मालाशब्दो ग्रथितेषु माल्येषु रूढ इति रत्नहार इति वक्तव्यं मौक्तिकमय
 इति च विशेषणं देयम् ।
 ११३-अपस्किरते विलिखत्युत्किरतीत्यनर्थान्तरम् । कर्मसव्यपेक्षं चेदं क्रियापदम्,
 तथापि भूम्यादि कर्म गम्यत एव न तु शब्देनोच्यते । एष व्यवहारः ।
 सोऽनुविधेयः ।
 ११४-अपादाने चाहीयरुहोरिति जहातेः पर्युदासादपादाने पञ्चम्यास्तसिर्न
 प्राप्नोतीति स्वार्थत इति दुष्टम् इति चेन्मैवम् । मन्त्रो हीनः स्वरतो
 वर्णतो वेत्यत्रेव प्रकृतेऽपि तृतीयायास्तसिः । स्वरेण वर्णेन वेत्यर्थः ।
 ११५-चिरजाततर इति साधु । अल्पात्तर इतिवत् । चिरतरं जात इति चार्थः ।
 पूर्वे बहुव्रीहिः क्रियते पश्चात्तरप् । विस्तरस्तु ५७ तमे पृष्ठे द्रष्टव्यः ।
 ११६-प्रातर्नाम कालो भवति । प्रातरात्मैव कालो विवक्षितः । न हि तत्र भवं
 कालान्तरमस्ति येन द्यूल् स्यात् । एवं साम्प्रतिके समये, अधुनातने काले
 इत्यादयो विक्षिप्तप्रयुक्ताः प्रतिक्षिप्ता वेदितव्याः ।

१. विलिखति, उत्किरति ।

- ११७-स्वयं भीष्ममुखाद् व्यासः प्रशास्त्येवं युधिष्ठिरम् ।
 ११८-न जातु पापानि कदापि कर्तुर्मूलानि न कर्त्स्यन्ति ।
 ११९-शतानां कुरूणां पञ्चानां च पाण्डवानां सन्धौ महान्तं यत्नमातिष्ठद् जनार्दनः ।
 १२०-प्रथीय^१ सीयमाख्यायिका राजस्थाने ।
 १२१-कर्माणि प्रविभङ्क्ष्यन्ते स्वभावप्रभवैर्गुणैः ।
 १२२-बहवोऽस्य परिजना अमिताश्च परिच्छदा इत्यराजाऽपि राजमात्रोऽसौ ।
 १२३-अकिञ्चनः समलोष्टाश्मकाञ्चनो यतिः प्रशस्यते ।
 १२४-ते च मे च साधारणोऽन्नाथेऽभिलाषः, तथापि विरोधो न युक्तः ।
 १२५-ये स्वयं सत्पथेन यान्ति परांश्च सत्पथे निनीषन्ति ते धन्याः ।
 १२६-अद्यत्वे प्रयत्नो जातिमेवः । अद्यत्वे हिन्दवो न मिथो विवहन्ति न च समश्नन्ति ।

- ११७-भीष्ममुखेन शास्तीति वक्तव्यम् । प्रशासनं निर्देश इत्युत्तरे रामचरिते
 वीरराघवः । भीष्ममुखेनेति करणे तृतीया । पञ्चमी तु सर्वथाऽस्थाने ।
 ११८-जातुशब्दे सति कदापीत्यतिरिच्यते । तेनैकतरं शक्यं विहातुम् ।
 ११९-शतस्य कुरूणामिति वाच्यम् । संख्येये वर्तमानः शतशब्दो नपुंसकैकवचने
 नियतः ।
 १२०-प्रथीयसीति पृथुशब्दादीयसुनि रूपम् । पृथुशब्दश्च विशालपरपर्यायो न
 प्रसिद्धपर्यायः । तेन प्रथिततरेति वाच्यम् ।
 १२१-प्रविभङ्क्ष्यन्त इति भञ्जो आमर्दन इत्यस्माल्लटि कर्मणि रूपम् । प्रवि-
 भागश्च विवक्षितः । तेन प्रविभक्ष्यन्त इति वक्तव्यम् ।
 १२२-बहुरस्य परिजनः, अमितश्च परिच्छद इत्येवमेकत्वमाश्रित्य वक्तव्यम् ।
 परिजनपरिच्छदावेकत्वे बहुत्वमाचक्षाते शब्दशक्तिस्वाभाव्यात् ।
 १२३-समलोष्टाश्मकाञ्चन इति वक्तव्यम् । लोष्ट इति शब्दो न तु लोष्टः ।
 १२४-न चवाहाहैवयुक्ते इति युष्मदस्मदादेशौ ते मयेकवचने प्रतिषिध्यते । तव
 च मम चेति वक्तव्यम् ।
 १२५-सत्पथेन निनीषन्तीति वक्तव्यम् । प्रजासु कः केन पथा प्रयातीति कवि-
 कुलपतेः शाकुन्तले प्रयोगः पथस्तृतीयां युक्तां स्मारयति ।
 १२६-मिथो दारकर्म नाभिनन्दन्तीति वाच्यम् । विवहन्तीत्यस्याः क्रियायाः पुरुषाः
 कर्तारः, स्त्रियश्च कर्माणीति प्रसिद्धम् । उभयं च कण्ठरेण नोक्तम् । हिन्द-
 वश्चोक्ताः कर्तारः । ते च स्त्रीपुरुषोभयस्वरूपा इत्ययुक्तं तेषां कर्तृत्वम् ।
 अथवा कर्माविवक्षायां विवाहं कुर्वन्तीत्यर्थे यथास्थितमपि साधु ।

१. प्रथिततरा, प्रसूततरेत्यर्थो विवक्षितः ।

२. राज्ञो मात्रा परिच्छद इति राजमात्रा । राजमात्रेव मात्राऽस्येति राजमात्रः ।

१०८

वागव्यवहारादर्शः

- १२७-अज्ञं हि बालमित्याहुः पितेत्येव तु मन्त्रदम् (मनु० २।१५३) ।
 १२८-सूर्यवंशिन एवैके ह्यपरे सोमवंशिनः ।
 १२९-संभूयते यत्प्राक् तेषां कश्चित्कल्लिरभूत् ।
 १३०-ये मतमिदं मदीयं नानुमन्वते ते स्वार्थाद् हास्यन्ते ।
 १३१-द्वाभ्यां त्रिभिर्वाऽपत्यानां तुष्येतां दम्पती नाधिकानि कामयेयाताम् ।
 १३२-गुरुर्हि कुमारं यज्ञसूत्रेणोपवाय ब्रह्मणः समीपं नयतीति केचिदुपनयनार्थं
 वर्णयन्ति । तदसाम्प्रदायिकम् ।
 १३३-यदि सर्वे सम्भूय दारिद्र्यदलनाय समुद्युज्येरंस्तदाऽयं नो देशोऽन्तिरेण
 कामपि समृद्धिमियात् ।
 १३४-केचिदेव कुर्वते शास्त्राण्याविः, बहवस्तु संवृण्वत एवार्थं शास्त्रोक्तं
 विवरीतारः ।
 १३५-स्कन्धेन भारं वहतीति भवति न तु स्कन्धे भारं वहतीति पूज्या गुरु-
 चरणाः ।

- १२७-निपातेनाप्यभिहिते कर्मणि न कर्मविभक्तिरिति बालमित्यत्र द्वितीया
 नोपपद्यते । पितेत्यत्र त्वनुपपन्ना द्वितीया परिहृता स्मृतिकारेणेति साधु कृतम् ।
 १२८-सूर्यवंश एषामस्तीति सूर्यवंशिन इति व्युत्पत्तिसम्भवेऽपि नायं शब्दः
 प्रयुक्तपूर्व इत्युपेक्ष्यः । सूर्यवंश्याः सूर्यवंशीया इति वा ।
 १२९-संभाव्यत इति वक्तव्यम् । संभवतीति वा । शुद्धात्संभवतेर्भावे कर्मणि वा
 प्रत्ययोऽस्थाने ।
 १३०-अनुमन्यन्ते इति प्रयोक्तव्यम् । मन ज्ञान इति दैवादिकस्यैवानुपूर्वस्य
 प्रयोगमिच्छन्ति शिष्टा न तु मनु अवबोधन इति तानादिकस्यापि ।
 १३१-द्वाभ्यामपत्याभ्यां त्रिभिर्वेति वक्तव्यम् । विंशतिप्रभृतयः संख्यावचनाः
 संख्यायां संख्येये च वर्तन्ते न तु द्वायादयोऽपि । इमे तु संख्येय एव
 नियम्यन्ते व्यवहारेण ।
 १३२-अत्र वेजः स्थाने व्येज् प्रयोक्तव्यः । उपव्यायेति च वक्तव्यम् । आच्छा-
 येत्यर्थस्य विवक्षितत्वात् ।
 १३३-सम्भूयेति पदेनैव समुत्थानस्य गम्यमानत्वात्समुद्युज्येरन्नित्यत्र समित्य-
 धिकम् ।
 १३४-साक्षात्प्रभृतीनि चेत्यत्राविः शब्दः पठितः । तेन गतिसंज्ञाऽभावपक्षे न
 कश्चिद्दोषः । गतेरेव धातोः प्राक्प्रयोगनियमात् ।
 १३५-अत्र पूज्या इति त्याज्यम् । गुरुचरणा इति वृत्त्येव तस्य गतार्थत्वात् ।

- १३६-सुग्रीवस्याज्ञां शिरोधार्यो विधाय हनुमदादयो वानराः सीतामन्वेष्टुं निर्ययुः ।
 १३७-शार्मण्यानां वाङ्मये बहूपादेयमस्तीति तत्रत्यानां केषांचिदुपाख्यानानां
 संस्कृतेन परिवर्तनाय तत्परोऽभूवम् ।
 १३८-पटुपटुरपि समुद्युक्तोपि काठिन्यैः कैरपि व्याहतो नेष्टेऽसौ विद्याव्रते^१ कालेन
 परिसमापयितुम् ।
 १३९-भवद्वचनाङ्गीकारे दोषा अपि केचन परापतन्ति ।
 १४०-अप्यस्ति ते लवणस्तोकः ? अस्ति मे लवणस्य प्रयोजनम् ।
 १४१-अयं शब्दो धातुद्वयाभ्यां शक्यो व्युत्पादयितुम् ।
 १४२-इदानीं तद्वंशीयान् नामादेशं^२ संख्याति ग्रन्थकारः ।
 १४३-समैरैयाणि^३ पञ्च काचपात्राणि, विंशतिः कुक्कुटीनां, पञ्चाजी^४, मिष्टान्नं
 वाससी च समानीयन्ताम् ।

- १३६-शिरसा धृत्वा, शिरसाऽऽदायेति वा वक्तव्यम् ।
 १३७-परिवर्तने तत्परः, परिवर्तनतत्पर इति वा वाच्यम् । तत्परे प्रसितासक्तावि-
 त्यमरात्तत्परशब्दस्तात्पर्येणासक्तमाह । आसक्तिश्च विषयमाकाङ्क्षतीति
 परिवर्तन इति वैषयिकी सप्तमी साध्वी । विग्रहस्तु तत् परं प्रधानमस्येति
 तत्परः । परिवर्तनतत्पर इति वृत्त्या वा वाच्यम् ।
 १३८-विघ्नैः कैरपि व्याहत इति वाच्यम् । काठिन्यशब्दो हि तत्रार्थेऽशक्तः ।
 पटुपटुरिति पटुप्रकारो भवति न त्वतिपटुः । प्रकारे गुणवचनस्येति
 द्विरुक्तिः । कर्मधारयवदुत्तरेष्विति कर्मधारयवद्भावः ।
 १३९-परापूर्वः पततिः प्रत्यावर्तने वर्तते । तेन आपतन्तीति वक्तव्यम्, उद्भव-
 न्तीति वा ।
 १४०-अस्ति मे लवणेन प्रयोजनमित्येव व्यवहारः ।
 १४१-धातुद्वयादिति वक्तव्यम् । अत्र द्वयशब्दः संख्यायां वर्तते न संख्येय
 इत्येकवचनमेव युज्यते ।
 १४२-सम्पूर्वस्य ख्या प्रकथन इत्यस्य तिङि प्रयोगो नेति न्यासकारः । तेन
 संचष्ट इति वक्तव्यम् । भूयानत्र प्रक्रमभङ्गः । नैकः कश्चित्प्रकारः
 समाश्रितः । प्रक्रमसाभ्यां विंशतिः कुक्कुट्यः, पञ्चाजा मिष्टान्नं वाससी
 च समानीयन्तामित्येवं वक्तव्यम् ।

१. विद्या च व्रतं चेति । २. नामग्राहम् । नान्यादिशिग्रहोरिति णमुल् । ३. सम-
 यानि । ४. पञ्चानामज्ञानां समाहारः ।

११०

वाग्व्यवहारादर्शः

१४४-कः खल्वीष्टे भगवतो विधेरुपरि ?

१४५-केचिद् बहिष्ठ उग्रदर्शना अन्तश्च कर्णामसृणाः ।

१४६-काश्चित्कला विकला वा प्राणं बलेन प्रसह्य बहिरेव निरुन्ध्यात् ।

१४७-द्वावपीमान् यमनियमाननुतिष्ठेन्न केवलान्नियमान् ।

१४८-सौम्य ! कालोऽयं ते गृहाश्रममुपसंक्रमितुम् । तेनात्मानं परिणीय मातरि
पितरि च साधु वर्तमानश्चिरं सुखं जीव ।

१४९-निघण्डुनिरुक्ते सार्थके अध्येये ।

१५०-युष्मानहं पृच्छामि, आचष्टां भवान् मनुक्ते क्व विरोधोस्तीति ।

१५१-गृह्यप्रोक्तानां कर्मणां यथायथमनुष्ठानं तदैव सम्भवति यदा यजमानोऽपि
कालाक्षरिको भवति ।१४४-उपरिशब्दोऽतिरिक्तः । स त्याज्यः । अधीगर्थदयेशां कर्मणीति कर्मणि
शेषत्वेन विवक्षिते षष्ठी । कर्मणि तु द्वितीया स्यादेव ।

१४५-अत्र तसिना नार्थः । अन्तः शाक्ता बहिः शैवा इत्यत्र यथा ।

१४६-प्राणानिति बहुत्वे प्रयोगो व्यवहारमनुपतति । जातौ वैकवचनं व्याख्येयम् ।
यथा मानवे धर्मशास्त्रे प्रयोगः—तथेन्द्रियाणां नश्यन्ति दोषाः प्राणस्य
निग्रहात् (मनु० ६।७१) इति ।१४७-द्वयानपीमान् इति वक्तव्यम् उभयानिति वा । द्वयमुभयं चैकत्वे बहुत्वे च
प्रयुज्येते । द्वये प्राजापत्या देवाश्चासुराश्चेत्यादौ यथा । द्विशब्दस्तु द्वित्व-
परिच्छिन्नमर्थमाह । यमास्तु पञ्च भवन्ति नियमाश्चापि । ते समुदिता दश
भवन्ति । तेन द्वावपीमान् यमनियमान् इत्युन्मत्तप्रलपितम् ।१४८-आत्मानं निवेद्येति वक्तव्यम् । कन्यां हि पुरुषः परिणयति नात्मानम् ।
परिणयमधिकृत्य बहूक्तमधस्तादिति नेह भूयो वचो वितन्यते । निवेशो हि
दारकर्मपूर्वको गार्हस्थ्यप्रवेशः । दौःप्यन्तिमप्रतिरथं तत्रयं निवेश्येत्यत्र
शाकुन्तले यथा ।१४९-नहि निघण्डुनिरुक्ते अनर्थके अपि कदाचिद्भवतो येन सार्थके इति
विशेषणमर्थवत्स्यात् । तेन सार्थकमिति क्रियाविशेषणं योज्यम् ।१५०-पूर्ववाक्ये युष्मानिति बहुवचनम् । युष्मदर्थस्य बहुत्वविशिष्टस्योत्तरवाक्य
एकवचनान्तेन भवच्छब्देन प्रत्यवमर्शो न युक्तः । तेन भवन्त आचक्षता-
मिति वाच्यम् ।

१५१-यथायथमिति यथास्तमित्यर्थे वर्तते । यथायथमिति तु वक्तव्यम् ।

व्यवहारव्यतिक्रमास्तत्परीहारश्च

१११

१५२-एवं खेलाभिर्विविधाभिर्व्यत्येति शिशूनां शैशवम् ।

१५३-यदोद्वाहकालः संनिष्कृष्यतेऽर्थाद् ब्रह्मचर्यस्य समाप्तौ वर्षमवशिष्यते मास-
षट्कं वा तदा भविष्यतोर्वधूवरयोः कुमारयोश्चरितपरीक्षां प्रक्रमेत गुरुजनः ।

१५४-सर्वे लोकाः स्वे स्वे लौकिके कर्मणि पुरुषार्थिनो भवेयुः पारलौकिके च
यतेरन् ।

१५५-संन्यस्तो हि यदृच्छालाभसन्तुष्टः स्यान्न प्रतिग्रहं कामयेत न वा संग्रहं रोचयेत् ।

१५६-द्विजानां चाधीनाः शूद्रा विसृष्टा अपि दास्यान्न मुच्यन्त इति मनुः ।

१५७-न्यूनतो न्यूनं दशविद्वत्पुरुषाणां सभा धर्मादिकं व्यवस्थापयेत् ।

१५८-परेषामधीनतायां वर्तमाना वयं किं शक्ता आत्मश्रेयः सम्पादयितुम् ?

१५२-शिशूनां भाव एव शैशवं भवति, नान्यत्किञ्चित् । तेन शिशूनामिति वा
त्याज्यं शैशवस्य स्थाने वय इति वा प्रयोज्यम् । सामान्यवचनः काल-
शब्दो वा प्रयोक्तव्यः ।

१५३-अर्थादिति पञ्चम्यन्तं पदं मध्येवाक्यं पदान्तरेणासंसृष्टं न संस्कृते प्रयुज्यते,
लोकभाषायां तु बाढं व्यवहियते । तेन अर्थादित्यस्य स्थानेऽयमर्थ इति
वक्तव्यम् । अथवाऽपि वेत्यादयो निपातसमुदायास्तु विकल्पं पक्षान्तर-
माहुरिति नेह प्रयोगमर्हन्ति । समाप्तेर्वर्षमवशिष्यत इति शेषे षष्ठी
व्यवहारानुपातिनी न तु सप्तमी, अधिकरणस्यासत्त्वात् ।

१५४-पुरुषार्थ इति पुरुषस्यार्थो भवति यस्तेनेह जीवता साध्यः । धर्मार्थकाम-
मोक्षाश्च चत्वारः पुरुषार्थाः । अत एव चतुर्वर्ग इत्याख्यायन्ते । पुरुषार्थ
उद्योगो न भवति । तत्र पौरुषं पुरुषकार इति च प्रवर्तते, तेनोद्योगिन
उद्यमिन इति वा वक्तव्यम् ।

१५५-संन्यस्तलोकः संन्यस्तसंकल्पः संन्यस्तकर्मैत्यर्थेऽत्र संन्यस्तशब्दः प्रयुक्तः ।
अत्रोत्तरपदलोपो द्रष्टव्यः । स वर्णिलिङ्गी विदितः समाययौ युधिष्ठिरं
द्वैतवने वनेचर इति किराते विदितशब्दे यथा ।

१५६-द्विजाधीना इत्येवं समासवृत्त्या वक्तव्यम् । अध्युत्तरपदादेव प्रातिपदि-
कात्खो विधीयते न तु स्वतन्त्रादधिशब्दाद्येनाधीनमिति पृथक्पदं स्यात् ।
वाक्यं वक्तव्यधीनं हीति वाक्यकारवचनप्रामाण्याद् द्विजेष्वधीना इति
व्यस्तमपि न दोषाय । प्रयोगस्तु विरलः ।

१५७-दशावराणां विद्वत्पुरुषाणामिति वक्तव्यम् । विवृता चैवञ्जातीयिका
रचना पूर्वत्रेति नार्थ इह विस्तरेण ।

१५८-परैः परवन्तो वयम् इति वा । परदास्ये वर्तमाना इति वा वक्तव्यम् ।
अधीनतेति प्रयोगो नास्ति ।

- १५९-अयं पत्रहारोऽत्र भवतां विपश्चितां सेवायां प्रेष्यते प्रार्थ्यते च यथाशक्य-
मनुगृह्यतामेष इति ।
- १६०-प्रभो ! तव शरणं गतोहम् । पाहि माम् । गत्यन्तरं मे नास्ति ।
- १६१-यदि च्छात्राणां भोजनाच्छादनप्रबन्धः प्रकल्प्येत तदा ते वीतचिन्ता एका-
यनगता^१ अध्ययनं वर्तयेयुः ।
- १६२-अनिर्वर्णनीयं^२ परकलत्रमित्याहुः, विषयाभिकाङ्क्षया च चक्षुषा नेक्षेत
परस्त्रिय इति च ।
- १६३-सर्वो लोकः स्वस्य कर्मकलापस्य फलमश्नात्यद्य वाब्दशतान्ते वा ।
- १६४-ब्रह्मचारिणः संविदं कारयेदाचार्यः—नाहं मधुमांसे अशिष्यामीति ।
- १६५-इदं तथाल्पीयो मृष्टमन्नं यथा निषद्यास्थेभ्यः सर्वेभ्यो विभक्तं सत् सर्षप-
मात्रमपि न समेष्यत्येकस्य भागे ।

- १५९-अत्र भवत्सु विपश्चिस्त्विति वक्तव्यम् । अत्र सामीपिकेऽधिकरणे सप्तमी
बोद्धा । इत्थमेवायमर्थोऽभिधीयते इति वाग्योगविदः । सेवायामिति
निमित्तसप्तमी स्यात् । तथा सत्यत्र भवतां सेवानिमित्तं सेवायै प्रेष्यत
इत्यर्थः प्रतीयेत, न चार्थं प्रत्यायिययिषितः । छात्रैषा लोकभाषाप्रकारस्येति
संस्कृताभासमिदं न संस्कृतम् ।
- १६०-अहं त्वां शरणं (= रक्षितारं) गतोऽस्मीति वक्तव्यम् । शरणं गृह्हरक्षित्रो-
रित्यमरप्रामाण्याच्छरणं रक्षितृ भवति न तु रक्षणम् इत्यसंस्कृतोऽयमर्थः
पुरस्तात् ।
- १६१-प्रबन्ध इति सातत्ये वर्तते यथा नानद्यतनवत् क्रियाप्रबन्धसामीप्ययोरिति
सूत्रे । संविधायां तु नास्य वृत्तिः । आधुनिकैः कैश्चित् परम्परागतमर्थमुपेक्ष्य
संविधेति नूनोर्थः कल्पितः । स नाहंति प्रमाणकोटिमाटीकितुम् ।
- १६२-‘सरागया च दृष्ट्या’ इति वक्तव्यम् । विषयशब्दो हीन्द्रियविषयेण
समानार्थकः । तस्मात्तेन नार्थः ।
- १६३-अश्नात्यभ्यवहरतीत्यनर्थान्तरम् । तेनानुभवति, समश्नुते संवेत्तीति वा
वक्तव्यम् ।
- १६४-ब्रह्मचारिण इति पञ्चम्यन्तम् । युज्यते च ब्रह्मचारिणं ब्रह्मचारिणेति वा
वक्तुम् । ह्यक्रोरन्यतरस्यामिति करोतेरणौ कर्तुर्वा णौ कर्मत्वम् ।
- १६५-यथा विभक्तं सत्सर्षपमात्रमपि नैकैकस्याभिष्यात् । अभिरभागे इति भागेर्थे
उपसर्गसंज्ञा समवस्थितेति एकैकस्येति शेषे षष्ठी साध्वी । उपसर्गप्रादुर्भ्या-
मस्तिर्यच्पर इति पत्वम् । प्रतिर्वा प्रयोक्तव्यः । तत्र भागेर्थेऽपि कर्मप्रवच-
नीयता । एकैकं प्रति स्यात् ।

- १६६-तथा वर्तस्व यथा ते जीवनमादर्शः स्याल्लोकस्य ।
 १६७-न हि कारणं विना कार्यात्पत्तिः संभवा ।
 १६८-अस्मदादयोऽधीत्यैव गुरुभ्यो विद्वांसो भवामो नानधीत्य ।
 १६९-किमित्येषां पुराणवचनानामनर्थं कुरुषे ! नैतत्त्वय्युपपद्यते ।
 १७०-आगतेषु दुर्दिनेषु मित्राण्यप्यमित्रायन्ते ।
 १७१-ननु जगतः समुत्पत्तौ कियन्ति वर्षाणि गतानि ?
 १७२-सागरस्य पुरतः पानीयपृषताः^१ कियन्तः ?
 १७३-यदि नाम सूर्यः परिक्रामेत्तदाऽहोरात्रः सहस्राणां वर्षाणां जायेत ।
 १७४-फलासङ्गं परिहाय प्रवृत्तो न कर्मसु लिप्यते नरः ।

- १६६-यथा ते वृत्तिवर्तनं वेति वक्तव्यम् । जीवनं तु प्राणधारणं भवति ।
 १६७-संभवनं संभवः । ऋदोरप् इत्यप् । न ह्ययं पचाद्यजन्तो येन संभवतीति संभवः पुंसि, संभवेति च स्त्रियां साधु स्यात् । तेन संभविनीति वक्तव्यम् । संभवोऽस्या अस्तीति तद्व्युत्पत्तेः ।
 १६८-वयम् आदयो येषामित्यस्मदादयः । न ह्यस्मदादिशब्दस्यास्मदर्थः । तेनास्मद्व्युत्पत्तस्य इत्यस्याप्रसङ्गात् भवन्तीति प्रथमपुरुषप्रयोग एव साधुः ।
 १६९-पुराणवचनान्यन्यथाऽर्थापयस इति वक्तव्यम् ।
 १७०-मेघाच्छन्नेऽहनि दुर्दिनमित्यमरवचनाद् दुर्दिनमित्यभ्रिते वासरे रूढम् । तेन समुपस्थिते विषमे समय इति वक्तव्यम् ।
 १७१-समुत्पन्नस्य जगतः, समुत्पत्तेरिति वा वक्तव्यम् । उभयत्र शैषिकी पृष्ठी । अधिकरणस्यासत्त्वात्सप्तमी नोपपद्यते ।
 १७२-पानीयपृषताः सागरस्य के इत्येवं व्यवहारोऽनुगतो भवति । तथा च कुमारे प्रयोगः—कुर्यां हरस्यापि पिनाकपाणेर्धैर्यच्युतिं के मम धन्विनोऽन्ये (३।१०) इति ।
 १७३-तदाऽहोरात्रो वर्षसहस्रैर्जायेतेत्येवं वक्तव्यम् । अहोरात्रो वर्षसहस्राणि जायेतेत्येवं सामानाधिकरण्येन वा ।
 १७४-फलासङ्गं परिहाय प्रवृत्ते नरे न कर्म लिप्यत इत्येवं वक्तव्यम् । कर्मकर्तरि प्रयोगः । कर्मलेपो हि पुरुषे कर्तरि भवति । तथा च वाजसनेयिनः पठन्ति—एवं त्वयि नान्यथेतोस्ति न कर्म लिप्यते नर इति । कर्म पुरुषं कर्तारं लिम्पतीति तेन कर्मणाऽसौ लिप्यते । तस्मात् फलासङ्गं विहाय प्रवृत्तो नरो न कर्मभिलिप्यत इत्येवमपि शक्यं वक्तुम् । भवति च तथाजातीयकः प्रयोगो गीतासु—न मां कर्माणि लिम्पन्तीति । लिप्यते न स पापेन पद्मपत्रमिवाम्भसेति च । अन्यत्राप्येवंजातीयकः प्रयोगो लिपेः । लिम्पतीव तमोऽङ्गानीति मृच्छकटिकायां काव्यादर्शे च ।

१. पृषतो बिन्दुः । पृषन्ति बिन्दुपृषता इत्यमरः ।

११४

वाग्व्यवहारादर्शः

१७५—यतो मोक्षादावृत्तिर्नास्ति तस्मिंश्च कारावासे च को विशेष इति चोदयति कश्चित् ।

१७६—नाहं व्याकरणमधिकरोमि, किञ्चिदेवास्य वेद ।

१७७—एवं कपूयाचरणा^१ अप्यात्मनो धर्मभ्रष्टान्न मन्यन्ते ।

१७८—एवं पुण्यपापे समाचरञ्जन्ममरणेषु गतागतं कुरुते जनः ।

१७९—अतिशोभेते खल्वस्योपानहौ चरणयोः परिहिते ।

१८०—इह भारते पञ्चसहस्रवर्षेभ्यः प्राक् किमपि मतं नासीदन्यत्र वैदिकात् ।

१८१—कदापि कदापि स्वप्नेऽभूतपूर्वानर्थान् सम्प्रयति जनः ।

१८२—भवतोधिकपण्डितैः श्रीशङ्करप्रभृतिभिर्जगन्मिथ्येति प्रतिपाद्यते, तद्भवांस्तत्र किं विप्रतिपद्यते ?

१७५—तस्य च कारावासस्य चेत्येवं वक्तव्यम् । षष्ठ्या हि भेदनिर्देशः क्रियत इति पारम्पर्यागतो व्यवहारः, स मान्यः ।

१७६—अधिकरोमीत्यस्य स्वीकरोमीत्यर्थः । वशे करोमीति यावत् । तेन न कश्चिदोषः । अस्ति चाधिकरोतेरत्रार्थे वृत्तिः—भवादृशाश्चेदधिकुर्वन्ते रतिं निराश्रया हन्त हता मनस्वितेति किराते (११४३) ।

१७७—आत्मानं धर्मभ्रष्टं न मन्यन्त इत्येवं न्यासो व्यवहारानुगतः स्यात् । एको नः सर्वेषामात्मा नित्यो विमुञ्चेति कृत्वैकत्वे प्रयोगमिच्छन्ति । प्रत्येकं वाक्यपरिसमाप्तेर्वा तथाविधो व्यवहारः । निदर्शितं चैतद् विस्तरेण पुरस्तात् ।

१७८—जायस्व म्रियस्वेत्येवाऽयं संसरतीति वक्तव्यम् ।

१७९—उपानहौ हि बध्यते न परिधीयेते । नहि ते शाटकादिवत् परिधानं भवतः । अत एव प्रतिमुक्तोपानत्कोऽवमुक्तोपानत्क इत्यादयः प्रयोगाः प्रथन्ते । सूत्रकारोऽप्युपानद्वन्धनमिच्छति यदाह—अनुपदसर्वान्नायानयं बद्धा-भक्षयति-नेयेषु (५।२।९) इति । उदाहृतं च वृत्तिकारेण—अनुपदं बद्धानुपदीना उपानद् इति । तेन बद्धे अधिनद्ध वेति वक्तव्यम् ।

१८०—पञ्चसहस्रमिति समासः पञ्चाधिकं सहस्रमाह न तु पञ्च सहस्राणीति विदितं विदुषाम् । तेन पञ्चभ्यो वर्षसहस्रेभ्य इति वक्तुमुचितम् । तदपि सदोषं विवक्षितार्थात्तमर्पणात् । न हि ततः पूर्वं वैदिकेतरन्मतं नासीदिति विवक्षति । तेनेतः पञ्चसु वर्षसहस्रेष्विति वक्तव्यम् । असकृच्चायमर्थो विवृत इति नेह वितन्यते ।

१८१—संस्कृते कदापि कदाचिदिति चावृत्तिप्रतीतये न द्विरुच्येते । आवृत्तेर्वा-म्यार्थेन्तर्भावात् ।

१८२—पण्डिततरैरिति तरयन्तं प्रयोज्यम् ।

व्यवहारव्यतिक्रमास्तत्परीहारश्च

११५

- १८३-या विक्षेपावरणशक्तिद्वययुता माया सा किं न मन्यते युष्माभिः ।
 १८४-सामान्या हि शैवाः शाक्तैः । उभावपि भस्म रुद्राक्षांश्च धारयतः ।
 १८५-नाधर्मे मनः कुर्यान्मृत्युरपि कथं नोपासीदेत् ।
 १८६-भोजराजात् पञ्चाशदुत्तरेकशतसंवत्सरानन्तरं वैष्णवं मतं प्रावर्ततेति सत्या-
 र्थप्रकाशकारः । तद्विचारासहम् ।
 १८७-वासु^१ ! अन्यत्रास्तु ते भावबन्धः, नाहं परिवृढस्त्वामुद्बोद्धुम् ।
 १८८-धृष्टोऽसौ प्रेष्यः, ममादेशं मस्तके न निदधाति ।
 १८९-विवेकं विना वैराग्यं वैराग्यमन्तरेण विज्ञानं विज्ञानादृते च शान्तिः
 सुदुर्लभा ।
 १९०-दानं दीयतां पुण्यं च क्रियतामिति शास्त्राणि प्रचोदयन्ति ।
 १९१-अस्या वार्ताया मिथ्याभवने कः सन्देहः ?
-
- १८३-मन ज्ञाने मनु अवबोधन इति धात् । तयोः स्वीकारो नार्थः । तत्रानुपूर्वो
 मन्यतिः प्रयुज्यते ।
 १८४-उभयेऽपीति वक्तव्यम् । उक्तोपपत्तिः पूर्वत्र ।
 १८५-मृत्युरप्युपनमेच्चेदित्येवं न्यासो निरस्तसमस्तदोषः स्यात् । नैषा विधा
 संस्कृते समाद्रियते या लोकभाषायामास्थीयते । अस्ति च प्रातिस्विको
 वाचां मार्गः । स वेदितव्यः । स शीलयितव्यः । उपपूर्वः सदित्थ
 गुवादेरुपश्लेषे रूढो न शक्यो यत्र तत्र कामतः प्रयोक्तुम् । उपसेदि-
 वान्कौत्सः पाणिनिम् । उपश्लिष्टवान् इत्यर्थः ।
 १८६-पञ्चाशदुत्तरे वत्सरशते (अध्यर्धे वत्सरशते इति वा) वक्तव्यम् । एक-
 शतमित्येकाधिकं शतं भवति न तु शतम् इत्यसकृदवोचाम ।
 १८७-परिवृढ इति स्वाग्नी भवति न तु समर्थः । तेनायं प्रयोगोऽसाम्प्रतम् ।
 १८८-ममादेशं शिरसा न वहतीति वक्तव्यं मूर्ध्ना नादत्त इति वा । तृतीयैवाऽत्र
 व्यवहारानुपातिनीति पूर्वाद्धे वितत्य निदर्शितम् ।
 १८९-अत्र विनार्थकानां बहूनां निपातानां प्रयोगः स्वाभाविकीं वाग्धोरणीं
 विहन्ति । तेन सर्वत्र विनेति निपातः प्रयोक्तव्यः ।
 १९०-दीयतामित्येव पर्याप्तम् । दानशब्देनोच्चारितेन को नाम नूलोर्थ उपजन्यते
 येन सोऽपेक्ष्येत ।
 १९१-अस्या वार्ताया मिथ्यात्वे इति वक्तव्यम् । इदं मिथ्येत्यत्र कः सन्देह
 इति वा ।

१. हे कन्ये हे बाले ।

११६

वाग्व्यवहारादर्शः

११२—अपि कीदृशमपि गुरुचरणाः पापमाचरेयुस्तथाऽपि नावमन्तव्या इति वल्लभमतानुगाः ।

११३—एताः कथाः कल्पनया कल्पिताः, क एनाः प्रतीयात्^१ ।

११४—आकस्मिकं मातृनिधनं श्रुतवतस्तस्य शोकस्य पारावारो नासीत् ।

११५—तत्र पत्रे प्रथमे दश श्लोका विनष्टाः, तेनैकादशेनेहोद्धरामः ।

११६—कस्मिंश्चिदेकस्मिन्नगरे परं मैत्रकं गतौ द्वौ वणिजौ निवसतः ।

११७—जिज्ञासामराक्रान्तः स कियतामेव विपश्चितां सकाशमयासीत् ।

११८—केनाकारिता यूयमिहागता इत्यनुयुक्तास्ते तूष्णीकाः संवृत्ताः ।

११९—एकशतमध्वर्युशाखा न तु शतम् । यो हि शतमित्यर्थं एकशतमिति प्रयुङ्क्ते स न वेद समासार्थम् ।

२००—भक्ता भक्तिप्रह्लाः सन्तो गोस्वामिनश्चरणं स्पृशन्ति ।

११२—एकोऽपिरतिरिक्तः, स त्याज्यः । यद्यपि गुरुचरणा गरीयः किमपि पापमाचरेयुरित्येष संस्कृतस्वरसः ।

११३—कल्पनयेत्यपास्यम् । गतार्थत्वात् । स्वकपोलकल्पिता इति च वक्तव्यम् ।

११४—पारावार इत्यकूपारः समुद्र इत्यदिना समानार्थः । तेन शोकस्य पारावारे नास्तामिति वक्तव्यम् । पारावारे परार्वाची तीरे इत्यमरात्पारावारे नपुंसके । पारं च अवारं चेति पारावारे ।

११५—एकादशप्रभृतीनुद्धराम इति वक्तव्यम् । एकादशेनेति तृतीयान्तमस्थाने । लोकभाषाच्छायैषेति व्यवहारं विविदिषुणाऽत्रावधेयम् ।

११६—अत्रैकस्मिन्नित्यधिकम् । नगरे इत्यनेनैवैकत्वस्योक्तत्वात् ।

११७—कियच्छब्दः संख्याप्रश्ने प्रयुज्यते । एवोनर्थकः । बहूनामिति तु प्रयोक्तव्यम् ।

११८—तूष्णीक इति तूष्णींशीलो भवति न तु तूष्णीं वाग्यामो वा । प्रकृते ताच्छील्यं नार्थं इति तूष्णीं मौनिन इति वा वक्तव्यम् ।

११९—एकशतमित्येकाधिकं शतं भवति । मध्यमपदलोपी समासोऽयम् । एकं च शतं चाध्वर्युशाखा इति सम्प्रदायः ।

२००—चरणादिशब्दाः प्रायेण द्वित्व एव प्रयोगमर्हन्ति । न च चरणः स्पृश्यते किन्तिर्हि चरणौ स्पृश्येते । उपसंग्रहणविधाबुभयोः स्पर्शस्य विहितत्वात् । वामेन (हस्तेन) वामः स्पृष्टव्यो दक्षिणेन च दक्षिण इत्युक्तत्वात् ।

व्यवहारव्यतिक्रमास्तत्परीहारश्च

११७

- २०१-परं कुत आगच्छेदियती बुद्धिरेषां सकाशम् ।
 २०२-संनिहिते मृगाधिपे मृगव्यकुशलास्ते भयभीता दिशो भेषुः ।
 २०३-यदोत्कृष्टवर्णा कुमारी निकृष्टवर्णेन पाणिग्रहणं करोति स प्रतिलोमविवाहो भवति, गच्छते च शास्त्रकारैः ।
 २०४-कामं कियत्यपि महत्यधिकारपदे नियुक्तः स्यात्, अवश्यं मानाद् हीयते यदि कौसृतिको भवति ।
 २०५-जनानां मण्डलीनां मण्डली तमुपतिष्ठति प्रष्टव्यं च पृच्छति ।
 २०६-मुक्तात्मानो ज्ञानवन्तो भवन्ति न वा, भवन्तीति चेदङ्गीकुरुषेऽन्तःक्रियावत्त्वं स्वयमेवाम्युपगतं भवति, नाङ्गीकुरुषे चेत् तेषां जडाभिन्नत्वमापतति ।
 २०७-अहो परिजनस्य कियान् महान् प्रमादः, देवीं देवताद्वितीयां विजने परित्यजति ।

- २०१-परं कुतो बुद्धिरित्येषु जायेत इति, बुद्धिरेतावत्येषामुत्पद्येतेति वा वक्तव्यम् ।
 २०२-भीता इत्येव वक्तव्यम् । भयशब्देन नार्थः । अर्थप्रतिपत्त्यर्थं हि शब्द-प्रयोगः, सोऽर्थो भीता इत्युक्ते प्रतिपन्न इति शब्दान्तरमप्रयोजनकम् ।
 २०३-उपयामकामः पुरुषो विधिवत् स्त्रियाः पाणिं गृह्णाति, अत एव निर्वृत्ते विधौ सा पाणिगृहीतीति व्यपदिश्यते । न च सा पुरुषस्य पाणिग्रहणेऽधि-क्रियते । तस्मान्निकृष्टवर्णेन (सह) पाणिग्रहणं करोतीति वाक्यं दुष्टम् । निकृष्टवर्णेन (कर्तरि तृतीया) पाणिग्रहणं (पाणिपीडनमिति वा) प्राप्नोति । निकृष्टवर्णेन पाणिं ग्राहयति, निकृष्टवर्णेनोदुह्यत इति वा वक्तव्यम् ।
 २०४-महत्यधिकारे नियुक्तोऽपि चेत्स्यात् इत्येवं वक्तव्यम् । एषा संस्कृते शैली शिष्टानाम् । एकेन वा वाक्येन महत्यधिकारे नियुक्तोपि कौसृतिकोऽवश्यं मानाद् हीयत इति वक्तव्यम् ।
 २०५-बह्व्यो जनानां मण्डल्यस्तमुपतिष्ठन्तीत्यादि निर्दुष्टः प्रकारः । समुदायस्य समुदायिनोऽवयवा भवन्ति न तु समुदायानां समुदायो नाम कश्चिदर्थोऽस्ति ।
 २०६-भवन्ति चेदित्यादेर्ग्रन्थस्य स्थाने आद्येन्तःक्रियावत्त्वमभ्युपगतं भवति, अन्त्ये जडाभिन्नत्वमापततीति वक्तव्यम् । आद्ये इत्यस्य स्थाने यदि पूर्वः पक्षः, अन्त्ये इत्यस्य च यद्युत्तर इति च शक्यं वक्तुम् । सोऽपि वाचि प्रतियत्नः ।
 २०७-अहो परिजनस्य प्रमाद इत्येवं स्वप्ननाटके पाठः । एतमेवार्थमाधुनिकोऽन्यथा प्रत्याययति वाक्पद्धतेरपरिचयात् । प्रमादस्य महत्त्वं त्वहो इति निपातेनैवाभिहितम् । कियत्त्वेन च महत्त्वं विशेषयितुमिष्टम्, तद्वैशिष्ट्यमप्यहो इत्यनेनैवोक्तम् । शब्दशक्तिस्वाभाव्यात् । अनल्पमुपक्रियते निपातैः, उच्चावचेष्वर्थेषु निपतन्तीति ।

१. मृगया । २. एकाकिनीम् । देवता परमेश्वर एव द्वितीया यस्यास्ताम् । आत्मना द्वितीयाम्, छायाद्वितीयामिति चापरं प्रकारद्वयम् ।

११८

वाग्व्यवहारादर्शः

- २०८-शाम्यतु तावत्सोयमनर्थकः प्रलापः ।
 २०९-महादुष्करो मोक्षः, स्मृतिश्चैतमर्थमभिवदति—अनेकजन्मसंसिद्धस्ततो याति परं गतिम् इति ।
 २१०-तस्मान्मुखपिघातृभ्य आर्हतेभ्यस्तथाऽकुर्वाणाः श्रेयांसः ।
 २११-वाताहता दीपार्चिर्निर्वाणमेष्यति, तेन दीयन्ता^१ द्वाराणि ।
 २१२-दूरादावसथात्पादावसेचन^२मिति लघुशङ्कार्थं दूरं गच्छेदित्यर्थादापद्यते ।
 २१३-यच्चर्म हस्तयोः संवस्त्रयन्ति^३ मृगयवः स हस्तावापो ऽभिधीयते ।
 २१४-सुमन्त्रेण ग्राहितसन्देशो रामः स्वपितुर्भवनं जगाम ।
 २१५-एकदैवं संयोगः समजनि यच्चिरस्य मार्गितश्चिरन्तनो मे सखा मया समापत्त्या^४ पथि दृष्टः ।
-
- २०८-प्रलापोऽनर्थकं वच इत्यमरात् प्रलापोऽनर्थक एव भवतीत्यव्यभिचाराद्विशेषणमपार्थक्यम् ।
 २०९-अतिदुर्लभः सुदुर्लभः, सुदुरापः, दुष्प्रलम्भ इत्येतेषु यः कोऽपि शब्दः कामतः प्रयोज्यः । करोतिना सर्वधात्वर्थानुवादः क्रियत इति पक्षसमाश्रयेण त्वतिदुष्कर इत्यपि न दोषाय ।
 २१०-अत्र पिघातृशब्दस्तुल्यन्तो न तु तुजन्तः । ताच्छीत्यस्य विवक्षितत्वात् । न लोकाव्ययनिष्ठास्त्वर्थतृणाम् इति कृद्योगलक्षणायां षष्ठ्यां निषिद्धायां मुखं पिघातृभ्य इति स्यात् । तत्र द्वितीयासमासस्य प्राप्तरेव नेति द्वितीयासमासो न । अकुर्वाणा इत्यत्र ताच्छीत्ये चानश् बोध्यः । मुखं पिदधद्भ्यस्तदपिदधानाः श्रेयांस इति न्यासः शोभनतरः स्यात् ।
 २११-निर्वाणतामेष्यति, निर्वाणा भविष्यति, निर्वास्यतीति वा वक्तव्यम् । निर्वाणं हि निष्पूर्वाद् वातेर्निष्ठायां रूपम् ।
 २१२-मूत्रार्थे मूत्रणेच्छायां वा लघुशङ्काशब्दो न कापि कविभिः प्रयुक्तपूर्वो दृश्यते लोके बाढं प्रचरितोपीति लेखे नादरणीयः ।
 २१३-मुण्डमिश्रश्लक्ष्णेत्यादिसूत्रे वस्त्रात्समाच्छादन इति पठितम् । समाच्छादने यो वस्त्रशब्दस्तस्माप्णिनित्यर्थः । संवस्त्रयति वस्त्राच्छादनं करोतीत्यर्थः । तेन प्रकृते संवस्त्रयतीति प्रयोगो न संगच्छते । चर्म हस्तयोर्बन्धन्त्यांसजन्तीति वा वक्तव्यम् ।
 २१४-पितुर्भवनमिति वक्तव्यम् । पित्रादयः सम्बन्धिशब्दास्तत्र सम्बन्धारख्यायकः स्वशब्दो नापेक्ष्यते न च दीयते । मातरं नमति, पितरं नमतीत्यादौ यथा ।
 २१५-एकदा दैवाच्चिरस्येत्यादि वक्तव्यम् । संयोगशब्दो व्यतिकरवृत्तिर्न । संयोगः सम्पर्कः सनिकर्ष इत्यनर्थान्तरम् । संशब्दं परिहृत्य दैवयोगादिति वा वक्तव्यम् ।

२१६-अयि पाठकाः । तांस्तान् विषयान्विशदयन्ती चिरं चक्रासतीत्यं पत्रिका भवद्भ्यो रोचते न वेति व्यक्तमुद्यताम् ।

२१७-इदं नाम भवद्दृष्ट्यापेक्ष्यं स्यान्मम तु सर्वथोपेक्ष्यम् ।

२१८-कृश्चीना यीशुं प्रभुं पाप्मनां क्षन्तारं पावकं च मन्यन्ते ।

२१९-यजमानायाशीर्वादं कृत्वा प्रातिष्ठन्त यथास्वं गृहाणि याशिकाः ।

२२०-ह्यः पाठशाले किमिति नोपातिष्ठथा इति पृष्ठोऽसौ मौनमभवत् ।

२२१-इदं ते वचनं स्वापोत्त्वप्नोपमम् । व्याहृतत्वात् ।

२२२-तत्र महति जन्येऽश्वारोहाणां संख्या विंशतिकोटिरासीत् ।

२१६-पाठकोऽध्यापको भवति । पाठयतेर्षुलि रूपम् । यद्यपि पठतेरपि षुलि शक्यमिदं रूपं व्युत्पादयितुं प्रयोगस्तु पठितरि न भवति । तेन पठका इति वक्तव्यम् । पठतीति पठः । पचाद्यच् । स एव पठकः । स्वार्थे कन् तथा च भारते प्रयोगः—पठकाः पाठकाश्चैव ये चान्ये शास्त्रचिन्तकाः । सर्वे व्यसनितो मूर्खा यः क्रियावान् स पण्डितः ॥ (वनपर्वणि यक्ष-सुधिष्ठिरसंवादे) ।

२१७-भवद्दृष्ट्यापेक्ष्यमिति वक्तव्यम् । परिहाय वा दृष्टिशब्दं भवत इति पञ्चैवार्थाभिधानं साधीयः । तत्र सम्बन्धे षष्ठी वेदितव्या ।

२१८-अन्यद्धि प्रवृत्तिनिमित्तं शब्दानामन्यच्च व्युत्पत्तिनिमित्तमिति पुनातीति पावक इति व्युत्पत्तिभ्येऽर्थे सत्यपि पावकशब्दोऽग्निमेवाह न त्वर्थान्तरम् । तेन पावनं पवितारं वेति वक्तव्यम् ।

२१९-आशिषमुच्चार्य, यजमानमाशिषाऽऽशास्येति वा वक्तव्यम् ।

२२०-मौनमिति भावप्रत्ययान्तम् । मुनेर्भावो मौनम् । तेन मौनी समभवदिति वक्तव्यम्, मौनमातिष्ठदिति वा ।

२२१-स्वापोत्त्वप्नोपममित्यस्य स्थाने उत्त्वप्नायितमिवेति वक्तव्यम् । उत्त्वप्र-शब्दो बहुव्रीहिः, उत्पन्नः स्वप्नोऽस्येति, न तत्पन्नश्चासौ स्वप्नश्चेत्युत्त्वप्र इति प्रादिस्तत्पुरुषः । उत्त्वप्र इवाचरतीत्युत्त्वप्रायत इति प्रयोगः । तत्र बहुव्रीह्यर्थ एव घटत इति व्यक्तम् । सर्वथोत्त्वप्रशब्दः स्वतन्त्रो न प्रयुज्यत इति प्रयोगचुञ्चवः ।

२२२-अश्वारोहा विंशतिः कोटय आसन् इत्येवं वक्तुमुचितम् । विंशतिकोटिरिति समासोपि दुर्घटः । विंशतिः कोटयः समाहृताः, विंशतेः कोटीनां समाहार इति वा विग्रहे विंशतिकोटीति द्विगुर्नपुंसकं स्यात् ।

१. उच्यताम् । २. पावयितारमित्यर्थो विवक्षितः ।

१२७

: : वाग्व्यवहारादर्शः :

- २२३-युष्माभिस्तेषामेकतमस्मिन्वञ्चकेनेव व्यवहृतम् ।
 २२४-घृण्यमिदं कर्म त्वया कथमकारीति न बुद्धिमुपारोहति ।
 २२५-परमात्मनः शपथेनाचक्षे न जात्वा इदमकरवम् ।
 २२६-आगतस्य गुरोश्चरणौ धृत्वा भक्त्या मौलिमवनमयति शिष्यः ।
 २२७-शासनमतिक्रामतोऽपि तस्य न किमपि कर्तुं शशाक ।
 २२८-यः कर्मफलासङ्गं परित्यज्य प्रवर्तते विमुच्यतेसौ सुकृतदुरिताभ्याम् ।
 २२९-लोकस्य विदितोऽसौ पारिपन्थिकः पञ्चदश संवत्सरान्यावत् कारागः ।
 संयतोऽभूत् ।
 २३०-विधानमर्मज्ञोऽयं न्यायाधीशो नैकत्र पक्षपाती । तेन सर्वो लोक एनं
 मह्यति^१ ।

- २२३-वञ्चकैरिव व्यवहृतमिति वक्तव्यमुपमानोपमेययोर्वचनसाम्याय । वतिर्वा
 प्रयोक्तव्यः । वञ्चकवद् व्यवहृतमिति ।
 २२४-घृणार्हमिति तु वक्तव्यम् । तदर्हतीत्यधिकारे (५।१।६३) घृणाशब्दा-
 द्यत्प्रत्ययविधेरसत्त्वात् ।
 २२५-परमात्मना शपे न जात्विदमकरवम् इत्येवं वक्तव्यम् । सत्येन शपयेद्वि-
 प्रमित्यादिप्रयोगाद्विदुर्गत्तात्तृतीयैव साध्वी ।
 २२६-चरणौ गृहीत्वेति वक्तव्यम् । स्पृशतिरपि शक्यः प्रयोक्तुम् । धृञ् धारणे
 इति धातुस्तु नात्रार्थे प्रयुक्तपूर्वः ।
 २२७-क्रुद्धः किं मां करिष्यतीत्यादिषु भारते (वन० २०६।२४) मामिति
 द्वितीयादर्शनात्प्रकृतेपि शासनमतिक्रामन्तं तं न किमपि कर्तुं शशाकेति
 व्यवहारानुगं स्यात् । वेदे च बहुलं द्वितीया दृश्यत इत्यन्यत्र वितत्य
 दर्शितम् । नागानन्दे तु (द्वितीयेऽङ्के) भगवन् कुसुमायुध । तेन त्वं
 रूपक्षीभया निर्जितोसि तस्य त्वया न किमपि कृतमिति नायिकोक्ती
 षष्ठीप्रयोगः । स व्यवहारविस्मरणज इति नानुवृत्त्यः ।
 २२८-सुकृतदुष्कृताभ्यामिति वक्तव्यम् । सुकृतदुष्कृते हि प्रतियोगिनी ।
 २२९-अत्र यावच्छब्दमन्तरेणाप्यत्यन्तसंयोगलक्षणया द्वितीययैवार्थलभात्
 किं तेन ।
 २३०-न्यायाधीश इत्याधुनिकैः कल्पितः शब्द इति न समादरमर्हति । अत्रार्थे-
 क्षदर्शकः प्राड्विवाक आधिकारणिक इति वा प्रयोज्यम् ।

- २३१-ऋषयो दीर्घसन्ध्यत्वात्सहस्रवर्षाणामायुर्लेभिरे किल ।
 २३२-यत्सत्यं हिन्दुभ्योऽपि महत्तराः प्रतिमार्चका मौहम्मदाः ।
 २३३-ते हि द्वेषप्रयुक्ता अचौरमपि तं चौर इत्यभियुजिरे ।
 २३४-या भाषा सर्वेषामुत्तममध्यमानामधिकारिणां कृत उपयुक्ता स्यात् सा परिग्राह्या ।
 २३५-कस्येह सततं सुखमिति पृष्ठः शास्त्रविच्छिद्यः साटोपमुदतरत् ।
 २३६-अयं साम्प्रतं गम्भीरनिद्रायां सुखं शेते इति भैनं ब्रूयुधः ।
 २३७-पाकिस्तानस्था दिवा वा रात्रौ वा भारतस्य विरुद्धं विषमुद्धमन्ति ।

- २३१-सहस्रं वर्षाण्यायुरिति वक्तव्यम् । आयुर्जीवनकालः । स विशेष्यते । विशेषणो न च समानाधिकरणेन भवितव्यम् । नात्र सम्बन्धो विवक्ष्यते येन पृष्टी साम्प्रतिकी स्यात् ।
 २३२-महत्तराः प्रतिमार्चका इत्यस्य स्थाने प्रतिमार्चकतरा इति वक्तव्यम् । अर्चक इति क्रियाशब्दः । योतिशयेनार्चति सोऽर्चतितराम्, स एव कुदन्तात् तद्धितवृत्त्याऽर्चकतर इत्युच्यते ।
 २३३-अचौरमपि तं चौरेणाभियुजिर इत्येवं वक्तव्यम् । अभिपूर्वो युजिर्दोषेण योजनायां वर्तते, धनाद्यागमस्य कुतस्त्यतापृच्छायां च । यो नामाभियुक्त इत्युच्यते स पृष्ठो भवति, दोषेण योजितो वा । तस्मादचौरमपि चौर इत्यभियुजिर इत्यपार्थो न्यासः । तं चौरेणाभियुजिर इत्येवं वक्तव्यम् ।
 २३४-उपयोगिनी, उपयोगवती, उपकारिका, औपकारिकीति वा वक्तव्यम् । कृत इति शक्यमुपेक्षितम् ।
 २३५-अत्र कृतः प्रतिसंस्कारः पूर्वत्रेति नेह पुनरुच्यते ।
 २३६-न हि संस्कृते गम्भीरं निद्राणो गम्भीरं निद्रातीति वा क्वचिद् व्यवहियते । गाढत्वेन पुनर्विशेष्यते निद्रा । गाढं निद्राणः । गाढा निद्रेति । गाढ-निद्रया (उपलक्षितः) सुखं शेते इति वक्तव्यम्, अयं गाढं प्रसुप्त इति वा ।
 २३७-दिवा वा दोषा वेति वक्तव्यम् । अयं हि श्रेयान्यासः । प्रतियोगिनोरर्थ-योरव्ययेनैवाभिधानात् । भारतस्य विरोधे, भारतस्य विरोधाय, भारतं प्रतीति वा वक्तव्यम् । तत्र विरोधे इति निमित्तसप्तमी । विषमुद्धमन्तीत्यस्य बहूनपशब्दान् प्रयुज्यते बलवन्निन्दन्तीत्यर्थः ।

१. चौरत्वं तन्नारोपयामासुरित्यर्थः ।

१२२

वाग्व्यवहारादर्शः

- २३८-गङ्गाधरेणाहल्याया आवेदितं यत्तया राज्यहिताय कश्चिद्वालो दत्तक इति स्वीकार्यः ।
- २३९-संस्कृतस्यानिवार्यतासम्पादनोपलक्ष्ये शिक्षामन्त्रिणो विद्वत्समाजेन सभाज-
नीयाः ।
- २४०-संस्कृतपण्डितान्विहाय नान्येऽस्योपरि विचारयन्तीति खेदः ।
- २४१-स्थाने तथाकथितायामस्यां सभ्यतायां सत्यामेवंकृष्णकर्माणो मनुष्याः ।
- २४२-परीक्षामुत्तीर्णानां छात्राणां प्रत्येकं पुरस्कारेण संभावयिष्यते ।
- २४३-विसंस्थुले मन्त्रिमण्डले भवति नाम प्रजासु द्रोहस्योद्ग्रीविकावसरः ।
-
- २३८-गङ्गाधरेणाहल्यायै यदावेदितं तत्तन्मुखेरितैरेव शब्दैराख्येयमिति शैलीं
शीलयन्ति शिष्टाः । गङ्गाधरश्च संनिहितां पुरोवर्तिनीमहल्यां युष्मच्छब्देन
परामृशेन्न तु परोक्षार्थवृत्तिना तच्छब्देन । तेन त्वया राज्यहिताय कश्चि-
द्वालो दत्तक इति स्वीकृत्य इत्येवं न्यासः कार्यः ।
- २३९-संस्कृतस्यावश्यमध्ययतासम्पादनेन निमित्तेनेत्यादि वक्तव्यम् । न हि
निमित्तेर्था उपलक्ष्यमिति पुरा प्रयुज्यते वाग्योगविदः । अनिवार्यताशब्दश्च
विवक्षितमर्थं नासन्देहं स्फोरयतीति पराकरणीयः । अनिष्टं नाम वार्यते
नत्विष्टम् ।
- २४०-नान्ये इदं विचारयन्तीति वक्तव्यम् । अनुकृतिरियं लोकभाषाया बालेष्वे-
वोपपद्यते न प्रौढेषु ?
- २४१-सत्यां सभ्यताभासायामस्यां सभ्यतायामित्येवं वक्तव्यम् । तथाकथितशब्द
आधुनिकैर्भाषान्तरस्यानुकुर्वद्भिः कल्पित इति नादृत्यः । तथाशब्दो हि
सत्यापरपर्यायः, तथागतः सुगत इत्यत्र वितथम् इत्यत्र वा यथा । तेनायं
विवक्षितमर्थं विपर्यासयतीति परिहार्यः ।
- २४२-परीक्षामुत्तीर्णविच्छात्राः प्रत्येकं पुरस्कारेण संभावयिष्यन्त इति वक्तव्यम् ।
प्रत्येकमिति वीप्सायामव्ययीभावः । अव्ययीभावश्च क्रियाविशेषणमिति
प्रयुज्यते, शब्दशक्तिस्वाभाव्यात्, न तु कर्त्रादिकारकत्वं भजते ।
- २४३-उद्ग्रीवं करोतीत्युद्ग्रीवयति । णिच् । धात्वर्थनिर्दिशे ण्वुत्वक्तव्यं इत्युद्-
ग्रीवयतेषुल् । तेनोद्ग्रीविकेति सिद्धम् । उद्ग्रीवीकरणमर्थो न तद्ग्रीवी-
भवनम् । तेन प्रकृतेऽसङ्गतिर्विस्पष्टा । तस्माद् उद्ग्रीविकेति प्रयोगो न
युज्यते । द्रोहोदयावसर इति तु वक्तव्यम् । अभ्युत्थानावसर इति वा ।
द्रोहस्यात्मन उद्ग्रीविकेत्येवमात्मन इत्याद्यादृत्य वा समाधेयम् ।

- २४४-चक्रवत्परिवर्तन्ते दुःखानि च सुखानि चेति सुखस्य ध्रुवो नास्ति ।
 २४५-किमित्यनधीतव्याकरण इवान्यथोच्चरसि शब्दान् ।
 २४६-पितृपादेषु स्वयतिषु देवदत्तो गार्हस्थ्यधुरां वोढुं बाध्योऽभवत् ।
 २४७-विद्यालये किं पृच्छ्यते, तत्र उर्दूभाषायाः प्राधान्यं नापूर्वं किञ्चिदस्ति ।
 २४८-अत्रत्यो जनोऽपरिणीतां स्वसन्ततेः शैशवापक्रान्तिं द्रष्टुमपि नालम् ।
 २४९-सिन्धुसविधे विन्दुमात्राणि संस्कृतज्ञानां राजसेवास्थानानीति हसति प्रति-
 वत्सरं संस्कृतच्छात्राणां संख्या ।
 २५०-अहो अभिरूपोऽयं सुमनगुच्छकः ।
 २५१-यावत्पर्यन्तं नायमात्मानं वेद तावत्पर्यन्तं नाऽस्यार्थः शास्त्रज्ञानेन ।
 २५२-पुनर्दुर्दुरुदास्ते यत्नशतेनापि न शक्येरन्ननुनेतुम् ।
 २५३-शुक्लं कर्म नियमेनोदककल्याणाय कल्पते ।

- २४४-सुखस्य ध्रौव्यं नास्तीति वक्तव्यम् । भावे प्रत्यय इष्यत इति भावे ष्यञ्
 कृतः ।
 २४५-णिजधिक उत्पूर्वश्चरतिः प्रयोक्तव्यः । शब्द उच्चरति तमन्य उच्चारयति ।
 भाष्येपि णिजधिक एवोच्चरतिः प्रयुक्तः । येनोच्चारितेन सास्नालाङ्गूल-
 ककुदस्त्रुरविपाणिनां सम्प्रत्ययो भवति स शब्द इति ।
 २४६-देवदत्तोऽक्रामोपि सन् (अवशोऽपि सन्, अनिच्छन्नपि) गार्हस्थ्यधुरामव-
 हदित्वेवं वक्तव्यम् । नेदृशेऽर्थे बाधतिः प्रयुज्यते ।
 २४७-का कथा विद्यालयस्येत्येवं वक्तव्यं किन्नु कथ्येत विद्यालयस्येति वा ।
 २४८-अकृतविवाहायाः स्वसन्ततेः शैशवापक्रान्तिमित्यादि वक्तव्यम् । परिणीत-
 शब्दमधिकृत्य बहूक्तमधस्तात् ।
 २४९-सिन्धुं प्राति विन्दवो यथेति वक्तव्यम् ।
 २५०-सुमनगुच्छक इत्येव संस्कृतम् । सुमन इति सकारान्तं प्रातिपदिकम् ।
 २५१-यावत् तावदित्येते पदे प्रयोक्तव्ये केवले, नार्थः समस्तेन व्यस्तेन वा पर्यन्त-
 शब्देन । अत्र नयनयोर्मुकुलत्वेन रूपणं व्यर्थं दरनिमीलितेतिविशेषणेनैव
 तदर्थगतः ।
 २५२-पुनः शब्दः पक्षान्तरे वर्तमानो वाक्यादौ न प्रयुज्यते । दुर्दुरुदा इति च
 वक्तव्यम् । दुर्दुरुदाः पुनरित्येवं न्यासः कार्यः ।
 २५३-कल्याणोदकाय कल्पत इति तु युक्तं वचः स्यात् । उदकः फलमुत्तरमि-
 त्यमरः । तेनोदकोऽन्तो न भवति ।

१२४

वाग्व्यवहारादर्शः

- २५४-सुकृतिना सावकेन^१ स्वदभ्रसम्पाताः किं समुत्सार्यन्ते शिवावः ।
 २५५-विनयिनि गुणाः, गुणाच्छ्रीः, श्रीमत्याज्ञा, ततो राज्यम् ।
 २५६-विद्यागृहीतेर्लग्नोत्साहादयः साधनानि ।
 २५७-नायमर्थो जनसाधारणस्य गोचरः । विशेषज्ञा अप्यत्र मुह्यन्ति ।
 २५८-धन्याः खलु शिष्यशिक्षासक्षणा विचक्षणा गुरवः ।
 २५९-संस्कृत-संख्यावन्तो हि प्रकृत्यैव स्निग्धया दयितयेवाऽकिञ्चनतया सोत्कण्ठं कण्ठे गृहीता भवन्ति ।
 २६०-अध्ययनमधीयानानां युञ्जानानां च न बहन्तरमस्ति । उभये हि कार्य-तात्पर्येण दुष्करं कुर्वन्ति ।
 २६१-अस्मिन्वस्तुनि गुणा एते, एते च दोषा एतस्मिन्निति विमृश्य हेयोपादेये अवधारयेत् ।

- २५४-पितरि सावकशब्दोऽप्रसिद्धः । न च प्रकृतिप्रत्ययपरिचयोऽस्तीति नूत्ना अप्रयुक्ताः शब्दाः कल्प्याः ।
 २५५-विनयिनि गुणाः, गुणिनि श्रीः, श्रीमत्याज्ञा, आज्ञापके च राज्यम् इत्येवं प्रक्रमसाम्यं भवति ।
 २५६-लग्नमिति भ्वादेर्लगतेर्लुटि रूपम् । प्रयोगस्त्वस्य धातोरत्यर्थं विरलोऽ-र्वाक्तनश्च । अत्रार्थे व्यसनमासङ्गोऽभिनवेशो वा प्रयोक्तव्यः ।
 २५७-जनसामान्यस्येति वक्तव्यं जनसमष्टेरिति वा । जनसाधारणं तु जनैः साधारणं भवति ।
 २५८ सक्षणा इति निर्व्यापारस्थितिको भवति न तु सव्यापारः । क्षण उत्सव इत्यप्यर्थो न मुष्टु संगच्छते । अनुप्रासप्रिय एव कश्चिद्रमसादेवमाह्वार्थ-साङ्गत्यमनपेक्षमाणः । शिष्यशिक्षापरायणा इति तु वक्तव्यम् ।
 २५९-संस्कृतज्ञा इति वक्तव्यं संस्कृतं विद्वांस इति वा । संख्या गणना विचारो विवेकश्च भवति । तद्वान्संख्यावान् विचारवान् विवेकी विमर्शकः । अमरेण तु पण्डितपर्यायत्वेन संख्यावानिति पठितम् । प्रविवेकेण पर्याय-यचनाः प्रयोक्तव्या न साङ्कर्येण ।
 २६०-अध्ययनमित्यधिकम् । अधीयानानामित्येव पर्याप्तम् । अथवाऽधीङ् क्रियाविशेषे पठितोपीह क्रियासामान्ये वर्तते । यथा शपथं शपत इत्यत्र शपिः । तेन न कश्चिद्दोषः । परं नैतत् प्रायिकम् ।
 २६१-अस्मिन्वस्तुन्येते गुणा एते च दोषा इतीत्येवं वक्तव्यम् । न हि मुधा स्वाभाधिकः पदक्रमोऽन्यथनीयः, अनपेक्षितं वा पदं प्रयोजनीयम् ।

व्यवहारव्यतिक्रमास्तत्परोहारश्च

१२५

- २६२-इदानीमाविष्काराणां समाप्तिप्रायमभूदिति स्पष्टो हसिमा विज्ञानस्य ।
 २६३-यथा शिक्षाभासया शिक्षितम्मन्यो जनो दिनस्य द्विभोक्तुमपि न लभते सा नार्हति समादरम् ।
 २६४-यत्सत्यं गुरुकृपाकटाक्षप्रसादभूतं तस्य परीक्षोत्तरणम्, अन्यथा न तेन तत्र प्रभूयेत ।
 २६५-एवं वृद्धिमुपेयुषि कर्मकर^१विरोधे यत्किञ्चिद् वेतने वैशिष्ट्यं कर्तुमापत्येत ।
 २६६-एवं विषयेष्वनेकेष्वभिनिनीयमाना नैकत्रापि पूर्णरूपेण साकल्यमुपसीदन्ति ।
 २६७-यस्माद् हिन्दवो दुराचारान्निष्क्रियान् भिक्षाकान्^२ महीयन्ते^३ तस्मादहर-हर्षीयन्ते ।

- २६२-प्रायेण समाप्तिरभूदिति वक्तव्यम् । आविष्काराः समाप्तप्राया इति वा । प्रायो भूम्यन्तगमने । समाप्तेः प्रायो भूमा बाहुल्यमिति समाप्तिप्रायः । अत्र क्लीबत्वं कुतः स्यात् ।
 २६३-शिक्षाभासया यथा शिक्षया 'सा नार्हति समादरमिति वक्तव्यम् । शिक्षाया^४ आभास इवाभासोऽस्या इति शिक्षाभासा । अथवा शिक्षावद् आभासत इति शिक्षाभासा । पचाद्यच् । यथा हेतुवदाभासत इति हेत्वाभासः ।
 २६४-अत्र प्रसाद इति कृपया गतार्थ इति प्रसादभूतमित्यपनीय फलितमित्यादि पदं देयम् ।
 २६५-कर्तुमापत्येतेत्यस्य स्थानेऽकामेनापि क्रियेत, अवशमपि क्रियेत, अनिच्छयापि क्रियेतेति वा वक्तव्यम् । कर्तुमित्यादिन्यासे लोकभाषानुकरणरमसादापत्ये-तेति भावे कर्मणि वा लकारः कथं युज्येतेति नेक्षितं प्रयोक्त्रा । आपत-तेरथोपि तस्यानवगतः । स सद्यः पतने प्रतिमाने वा वर्तते । सौर्यश्च प्रकृते न संगच्छत इत्यनुदितस्पष्टम् ।
 २६६-भूयानत्रातिक्रमः । विषयेऽनेकस्मिन्नित्येव साधु । अनेकमन्यपदार्थे (२।४। २४) इति चात्र लिङ्गम् । तथा च प्रयोगः-तद्भवस्तत्समो देशीत्यनेकः प्राकृतक्रमः (काव्यादर्शे १।३३) इति । पूर्णरूपेण साकल्यमिति चैकार्थाभिधायि पदद्वयम् । केवलं विभक्ती भिन्ने, तेन पूर्णरूपेणेति शक्यं परिहर्तुम् । उपसीदन्तीति च प्राप्नुवन्तीत्यर्थेऽशक्तम् । विवृतोऽस्यार्थो विशेषात्पूर्वत्रेति नेह भूयो वितन्यते ।
 २६७-महीयन्तीति वक्तव्यम् । महीङ् कण्ड्वादिः पूजालाभे वर्तते न पूजने ।

१. कर्मकरा भृतिभुजः । ये भृता अन्यस्य कृते कर्म कुर्वन्ति । २. आसाद्यन्तीत्यर्थं-विवक्षति । ३. भिक्षाशीलान् । पाकन् प्रत्ययः । ४. पूजयन्तीत्यर्थं-विवक्षति ।

१२६

वाग्व्यवहारादर्शः

२६८-विदुषां द्वाराऽस्य निर्णयः कार्यः, ते हि प्रमाणमेवज्ञातीयकेष्वर्थेषु ।

२६९-विद्वांसो हि विविधाभिर्विधाभिः सम्मानमर्हन्ति ।

२७०-तत्र प्रदेशे सर्वत्र क्षारं जलं सुलभमभूत्, नैकोऽपि विन्दुरासीद्यो लवणसन्नः स्यात् ।

२७१-नेदं तिरोहितं जनस्य मन्दाक्षस्यापि ।

२७२-मनुष्यो हि तेषु तेष्वर्थेषु लुब्धस्तुषितो मृगो मरीचिमिव पश्यन्सहसा प्रधावति ।

२७३-न हि कश्चित्सहजं स्वभावमतिक्रामितुमलम् ।

२७४-संस्कृतं नाम जननी, हिन्दी च तदात्मजेति कथं सत्यां जनन्यां तदात्मजा राष्ट्रसिंहासनमधिकरोतु^१ ।

२६८-विद्वांस एव द्वाः इति रूपकम् । समस्तरूपके विद्वद्द्वारेति वक्तव्यम्, व्यस्तरूपके च विद्वद्भिर्द्वारेति । षष्ठ्या नार्थः ।

२६९-विशिष्टा विभिन्ना विधा यस्य सम्मानस्य स विविधः । तत्र विविधं सम्मानमर्हन्तीति वक्तव्ये विविधाभिर्विधाभिः सम्मानमर्हन्तीति वाक्प्रपञ्चेन न किमपि कार्यम् । वाग्ङ्म्बर एव स भवति ।

२७०-च्विविषये सातिर्विधीयते विकल्पेन कात्स्न्ये गम्यमाने । अत्र च्विविषयोऽभूततन्मात्र एव नास्ति । कात्स्न्यमभिविधिवर्ति न वेति विचार एव नोन्मिषति । लवणो न स्यादिति तु वक्तुमुचितम् ।

२७१-मन्दाक्षम् इति ह्रियि रुढमिति मन्ददृष्टेर्मन्ददर्शनस्येति वा वक्तव्यम् ।

२७२-मरीचिकामिवेति वक्तव्यम् । मरीचिरिव मरीचिका । इवार्थे प्रतिकृतौ कन् ।

२७३-स्वस्य भावः स्वभावः । स सहजः सहभूरेव भवतीति नार्थो विशेषणेन । संभवव्यभिचाराभ्यां स्याद्विशेषणमर्थवद् इत्युक्तेः । इह च व्यभिचारो नास्ति ।

२७४-यदि सिंहासनमधिकरोत्वित्यस्य सिंहासनं स्वीकरोत्वित्यर्थस्तर्हि न दोषः । यदि चाधिकारो नियोग इत्यर्थमाचष्टे तर्हि सिंहासनेऽधिक्रियेतेत्येव निर्दोषं स्यात् ।

२७५-पठिताया अङ्गनाया विषये न बहुवक्तव्यमस्ति । सा हि किमपि गृहकृत्यं न रोचयते ।

२७६-पुरुषार्थचतुष्टयस्य यथायथं सम्पत्तिरजनीति कृतार्थं नो जीवितम् ।

२७७-अपेक्ष्यते नाम विपश्चितामपि सङ्गभावः, येन क्रियात्मकं किमपि कार्यं सम्पद्येत ।

२७८-इहदेशजानामायुः प्रायेण विंशतिवर्षतस्त्रिंशद्वर्षपरिमितं भवति ।

२७९-अत्र पाठशाले^१ रूप्यकाणां विंशतिर्दक्षिणा प्रतिमासं मिलति प्रत्येकं छात्राय व्ययाय ।

२८०-चारित्रवताऽऽदर्शज्ञानिना गुरुणा भाव्यम् ।

२७५-पठितमस्या अस्तीति पठिता । अर्थ आदिभ्योऽच् । एवं व्युत्पत्तिसंभवेऽपि दुर्लभोऽस्य प्रयोगः । व्याक्रियन्ते शब्दा व्याकरणेन न तु क्रियन्ते इत्यसङ्क-
दुक्तमवस्तात् । तेन नहि यत्र तत्रार्शआदित्वं कल्पयित्वा नूतनाः शब्दाः
कार्याः । (२।३) किरातटीकायां मल्लिनाथेन द्रौपदीमधिकृत्यापठिते-
त्युक्तम्—अत एवेयमपठितापि साधु वक्तीति युज्यते विस्मय इत्यर्थ इति ।
तत्र अविद्यमानं पठितं पठनं यस्याः सेति विग्रहः । पठिताशब्दस्तु
पाठवत्यर्थे न क्वचित्प्रयुक्तपूर्वः । तेन पठितवत्याः श्रुतवत्याः साक्षराया
इति वा वक्तव्यम् ।

२७६-यथायथं यथास्वं भवति । तस्माद् यथातथमिति वक्तव्यम् ।

२७७-कार्यं नाम क्रियात्वं न व्यभिचरति, तेन क्रियात्मकमिति विशेषणं व्यर्थम् ।
किमपि साध्यं साध्येतेति शब्दान्तरैरपि सार्थः शक्योभिधातुम् ।

२७८-आयुर्विंशतिवर्षावरं त्रिंशद्वर्षपरं भवतीति वक्तव्यम् । यथास्थिते त्वर्थ एव
कश्चिन्नास्ति ।

२७९-मिल संगमन इति तुदादिः । अयमकर्मकः । अस्य संगतिमात्रमर्थः, न तु
लब्धिः । रूप्यकाणां विंशतिं दक्षिणामेकैकशत्रो लभते इत्येवं न्यासः
कार्यः । अव्ययीभावाः क्रियां विक्षिपन्ति । तेनच्छात्राः प्रत्येकं (यथा
स्यात्तथा) लभन्त इति वक्तव्यम्, एकैकशत्रो लभत इति वा ।

२८०-ज्ञानिनामादर्शेन गुरुणा भवितव्यम् । आदर्शो दर्पणो भवति । आदर्श
इवादर्श इत्यौपमिकः प्रयोगः । यत्र स्वरूपं यथावद् दृश्यते स आदर्शः ।
किंलक्षणा ज्ञानिनो भवन्तीति तत्र भवति गुरौ द्रष्टव्यमभवति । नृपतीनामदर्श
इत्यादेश् च कादम्बर्यादिषु दर्शनादयमेव प्रकारः शिष्टजुष्ट इति संदेहा-
नवकाशः ।

१. अत्र वैकल्पिकी तत्पुरुषस्य नपुंसकता ।

२८१—इदं चाध्यापकैरध्यायिभिश्च समं स्मरणीयमुभयालङ्कारो बोधोपजन^१ इति ।

२८२—तस्य जनसेवाकार्यकलापैः सह विद्यायामपि सविशेषाऽभिरुचिरभूत् ।

२८३—अत्रत्यं सर्वं चिकित्सादिकार्यमेकस्य महावैद्यस्य संरक्षणे भवति ।

२८४—पुत्रा हि पितरौ जीवद्दशायां प्रीणयेयुः, उपरतयोस्तयोर्भक्त्या श्रद्धया वा न कश्चिदर्थः ।

२८५—हंसकारण्डवादिपदामिधेयाः के नाम पक्षिण इति केचिद् भाग्यवन्त एव परिचिताः स्युः ।

२८६—नेदानीं सन्त्युपयुक्ता ग्रन्था इति न सारवद्वचः ।

२८७—ब्रह्मानामप्यपराद्धानां सर्वा आवश्यकताः पूरणीया भवन्ति राजभिः ।

२८८—कौटिलीयार्थशास्त्रप्रभृतीन् ग्रन्थान् विलोक्य परं विस्मयन्ते युरोपीया राज-
नैतिकाः ।

२८१—अध्यापकैरध्यायकैश्चेति न्यासः शोभनतरः स्यात् ।

२८२—जनसेवाकार्यकलापेष्विवेति वक्तव्यम् । यथास्थिते तु कार्यकलापानां विद्या-
याश्च साहचर्यं गम्यते तच्च न विवक्ष्यते । अपिशब्दश्चैवं व्यतिरिक्तो भवति ।
कार्यकलापाश्चाभिरुचेर्विषयो न भवन्ति । कार्यकलापैः सहभिरुचिरित्यन्वये
त्वस्थाने सहशब्दः । नहि सहशब्दो विषयं वक्ति, किन्तुहि साहचर्यम् ।

२८३—वैद्यस्य संरक्षणे भवतीत्यपास्य वैद्येन संरक्षितं वर्तते । संरक्षण इति सप्तमी
किमर्थिका । वैद्ये च महच्छब्द उपपदं न देयम् । तथा चोक्तम्—शंखे
तैले तथा मांसे वैद्ये ज्यौतिषिके द्विजे । यात्रायां पथि निद्रायां महच्छब्दो
न दीयते ॥ इति ।

२८४—जीवद् दशायां इत्यस्य जीवतोर्दशेत्येव विग्रहः । का सेति च नोक्तम् ।
पितरौ जीवन्तौ जीवौ वा प्रीणयेयुरिति वक्तव्यम् ।

२८५—इति परिचितवन्तः स्युः । परिचिनोतेः कर्तरि क्तवतुः । परिचिता इत्यत्र
कर्मण्येव क्तः, स चार्थमभिवाञ्छितं नार्पयति ।

२८६—उपयोगिनो ग्रन्था इति वक्तव्यम् । उपयुक्ता नियमपूर्वकमधीता भवन्त्यु-
पयोगं वा येन केन प्रकारेण नीताः ।

२८७—आवश्यकतेति शब्द एव नास्तीत्यसङ्गदुक्तमधस्तात् । तेनेह अपेक्षितमर्थजातं
संविधेयं कल्प्यमिति वा वक्तव्यम् ।

२८८—राजनैतिका इत्यत्रोभयपदबृद्धिर्दुर्लभा । अनुशतिकादिषु राजनीतिशब्द-
स्यान्तर्भावे प्रमाणविरहात् । ठक्ठञौ चापि दुर्लभौ । तेन राजनीतिशब्दात्
तदधीते तद्वेदेत्यण् प्रसक्तः, अनिष्टरूपप्रसङ्गश्च । तस्मान्नीतिविदो नृपनीति-
विदो वेति वक्तव्यम् ।

- २८९-सकुल्लुप्तप्रचारा भाषा कोषव्याकरणबलेन भूयः प्रवर्तयितुमशक्यम् ।
 २९०-आसीदयोध्यायां शतक्रतोरवमानं नेच्छुर्दिलीपसूतु राघववंशप्रवर्तको राजा
 रघुनाम ।
 २९१-यत्सत्यं महाराजो दिलीपो नृपाणां ककुदिति व्यपदेशमर्हति ।
 २९२-तत्राभिनये प्राध्यापकाः सूत्रधारस्य पात्रं वहन्ति ।
 २९३-प्रायेण पुत्राः पितरावतिवर्तन्ते, स्वच्छन्दश्चैवानुवर्तन्ते ।
 २९४-गोपशिशुभिः सह संगतः खेलति नन्दकिशोरः ।
 २९५-पूर्वाः कविकृतीराधार्यः किमपि प्रणेतुं प्रयतिष्ये ।
 २९६-धर्मः प्रभवत्यर्थकामयोरुपरीति शास्त्रम् ।

- २८९-वाक्यादावेव सामान्योपक्रमेऽशक्यमिति शक्यं विलिङ्गवचनमपि प्रयोक्तुं
 • न तु मध्येऽवसाने वा । तेन शक्येति वाच्यम् ।
 २९०-वाक्ये नञ् प्रसज्यप्रतिषेधे वर्तते क्रियापदेन चान्वेतीत्यवमानमिच्छुर्दिलीप-
 सूतुः श्रीरघुनासीदित्यर्थः स्यात् । सोऽनिष्ठः । अथावश्यसमाधेयं नेच्छुरिति
 नशब्देन सुप्पुपासमासोभ्युपेयताम् ।
 २९१-ककुदमिति शब्दोऽकारान्तः क्लीबे । तस्यावस्थायां गम्यमानायां लोपः
 शिष्यते न तु यत्र तत्रानियमेन । तेन ककुदं नृपाणां नृपतिककुदमिति वा
 वाच्यम् ।
 २९२-सूत्रधारस्य वेपं परिगृह्णन्तीति सूत्रधारभूमिकायां वर्तन्त इति वा वक्तव्यम् ।
 पात्रं त्वभिनेता पुरुषो भवति अभिनेत्री स्त्री वा । सूत्रधारस्य पात्रं वहन्ती-
 • त्यनर्थकः पदसन्दोहः ।
 २९३-इच्छावचनश्छन्दशब्दोऽदन्तः । तेन स्वच्छन्दमनुवर्तन्त इति वक्तव्यम् ।
 २९४-अत्र सहार्थस्य संगत इत्यत्र सम्शब्देनैव गमितत्वात्सहशब्दो व्यतिरिक्तः,
 स हेयः ।
 २९५-आङ्पूर्वो धृञ् धारण इति धातुराश्रयदाने आधाने वर्तते न त्वाश्रयणे ।
 स्वार्थे णिच् । अनङ्वान् दाधार पृथिवीमुत चाम् (अथर्व० ४।११।१)
 इत्यत्र यथा । कविकृतिभ्य आश्रयं दत्त्वा, तदाधारो भूत्वेति विपरीतार्थो-
 पलब्धिः । अवहाराधारावायानामुपसंख्यानमित्यत्र आश्रियतेस्मिन्नित्याधार
 इति व्युत्पत्तिः काशिकायाम् ।
 २९६-धर्मोऽर्थकामयोः प्रभवतीत्येव पर्याप्तम् । तत्र शेषे षष्ठ्यैवोपर्यर्थस्य गमि-
 तत्वात् ।

१३०

वाग्व्यवहारादर्शः

- २९७-मातरिशूरो देवदत्तो नूनमपारीणः^१ प्रधानभुवि शत्रुभिर्योद्धुम् ।
 २९८-दयालो रक्ष रक्ष कृच्छ्रिणो नः । नित्यं हि स्वशरणान् रक्षसि ।
 २९९-ऐषमः श्रीजवाहरलालः कांग्रेससदसो मनोनीतः^२ सभापतिः, प्राप्ताधिकारो-
 ऽसौ कां नीतिमनुसरिष्यतीति विविदिषति लोकः ।
 ३००-ये चक्षुष्मन्तोप्यचक्षुष इव पथो भ्रंशिष्यन्ते ते संकटेषु घटिष्यन्ते^३ ।
 ३०१-एवमाचरतो मे लोमाऽपि न वकीभूतम् ।
 ३०२-यदा प्रभृति वैदेशिकराजसत्तयाऽस्मिन्देशेऽधिकृतं तदा प्रभृत्येव विजृम्भितं
 दासिद्वयेण ।

२९७-पारीण इति शक्यं द्विधा व्युत्पादयितुम् । राष्ट्रावारपाराद्व्यवहित्येतद्वि-
 हितेन शैषिकेण खप्रत्ययेन, अवारपारात्यन्तानुक्रामं गामीत्यनेन वा
 खप्रत्ययेन । पूर्वत्र खप्रत्ययस्य तत्र जातः, तत्र भवः, तत्र प्रायभवः,
 तत्र संभूत इत्यादयोऽर्थाः । पारीणः पारे जात इत्यादिरर्थः । स च नेह
 घटत इत्युपेक्ष्यः । उत्तरत्र पारं गमिष्यतीति पारीण इत्येवार्थः, नत्वर्थान्तर-
 मस्ति । तेन पारीण इति प्रभुः समर्थो वा न भवति । न चायमत्रार्थं
 प्रयुक्तपूर्वः । तस्मादप्रभुरक्षम इति वा प्रयोज्यम् ।

२९८-शरणं गृहरक्षित्रोरिति वचनाच्छरणं रक्षितृजन उच्यते । तेन शरणागता-
 निति वक्तव्यम् ।

२९९-काङ्ग्रेससदसा पतिरिति वृत्तः (पतित्वे वा वृत्तः) प्राप्ताधिकारोऽसा-
 वित्यादिर्विन्यासोऽपहतदोषः स्यात् । काङ्ग्रेससदसः सभापतिरित्येवं
 विन्यासे एकत्र सदःशब्दोऽपरत्र सभाशब्दः किमपि स्वलति श्रवणयोः ।
 मनोनीत इति सर्वथा दुरुद्धम् । लोकभाषाशैरिदानीमेव कल्पितमिदं संस्कृत-
 ज्ञानां नार्हति मात्रयापि समादरम् ।

३००-घट चेष्टायामिति भूवादेषु पठ्यते । तस्य पतनमर्थस्तु न क्वापि दृष्ट इति
 निराकृत्यमेतत् ।

३०१-लोमापि नामीयतेत्येवं वचनं व्यवहारानुगं भवति । तत्र मीङ् हिंसायामिति
 दिवादिरकर्मको धातुः ।

३०२-राजसत्ता राजभाव इत्यनर्थान्तरम् । तेन नात्र दोषः । अस्मिन्देशेऽधि-
 कृतमिति तु दुष्टम् । अधिकरणं नाम नियुक्तीकरणम्, अधिकारवत्त्वसम्पा-
 दनं प्रसहनं स्वीकरणं वा भवति । अधिकारलाभस्त्वस्य नार्थः । राजसत्ता
 देशेधिकृता, देशमधिकृतवतीति वा वक्तव्यम् ।

१. अशक्त इत्यर्थे प्रयुक्तम् । २. नाम्ना निर्दिष्टोऽनधिकृतकार्यासूत इति विवक्षति ।
 ३. निपतिष्यन्त्याभिप्रेतम् ।

व्यवहारव्यतिक्रमास्तत्परीहारश्च

१३१

- ३०३-सत्यायुःशेषे यदि नरं सपोंऽपि दशति चेन्न तस्य प्राणा उक्तामन्ति ।
 ३०४-इदमत्र नो हार्दम्^१ । न प्रयत्नाद्विरन्तव्यम्, अनिवेदः श्रियो मूलमिति च स्मर्तव्यमिति ।
 ३०५-एतेनास्माकं पुस्तकानां पूज्यतासमयस्य ध्यानमायाति ।
 ३०६-शतक्रोशमितविप्रकृष्टेभ्यः प्रदेशेभ्यो वेदपारगं तं विपश्चितमुपासीदन् विद्यार्थिनः ।
 ३०७-स एकाकी कार्यमिदं सम्भालयितुं^२ नाशकत् ।
 ३०८-भुव्याकृष्टिशक्तेरुपज्ञायाः श्रेयः^३ श्रीन्यूटनस्येति नार्याः सहन्ते ।
 ३०९-दशवर्षावस्थायामेव श्रीशङ्करः शास्त्रौघमवेदीत् ।

- ३०३-अत्र यदीति च चेदिति च समानाभिधेये प्रयुक्ते । एकतरं तु शक्यं परिहर्तुम् । तेन यादशब्द एव परिहार्यः, चेच्छब्दस्तु रक्ष्यो लाघवाय । सति यदौ तदेति वक्तव्यं भविष्यति ।
 ३०४-हार्दमित्यभिप्रायार्थेऽशक्तम् । हार्दमिति हृदिस्थं भवति । प्रेमा वा । तमो हार्दं निवारयन् इति सायणः । प्रेमा ना प्रियता हार्दमित्यमरः । तेनायं नो हृद्गतोऽभिप्राय इति वक्तव्यम् ।
 ३०५-एतेन वयं पुस्तकानां पूज्यतासमयं स्मारिता भवाम इत्येवं वक्तव्यम् । एतेन पुस्तकपूज्यतासमयोऽस्मत्स्मृतिविषयतां नीयत इत्येवं वा वाच्यम् ।
 ३०६-शतं क्रोशान्विप्रकृष्टेभ्यः प्रदेशेभ्य इति शताक्रोशेभ्य इति वा वाच्यम् । प्रदेशेभ्य इति चावाच्यम् । पूर्वत्र कालाध्वनोरत्यन्तसंयोगे इति द्वितीया ।
 ३०७-सम्भालयितुमिति चिन्त्यम् । भल आभण्डने चुरादिरनुदात्तेत् । आभण्डनं निरूपणम् । प्रकृते तु नायमर्थः संगच्छते । इमं कार्यभारं वोढुमिति वक्तव्यम् ।
 ३०८-आकृष्टिशक्तेरुपज्ञातेति उपज्ञाया इति वा प्रशस्यः श्रीन्यूटन इत्येवं वक्तव्यम् । अत्रोपज्ञाया इति हेतौ पञ्चमी । श्रेयः शब्दो मोक्षेण समानार्थकः । तथा ह्याह—मुक्तिः कैवल्यनिर्वाणश्रेयोनिःश्रेयसामृतमिति । यत् किञ्चित् प्रशस्यतरं तदपि श्रेयः । उपज्ञाया श्रेय इति तु नार्थं कमप्यर्पयति ।
 ३०९-दशवर्ष एवेति वक्तव्यम्, वयसा दशहायन इति वा । दशवर्षावस्थेति दुर्घटः समासः ।

१. अभिप्राय इत्यभिप्रेति । २. वोढुमिति विवक्षति । ३. प्रशस्तिरित्यर्थे प्रयुक्तम् ।

१३२

वाग्व्यवहारादर्शः

३१०-तेन महाजनेन धनराशिरपि पुष्कलोऽर्जितः, यत्परिणामस्वरूपोऽयं विद्यालयः ।

३११-शास्त्रेषु परं प्रावीण्यं गतः स आचार्यचरणाद् विद्यावाचस्पतिरिति पदं लेभे ।

३१२-ज्योतिष्मत्याः पत्निकायाः स्वातन्त्र्याङ्गस्थगने^१ शासितृणां कोऽभिप्राय इति न सुज्ञानम् ।

३१३-इतः पेरिसनामकं नगरं गतः स श्रेष्ठी रत्नानां व्यापारमकरोत्किल ।

३१४-आनुषङ्गिकं^२ पथि स्वलितः स भग्नपादोऽजनि ।

३१५-क्व पातिव्रती^३ ते क्व च लीलाऽपरासाम् ।

३१६-अधिमरणविष्टरं शयानः पिता पुत्रानेवमनुशशास ।

३१७-अयमहं महतः कालस्य कृते मौनमालम्बे ।

३१०-यत्परिणाम इत्येव । स्वरूपशब्देन नार्थः । यत्परिणामभूत इति तु शक्यं वक्तुम् ।

३११-आचार्यचरणेभ्य इति वक्तव्यम् । तत्पुरुषे समास उत्तरपदं चरणशब्दो बहुल्ये वर्तमानः पूजावचनो भवति न त्वेकत्वे ।

३१२-स्थगनमावरणं भवति न रोधनं प्रतिषेधनं वा । प्रत्यादेशनमिति तु वक्तव्यम् । यथा विक्रमोर्वशीये जलदसमयं प्रत्यादिशामीति पुरुरवस उक्तिः ।

३१३-व्यापारशब्दः कार्यासङ्गमेवाह न तु क्रयविक्रयव्यवहारम् । तेन रत्नानां व्यवहारदिति वक्तव्यम् । व्यवहृपणोः समर्थयोरिति कर्मणः शेषत्वविवक्षायां षष्ठी । कर्मणि तु द्वितीया स्यादेव । रत्नानि व्यवहारदिति ।

३१४-अनुषङ्गादागतमानुषङ्गिकम् । अनुषङ्गः प्रसङ्गः परम्परासम्बन्धः । अत्र तेनार्थेन नार्थः । तस्माद् दैवाद्, यदृच्छयेति वा वक्तव्यम् ।

३१५-न हि व्यजः शित्वात्सुलभो ङीष् सर्वत्र समुत्पाद्यः । न हि भवति ब्राह्मणस्य भावः कर्म वा ब्राह्मणीति । एवमत्रापि ङीप्सौलभ्येऽपि पातिव्रत्यमित्येव प्रयोक्तव्यम् । व्याक्रियन्ते हि शब्दा व्याकरणेन न तु क्रियन्ते ।

३१६-अधिमृत्युशय्यमित्येव ऋजुन्यासः । न द्रूमः स्वस्य कोपपरिचयो न घोष्य इति । शब्दाडम्बरस्तु परिहार्यः ।

३१७-कृते इत्यस्थाने । तस्य कारणादित्येवार्थः । स च प्रकृते नोपपद्यते । षष्ठ्यपि च । तदर्थस्यानुपलम्भात् । तेन महान्तं कालं मौनमालम्ब्य इत्येवं वक्तव्यम् । अत्यन्तसंयोगे द्वितीया । यावच्छब्दो वा प्रयोज्यः, तद्योगेपि द्वितीयोपपत्तिमती भविष्यति । चतुर्थ्या अपि प्रसङ्गो न । तादर्थ्यविरहात् ।

३१८—यावान् सिद्धान्तस्य सम्बन्धः स वादिप्रतिवादिभ्यां स्वयं विनिश्चेयः ।
नास्माकं पक्षपरिग्रहो युक्तः ।

३१९—पदव्यो^१ वृण्वन्ति^२ प्रथितयशसं त्वामुपनताः ।

३२०—गभीरार्थप्लुतेयं भाष्यटीका, क एनां कुर्यादन्यत्र हरेः ।

३२१—इदानीमिङ्गालहीरकयोर्मूलत ऐक्यं विज्ञाय मानवो हर्षगद्गदो^३ भवति ।

३२२—सोऽधिकारिपदमधिकृत्य स्वानवाधीरयद् गौरवं च स्वस्यालघयत् ।

३२३—रघुः किल सर्वस्वदक्षिणं विश्वजितं यज्ञं चकार ।

३२४—पश्यतामेव नो गोब्राह्मणस्य रक्षकास्तद्वातका अभूवन् ।

३२५—सर्वा च शिक्षाप्रणाली परीक्षासु^४ निर्भरतामापद्यते ।

३१८—कः सिद्धान्त इति तु, सिद्धान्तस्तु वादिप्रतिवादिभ्यामित्यादि वा वक्तव्यं
व्यवहारानुगमाय । पूर्वत्र विकल्पे विनिश्चेयमित्यनुपपञ्जनीयम् ।

३१९—वृणत इति वाच्यम् । वृङ् संभक्ताविति क्रयादिः प्रयोक्तव्यः । सम्यग्
भजनं संभक्तिः । वृञ् वरण इति स्वादिस्तु प्रायेणाङ्पूर्वः प्रयुज्यते
प्रच्छादनं चाह । सम्पूर्वापि तमेवार्थं ब्रूते ।

३२०—केवलः प्लवतिस्तरणे वर्तते । यल्लघु तत् प्लवते । उडुपस्तु प्लवः कोलः
इति कोषः । आङ्पूर्वस्त्वभिषेचने वर्तमानः सकर्मको भवति । तेन गभी-
रार्थाप्लुतेति वक्तव्यम् ।

३२१—हर्षपरीत इत्यर्थे हर्षगद्गद इति पदमशक्तम् । गद्गद इति वाचि स्वलनं
वाक्सङ्गो वा भवति । सगद्गदं ब्रवीति । सगद्गदया वाचा ब्रवीति ।

३२२—अधिकारिपदमधिष्ठायेति तु साधीयः स्यात् । अध्यास्येति वा प्रयो-
क्तव्यम् ।

३२३—यज्ञमाजहार, यज्ञं वितेने इति वा प्रयोज्यम् । अत्राङ्पूर्वो हरतिर्वा प्रयुज्यते
विपूर्वस्तनोतिर्वा । विश्वजिता यज्ञेनेजे इति वा तृतीयाप्रयोगो व्यव-
हारानुपाती ।

३२४—नात्रानादराधिक्यमभिप्रेयते भावलक्षण इति षष्ठ्या अप्रसङ्गः । अचिर-
प्रवृत्तोयं रक्षकपूर्वैः कृतो गोब्राह्मणघात इत्येव विवक्षितं न त्वस्माननाहत्य स
प्रवृत्त इत्यर्थः । तेन भावलक्षणा सप्तमी साधुः स्यात् । पश्यत्स्वस्मास्त्विति ।

३२५—परीक्षासु लम्बते, परीक्षाः संभ्रयत इति वा वक्तव्यम् । निर्भरशब्दस्य तु
नायमर्थ इत्यसकृदवोचाम । अत्रार्थेऽयं गरवत्परास्यः ।

१. सपाधयः । २. वारयन्ति । ३. हर्षपरवश इत्यर्थे इत्यभिमन्यते । ४. परीक्षैकसमाभया
भवतीति विवक्षति ।

३२६-प्रतिपक्षिणो दुरुत्तरेऽप्यभ्युपगमवादेन तदङ्गीकृत्य प्रकारान्तरेण व्यवस्थापने
दुर्जनतोषन्यायः प्रवर्तते ।

३२७-लोकाः खलु लोभस्य संमुखे धर्मस्य बलिं ददति प्रायेण ।

३२८-गतो वनं श्वो भवितेति रामः ।

शोकेन देहे जनतातिमात्रम् । (भट्टौ ३।११)

३२९-अहो वतानर्थसङ्घोऽस्मानुपनतः, कथमतो निर्मोक्षः स्यात् ।

३३०-क्रूरं तस्य समाचारमाकर्णितवतो मे चक्षुषः शोणितमवतरति ।

३३१-धूमवद्दुलास्तमस्विन्यो घटा गगनं स्थगयन्ति ।

३३२-स समयः कथं कथमपि निष्क्रान्तः, वयं च प्रासराम ।

३३३-जीविकासमस्या दैनन्दिनं जटिलायमानेव दृश्यते ।

३२६-प्रतिपक्षिणो दुष्टमप्युत्तरमभ्युपगमवादेनाङ्गीकृत्य प्रकारान्तरेण तस्य
व्यवस्थापन इत्यादिरुपन्यासोऽनवद्यः स्यात् । दुरुत्तर इति भावलक्षणा
सप्तमी प्रयुक्ता । ने तु विषयसप्तमीति विस्पष्टम् । भावलक्षणायाश्च सप्तम्या
नैष विषयः । तत्र हि यस्य भावेनान्यस्य तदव्यतिरिक्तस्य भावो लक्ष्यते
तत्र सप्तमी विधीयते । अत्र दुरुत्तरसद्भावेन स्वस्यैवाङ्गीकाररूपो भावो
लक्ष्यते । प्रपञ्चितोऽयं विषयः पूर्वाद्धं इति तत एव विशेषोऽवधार्यः ।

३२७-लोभाय धर्मं बलिं ददतीति वक्तव्यम् । सुमुखे इति व्यर्थम् । धर्मस्येति
पृष्ठी दुरुपपादा । धर्म एव बलिर्न तु धर्मसम्बन्धी कश्चिद् बलिर्नाम ।

३२८-गत इति भूतकालः श्वो भवितेति भविष्यत्कालेन सम्बध्यमानः साधुः ।
धातुसम्बन्धे प्रत्ययाः (३।४।१) ।

३२९-समैवर्गः सङ्घसार्थो तु जन्तुभिरित्यमरात्सङ्घ इति प्राणिसमुदाये रूढः ।
तेनानर्थसंनिपात इति वक्तव्यम् ।

३३०-चक्षुषी क्रोधताम्रे भवत इति वा रोषारुणिते इति वा वक्तव्यम् ।

३३१-करिणां घटना घटेति कोषात्करिसमुदाय एष शब्दो रूढः । मेघमालायां
सु कादम्बिनीति प्रयुज्यते । तेन तमस्विन्यः कादम्बिन्य इति निर्दुष्टं
स्यात् ।

३३२-निष्क्रान्त इति निःसृतो बहिर्गत उच्यते । अतीतोऽतिक्रान्तो व्यपगत
इत्यादिष्वन्यतमं प्रयोज्यम् ।

३३३-समस्येव समस्येत्यौपमिकः प्रयोगः साधुः । दैनन्दिनमिति तु न कचित्प्रयुक्त-
पूर्वम् इति नादृत्यम् । दिने दिने, दिनाद् दिनम् अनुदिनमिति वा वक्तव्यम् ।

- ३३४-पारक्या^१ नो वल्लभां धरां स्ववशे कृत्वा चिरं रेमिरे ।
 ३३५-सेयं हृदयसंकीर्णता^१ नाम निरनुक्रोशा पिशाची । इयं निसृदनीया ।
 ३३६-अयं चालसानां स्वभावो यत्त उपस्थितस्यावसरस्य लाभं न गृह्णन्ति ।
 ३३७-कृपापीयूषलेशार्थं पदाब्जे ते निलीनोऽहम् ।
 ३३८-सूक्ष्मोज्यमर्थः सर्वस्य प्रेक्षणं नेयात् ।
 ३३९-नात्र भोजनादिविषये कापि सुविधा समस्ति । तेन नचिरात् स्थानमिदं
 त्यक्ष्यामः ।
 ३४०-कथनस्येदं तात्पर्यं सर्वस्यार्थिनः समर्थस्याध्ययनेऽधिकारो न त्वध्यापने ।
-
- ३३४-श्रेयान्स्वधर्मो विगुणः पारक्यात्स्वनुष्ठितादित्यत्र मनौ दर्शनात्पारक्य-
 शब्दोऽष्टाध्याय्यामव्युत्पादितोऽपि साधुः । शिष्टप्रयोगात् । परं पारक्यः
 परक्रीयो भवति, न तु पर इति प्रकृते प्रयोगोऽस्थाने । परे इति तु वक्तव्यम् ।
 ३३५-संकीर्णं प्रकीर्णं व्यतिकीर्णं संमिश्रमित्यनर्थान्तरम् । संकुचिते तु नास्य
 प्रयोगः । तेन सोऽयं हृदयसंकोच इति वक्तव्यम् । उपमानेन लिङ्गसाम्याय
 तु सेयं हृदयसंकुचितेति संकुचितहृदयतेति वा वक्तव्यम् ।
 ३३६-उपस्थितप्रवसरसुपयोगं न नयन्ति इत्येवं शिष्टशैत्यनुविहिता भवति ।
 अवसरस्य लाभं गृह्णन्तीत्यस्यावसरं लभन्त इत्येवार्थः ।
 ३३७-पदाब्जे इत्येकवचनं न युक्तम् । पदादीनां द्वित्वाविष्टा जातिः प्रायेणेति
 द्विवचनमेव युक्तम् । निलीन इति तिरोहितो भवति । पदाब्जे अमिलीन
 इति वक्तव्यम् । पदाब्जे इति द्वितीयाद्विवचनम् । अमिपूर्वो लीङ् सकर्मकः,
 यथा भुजतरुवनं मण्डलेनामिलीन इत्यत्र मेघदूते । आश्रितश्चार्थः ।
 ३३८-प्रेक्षामिति वक्तव्यम् । प्रेक्षेति बुद्धिपर्यायः । तथा चामरे पाठः—प्रेक्षोप-
 लब्धिश्चित्संवित्प्रतिपञ्चसिञ्चेतना इति । प्रेक्षणशब्दस्तु तत्राप्रसिद्धः ।
 ३३९-शोभना विधा सुविधा भवति, न तु सौकर्यम् । केचित्सौविध्यमिति
 सौकर्यार्थं साधु पश्यन्ति । तन्न । सुकरमित्यर्थे सुविधानमिति भवति, न
 तु सुविधम् । आतो युच् (३।३।१२८) इति खल्ये युच् । तेनासति
 सुविधशब्दे सौविध्यमिति भावप्रत्ययान्तं सुतरां दुर्लभम् । सुविधाशब्दात्
 स्वार्थे ष्यञि सौकर्ये नार्थ इति सुविधासौविध्ये उभे अपि हेये । सौकर्य-
 मित्येव प्रयोगार्हम् । किमपि सौलभ्यं नास्तीति तु श्रेयान् वाचां मार्गः ।
 ३४०-कथनस्येदं तात्पर्यम् इत्यपूर्वः संस्कृते प्रकारः । एतदुक्तं भवतीति
 प्रयोज्यम् । अयमर्थ इति वा ।

१. परे इत्यर्थ इत्यभिमन्यते । २. हृदयसंकोच इत्यर्थे प्रयोगः ।

- ३४१-आङ्गलाः खलु महाकवेः शेक्स्पीयरस्य कृते समस्तं साम्राज्यमपि वार-
यितुं^१ पारयन्ते ।
३४२-सुखसंवादमिमं श्रुत्वा सर्वे ते प्राहृष्यन् धन्यं चात्मानमकलयन् ।
३४३-शिशिरर्तुस्ततोपि रात्रेः समयः ।
३४४-व्याधस्तदानीं किञ्चिदग्रेऽवर्धत^२ गुल्मकतिरस्कृतं चापश्यत् कण्ठीरवम् ।
३४५-साहित्यं खल्वस्माकमव्यक्तभावान्व्यक्तीकृत्य प्रभावयत्यस्मान् ।
३४६-चरणचपेटाभिस्तस्य चपलतां चूर्णयामास ।
३४७-वत्स ! मा भैषीरिति मुहुर्मुहुश्चैरुच्चचार तातः ।
३४८-नित्यं तिग्मानि तपांसि तपन्नयं यतिरिदानीं त्वगस्थिभूतः ।
३४९-यत्सत्यमियं भारतसंहिता वेदैः समितो^३ ज्ञाननिधिरस्ति ।

- ३४१-वारयितुमिति वृङ् संभक्तावित्यस्मात्तुमुनि रूपम् । अर्थस्तु विवक्षितो
नाप्यते । तेन हारयितुमिति वक्तव्यम् ।
३४२-कुशलवृत्तान्तमिमं श्रुत्वेति वक्तव्यम् । संवादः संलापो भवति नोदन्तः ।
३४३-प्रथमं तावच्छिशिरस्तत्रापि रात्रिरिति शिष्टजुष्टः प्रकारः । यथा शिशिरर्तु-
रित्यत्र ऋतुशब्दोतिरिक्तस्तथा रात्रेः समय इत्यत्र समयशब्दः । रात्रिः
समय एव तु भवति । किं च रात्रेरिति षष्ठ्यपि दुःसमाधाना ।
३४४-अवर्धतेत्यपास्य प्राक्रामत्, प्रासरद् इति वा वक्तव्यम् । वृद्धिस्तु नात्रार्थे
प्रयुज्यते ।
३४५-प्रभावयति प्रभून् शक्तिमतः करोतीत्यर्थ इति नेह कश्चिद्दोषः ।
३४६-चरणाघातैरिति वक्तव्यम् । चरणाघातानैर्वा । चपेटश्चपेटा वा विस्तृ-
ताङ्गुलौ करे वर्तते । तथा चामरः—पाणौ चपेटप्रतलग्रहस्ता विस्तृताङ्गु-
लाविति । न हि भवति करचपेट इति । कुतश्चरणचपेटः ।
३४७-उच्चैरुच्चारयामासेति वक्तव्यम् । उच्चरतिस्तुध्वंगतौ वर्तते—उच्चरति
बाष्प इति । अतिक्रमणे च—धर्ममुच्चरत इति । प्रभाषणे तु णिजधिक
एवोत्पूर्वश्चरतिर्वर्तते न केवलः । व्यक्तवाचां समुच्चारण इति चात्र लिङ्गम् ।
३४८-तपांसि तप्यमान इत्येवोचितम् । अर्जयन्नित्यर्थः । तपस्तपःकर्मकस्यैवेति
कर्मकर्तरि यक्, लटः शानच्च । कर्मकर्तर्येव तपेरत्रार्थे प्रयोगो भवति
न तु शुद्धे कर्तरि । तपस्तपतीति प्रयोग एव नास्ति ।
३४९-वेदैः समितो ज्ञाननिधिरस्ति इत्येवं वक्तव्यम् । समितस्तुल्यो भवति न तु
समितः । समितः संगतो भवति ।

१. उपदेत्यर्थयितुमित्यर्थमपि पयिषति । २. प्रासरद् इत्यर्थं विवक्षितम् । ३. तुल्य इत्यर्थं
इह प्रयोगः ।

- ३५०-ईश्वराणां रोगितायामत्यशनमेव परं निदानम् ।
 ३५१-कदाचिद्वर्षायामपि न वर्षति वारिवाहः, सोऽवग्रहो भवति ।
 ३५२-एवं प्रसरत्यपि परितः प्रत्यूहपरिसरे स धीरो निश्चयं नाहारयत् ।
 ३५३-इयं विंशतिशती क्रियमाणैर्महाहवसंभारैः संत्रासयति लोकम् ।
 ३५४-यवनानीदेवनागयोन्यतरलिपिभ्यां व्यवहारोस्त्विति कामचारमिच्छन्ति
 केचित् ।
 ३५५-अनुकूलमवसरं लब्धुं वासरान् कांश्चिदक्षिपत्सः ।
 ३५६-दुर्गतानां विरलभोज्यानां गेहकेषु क्षीरैकपायिनः शिशवो मोघमेव याचन्ते
 दुग्धम् ।
 ३५७-न कुर्यात् परमेश्वरो यत्कस्यचिद्भाग्ये परीक्षा संपतेत् ।

३५०-परं कारणमिति वक्तव्यम् । निदानं त्वादिकारणम् इति परत्वेन तस्य
 विशेषणमनर्थकम् ।

३५१-वर्षास्त्विति वक्तुमुचितम् । आपः सुमनसो वर्षा अपसरःसिकतासमाः ।
 पुते स्त्रियां बहुत्वे स्युरित्यमरवचनाद्वर्षाशब्दो नित्यं बहुवचनान्त एव
 प्रयोगस्त्य विषयः । तत्र चायं प्रावृषि वर्तते न वर्षे । वर्षाम्यप्ठक् इति
 सूत्रे बहुवचनप्रयोगोप्यत्रार्थे लिङ्गम् ।

३५२-पर्यन्तभूः परिसर इत्यमरः । विघ्नविसर इति तु वाच्यम् । अनुप्रासेना-
 पहतधीस्त्वन्यथा वक्ति ।

३५३-इयं विंशतितमी (विंशी इति वा) शताब्दीत्येवं वक्तव्यम् । विंशतेः
 शतानां समाहार इति विंशतिशती । एवं संख्यैव केवला प्रत्याप्यते न तु
 संख्येयमपि किञ्चित् ।

३५४-यवनानीदेवनागयोन्यतरया लिप्येत्यादि वक्तव्यम् । अन्यतरशब्दे एक-
 वचनमेव युक्तम् । द्वयोर्मध्ये यः कश्चिदेकोऽन्यतरशब्दवाच्यो भवति ।

३५५-वासरानक्षपयत्स इति वक्तव्यम् । क्षे क्षये इति णिच्सहकारेण प्रयुञ्जते
 वाक्यज्ञाः । क्षिपतिः क्षिप्यतिर्वा नात्रार्थे व्यवहियते ।

३५६-एकं पातुं शीलं येषां ते एकपायिनः । क्षीरस्यैकपायिन इति क्षीरैक-
 पायिणः । शिवभागवतवत्समासः । कुमति चेति नित्यं णत्वम् ।

३५७-मा स्म देवः (वेधा इति वा) कस्यचित्प्ललाटे परीक्षां भवित्रीं लिखन्
 इत्येवं विन्यासो निरस्तसमस्तदोषो जायते । अयमेव च व्यवहारः ।

१. कारणमात्रेण प्रयोगः । २. प्रावृषि । ३. विघ्नव्रजे इत्यर्थमभिमान्यते ।

३५८-वयमन्येषां परीक्षां परिगृह्णीमः स्वं तु न परीक्षामहे ।

३५९-परमेश्वरो नः प्रत्येककार्याणि परीक्षते ।

३६०-अपि युक्तं नाम कालिदासतोऽश्वघोषस्य पराचीनत्वं कल्पयितुम् ?

३६१-पादुके परिधेहि, गन्तुं च सज्जो भव ।

३६२-कष्टं च कार्यं किशोरं च वयः । किं नु मे वत्सः करोतु ।

३६३-सोऽयं द्रव्यलालसोऽपि परकाष्ठाया आसीत् ।

३६४-कालिदासस्य सूक्तिष्वेकद्वे एवात्र संगृह्येते निदर्शनाय ।

३६५-एतत्प्रसङ्गेन मथुरागतानां च नो यमुनास्नानं द्वारकाधीशदर्शनं च सहजं जातम् ।

३६६-एतेनाप्लावेन बहवो ग्रामा ग्रामटिकाश्चावहन् ।

३५८-वयमन्यान्परीक्षामहे न त्वात्मानमित्येवं वक्तव्यम् ।

३५९-परमेश्वरो नः कार्याणि प्रत्येकं परीक्षत इत्येवं न्यासः कार्यः । प्रत्येकमिति वीप्सायामव्ययीभावः । अव्ययीभावाच्च क्रियाविशेषणानि भवन्ति प्रायेण-
त्यसकृदवोचाम । प्रत्येक (शब्द) प्रयोग विषयो न्यक्षेण निरूपितः पूर्वाद्धि ।

३६०-प्राचीनत्वमिति वक्तव्यम् । पराचीनत्वं तु वैमुख्यं भवति ।

३६१-इदं पुनरुक्तम् । इदं विमृष्टं प्राक् ।

३६२-कैशोरं कैशोरकं वा वय इति वक्तव्यम् । बाल्यं च वय इत्येवं वा ।

३६३-यद्यप्यमरे लालस इति शब्दो लालसया समानार्थकः पठितः । तद्यथा—
कामोऽभिलापस्तरपश्च सोत्यर्थं लालसा द्वयोः । यादवस्तु लालसशब्दं
सतृष्णापर्यायेषु पठति । तद्यथा—लोलुपो लोलुभो लोलो लालसो
लम्पटोऽपि चेति । तस्माद्द्रव्यलालस इति सप्तमीसमासो न तु व्यधिकरणो
बहुव्रीहिः । तेन नात्र कश्चिद्दोषः । परकाष्ठाया इति षष्ठी तु दुष्यति ।
परया काष्ठयेति तु वक्तव्यम् । तस्य द्रव्ये लालसायाः परा काष्ठाऽऽसीद्
इति वाक्यान्तरं वाऽऽश्रेयम् ।

३६४-एकदा एवात्र संगृह्यन्त इत्येवं वाच्यम् । एका वा द्वे वेत्येकदाः (बहु-
व्रीहिः) । सर्वनाम्नो वृत्तिमात्रे पुंवद्भावः ।

३६५-समं जातम् इति वा सह जातमिति वा वाच्यम् । सहजमिति स्वाभाविकेऽर्थे-
रुढम् ।

३६६-अत्र कर्मणि लङि औद्यन्तेति वक्तव्यम् । कर्तरि तु न्यस्यन्दन्तेत्यर्थः
स्यात् ।

- ३६७-तदाऽहं द्विविधायां पतिता । न चेन्नाभिकुलं यामि रुग्णा ममाम्ना
सामभिशेत्, यामि चेत् पतिदेवो रुषेत् ।
३६८-ह्यो मे मित्रस्य वसुमित्रस्य तीव्रसंवेगः शीतको ज्वरः समायात् ।
३६९-ततः कस्यचित्कालस्य तस्याभिप्रायो मे हृदयङ्गमोऽभूत् ।
३७०-नाख्यप्रेक्षणेन मनोविनोदमन्तरा न कश्चिदर्थ इति केचित् । तदापात-
रमणीयम् ।
३७१-सम्प्रीत्या भुज्यमानानि न नश्यन्ति कदाचन । धेनुरुष्ट्रो वहन्नश्वो यश्च
दम्यः प्रयुज्यते (मनु० ८।१४६) ॥
३७२-दायस्य दशांशान् कृत्वा दशम्यः पुत्रेभ्यः समं विभजेत् ।
३७३-न हि मुनित्रयीणां समान आविर्भावकालः शक्य आस्थानुम् ।
३७४-न हि सर्वस्य समानः सन्मानो युज्यते ।

- ३६७-द्वैधीभावे इति वक्तव्यम्, संकटे इति वा । द्विविधाशब्दस्तु नात्रार्थे
प्रयुक्तपूर्वो दृष्टः । द्वितीया विधा द्विविधा स्याद् । संख्यावचनानां वृत्तौ
पूरणप्रत्ययान्तार्थे वृत्तिर्दृष्टेति, द्वयवयवा विधा वा ।
३६८-मित्रं ज्वरोऽग्रहीदिति वक्तव्यम् । एष व्यवहारः । श्वेतकेतुं ह किलासो
जग्राहेत्युपनिषदि । मित्रं ज्वरोऽविन्दतेति वा ।
३६९-हृदयंगमं संगतं भवति वचश्चेत्तद्भवति । क नु ते हृदयङ्गमः सखा
इत्यत्र कुमारसम्भवे (४।२४) हृदयङ्गमो हृद्य इत्येवं व्याख्यातं मल्लि-
नाथेन । तेनाभिप्रायो हृदयं गतोऽभूदिति वक्तव्यम् ।
३७०-विनोदं विहायेति वक्तव्यम् । अन्तराऽन्तरेणविनादयः शब्दा असान्निध्यं
विरहमभावं वाऽऽहुः । प्रकृते विनोदव्यतिरिक्तं प्रयोजनं नास्तीत्यर्थः ।
३७१-सामान्योपक्रममिदं विशेषाभिधानमिति भुज्यमानानीत्यत्र नपुंसकत्वं न
दोषाय । यथा—न च देहवत्ता शक्यं त्यक्तुं कर्माण्यशेषत इत्यत्र शक्यशब्दे
सामान्योपक्रमाज्ञापुंसकत्वमेकत्वं च ।
३७२-दायं दशांशान्कृत्येति वक्तव्यम् । अथान्धकारं निरिगङ्गराणां दंष्ट्रामयूखैः
शकलानि कुर्वन्निति रघुवंशप्रयोगेन्धकारशब्दे यथा द्वितीया तथा प्रकृतेऽपि
दायशब्दे द्वितीयेव युक्ता ।
३७३-मुनित्रय्या इति वक्तव्यम् । त्रयशब्देऽत्रयवे तयपोऽयच् । अयं संख्यायां
संख्येये च वर्तते । यदा संख्यायां तदा स्वभावत एकत्वे वर्तते ।
३७४-सम्मानोऽस्तीति वक्तव्यम् । सन्मानस्तु सतां मानो भवति ।

३७५-नासीराधिकारस्य प्रश्नो नूनं जीवनमरणयोः प्रश्न आसीत् ।

३७६-भृशमहमाभारी^१ तेषामिति सकार्तज्ञं निवेदयामि ।

३७७-तत्र काले प्रजाभ्यः कीदृशाः कियन्तश्च दण्डा अदीयन्तेति गोतमधर्मसूत्रा-
दिभ्यः शक्यं विज्ञातुम् ।

३७८-सर्वास्तास्ता भाषाः संस्कृतवाच एवोपजीव्याः ।

३७९-नहि सर्वेथाश्चाटुकारानुवर्तनाभ्यामेव सुसाधा भवन्ति ।

३८०-तस्यापमानोपर्यपमानो भवति तथापि नासौ स्वमाचारं समाधत्ते ।

३८१-परं त्वया तु मद्राताऽमननस्य शपथ एव कदाचिद्धृतः ।

३८२-सा कोपनप्रकृतिरासीदिति मतविसंवादं मनागपि नासद्विष्ट ।

३७५-नासीराधिकारान्वयव्यतिरेकायत्ते नो जीवनमरणे इति व्यवस्थितमासीत् ।
एवमुच्यमानं संस्कृतवाग्व्यवहारमनुविधत्त इति मन्ये । कथं वा दोषज्ञा
मन्यन्ते ?

३७६-बह्वहं तेभ्यो धारयामीति कृतवेदितया निवेदयामि । एवं हि शिष्टा अभि-
प्रायं प्रवेदयेयुः । आभारीति तु संस्कृते ऋणिनि न क्वचित्प्रयुज्यते ।
कार्तज्ञमिति साध्वपि परुषाक्षरमिति परिहरेयुर्वाङ्माधुरीं स्पृहयन्तः ।

३७७-न हि दण्डो दीयत इति व्यवहारः । दण्डो नाम प्रणीयते, धार्यते निपात्यते
वा । तेन प्रजासु कीदृशा दण्डा प्राणीयन्त, अधार्यन्त, न्यपात्यन्तेति वा
वक्तव्यम् ।

३७८-एवं विपरीतमुक्तं भवति । संस्कृतवाचमेवोपजीवन्तीति तु वक्तव्यम् ।

३७९-चाटु करोतीति चाटुकारः । अयमर्थस्तु प्रकृतेऽसङ्गतः । चाट्वनुवर्तनाभ्या-
मिति तु वाच्यम् ।

३८०-उत्तरोत्तरमपमान्यमानोऽप्यसौ न स्वमाचारं समाधत्त इत्येवं वक्तव्यम् ।
सर्वत्र प्रचरन्नाप्राज्ञायेयं भवत्युत परिशुद्धमकृतकं संस्कृतमित्यत्र प्रति-
जागरितव्यम् ।

३८१-त्वया तु नाहं ते वचोऽङ्गीकरिष्यामीति शप्तमिव भातीत्येवं वक्तव्यम् ।
शपथं शपत इति च काचित्कः प्रयोगः । शपथं धरतीति तु न क्वचि-
दपि श्रुतः ।

३८२-कोपनाऽऽसीदित्येव पर्याप्तम् । ताच्छील्ये युच् । तेनैव प्रकृतिसन्दो-
मतार्थः ।

- ३८३-प्रायः परीक्षामनुत्तीर्णस्योत्साहः स्वाहा भवति ।
 ३८४-सा पुत्रीभिः समं तथा मृदु व्यगाहरद् यथा ताः स्वधिरसि समारोपयत् ।
 ३८५-सर्वमन्यं विहाय त्वामेव स्वस्य रक्षितारमचैषम्, तत्कुतो नाभ्युपपद्यसे माम् ।
 ३८६-इदानीं स मौक्तिकीं स्रजमजहात् पौष्पीं चाधात् ।
 ३८७-गाण्डीवमुक्तः स शरः सद्य एव द्विषतः कार्मुकस्य प्रत्यञ्चा मुदकृन्तत् ।
 ३८८-इदानीमग्रिमकर्तव्याय संनह्यताम् ।
 ३८९-तदानीं संस्कृतं गद्यं सर्वसाधारणे व्यवहियमाणमासीत् ।
 ३९०-मुख्यार्थे वान्तादीन् ग्राम्याञ्चब्दाञ्चिष्टा लेखका नाद्रियन्ते ।
 ३९१-समयाल्पता मां संक्षेपायानुरुन्धे, बहु च विवक्षे ।

- ३८३-उत्साहोऽवसीदतीत्येवं वक्तव्यम् । स्वाहा देवहविर्दाने इत्यमराद् दीयमानं हविः स्वाहा न, येन प्रकृतः प्रयोगः साधुः स्यात् । लक्षणया देवतासम्प्रदाने हविषि प्रयोग इति चेदनग्नौ तत्क्रथम् । न ह्यत्राग्निः श्रूयते । न चाध्याहारो युज्यते ।
 ३८४-यथा ता इष्टानिष्टयोः समं तस्या अवधेयवचना अभूवन्नित्येवं वक्तव्यम् ।
 ३८५-रक्षितारमवरयमिति वाऽवृणि इति वा वक्तव्यम् । पूर्वस्मिन्प्रयोगे वर ईप्सतायामिति चुरादिधातुरुत्तरस्मिन् च वृङ् संभक्ताविति त्रयादिः । चिञ् चयने इति धातुर्वरणे न वर्तते ।
 ३८६-मुक्तामयं हारमजहात्पौष्पीं स्रजं चाधादित्येवमुपन्यासः साधुः स्यात् । हारशब्दो मुक्तामन्तरेणापि मौक्तिकसरमाह, स्रक् च माला भवति । माला च ग्रथितं माल्यमाह । तेन पौष्पीमिति विशेषणं विस्पष्टार्थम् ।
 ३८७-तंस्कृते प्रत्यञ्चाशब्दो नास्ति । मौर्वी ज्या शिञ्जनी गुण इत्येत एवामरेण त्वे नामलिङ्गानुशासने पठिताः ।
 ३८८-अनन्तरकर्तव्यायेति वाच्यम् ।
 ३८९-गद्यं सर्वसाधारणमासीत्, गद्येन व्यवहारो वा सर्वेषां साधारण आसीदिति वक्तव्यम् ।
 ३९०-शिष्टा ग्रन्थकारा इति वक्तव्यम् । लेखकस्तु लिपिकरो भवति । तत्रैवार्थेऽस्य रुढिः ।
 ३९१-अनुरुन्धे इत्यस्यानुसरत्यनुबध्नातीति वार्थः । अनो रुध कामे इति तु दिवादिरात्मनेपदी । अनुरुन्धे कामये इत्यनर्थान्तरम् । समयाल्पता मां बलात्संक्षेपं कारयतीति वक्तव्यम् । मां संक्षेपाय बलवत्प्रेरयतीति वा वाच्यम् ।

१. शिञ्जनीत्यर्थे प्रयोगः । २. विवक्षीकरोतीत्यर्थे प्रयोगः ।

१४२

वाग्व्यवहारादर्शः

३९२-इदं प्रधनं नगरम् इदं च निर्धनम् ।

३९३-ग्राम्यत्वादयो दोषा इमां दैवीं वाचं स्पृष्टुमपि न समर्थयन्ते ।

३९४-धनकामुका भगवन्तं कमलिनं न तथाऽराधयन्ति यथा कमलाम् ।

३९५-राजसूयं यियक्षुर्बुधिष्ठिर इन्द्रप्रस्थे महतः संभारांश्चकार ।

३९६-जितकाशिनीं रामस्य लङ्कातोऽयोध्याप्रस्थाने ननन्दुर्वानरसैन्यानि ।

३९७-अम्ब इयमद्य भिक्षा प्राप्तेति बहिर्द्वारमर्जुनेनोक्ता कुन्ती समं विभज्य भुज्यतामिति सहसोक्तवती । ततः सा भिक्षा वधूद्रौपदीत्युपलभ्य महत्यसमञ्जसे पतिता ।

३९८-बन्ध्यः स पुरुषो यस्य सुतो न जातः ।

३९२-प्रधनमिति युद्धनामसु पठितम् । तद्यथा-युद्धमायोधनं जन्यं प्रधनं प्रविदारणम् इत्यमरे पाठः । तेन सधनं महाधनं धनीति वा वक्तव्यम् ।

३९३-समर्थयत इत्यस्य चिन्तयतीति वार्थः, उपोद्वल्यतीति वा । न समर्थाः, न प्रभवः, न प्रभवन्तीति वा वाच्यम् ।

३९४-धनकामुका इत्यदुष्टम् । कमे भाषायामनिषेध इति षष्ठीसमासः । कमलेति लक्ष्म्या नाम । साऽस्यास्तीति कमली । ग्रीह्यादित्वादिनिः । एवं व्युत्पत्ति-सौष्ठवेऽपि कमलीति विष्णुं नाभिधत्ते, तेनेदं परिहार्यम् । कोपकारा अपि नेदं तत्रार्थे पठन्ति । वैयाकरणेन शब्दा व्युत्पाद्या नोत्पाद्याः ।

३९५-राजसूयेन यियक्षुर्बुधिष्ठिर इत्येवं व्यवहरणीयम् । राजसूये यागे साधनभूत-द्रव्यबुद्धिं विधाय तृतीयोपपाद्यते ।

३९६-अयोध्यां प्रति प्रस्थान इति वक्तव्यम् । अयोध्याप्रस्थानमिति तु दुर्घटः समासः ।

३९७-असमञ्जसे पतितेत्यस्य स्थानेऽनौचित्यसंकटे पतितेति वक्तव्यम् । समञ्जसमिति न्यायो भवति । अत्रेपन्यायकल्पास्तु देवैरूपं समञ्जसम् इत्यमरः । असमञ्जसं चान्यायः । सोऽर्थश्च नात्र घटत इति अनौचित्यसंकटे पतितेति वक्तव्यम् ।

३९८-बन्ध्योऽफलोऽवकेशी चेत्यमरे वनौषधिवर्गे पाठः । ऋतावपि फलरहितो वृक्षो बन्ध्य उच्यते । तत्साम्यादुत्पत्त्यपि या स्त्री न प्रजायते, निरपत्या भवति सा बन्ध्येति कीर्यते । पुरुषे तु नायमभिलापो दृश्यते । अनपत्य इत्येव तु युज्यते वक्तुम् ।

- ३९९-इमानि दिवसानि मनो मे किमप्युच्चाटितमिवास्ति ।
 ४००-आदर्शविनीता इमे परिचारकाः ।
 ४०१-अनुबन्धं निपुणं निरीक्ष्य पादोत्थानं विधेयं सुधीभिः ।
 ४०२-अथ केन मूल्येनेमे ग्रन्थाः परिक्रीताः ?
 ४०३-विदेशे त्वेकस्मिन्नेव दिवसे केषाञ्चन वार्तापत्राणामनेकधा^१ प्रकाशनं भवति ।
 ४०४-मया गीर्वाणवाण्येव निजपाठ्या^२ स्वीकृता, अर्थलाभस्तु न मनसि कृतः ।
 ४०५-महतां प्रभावस्तु सद्य एव दृष्टिपथं गोचरयति^३, न तु चिराय निहृतस्तिष्ठति ।
 ४०६-शिक्षाशुल्कक्षमापणेनानुग्रहीष्यन्ति मामाचार्यचरणाः ।
 ४०७-अत्रावसरेऽध्यापका अपि भाषणानि ददुरध्यायका^४ अपि ।
 ४०८-यत्सन्निर्वन्धे^५ समर्प्यमाणं वसुन्धराधिपत्यं रामेण पद्भ्यां निहतं सा परा
 सीमा धैर्यस्य ।

- ३९९-उदासीनमुद्विग्नं वेति वक्तव्यम् । चट स्फुट भेदने इति चुरादिषु पठ्यते ।
 उच्चाटनं हिंसनं भवति ।
 ४००-विनयादर्शा इमे परिचारका इति व्यवहार्यम् । विनयस्यादर्शा इति वा
 विनयमादर्शयन्तीति वा विग्रहः ।
 ४०१-निरीक्ष्य प्रक्रमः कार्यं इत्येवं व्यवहारोऽनुगतो भवति ।
 ४०२-नियतकालभृत्यास्वीकरणं परिक्रयणं भवति न तु क्रयणमात्रम् । तेन परिं
 परिवर्ज्य केवलं क्रीता इति वक्तव्यम् ।
 ४०३-अनेकधेत्यपास्य बहुधाऽसकृदिति वा प्रयोज्यम् । अनेकधेत्यत्र धाप्रत्ययः
 प्रकारे । बहुधेत्यत्र तु अविप्रकृष्टकालिकक्रियाभ्यावृत्तिगणने धाप्रत्ययः ।
 ४०४-स्वपाठ्यात्मपाठ्येति वा वक्तव्यम् । निजशब्दस्तु स्वकीयार्थकः । निजं
 सहजं भवति, अत एव तात्पर्यत आत्मीयं तदुच्यते । नास्य स्वशब्दवत्सर्व-
 नामत्वमस्ति । न चायमात्मपर्यायवचनः ।
 ४०५-दृष्टिपथं गोचरयतीत्येवं विपरीतमुक्तं भवति । दृष्टिपथं गोचरं विषयं करोतीत्यर्थः
 प्रतीयते । दृष्टिपथस्य गोचरो भवतीति तु विवक्षितम् । अतो दुष्टो न्यासः ।
 ४०६-शिक्षाशुल्काद् विमोक्षणेनेति वक्तव्यम् । न हि शिक्षाशुल्कं नामाऽऽगो
 भवति यत्क्षम्येत । क्षमापणमिति त्वपप्रयोगः । आपुकोऽप्राप्तेः ।
 ४०७-भाषणानि चक्रुरिति वाच्यम् । भाषणं नाम क्रियते न च दीयते ।
 ४०८-चरणेनावताडितमिति वाच्यम् । द्विवचनेन नार्थः । बहुवचनमपि शक्यं
 प्रयोक्तुम् । नैसर्गिकी सुरभिणः कुसुमस्य सिद्धा मूर्ध्नि स्थितिर्न चरणै-
 रवताडनानीत्यत्र भवभूतिप्रयोगो यथा । वसुंधराधिपत्ये पाणिर्दत्त इत्यपि
 शिष्टजुष्टा सतिः ।

१. असकृत् इत्यर्थे प्रयोगः । २. आत्मना पठनीयेत्यर्थं गमयितुमिच्छति । ३. दृष्टिपथस्य
 विषयो भवतीत्यर्थे प्रयोगः । ४. अध्येतारः । ५. सामग्रहम् ।

१४४

वाग्व्यवहारादर्शः

- ४०९-रघुः किल विश्वजिज्ञामकं यज्ञं व्यधात्ख्यातिं च विस्तृतामगात् ।
 ४१०-केचिज्जीवा घ्राणशक्तिं रक्षन्त्येव न, परे तु प्रवृद्धां तां दधति ।
 ४११-तथाकथितानामस्पृश्यानामुद्धारे सम्प्रति साम्ययोगा^१ राजमन्त्रिणः ।
 ४१२-केचित्कतिपयसूत्रार्थग्रहणमात्रेण स्वान् गुरुदेशीयान्^२ रामर्थयन्ते ।
 ४१३-वातेरितैरुल्लोलैः कल्लोलैराकुलो भवति कासारः ।
 ४१४-लुण्टाकेन^३ धनिकस्य कण्ठो घोटितः सर्वस्वं चापहृतम् ।
 ४१५-लुठितसर्वस्वः श्रेष्ठी शुचा परिदुर्बलः कैरपि दिवसैः प्राणैरमुच्यत ।
 ४१६-काप्यभिल्या तदानीमभूत्पूर्णशशाङ्कस्य शारद्याश्चन्द्रिकायाः ।
 ४१७-नागरिकेण सम्प्रदायिकः पक्षपातो यत्नेन वारणीयः ।

- ४०९-यज्ञमाहाशीदिति वक्तव्यम्, व्यतानीदिति वा ।
 ४१०-केषुचिज्जीवेषु घ्राणशक्तिर्नास्त्येव, परेषु सा प्रवृद्धा लक्ष्यत इत्येवं वक्तव्यम् । रक्षतिर्हि नात्रार्थे प्रयुज्यते । इदंजातीयकेष्वधिकरणनिर्देश एव व्यवहारानुपाती ।
 ४११-रुद्ध्याऽस्पृश्यानामिति वक्तव्यम् । तथाकथितानामिति विशेषणं तु विपरीतार्थमाह । तथाशब्दो हि सत्यवचनः, यथा वितथशब्दे । अस्पृश्या इति तेषां मिथ्याभिलाप इति विवक्षति ।
 ४१२-स्वशब्द आत्मवचन एकत्वे प्रयुज्यत आत्मवत् । एको नः सर्वेषामात्मेति, प्रत्येकं वाक्यपरिसमाप्तिरिति वैकत्वमुपपन्नम् ।
 ४१३-ऊर्मिषु महत्सूल्लोलकल्लोलावित्यमरादुल्लोलकल्लोलौ समानाभिधेयौ । तेन लोलैः कल्लोलैरिति वक्तव्यम् ।
 ४१४-घुट परिवर्तने भौवादिक आत्मनेभाषः । घुट प्रतिघाते तौदादिकः परस्मैभाषः । एतयोर्द्वयोरप्यर्थः प्रकृते न सङ्गच्छत इति दुष्प्रयुक्तम् । तेन कण्ठो बलवन्निरुद्ध इति वक्तव्यम् । कण्ठो निपीडित इति वा ।
 ४१५-रुठि लुठि स्तेय इति भ्वादिषु पठितौ । लुठ विलोडन इति तुदादिषु । प्रकृते स्तेयं विवक्षितमिति लुण्ठितसर्वस्व इति वक्तुमुचितम् ।
 ४१६-पूर्णस्य शरच्छशाङ्कस्य चन्द्रिकाया इति वक्तव्यम् । अल्पोर्थो बहुश्च शब्द-
 डम्बर इति शारदानां वाचि लक्ष्यते न विशारदानाम् ।
 ४१७-सम्प्रदायादागतं साम्प्रदायिकं भवति । सम्प्रदायश्च गुरुशिष्यपरम्परयागत-
 मनुशासनम् । तेनैकतमस्मिन्निकाये इति वक्तव्यम् । अथ सधर्मिणां
 स्यान्निकाय इत्यमरः । एकधर्मवतां समूहो निकाय इत्युच्यत इति तदर्थः ।

- ४१८-निहन्ता वैरकाराणां सतां बहुकरः सदा । (मट्टौ ५ । ७८)
 ४१९-पूर्वं प्राणालये निपुणं परित्रातास्तैरिति तदीयमाभारमद्यापि शिरोभिर्वहामः ।
 ४२०-नहि विद्यार्थिनां चरितशोधनं केवलमध्यापकेषु लम्बतेऽभिभावकेष्वपि ।
 ४२१-एतेनेदं निःसरति यदैवपुरुषकाराबुभावपि कार्यसिद्धौ कारणतां यातः ।
 ४२२-तस्मात्प्रजारञ्जने युक्तः स्याः, ते परमं धनं यश एवेति यतः ।
 ४२३-ते च मे च साधारणमिदं कृत्यम् ।
 ४२४-तिमिरगहनो जायते सर्वतोऽन्तः ।
 ४२५-आदत्स्व मित्रं सुमते तव वैदिके माम् ।
 ४२६-धिपत्सहनं नाम वीरस्य सहजः स्वभावोऽस्ति ।

- ४१८-बहु कार्यं करोतीति दिवा-विमेति सूत्रेण टः । शुद्धयौगिकश्चायं शब्दः
 कविना प्रयुक्तः । तथापि खलप्वि अस्य रूढिः । तथा च कोषः—खलपूः
 स्याद् बहुकर इति । रूढिश्च बलीयसी योगादिति बहुकरशब्दो बलात्खलप्वं
 स्मारयति । तदनिष्टम् । तत्परिहार्यम् । सतां बहुपकारक इति तु वक्तव्यम् ।
 ४१९-तदीयमुपकारभारं शिरसा वहाम इति वक्तव्यम् । आभार इत्यप्रयुक्तम् ।
 ४२०-मातापित्रादिषु तदवेक्षकैष्वपीति वक्तव्यम् । अभिपूर्वो भवतिर्न्यकरणे
 बाधने वा वर्तते न तु रक्षणेऽवेक्षणे वा ।
 ४२१-इदमतोर्थादापद्यत इत्येवं वक्तव्यम् । अयं तर्ह्यार्थिकोऽर्थ इति वा वक्तव्यम् ।
 ४२२-पदात्पर एव निघातयुष्मदस्मदादेशा भवन्तीति वाक्यादौ व इत्यादेशो न
 प्राप्नोति ।
 ४२३-न चवाहाहैवयुक्ते इत्यनेन चकारयोगे युष्मदस्मदादेशौ ते मे इत्येतौ न
 प्रसज्येते । तव च मम चेति वक्तव्यम् ।
 ४२४-अन्तर इत्यधिकरणवृत्ति मध्यमाह । नेदमन्तरङ्गाभिधाने शक्तम् । अन्तः
 शब्दोऽव्ययम् । तेन तद्विशेषणं नपुंसकं युज्यते तिमिरगहनमिति । सर्वमन्त-
 र्गहमिति वक्तव्यम् ।
 ४२५-वैदिकं ते स्वमतं मां परिग्राहयेति वक्तव्यम् । न हि मते कश्चिदादीयते किं
 तर्हि मतं किमपि कश्चिदादत्ते ।
 ४२६-स्वस्य भावः स्वभावः । स सहज एव भवतीति व्यभिचाराभावादनर्थकं
 विशेषणम् । भवभूतिस्तु स तस्य स्वो भावः प्रकृतिनियतत्वादकृतक इति
 विशेषणमपि प्रयुङ्क्ते । तत्तस्य स्वं दर्शनम् । वयं तु पश्यामः सोऽनर्थको
 वाक्यपञ्च इति ।

४२७-इतो वनान्ताद्धूम उद्गच्छतीति वसतिस्तत्र संभाव्यते ।

४२८-शैत्येन हर्षादिना च रोमाञ्चपुलका जायन्ते ।

४२९-केचित्परमतनिन्दया स्वमतप्रशंसया च प्रजासु विरोधवह्निं दहन्ति ।

४३०-गतः स्वर्गं सम्राडिति कुटिललोकैर्मुखरितम् ।

४३१-कृतेष्वप्यतिमात्रायां युद्धसम्भारेषु देशो देशान्तरात् त्रस्यत्यस्य भूयो बलं स्यादिति ।

४३२-अज्ञा अपि स्वेषां दुष्कृतानां फलं नेच्छन्ति भोक्तुम् ।

४३३-प्राणिमात्राणि सुखमात्मन इच्छन्ति न दुःखमिति भूतनिसर्गः ।

४३४-मया मौखिकमुत्तरितः प्रश्नः । तेन प्रासदन्प्राश्निकाः ।

४३५-तदानीमयं नो देशः सुवर्णमयोर्यात्सम्पत्तिशाली बभूव ।

४३६-इमे श्लोकाः प्रक्षिप्ता इति यदात्थ तत्कथं जानासीति पृष्ठोऽसौ जोषमभजत् ।

४२७-धूम धूमवद्भवति न तु धूमः । उद्गच्छतीत्यपास्याऽऽक्रामतीति प्रयोज्यम् ।

४२८-रोमाञ्चपुलकौ समानार्थकौ । समानार्थकाश्च पर्यायेणार्थं श्रुवन्ति न तु युगपत् । तेन रोमाञ्चो जायत इत्येव साधु । बहुवचनेन नार्थः ।

४२९-दह भस्मीकरण इति धातुः । नात्र भस्मीकरणमर्थः । तेन ज्वलयन्ति ज्वालयन्तीति वा वक्तव्यम् ।

४३०-मुखरो वाचालो भवति । मुखरयति शब्दवन्तं करोतीत्यर्थो न तु शब्दयति शब्दमुच्चारयतीत्यर्थः । तेन कुटिललोकैः शब्दितं व्यादृतं वेति वक्तव्यम् ।

४३१-अतिमात्रयाऽतिमात्रमिति वा साधु स्यात् । पूर्वत्र प्रकृत्यादित्वात्तृतीया ।

४३२-स्वस्य दुष्कृतानामिति वक्तव्यम् । आत्मवाची स्वशब्द एकत्वे प्रयुज्यते नियमेन । स्वस्येति कर्तरि षष्ठी । आत्मीयवचनतायां शेषे षष्ठ्यां बहुवचने ऽपि न दोषः ।

४३३-प्राणिमात्रमिति वक्तव्यम् । कृत्स्नाः प्राणिनः प्राणिमात्रम् । मात्रं कात्स्न्य-
स्वधारण इत्यमरः । मात्रशब्देनैकवचनान्तेनैव कात्स्न्यऽभिहिते बहुवचनेन नार्थः ।

४३४-मुखेनोत्तरित इति वक्तव्यं वाचेति वा । (न तु लेखेन) । तद्धितेन नार्थः ।

४३५-स्वर्णमयः सम्पत्तिशाली वा बभूवेति वक्तव्यम् । अर्थादिति ल्यब्लोपे कर्मण्युप-
संख्यानमिति पञ्चम्यां साधु । तथापि मध्येवाक्यमेवंप्रयोगो न दृश्यते ।

४३६-तूष्णीमर्थे सुखे जोषमिति नानार्थवर्गोऽमरः । जोषमिति तूष्णीं भवति न तु तूष्णीम्भावः । तेनाऽभजदित्यनेनानन्वितं भवति । तेन जोषमास्तेति वक्तव्यम् ।

- ४३७—श्रीविष्णुदिगम्बराणां रागपरिवाहिणा गायनेन समं सभाकार्यमारब्धम् ।
 ४३८—एष हि मनुष्यस्वभावः परेषां हास्यास्पदतासाधने त्रुटिं न स्थापयन्ति ।
 ४३९—ऋषिमुनीनां शक्त्या सह स्वशक्तिर्न जातु तोलनीया ।
 ४४०—वृद्धो नाम मन्ददृष्टिरपि कर्णाम्भ्यां पश्यति, क्षीणश्रवणशक्तिरपि नेत्राम्भ्यां शृणोति । अर्थात् प्रकृतिरस्य क्षीणामेकेन्द्रियशक्तिमपरस्मिन्निन्द्रियैः उज्ञतो-
 र्पश्यति ।
 ४४१—न चैवंविधं रूपकं कुत्रचिदन्यत्र दृष्टमिति पूर्वमेवोपरिष्ठाग्निरादितम् ।
 ४४२—शुचि मृदुलधवलसूक्ष्मवसनमास्तीर्य जलाद्रा'पवनैरात्मानं निर्वापय' ।
 ४४३—संसारे चिरं संसरन्मुक्तो महात्मा दुःस्मन्तं गवेषमाणो दयादाक्षिण्यादि-
 धर्ममनुतिष्ठन्नन्तेऽपवृज्यते^१ ।

- ४३७—गायनो गायको भवति । गायति शिल्पमस्येति गायनः । ण्युट् चेति ण्युट् । तस्माद् गानेन गीतेनेति वा वक्तव्यम् ।
 ४३८—मनुष्याणां स्वभावो यत्ते परेषां हास्यास्पदतायाः साधने यत्नं न शेषयन्तीति वक्तव्यम् । सर्वनाम्नां प्रधानपरामर्शित्वमिति मनुष्याणां स्वभाव इत्य-
 समासेन निर्देशः कार्यः । तच्छब्देन मनुष्याः परामृश्येरन्यथा ।
 ४३९—ऋषिमुनीनां शक्त्या स्वशक्तिर्न जातु तुलनीयेति वक्तव्यम् । अत्र सहशब्देन नार्थः । अत्रार्थे तुलां करोति तुल्यतीति प्रयोगो भवति न तु तुल्य उन्माने इत्यस्य चौरादिकस्य । तथा च मेवदूते प्रयोगः—प्रासादास्त्वां तुलयितुमलं यत्र तैस्तैर्विशेषैरिति ।
 ४४०—अर्थादिति पदं वाक्यादौ पदान्तरेणानन्वितं स्वातन्त्र्येण न प्रयुज्यते । तेन अयमर्थ इति वा एतदुक्तं भवतीति वा वक्तव्यम् ।
 ४४१—ग्रन्थपत्राणां पूर्वपूर्वेषामधस्तान्निवेशादुत्तरोत्तरेषां चोपरिष्ठाद् इति यत्पूर्व-
 पत्रेषु विन्यस्तं तदधस्तादुक्तं भवति यदुत्तरपत्रेषु तदुपरिष्ठादिति व्यपदि-
 श्यते । अत्र च किञ्चिदुक्तपूर्वं तेनाधस्तान्निगदितमिति वक्तुमुचितम् ।
 ४४२—वसनमाच्छाद्य, वसनं निवस्येति वा वक्तव्यम् । यद्यपि स्तृज् आच्छादने
 इति स्तृणोतिराच्छादने पठितस्तथापि शय्यामास्तृणोतीत्यादिषु प्रयुज्यते
 न तु परिधानेऽस्य प्रवृत्तिः ।
 ४४३—संसरतियोन्यन्तरोपसंक्रमणे रूढः । ये देहाद् देहान्तरं गच्छन्ति ते संसा-
 रिणः । परिक्रामन् इति पर्यटनिति वा वक्तव्यम् । गवेष मार्गणे इति
 चुरादिष्वदन्तः पठितः । तेन णिचि गवेषयमाणे इति साधु स्यात् ।

१. जलयुक्तव्यञ्जनस्य जलाद्रैति संज्ञा । २. शीतल्य । ३. अपवर्गं लभते ।

- ४४४-असन्तुष्टा इवास्मान्महतोऽपि प्रयत्नात्ते महीयांसं यत्नमातिष्ठन् सिद्धये ।
 ४४५-को हि मतिमानतितरलतरङ्गभङ्गसमाकुलमध्युषितविकरालनक्रचक्रवालं
 व्याप्तवाडवानलं पारावारमुत्सहेत बाहुक^१ उत्तरीतुम् ।
 ४४६-को नु समुत्तितीर्षुरसहायः पारं गन्तुं पारयति ?
 ४४७-व्यसनेष्वतिप्रसङ्गात्स दिने दिने दीनाद् दीनतरामवस्थां प्रतिपद्यते ।
 ४४८-वङ्गेषु नवद्वीपमण्डलान्तर्गते प्रथिते कृष्णनगरे वर्षमेकमतीतं प्रमथनाथो नाम
 कश्चिद् ब्राह्मणः प्रतिवसति स्म ।
 ४४९-धन्यः स देवदत्तो यः प्राणपणैरपि नित्यमापन्नार्तिप्रशमनं चक्रे ।
 ४५०-नहि तेन तस्य सुभाषितस्यार्थः प्रत्यक्षीकृतः स्वानुभवेन ।

- ४४४-महत्प्यस्मिन् प्रयत्नेऽसन्तुष्टा इत्येवं वक्तव्यम् । प्रयत्नो ह्यसन्तोषस्य विषय
 इति वैषयिक्या सप्तम्या भवितव्यम् । प्रयत्नेऽलंबुद्धयो नेत्यर्थः ।
 ४४५-विकरालनक्रचक्रवालाध्युषितमिति कर्मणि क्ते स्यात् । पारावारो हि नक्र-
 चक्रवालेनाध्युष्यते । उपान्वध्याङ्वस इत्याधारस्य कर्मत्वम् । यद्यध्युषि-
 तमित्यत्र गत्यर्थकर्मकेति सूत्रेण कर्तरि क्ते इति पश्यसि तदा यथास्थिते
 ऽपि न दोषः । सूत्रकारो ह्यधिपूर्वस्य वसेराधारस्य कर्मसंज्ञां शास्ति । तेनात्र
 कर्मणि क्ते इति प्रतीतिर्बलवती भवति । बाहुभ्यां तरतीति बाहुकः । नौद्वय-
 चच्छन् इति ठस्तद्धितः । तरणमिह प्लवनम् ।
 ४४६-को न्वसहायः समुत्तरीतुमलम् इत्येवमल्पाक्षरतरं वाक्यं प्रयुञ्जीत प्राज्ञः ।
 वृथा वाचं न तन्वीत ।
 ४४७-स दिने दिने दीनतरामवस्थां प्रतिपद्यत इति वक्तव्यम् । दीनादिति हेयम् ।
 दीनादित्यत्र पुंस्त्वं नपुंसकत्वं वा कथम् । न हि ब्रूमः स पटोः पटुतरो
 भवतीति । किन्तुर्हि स पटुर्भूत्वा पटुतरो भवतीति ।
 ४४८-इतो वर्षे वङ्गेषु नवद्वीपमण्डलान्तर्गते प्रथिते कृष्णनगरे प्रमथनाथ इत्यादि-
 रुपन्यास एव निरस्तसमस्तदोष आश्रेयः । वर्षमेकं व्यतीतमिति मध्ये-
 वाक्यमनन्वितं गडुभूतं पदकदम्बकम् ।
 ४४९-प्राणपणेनापि नित्यमित्यादि वक्तव्यम् । प्राणाः पण इत्येकवचनं श्रेयः ।
 पण इति ग्लहो भवति । प्राणाः पणत्वेन रूप्यन्ते तेन युक्तमेकवचनम् ।
 ४५०-न हि तेन तस्य सुभाषितस्यार्थो लोकव्यवहारेऽनुभूत इत्येवं वक्तव्यम् ।
 स्वस्यानुभवः स्वानुभवः । स्वस्येति कर्तरि षष्ठी । अनुभवो नाम ज्ञानं
 भवति । प्रत्यक्षं च ज्ञानविशेषः । तेन यथास्थिते ज्ञानेन प्रत्यक्षज्ञानं लब्धमि-
 त्यर्थः प्रत्यायितो भवति । न चैष प्रत्यायिययिषित इत्यलमनेन वाग्दम्बरेण ।

- ४५१-महाभागो राजराजो नलो दुरो^१दरवशं गतो राज्याद्विच्युतोभूत् ।
 ४५२-तदवनतेः साम्प्रतं साक्षात्त्वात्तत्रानुमानमनवकाशम् ।
 ४५३-गताः सम्प्रति विक्रमादिनृपतयो देववाण्याः परिपोषकाः । इदानीमन्यासां
 प्रष्टारः सन्ति न त्वस्याः ।
 ४५४-महानेष गभीरो विषयो विशेषतो मादृशां विषये ।
 ४५५-तनय एव पितुः स्नेहसर्वस्वमधिकरोति^२ ।
 ४५६-नहि विषणो^३प्येतावताऽनेहसा शक्तो दुरुहाणीमानि शास्त्रहस्यानि यथा-
 यथमाकलयितुम् ।
 ४५७-वत्सां संनियम्य मन्दीकुरु रथवेगम् ।
 ४५८-स्वयं च संस्कृतस्य राष्ट्रभाषारागमालपसि, सुतांश्च पारसीकादिभाषा
 अध्यापयसीत्यहो वचःकर्मणोर्विभेदः ।
 ४५९-हन्त कुत्र मतान्धः श्रद्धाजड आर्यविद्वेषी क्षुद्रहृदयोऽवरज्जजीवः कुत्र
 चोदारधीन्यायिप्रियः सर्वत्र समः शिवराजो महाराजः ।

- ४५१-राजराज इति कुवेरस्य रूढिः । तथा चामरः-मनुष्यधर्मा धनदो राज-
 राज्ञो धनाधिप इति । तेन परमराजो महाराज इति वा वक्तव्यम् ।
 ४५२-साक्षात्प्रत्यक्षतुल्ययोरित्यमरे साक्षाच्छब्दः प्रत्यक्षपर्यायः पठितः । तथापि
 लक्ष्येषु क्रियाविशेषणत्वेन प्रयुक्तो दृश्यते न तु विशेषणमात्रत्वेन । साक्षाद्
 द्रष्टरि संज्ञायाम् (५।२।९१) इत्यत्र सूत्रे यथा । तेन प्रत्यक्षत्वादिति
 वक्तव्यम् ।
 ४५३-अन्यासामादतारो मानयितार इति वा वक्तव्यम् । अवेक्षका इति वा ।
 ४५४-मादृशमित्येव । विषये इति तु परिहार्यम् । सम्बन्धमात्रं तु विवक्षितं न
 वैषयिकमधिकरणम् ।
 ४५५-स्नेहसर्वस्वमीष्ट इति वक्तव्यम् । स्नेहसर्वस्वेऽधिक्रियत इति वा ।
 ४५६-यथातथमिति वक्तव्यम् । यथायथं यथास्वमिति भवति । यथा ते यथायथं
 गृहाणि सम्प्रस्थिताः । स्वं स्वं गृहं प्रतिगन्तुं प्रवृत्ता इत्यर्थः ।
 ४५७-वल्लोति रश्मिवद्बहुत्व एव प्रयुज्यते । तथा च प्रयोगः-आलाने गृह्णते
 हस्ती वाजी वल्गासु गृह्यत इति ।
 ४५८-राष्ट्रभाषात्वाद्दार्तां गायसीत्येव संक्षिप्तं वचो निर्दुष्टं च । किं च राग इति
 गीतेन समानार्थको न । आरूपपूर्वो लपिरपि संबोधने वर्तते नोच्चारणे ।
 ४५९-वैषम्ये गम्ये द्वौ द्वौ प्रयुज्येते, न तु कुत्रशब्दो द्विरुच्यते । तथा चोक्तं
 द्वौ द्वौ महदन्तरं सूचयत इति । तत्कस्मादिति चेत् । व्यवहारे परतन्त्रा
 वयं न स्वतन्त्राः ।

१. दुरोदरं भूतम् २. ईष्ट इत्यर्थं इत्यभिमानः ३. विषणो बृहस्पतिः । विषणा बुद्धिः ।

- ४४४-असन्तुष्टा इवास्मान्महतोऽपि प्रयत्नात्ते महीयांसं यत्नमातिष्ठन् सिद्धये ।
 ४४५-को हि मतिमानतितरलतरङ्गभङ्गसमाकुलमध्युषितविकरालनक्रचक्रवालं
 व्याप्तवाडवानलं पारावारमुत्सहेत बाहुक^१ उत्तरीतुम् ।
 ४४६-को नु समुत्तितीर्षुरसहायः पारं गन्तुं पारयति ?
 ४४७-व्यसनेष्वतिप्रसङ्गात्स दिने दिने दीनाद् दीनतरामवस्थां प्रतिपद्यते ।
 ४४८-बङ्गेषु नवद्वीपमण्डलान्तर्गते प्रथिते कृष्णनगरे वर्षमेकमतीतं प्रमथनाथो नाम
 कश्चिद् ब्राह्मणः प्रतिवसति स्म ।
 ४४९-धन्यः स देवदत्तो यः प्राणपणैरपि नित्यमापन्नार्तिप्रशमनं चक्रे ।
 ४५०-नहि तेन तस्य सुभाषितस्यार्थः प्रत्यक्षीकृतः स्वानुभवेन ।

- ४४४-महत्यप्यस्मिन् प्रयत्नेऽसन्तुष्टा इत्येवं वक्तव्यम् । प्रयत्नो ह्यसन्तोषस्य विषय
 इति वैषयिकया सप्तम्या भवितव्यम् । प्रयत्नेऽलंबुद्ध्यो नेत्यर्थः ।
 ४४५-विकरालनक्रचक्रवालाध्युषितमिति कर्मणि क्ते स्यात् । पारावारो हि नक्र-
 चक्रवालेनाध्युष्यते । उपान्वध्याङ्वस इत्याधारस्य कर्मत्वम् । यद्यध्युषि-
 तमित्यत्र गत्यर्थार्कमर्मेकेति सूत्रेण कर्तरि क्त इति पश्यसि तदा यथास्थिते
 ऽपि न दोषः । सूत्रकारो ह्यधिपूर्वस्य वसेराधारस्य कर्मसंज्ञां शास्ति । तेनात्र
 कर्मणि क्त इति प्रतीतिर्बलवती भवति । बाहुभ्यां तरतीति बाहुकः । नौद्वय-
 चष्टन् इति ठस्तद्धितः । तरणमिह प्लवनम् ।
 ४४६-को न्वसहायः समुत्तरीतुमलम् इत्येवमल्पाक्षरतरं वाक्यं प्रयुज्जीत प्राज्ञः ।
 वृथा वाचं न तन्वीत ।
 ४४७-स दिने दिने दीनतरामवस्थां प्रतिपद्यत इति वक्तव्यम् । दीनादिति हेयम् ।
 दीनादित्यत्र पुंस्त्वं नपुंसकत्वं वा कथम् । न हि ब्रूमः स पटोः पटुतरो
 भवतीति । किन्तर्हि स पटुर्भूत्वा पटुतरो भवतीति ।
 ४४८-इतो वर्षे बङ्गेषु नवद्वीपमण्डलान्तर्गते प्रथिते कृष्णनगरे प्रमथनाथ इत्यादि-
 रुपन्यास एव निरस्तसमस्तदोष आश्रेयः । वर्षमेकं व्यतीतमिति मध्ये-
 वाक्यमनन्वितं गडुभूतं पदकदम्बकम् ।
 ४४९-प्राणपणेनापि नित्यमित्यादि वक्तव्यम् । प्राणाः पण इत्येकवचनं श्रेयः ।
 पण इति ग्लहो भवति । प्राणाः पणत्वेन रूप्यन्ते तेन युक्तमेकवचनम् ।
 ४५०-न हि तेन तस्य सुभाषितस्यार्थो लोकव्यवहारेऽनुभूत इत्येवं वक्तव्यम् ।
 स्वस्यानुभवः स्वानुभवः । स्वस्येति कर्तरि षष्ठी । अनुभवो नाम ज्ञानं
 भवति । प्रत्यक्षं च ज्ञानविशेषः । तेन यथास्थिते ज्ञानेन प्रत्यक्षज्ञानं लब्धमि-
 त्यर्थः प्रत्यायितो भवति । न चैष प्रत्यायिययिषित इत्यलमनेन वाग्दम्बरेण ।

१५०

वाग्व्यवहारादर्शः

- ४६०—समराङ्गणे पुरुराजेनैकैकशतहस्तव्यवधाने द्विद्विशतं दन्तिनः स्थापिताः ।
 ४६१—एकतो निसर्गात्तामसी भाद्ररजनी, तदुपरि द्विगुणं त्रिगुणं वा संघटितेन
 नीलघटासंस्तरेण निबिडमाच्छाद्यत वियदङ्गनम् ।
 ४६२—मन्त्रिभवनं सुपरिष्कृत्य समरज्यत सुदृश्येन वर्णेन ।
 ४६३—मन्दमारुतान्दोलिता काषायरागिणी महाराष्ट्रपताका कामप्यभिख्या-
 मपुष्यत् ।
 ४६४—जीविकार्थमाहिण्डमानानां संस्कृतज्ञानां न कोऽपि वार्ता पृच्छति ।
 ४६५—वयमेतान् दिष्ट्यावादेन भूयो भूयः संवर्धयामहे ।
 ४६६—अस्य देशस्य नाम स्वतन्त्रदेशानां सूचीतो व्यवच्छिद्यत चिराय ।

- ४६०—हस्तशतव्यवहिता द्वे द्वे शते हस्तिनः संस्थापिता इत्येवं वक्तव्यम् । हस्त-
 शतान्तरा हस्तशतान्तरिता इति वा । द्विशतमिति द्वयधिकं शतमित्यस्मि-
 न्नर्थे प्रयुज्यते न शतद्वये । संख्याशब्दाः क्वचिद् वृत्तौ दीप्सायां वर्तन्ते
 सप्तपर्णादिवत्, तेन द्विशब्दस्य द्विः प्रयोगो नापेक्ष्यते ।
 ४६१—एकतस्तावन्निसर्गात्तामसी भाद्ररजनी, अपरतो नीलनीरधरपटलसंस्तरेणे-
 त्यादि वक्तव्यम् । घटाशब्दो मेघमालां नाहेत्युक्तमधस्तात् ।
 ४६२—मन्त्रिभवनं परिष्कृत्य समरज्यत सुदर्शनेन रागेणेत्येवं वक्तव्यम् । रागेण
 हि रज्यतेऽर्थः, 'तेन रक्तं रागादि'ति लिङ्गात् । रक्तस्याकारो वर्णः ।
 रागजन्यो हि स भवति न तु रजनसाधनम् ।
 ४६३—कषायेण रक्ता काषायी । तत्र रागशब्देन नार्थः । किं च रागो रजनसाधनं
 वा भवति लौहित्यं वा, न जानु वर्णः ।
 ४६४—वार्ता प्रवृत्तिवृत्तान्त उदन्त इति पर्यायाः । वार्ता पृच्छति वृत्तान्तं जिज्ञा-
 सत इत्यर्थः । तेन न कश्चिद्दोषः ।
 ४६५—दिष्टयेत्यव्ययं क्रियाविशेषणत्वेन प्रयुज्यते सहर्षमिति चार्थः । तेन वादेन
 नार्थः । वर्धने वाक्प्रयोगोन्तर्भूतः । वर्धयामो वृद्धिमाशंसामह इत्यर्थः ।
 तत्र सम्भ्रान्तोऽस्थाने । संवर्धनं हि पोषणं भवति जलादीना पादपादीनां
 पयआदिना वा शिशुकादीनाम् । तदप्ययुक्तः । अणावकर्मकाच्चित्त-
 वत्कतुंकादिति परस्मैपदमेव युक्तम् ।
 ४६६—अत्र व्यवच्छिदिर्व्यवच्छेदेनपूर्वकेऽपनयने वर्तत इति सूच्या अपादानता ।
 अपादाने चाहीयरुहोरिति तर्हिः ।

१. पर्यटतान् ।

४६७—विद्याकेन्द्रं वाराणस्येव परिगृह्यतां तावत् । कति वा तत्र राजप्रवर्तिताः सन्ति संस्कृतविद्याशाला यत्रेतिहासगणितादीनां सामान्यात्सामान्यमपि ज्ञानं कार्यते ।

४६८—सहस्रैव मुसलधारावर्षणमवर्षा^१न्मधवा ।

४६९—स हि नित्यं सतर्कं स्तिष्ठति, न क्षणमपि प्रमाद्यति । सोऽस्य महान् गुणः ।

४७०—न तादृशं शौर्यमौदार्यं वा सम्प्रति समस्ति । सर्वे तत् कथावशिष्टं वर्तते ।

४७१—साधारणसम्मानामेव किम्, वन्यानामपि वर्तमानकाले सम्यशिरोमणि-मन्यानामपि जातीनामयमेव देशः शिक्षागुरुः ।

४७२—कैवल्यप्राप्तिरीश्वरेच्छायतना^२, न पुरुषयत्नतन्त्रेति भक्ताः ।

४७३—शकटीवाहनादिकमभ्यासितस्तुरगः शिक्षित इत्युच्यते ।

४६७—वाराणसीमेवाधिकृत्य प्रस्तूयतां विचार इत्येवं वक्तव्यम् । वाराणस्येव तावच्चिन्त्यतामिति वा श्रेयो वचः । परिग्रहः स्वीकारो भवति । समानमेव सामान्यम् । नहि सामान्यात्सामान्यतरं नाम किञ्चिदस्ति येन सामान्यादित्यत्र पञ्चमी विभक्ते इति पञ्चम्युपपद्येत ।

४६८—धारासारैरवर्षद् देव इति वक्तव्यम् । मुसलशब्दो धारायामुपमानमुपमेयं वा न युज्यत इति व्यवहारः ।

४६९—जागरूक इति वक्तव्यम् । सतर्क इति जागरूक इत्यर्थेऽप्रयुक्तम् ।

४७०—कथाशेषतां यातमित्येवमुपन्यसितव्यम् । कथा शेषोऽस्येति कथाशेषम् (बहुब्रीहिः), तस्य भावस्तत्ता, ताम् । कथायामवशिष्टमित्येवं विग्रहे कथावशिष्टमित्यपि निर्दुष्टं भाति, तथापि प्रयोगोऽस्य नेति परिहार्यमेतत् ।

४७१—पुरा वन्यानामधुना सम्यशिरोमणिमन्यानामप्ययमेव देशः शिक्षागुरुः किमुत सामान्येन सम्मानाम् इत्येवं वक्तव्यम् । तत्र सामान्येनेति प्रकृत्यादित्वात् तृतीयौपसंख्यानिकी ।

४७२—आयतनमिति स्थानमुच्यते देवतायतनादिषु दर्शनात् । ईश्वरेच्छायत्तेति तु वक्तव्यम् ।

४७३—शकटीवाहनाद्यभ्यासं कारितस्तुरग इत्येवं वक्तव्यम् । अभ्यासः परिशीलनं क्रियाभ्यावृत्तिर्भवति । तेनाभिपूर्वोऽस्यतिर्ज्ञानार्थको न, येन णिच्चि कर्तुः कर्मत्वं स्यात् ।

१. वृषु सेचने इत्यस्माल्लुङि रूपम् २. जागरूक इति विवक्षति । ३. ईश्वरायत्ता इत्यर्थे विवक्षति ।

- ४७४-इदानीमनेन वीरेण तथा पराक्रान्तं यथा न समग्रेपि निजस्यायुषि ।
 ४७५-पुत्रस्य युद्धात्प्रलायनं मनस्विन्या जनन्या हृदये शल्यमिव प्राविध्यत ।
 ४७६-शर्वर्यां निबिडेऽन्धकारे न ददर्श हस्तो हस्तम् ।
 ४७७-वत्सेऽलं लज्जया । उद्धाटयावगुण्ठनम् । प्रत्यभिजानातु त्वां भर्ता ।
 ४७८-खलोल्लापान् बहूञ्छ्रावं श्रावं स उत्तमं^१ खेदमापेदे, तदुत्तरे चैवमूचे ।
 ४७९-पूर्वं केपि राजापसदाः^२ प्रजानामुपरि भयानकमत्याचरन् ।
 ४८०-सेयं कौरवी चमूर्भीष्माध्यक्षतायां परं पराक्रंस्यते किल ।
 ४८१-पुत्रजन्मनि पितुर्हर्षातिशयः शरीरे न मीयते ।
 ४८२-भगवता सृष्टेष्वतिविस्मयास्पदीभूतेषु वस्तुषु सुतरां प्रभाववद् इदमुदरं नाम ।
-
- ४७४-आयुर्जीवनकाल इत्यसकृदुक्तम् । तेनायुः शब्दोऽस्थाने । न कृत्स्नेप्यतीते
 वयसीति वक्तव्यम् । नेतः पूर्वं कदाचिदित्येवं वा ।
 ४७५-हृदयं शल्येनेवाविध्यतेति वक्तव्यम् । शल्यं हि विध्यति न तु स्वयं
 विध्यते ।
 ४७६-एकोऽपरं नान्वभवत् इति, एकः सदेशे स्थितमपरं नालोकतेति वा, न
 प्राजानादिति वा वक्तव्यम् ।
 ४७७-अपनयावगुण्ठनमित्येवोचितं वक्तुम् । अवगुण्ठनं नाम न किञ्चिदुद्धाट-
 नीयं भवति ।
 ४७८-तदुत्तरे इत्यादेर्वाक्यखण्डस्य स्थाने तांश्चैवं प्रत्युवाचेति वक्तव्यम् ।
 ४७९-प्रजास्वत्याचारा बभूवुरिति वक्तव्यं प्रजासु दारुणवृत्तयो वेति । अतिक्रान्तः
 आचारमित्यत्याचारः । इदं प्रायेण विशेषणमिति प्रयुज्यते न तु विशेष्य-
 मिति । आचरतिः सकर्मकः । उपमानादाचारे (३।१।१०) इत्यत्र शिष्यं
 पुत्रमिवाचरति पुत्रीयति शिष्यमित्युदाहृतत्वात् । अतिक्रम्य मर्यादा-
 माचरन्नित्यत्याचरन् । तेन कर्मणि द्वितीया साम्प्रतिकी स्यात् ।
 ४८०-भीष्माध्यक्षा, भीष्मेणाधिष्ठितेति वा वक्तव्यम् ।
 ४८१-शरीरे न मातीति वक्तव्यम् । मा माने आदादिकोऽकर्मकः, स प्रयोक्तव्यः ।
 ममुस्तत्र न कैटभद्विपस्तपोधनाभ्यागमसम्पदो मुद इत्यत्र माघे यथा ।
 ४८२-विस्मयास्पदेषु वस्तुष्विति वक्तव्यम् । अभूततद्भावे च्चिः । अभूततद्भावश्च
 नेह विवक्षित इति च्चिना नार्थः । पदास्पदस्थानभाजनादीन्यजहद्विलङ्गान्ये-
 कत्वमतिक्रामन्त्यपि दृष्टानि । भवादृशा एव भवन्ति भाजनान्युपदेशा-
 नामित्यत्र कादम्बर्यौ तथा दर्शनात् ।

१. वि बृद्धं, भृशम् । २. क्षुल्लका राजानः ।

- ४८३—पवनः परागवाही स्थ्यासु वहन् रजस्वलो भवति ।
 ४८४—अयमर्थः सर्वजनीन इत्येतदर्थं जिज्ञासा नोदेति ।
 ४८५—तेषां परिवारे निजाभ्यस्तास्ता भाषाः प्रचरन्ति ।
 ४८६—सुकृतिनस्ते पूर्णमायुरुपभुज्य पुत्रपौत्रादीनां सत्तायां सुखं नाकमारुरुहुः ।
 ४८७—अनेनैव सर्वे स्थालीपुलाकं परीक्षितं स्यात् । नाथं विस्तरेण ।
 ४८८—लोके शास्त्रे च सूर्यस्याब्जिनीपतिः सहस्रकिरण इत्यादीनि नामधेयान्यधि-
 विन्दामः तान्युपपादनामर्हन्ति ।
 ४८९—स्पष्टविनिवेदनाय क्षमां चेद् दास्यन्ति सन्तः स्वमभिप्रायममायं वक्ष्यामि ।

- ४८३—रजःकृष्यासुतिपरिषदो बलच् इति रज इति प्रातिपदिकाद्वलचि रूप-
 सिद्धिः । इतिकरणो विषयनियमार्थः सर्वत्र सम्बध्यते । तेनेह न भवति—
 रजोस्मिन्न्यामे विद्यत इतीति क्राशिकावचनात्स्त्री रजस्वला भवतीति
 प्रयोगः, न तु पवनः पन्था वा रजस्वलो भवति ।
 ४८४—आत्मन्विश्वजनभोगोत्तरपदात्खः । (५।१।९) इत्यत्र सर्वजनादृज्
 खश्चेति वार्तिकं पठितम् । तेन सर्वजनीन इति सिध्यति, अर्थस्तु न
 संगच्छते । तत्र तस्मै हितमित्यधिकृतम् । तेन सर्वेभ्यो जनेभ्यो हितः
 सर्वजनीन इति भवति सार्वजनिक इति वा । प्रतिजनादिभ्यः खञ्
 (४।४।९९) इत्यत्रापि गणे सर्वजनशब्दः पठितः । तत्र साधुरिति
 तत्राधिकारः । तेन सर्वस्मिञ्जने साधुः सार्वजनीन इति भवति । सर्वेषां
 विदित इति च विवक्षितोऽर्थः ।
 ४८५—परिवारः परिजनो भवति न तु कुटुम्बम् । निजशब्द आत्मीयवचनः, न
 त्वात्मवचनः ।
 ४८६—पुत्रपौत्रादिषु जीवत्स्विति वक्तव्यम् । जीवेष्विति वा ।
 ४८७—स्थालीपुलाकन्यायेनेति वक्तव्यम् । स्यात्पुलाकस्तुच्छधान्ये इत्यमरः ।
 यथास्थिते त्वनन्वयो विस्पष्टः ।
 ४८८—नामधेयानि विन्दाम इत्येव साधु । अधिवेदनं नाम परिणीतायां जीवन्त्यां
 भार्यायामपरस्या वेदनम् । तत्रैवार्थेधिपूर्वो विन्दतिर्वर्तते ।
 ४८९—स्पष्टविनिवेदनं चेत्क्षंस्यन्ते (क्षमिष्यन्ते) सन्त इत्यादिरुपन्यास एवा-
 स्तङ्गतदोषः । तादर्थ्यं चेह नास्तीति चतुर्थ्यप्रसक्ता ।

१५४

वाग्व्यवहारादर्शः

४९०-नानाविष्कारगर्विष्ठानां राष्ट्राणां संमुखे कृतमद्वा वर्तमानमिदं भारत-
वराकम् ।

४९१-सेयमनपायिनी स्मृतिमुद्रेतिहासप्रेमिणां हृदयान्नोपमृष्टा भवेत् ।

४९२-यावदेव संभाजेश्चित्रवधस्य संवादः पुण्यपत्तनभाससाद तावदेव प्रचण्डः
क्रोधानलः प्रज्ज्वाल प्रजामु ।

४९३-धर्मवेदेरुपरि लोमहर्षणं किमपि काण्डमभ्यनीयतेति पप्रथे प्रवादः ।

४९४-महान् खलु राज्ञि प्रजानां विश्रम्भोऽभूत् ।

४९५-यच्छक्त्या सकला जीविन इमे जीवा विभान्ति, भूम्यादयश्च विधृतास्तिष्ठ-
न्ति तं विभुं परमेश्वरमुपास्व ।

४९६-स्वामिप्राणपरित्राणाय तुरुष्कवीरेर्निजशरीराणां राशयः कृताः ।

४९७-पदानि नाम संस्कृत्य संस्कृत्योत्सृज्यन्ते । तानि शक्यन्ते यथाकामं पौर्वा-
पर्येणान्वेतुम् ।

४९०-राष्ट्राणां किं वेति वक्तव्यं संमुखे इति त्याज्यम् । अत्र षष्ठ्येव पर्याप्ता
विवक्षितमर्थमर्पयितुम् । वराकं भारतमित्येवं व्यासेन वक्तव्यम् ।

४९१-इतिहासप्रणयिनामिति वक्तव्यम् । प्रेमन्निति नकारान्तं पुनर्पुंसकयोः । तत्र
इनिर्दुर्लभः । अदन्तात्तद्विधेः । ब्रीह्यादिषु चास्य पाठो नास्ति । प्रमृष्टा
भवेदिति साधु स्यात् । उपपूर्वस्य मृजेस्तत्रार्थे प्रयोगादर्शनात् । हृदया-
दिति पञ्चमीमपेक्ष्य व्यरगता स्यादिति प्रयोज्यम् ।

४९२-चित्रवधस्य वार्तेति वक्तव्यम् । न हि संवादो वृत्तान्तपर्यायः समस्ति ।

४९३-काण्डोऽस्त्री दण्डबाणावर्षवर्गावसरवारिष्वित्यमरः । प्रकृते च नैकतमोऽप्यर्थो
घटते । नाटकमिति तु वक्तव्यम् । हर्षशोकादयो अभिनीयन्ते, नाटकं तु
प्रयुज्यते, प्रयोगेणाधिक्रियत इति वा । तेन प्रायुज्यतेति वक्तव्यम् ।

४९४-विश्रम्भ इति तु वक्तव्यम् । विश्रम्भ इति तु प्रमादो भवति ।

४९५-जीविन इति विशेषणं व्यर्थम् । जीवशब्देनैव गतार्थत्वात् । जीवतीति
जीवः । जीवपुत्रो ममाचार्य इत्यादिषु जीवपुत्र इत्यर्थोपलब्धेश्च ।

४९६-स्वशरीराणि शवराशीकृतानीति वक्तव्यं स्वशरीराणि शवराशयः कृतानीति
वा । षष्ठ्या तु नार्थः ।

४९७-पौर्वापर्येणानुगमयितुम् इति वक्तव्यम् । पदं पदान्तरेणान्वेतीति व्यवहारः ।
कश्चित्पदं पदान्तरेणानुयद् अनुगमयति ।

१. विश्वास इत्यर्थ इति विश्वसिति ।

- ४९८-इदमिदानीं भूयस्तरां विचारणीयम् ।
 ४९९-परैराक्रान्ता भयभीतास्ते मातरि^१ पुरुषा^१ कान्दिशीका^१ बभूवुः ।
 ५००-माङ्गलिको जन इष्टदेवतामभिध्याय कृत्यं प्रक्रमते ।
 ५०१-अत्र विद्यालये शिक्षकाणां संख्या त्रिंशदस्ति ।
 ५०२-कस्यचित्किमपि नो हरणीयं मर्मवाक्यमपि नोच्चरणीयम् ।
 ५०३-अहो विनयोऽस्याश्छात्रायाः । को न्वस्या गुरुः स्यात् ।
 ५०४-स्वार्थसाधनभावनया कृतं महत्तरमपि कर्म श्रीगीतायाः सिद्धान्ते क्षुद्रमस्ति ।
 ५०५-सर्वधर्मान् परित्यज्येति गीतार्थं विसेध्मीयते लोको भगवान् सर्वधर्माणां परित्यागार्थं वक्तीति ।

- ४९८-भूयो विचारणीयमित्येव पर्याप्तम् । प्रकर्षवतोऽपि प्रकर्षविवक्षास्तीति चेन्नथान्यासं साधु ।
 ४९९-भीता इत्येव पर्याप्तम् । भयशब्देन नार्थः ।
 ५००-अभिध्या तु परस्य विषये स्पृहेत्यमरात् परकीयेथं ममायं स्यादिति संकल्पः । तेनेष्टदेवतामप्रध्यायेति वक्तव्यम् ।
 ५०१-अत्र विद्यालये त्रिंशत्संख्याकाः शिक्षकाः, अत्र विद्यालये त्रिंशच्छिक्षका इति वा वक्तव्यम् ।
 ५०२-वाच उद्गरण उत्पूर्वश्चरतिर्णिजध्रिकः प्रयोगमवतरति । तत्र व्यक्तवाचां समुच्चारणे इति सूत्रकारप्रयोगः, येनोच्चारितेन सास्नालाङ्गूलकुद-
 खुरविपाणिनामर्थसम्प्रत्यय इत्यादि भाष्यकारप्रयोगश्च मानम् ।
 ५०३-केचित् कचिणोप्यण्कार्यमिच्छन्तीति वचनसमाश्रयेण णान्ताच्छात्रशब्दा-
 न्डीपं कृत्वा छात्रीमिति स्त्रियामिच्छन्ति । अपरे डीपि दृढतरमानं नास्तीति
 टापि च्छात्रेति व्यवहार्यं पश्यन्ति । वस्तुतश्छात्रशब्दः स्त्रियामप्रवृत्तपूर्व
 इति नाधुनातनैर्बलात्तत्र प्रवर्त्यः । यथाऽलक्षणमप्रयुक्ते इति वार्तिकम-
 प्रयुक्ते लक्षणप्रवृत्तिं वारयति । तेन शिष्याया इति वक्तव्यम् ।
 ५०४-श्रीगीतायाः सिद्धान्त इति व्युदस्य वाक्यान्ते 'इति गीतासु निर्णीतोर्थ'
 इत्येवं न्यसनीयम्, 'इति गीतासिद्धान्त' इत्येवं वा । गीताशब्दं प्रायेण
 भूम्येव प्रयुज्यते पुरा प्रयोगचणाः । उपनिषदो हि भगवता गीता इति
 गीता इत्युपनिषद्विशेषणमिति युज्यते बहुवचनम् ।
 ५०५-परित्यागं ब्रवीतीति वक्तव्यम् । अर्थशब्देन नार्थः ।

१५६

वाग्व्यवहारदर्शः

५०६--स्वानि वर्णाश्रमकर्माणि मल्लक्ष्येणैव प्रवर्तयेत्यनुशास्ति गीतास्वर्जुनं कृष्णः ।

५०७--यत्र भूभागे एकजातैरेकधर्मस्य समानसम्भ्यतासंस्कृतिभाषाणां च जना वसन्ति स भूभागस्तज्जाते राष्ट्रमुच्यते ।

५०८--अवलोक्य स्तनौ बध्वा गुह्याफलविभूषितौ ।

निश्चस्य रोदितुं लग्ना कुतो व्याधकुटुम्बिनी ॥

५०९--क्लीत्रपर्यायवचनस्तृतीयप्रकृतिरिति वा साधु स्यात् तृतीयाप्रकृतिरिति वेति विवेचय ।

५१०--श्रीमधुसूदनसरस्वतीपादोऽपि भक्तिरसतत्त्वं विस्तरेण व्यवर्णयत् ।

५११--इन्द्रदत्तो देवदत्तस्य वक्षसि प्रहरति विशिखेन ।

५१२--पञ्चकृत्वः पचतीति भवति, पञ्च पाका इति च, उत्तरत्र कृत्वसुच्युतो न ?

५१३--रणद्धि मौनस्य मिषेण वाणीम् । (नैषधे ३।३०)

५०६--ममोद्देशेन, मामुद्दिश्यैवेति वा प्रयोज्यम् ।

५०७--यत्र भूभागे सजातयः सधर्माणः समसम्भ्यतासंस्कृतिभाषा लोका वसन्ति स भूभागस्तेषां राष्ट्रमुच्यते इत्येवं वक्तव्यं व्यवहारानुगमाय । लोकानां सम्भ्यतादयो भवन्ति न तु सम्भ्यतादीनां लोकाः । प्रधानं लोका उपसर्जनं सम्भ्यतादयो गुणाः ।

५०८--प्रवृत्तेत्यर्थे लग्नेति पदमशक्तम् । लग्नमित्यासक्तमाह ।

५०९--उभयं साधु । तृतीया प्रकृतिरित्यसमासः । पुंस्त्रियौ द्वे प्रकृती भवतः । नपुंसकं तृतीया प्रकृतिरुच्यते । समासे तु तृतीयप्रकृतिरित्यपि । पुंस्त्र्यैव कर्मधारयजातीयदेशीयेष्विति पुंस्त्र्यैव ।

५१०--उत्तरपदं पादशब्दो (चरणशब्दोऽपि) बहुत्वे प्रयुक्तः पूजावचनो भवति नत्वेकत्वे । संरस्वतीपादा इति तु वक्तव्यम् ।

५११--देवदत्तं वक्षसीत्येवं वक्तव्यम् । यद्यप्यङ्गाङ्गिभावे सम्यन्धेऽङ्गिनो देवदत्तादेः पठिष्यते, तथापि प्रहरणक्रियायाः कर्मत्वं तत्रेच्छन्ति व्यवहारकोविदाः, अकीर्तिते चाङ्गेऽधिकरणत्वम् । ऋषिप्रभावान्मयि नान्तकोपि प्रभुः प्रहर्तुं किमुतान्यहिंसा इत्यादिषु तथा दर्शनात् ।

५१२--क्रियाभ्यामवृत्तिगणने कृत्वसुज्वहितः, न तु क्रियामात्रगणन इति हेतोः ।

५१३--मौनमेव मिषः, तेन मौनमिषेणेति समासेन वक्तव्यम्, मौनेन मिषेणेति व्यासेन वा । पष्ठ्या नार्थः, भेदप्रतीतेः ।

५१४—कौसल्ययाऽसावि सुखेन रामः प्राक् केकयीतो भरतस्ततोऽभूत् । (भट्टे १ । १४ ॥)

५१५—मायिकेस्मिन्सर्गे किं लौकिकाः किं परीक्षकाः सर्वेऽपि प्राणिनो दुःखं प्रतिकूलतया वेदयन्ते ।

५१६—पिपासायां लग्नायां सर्वस्य सलिलमिष्टं भवति ।

५१७—यदेवोप्यते बीजं तदेव कृत्यते न ततोऽन्यत् ।

५१८—महाराजेन दानपत्रेस्मिन्हस्ताक्षरं कृतमिति नेदमप्रमाणम् ।

५१९—सा लक्ष्मीर्ययोपविधत्ते परेषाम् ।

५२०—हर्तुर्याति न गोचरं किमपि शं पुष्पाति सर्वात्मना

ह्यर्थिभ्यः प्रतिपाद्यमानमनिशं प्राप्नोति वृद्धिं पराम् ।

..... विद्याख्यमन्तर्धनम् ।

५१४—यद्यपि जन्मक्रियाया माताऽधिकरणं मता, कौसल्यायां रामोऽजायतेति व्यवहारात्, तथापि प्रसवक्रियायां तस्याः कर्तृत्वं न वार्यत इति कौसल्य-येत्यनुक्ते कर्तरि तृतीया नासाध्वी । केकयीत इत्यत्र तु भवनक्रियां प्रति मातुरधिकरणता प्रसिद्धाऽप्रतिषिद्धेति सप्तम्यास्तसिः सार्वविभक्तिकः ।

५१५—मायिक इत्यविद्याकार्यमुच्यते, तेन नात्र किमपि दूषणम् । लौकिकाः स्युः परीक्षका वेति वक्तव्यम् ।

५१६—पिपासायां जातायामिति वक्तव्यम् । अत्रार्थे लग्नशब्दोऽशक्तः । लोक-भाषाया अनुकुर्वन्नेवं प्रयुङ्क्ते ।

५१७—तदेव प्ररोहतीति वक्तव्यम् । एवमेव पूर्वं व्याजहुः । बीजस्य परिणामे फले लक्षणा चेदिष्टा, लूयत इति वक्तव्यम् । न हि कृतिस्तद्विषयः । प्रतिनियत-विषयाः शब्दाः ।

५१८—हस्ताक्षरं कृतम् इत्याधुनिको वाचां मार्गः । पूर्वं तु महाराजेन स्वहस्तो दत्त इत्येवं प्रयुयुजिरे ।

५१९—ययोपकुरुत इत्येव युक्तं वक्तुम् । विपूर्वो धाञ् करोत्यर्थमाह, उपपूर्वस्तु स उपक्रियां नाह । शब्दशक्तिस्वाभाव्यात् ।

५२०—ह्यर्थिभ्य इत्यत्र हि शब्द आदौ प्रयुक्तः । स दोषः । हि शब्दो वाक्यादौ न दृश्यते क्वचित्कृतिव्यति चिदितं विदाम् ।

५२१-आश्रयामि यदि कल्पपादपं

सोपि याति सहसावकेशिताम् ।

माहृशां नयनकोणगोचरः

सागरोऽपि मरुभूमिसोदरः ॥

५२२-उपरिष्ठात्प्रेमाणं प्रदर्शयसि, हृदये च हालाहलं विषं धत्से किमेतत्सहृशं तेऽभिजातस्य ।

५२३-निरन्तरं वर्षता देवेन कदर्थिता यात्रिणोऽवग्रहं^१ याचन्ते ।

५२४-तान्हसन्ति खलु चम्पकद्रुमाः फुल्लदम्भतः ।

५२५-परब्रह्मणि प्रणते सर्वे देवाः प्रणता भवन्ति ।

५२६-तदानां सर्वेयं भारतभूश्चन्द्रगुप्तस्य सम्राजोधिकारेऽवर्तिष्ट ।

५२७-एतद्देशस्वातन्त्र्यप्रतिलब्धयै श्रीसुभाषः प्राणानपि पणोऽदधात् ।

५२८-पूर्वस्मात् खलस्य मृगेन्द्रस्य सम्प्रति मेरुदण्डोपि विशीर्णः ।

५२१-सोदर्यः समानोदर्य इति वा वक्तव्ये यत्सोदर इत्याह तत्रास्य समानार्थकः सहृशब्दोभिप्रेतः, तस्य बहुव्रीहौ पाक्षिकः सभावः सुलभः । तेन नात्र किञ्चिद् दुष्यति । अकृते सभावे सहोदर इति बहुलं प्रयुज्यते । तं तु देशं न पश्यामि यत्र भ्राता सहोदर इत्यत्र श्रीरामायणे यथा ।

५२२-उपरिष्ठादित्यपहाय बहिरिति प्रयोज्यम् ।

५२३-अवग्रहोऽवग्राहश्च वर्षप्रतिबन्धेऽनावृष्टौ वर्तते । विरामं याचन्त इति तु वक्तव्यम् । तद्धि विवक्षितम् ।

५२४-फुल्लदम्भत इत्यत्र फुल्लमिति कुसुमपर्यायत्वेन प्रयुक्तम् । फुल्लमिति तु विकसितमाह लोभ्रकुसुममिव प्रफुल्लमित्यत्र यथा ।

५२५-यद्यपि गुरुं नमतीत्यादिषु नमिः सकर्मको दृष्टस्तथापि नतः, प्रणतः, आनत इत्यादिषु निष्ठा कर्तरि दृष्टा । एवञ्जातीयको व्यवहारः । तेन परब्रह्मणि प्रणत इत्युक्ते परं ब्रह्म स्वयं प्रणन्तु भवतीत्यनिष्ठार्थप्रतीतिर्जायते, सा मा जनिष्टेति परब्रह्मणि नमस्कृते इति वक्तव्यम् । सर्वे देवा नमस्कृता भवन्तीति च ।

५२६-यथास्थिते न दोषविशेषः । चन्द्रगुप्ते सम्राज्यध्यभूत् इति तु ज्यायानसन्दर्भणविधिः ।

५२७-प्राणानामपणिष्टेति वक्तव्यम्, प्राणान्पणी चकारेति वा ।

५२८-पूर्वम् इति वक्तव्यम् । तच्च क्रियाविशेषणम् । पञ्चम्या नार्थः ।

१. वर्षविराममभिप्रेति ।

५२९-दुर्विधां इमे कर्मकराः पर्णकुटीरेषु कथं कथमपि स्वानि दुर्दिनानि यापयन्ति ।

५३०-चतुर्णां वर्षाणामेष बालः कामप्यपूर्वो प्रज्ञां विजृम्भयति ।

५३१-अनुस्त्रियेहं रक्षिवर्गेणेति दृष्ट्वा स तस्करः कान्दिशीको दिशो भेजे ।

५३२-किमवलेति मां बलात्करिष्यसि जालम् ?

५३३-अभ्युपायश्चेच्चिन्तितोऽसेत्स्यत्कदैवाभीष्टार्थलाभेन भाग्यवानभविष्यम् ।

५३४-त्वमिदानीं पूर्णतो ममाधिकारे वतसे ।

५३५-एकतस्तु नैसर्गिक एव सान्द्रारण्यनिकुञ्जपुञ्जेषु गाढोन्धकारः स पुनर्द्वि-
गुणीकृतस्तमिस्रासन्तमसेन ।

५३६-कस्य नु रक्षायां भवेन्मे वत्सा वराक्री ।

५३७-विविधविधरूपाणि दधतीयं नृपनीतिः कस्यातिसन्धानाय नालम् ।

५२९-मेघाच्छन्नेऽहनि दुर्दिनमिति कोषाद् दुर्दिनशब्दः साप्ते वासरे रुढः ।
विषमाणि दिनानीति तु वक्तव्यम् ।

५३०-चतुर्वर्षांऽयं बाल इत्येवं तद्धितवृत्त्या चित्तवति नित्यमिति ठञो लुकि
वक्तव्यम् । चतुर्णां वर्षाणाम् इति तु प्रचरल्लोकभाषाऽनुकारमात्रं संस्कृता-
भासम् ।

५३१-कान्दिशीकोऽभूद् इति वा वक्तव्यं दिशोऽभजतेति वा । कान्दिशीको हि
मुख्यया वृत्त्या भयाद्रणाद्द्रुतमाह । गौण्या तु पलायितं जनम् । तेन
कान्दिशीकशब्दप्रयोगो न दुष्यति ।

५३२-किमिति प्रश्ने । बलात् प्रसभं हठादित्यनर्थान्तरम् । करोतेर्णिच् प्रयो-
क्तव्यः । कारयिष्यसीति प्रयोक्तव्यम् ।

५३३-कदैवेत्यपनीय प्राकृतमाम् इति वाच्यमवाच्यतायै ।

५३४-पूर्णत इत्यस्य स्थाने सर्वथा, अत्यन्तमिति वा प्रयोक्तव्यम् ।

५३५-एकत इति न विवक्षितमर्थमाह, नैसर्गिकस्तावद् इत्येवं वक्तव्यं व्यव-
हारेणाऽविसंवादाय ।

५३६-कस्य नु रक्षायामित्यादिरपूर्वः संस्कृते न्यासः । कं शरणं यायाद् इत्येवं
वक्तव्यम् । को नु रक्षकः स्याद् वत्साया मे वराक्या इत्येवं वा ।

५३७-विविधविधरूपाणीत्यपास्य बाण्डम्बरं विविधरूपाणीत्येवं संक्षिप्तं वचो
वाच्यम् । विविधशब्देन्तर्गतो विषयशब्दो न प्रथक्प्रयोगमर्हति ।

१६०

वाग्व्यवहारादर्शः

५३८--आद्याद्यस्य गुणं त्वेषामवाप्नोति परः परः । (मनु० १ । २०)

५३९--महतोप्येनसो मासात्त्वचेवाहिर्विमुच्यते । (मनु० २ । ७९)

५४०--अत्र पुस्तके केनापिचन वैजात्येन तादृश्या छात्रोपकृत्या भाग्यम् इति सङ्कल्पयामः ।

५४१--प्रमाणान्तरानुपलम्भादस्मिन्विषये जोषमभावमेव शरणं मन्वाना तूष्णी-
मात्महे ।

५४२--अध्यासितं च वृषलेन वृषेण राज्ञाम् (मुद्रा० ३ । १८) ।

५४३--दिनत्रयस्थावसरं निष्कास्यास्मिन्नुत्सवे समुपतिष्ठन्तामत्रभवन्त इति प्रार्थये ।

५४४--भोजस्य समये राजाज्ञायां सर्वासां प्रजानां कृते साक्षरत्वमनिवार्यमासीत् ।

५३८--नित्यवीप्सयोरित्यनेन शास्त्रेणाद्यस्याद्यस्येति प्राप्तम्, यथा परः पर इति वीप्सायां द्विरुक्तौ, तथापि स्मृतीनां छन्दोवद्भावात् सुपां सु-लुक्-इत्यादिना सुब्लुग् बोध्यः ।

५३९--महतोप्येनसेति तूचितम् । अन्यथा एकस्मिन्नेव वाक्ये विमुच्यत इति कर्मकर्तारि शुद्धे कर्मणि च प्रयोगः स्वीकार्यो भवति । तच्चर्चिशीलेन विसंवदति ।

५४०--अत्र पुस्तके केनचनेति वा केनापीति वा वक्तव्यम् । निपातद्वयेन नार्थः ।

५४१--जोषमास्मह इति तु वक्तुमुचितम् । पूर्वं जोषमभावशब्दप्रयोगात् । जोषम् इति मकारान्तमव्ययं तूष्णीमर्थे । तथा चामरः--तूष्णीमर्थे सुखे जोषम् इति ।

५४२--प्रायेण वृषवृषभशृङ्गभादयः शब्दा उत्तरपदे वर्तमानाः प्रशस्तवाचका भवन्ति । काचित्कतया पृथक्त्वेनापि प्रयोगो दृश्यते । तेन वृषेण राज्ञा-
मित्यपि निर्दुष्टम् । प्लवङ्गमानामृषभेण युद्धे इति श्रीरामायणे (६।५९।१)
प्रयोगदर्शनात् ।५४३--दिनत्रयं व्यापारान्तरं विहायेति संस्कृते शिष्टशुष्टः प्रकारः, स जोषणीयः ।
नूनप्रकारान्तरकल्पनया नात्माऽऽयासनीयः । दिनत्रयमित्यत्यन्तसंयोगे
द्वितीयां ।५४४--अत्र बह्माकुलीकृतम् । भोजो राजा । तस्य समये राजाज्ञेत्युच्यमाने राजान्त-
रस्य सेति प्रतीतिर्भवन्ती न वार्यते । राजाज्ञायामिति सप्तम्यपि नोपपत्ति-
मती । कृते इत्यप्यनपेक्षितं पदम् । तच्च कारणवृत्ति तादर्थ्यवृत्ति वा ।
अनिवार्यमित्यपि यद्वारयितुमनर्हमशक्यं वा तदाह, न त्ववश्यसम्पाद्यम् ।
तदिदमित्यमनाकुलीक्रियताम्--श्रीभोजे वसुमतीं शासति सर्वाः प्रजाः
साक्षराः (काकाक्षरिकाः) स्युरिति शासनमभूत् ।

- ५४५-इदानीन्तनो जीवनसंघर्षस्तावदतीव जटिलो विषमश्च संवृत्तः ।
 ५४६-परस्परैः संलपन्तो वयं तत्रैवाभुङ्क्षमहि विश्रान्तिं चान्वभवाम ।
 ५४७-ते तथा भाषयितव्या यथा भविष्यति काले इतो मुखं कर्तुं नामापि न गृह्णीयुः ।
 ५४८-उपरि शिरसो घटं धारयति ।
 ५४९-त्यागस्तपस्या च नः संस्कृतेरात्मा, शब्दान्तरेऽध्यात्मप्रधानेयम् ।
 ५५०-सर्वाणि मतमतान्तराणीह भारते वर्षे प्रचरन्ति न वार्यन्ते, मतिनानात्वं हि सहजमिति ।
 ५५१-यदि म्लेच्छैः सन्धास्यामस्तदा जीवन्त एव मरिष्यामः ।

- ५४५-अत्र जीवनसङ्घर्ष इति पदं विवक्षितमर्थं नार्पयति । संघर्षो हि स्पर्धा पराभिभवेच्छा भवति, न त्वभियोगः (यत्नविशेषः) । जटिलविषमे च समानार्थके पदे । तयोरेकतरं शक्यं हातुम् । तेन सर्वदोषापहतयेऽद्यत्वे प्राणयात्राऽतिविषमेति वक्तव्यम् ।
 ५४६-यद्यपि परस्परैरित्यत्र बहुवचने न कश्चिद् दोषस्तथाप्येकवचनप्रयोगो ज्यायान् । परस्परेण सृष्टृहणीयशोभं न चेद् इदं द्वन्द्वमयोजयिष्यदिति कुमार एकवचनप्रयोगः कविकृतो व्यवहारमनुरुधे ।
 ५४७-इतो मुखं कर्तुमित्यादेर्वाक्यस्य स्थान इत आगमनचिन्तामपि परिहरेयुरित्येवं इहागमनचिन्तामपि मा स्म काष्ठुरित्येवं वा वक्तव्यम् । तस्यार्थस्य नामापि न गृह्णीयादिति तमर्थमत्यन्ताय परिहरेदिति वाक्यार्थं नाभिलपति । तादृश उपचारः संस्कृते न दृष्टः ।
 ५४८-अत्र सामीप्यं सदपि न विवक्षितम् । औत्तरार्धर्थमेव तु विवक्षितम् इत्युपर्यध्यधसः सामीप्य इति द्विर्वचनं न ।
 ५४९-संस्कृतिः संस्कार इत्यनर्थान्तरम् । अधुनातनास्तु तत्तच्छिक्षादिसंस्कार-संस्कृतायाः कस्याश्चिज्जातेराचारविचारसमुच्चयेऽस्य संकेतमभ्युपयन्ति । पूर्वे तु सभ्यताशब्दमेवात्रार्थं प्रयुयुजिरे । शब्दान्तरे इति प्रचरद्भाषानुकृतिः । नैषा संस्कृते भाषितमङ्गी । आत्मप्रधानेयम् इत्युक्तं भवति इत्येवं वक्तव्यम् । अध्यात्मम् इत्यव्ययीभावः । आत्मानमधिकृत्य अध्यात्मम् । इदं च प्रधानशब्देनोत्तरपदेन दुःश्लिष्टम् ।
 ५५०-मतमतान्तराणीत्यत्र मतान्तरशब्दो हेयः । मतानीत्येव पर्याप्स्यति । नहि मतानीत्युक्ते विवक्षितोर्थोऽनभिहितो भवति ।
 ५५१-जीवन्तोपि मरिष्याम इति विरुद्धवदाभासं विहाय जीवा अपि मृता इव, जीवन्तोपि मृतप्राया मृतलक्षणमाप्ता इति वा वक्तव्यम् ।

१६२

वाग्व्यवहारादर्शः

- ५५२-मनोगमा अमी दरिद्राणां स्वप्ना मरुमरीचिकामात्रा एवावतिष्ठन्ते ।
 ५५३-कृत्यं महत्ते समयो लधीयान् ।
 ५५४-यदासौ शरं लक्ष्मीकरोति तदा कलहंसध्वनिरमुष्य समाधिं विघटयति ।
 ५५५-इह देशे सम्प्रत्याध्यात्मिकी समुन्नतिरुपेक्ष्यते । परिणामतो जनतायां दया-
 दाक्षिण्यादिगुणानां विकास उपरुध्यते ।
 ५५६-त्यजत वा पिपासितामिमां धरां स्वरक्तेन तर्पितां वा समाचरत ।
 ५५७-अद्य मे प्रभातं सुप्रभातं यच्चिरकाङ्क्षितदर्शनः प्रियसुहृद् दृष्टः ।
 ५५८-एतस्य लक्ष्मीपुत्रस्य कृते किं नाम दुरापं जगति ।
 ५५९-इह ग्रामटिकायां भिक्षाचरणाय न सन्ति बहव ऋद्धिमन्तो जनाः ।

- ५५२-मरुमरीचिकामात्रम् इति तु वक्तव्यम् । मात्रं कात्स्न्येऽवधारण इति
 कोपान्मात्रशब्दोऽवधारणे वर्तमानो नपुंसकत्वे नियतः । मयूरव्यंसकादिः
 समासः ।
 ५५३-अल्पीयानिति तु प्रयोक्तव्यम् । अल्पमिति महच्छब्दस्य प्रतियोगि न तु
 लघु ।
 ५५४-शरं लक्ष्यं करोतीति विपरीतमुच्यते । न हि मृगव्याधः शरं लक्ष्मीकरोति
 किन्तर्हि मृगम् । यदासौ शरसन्धानं करोतीत्येवं वक्तव्यम् ।
 ५५५-परिणामत इत्यपहाय तस्यायं परिणामो जनतायां उपरुध्यत इतीत्येवं
 वक्तव्यम् । परिणामत इत्यस्य स्थाने 'तेन' इति प्रयोक्तव्यं लाघवाय ।
 ५५६-प्रायेणाङ्पूर्वश्चरतिरनुष्ठाने नर्तते न तु विकारेऽवस्थान्तरापादने वा ।
 तथापि वयं नरेन्द्रं सत्यस्थं भरत चरामेति श्रीरामायणे प्रयोगदर्शनादव-
 स्थान्तरापादनेऽस्य प्रवृत्तिर्न दोषाय ।
 ५५७-अद्य मे सुप्रभातमित्येव युक्तम् । प्रभातं सुप्रभातमित्यनर्थकः समभि-
 व्याहारः । न हि प्रभातं भाति, किन्तर्हि रात्रिः । रात्रिः प्रभाता
 (भातुमारब्धा), रात्र्या प्रभातम् इति वा प्रयोक्तव्ये प्रभातमित्येव
 प्रयुङ्क्ते संक्षेपरुचिः कुशलः प्रयोक्ता ।
 ५५८-'कृते' इति कारणादित्यर्थे रूढम् । प्रकृते नायमर्थः प्रत्यायिययिषित
 इत्येतेन लक्ष्मीपुत्रेण किं नाम दुरापमित्येवं विपरिणमथ्य वक्तव्यम् ।
 ५५९-भिक्षाचरणं हि भिक्षार्थं पर्यटनं भवति । तेन भिक्षायै, भिक्षालब्धये
 भैक्षार्जनाय इति वा वक्तव्यम् ।

- ५६०—इह हि नो युगयुगागतं दारिद्र्यं यथापेयात्तथा कार्यों यत्नः ।
 ५६१—तेभ्यो भिक्षायां प्रभूतं धनधान्यादि मे मि दिति चिन्तयामि ।
 ५६२—अथि पिपीलिके, ऊटभारापि कथं सुखं पलायसे ?
 ५६३—शतशताशासम्भृतहृदयो भिक्षुको भिक्षार्थं नगरं प्रस्थितः ।
 ५६४—एतस्या आख्यायिकाया विषये काश्चन विदुषामभिमतयः ।
 ५६५—यस्याः (भरतभुवः) काश्मीरभूमिः स्फुटनिटिलतटे रम्यकाश्मीररेखा ।
 ५६६—निर्वाणदीपे किमु तैलदानम् ।
 ५६७—क्रोयं नु रागस्तव भावमित्सु त्यक्तोसि यैस्तास्त्यज मित्रवादान् ।

- ५६०—आ युगेभ्य आगतमिति वक्तव्यम् । समासे युगशब्दद्विरुक्तिर्न शास्त्रेणा-
 नुशिष्टा न च व्यवहारेणानुमोदितेति परिहार्या । असमासेनैवायमर्थो निर्व-
 क्तव्यः, तेन युगशब्दः प्रधानं भवति । आरुभिव्याप्तौ ।
 ५६१—भिक्षयेति तृतीया प्रयोज्या । मे मिलेदिति पराणुद्य मया लभ्येतेत्येवं
 वक्तव्यम् । न हि मिलेतरथं विषयः ।
 ५६२—पलायसे इत्यस्थाने । पलायते इति भयादिना विद्रुतो भवतीत्यर्थे
 प्रयोगमवतरति । शीघ्रगमनमात्रे तु नास्य प्रवृत्तिर्दृष्टा । तेन 'त्वरसे' इति
 प्रयोक्तव्यम् ।
 ५६३—आशाशतसंभृतहृदय इत्येवं वक्तव्यम् । समासे द्विरुक्तेर्विधायकं शास्त्रं
 नास्ति । आशानां बहूनि शतानीत्यर्थस्तु समासशक्त्यैव गन्स्यते ।
 ५६४—विदुषां मतय इत्येवं निर्दुष्टं वचः स्यात् । अभिमतिरभिमान इत्यनर्थान्तरम् ।
 अभिमानश्च मिथ्याकल्पना भवति, आत्मनि संभावना गौरवारोपो वा ।
 ५६५—काश्मीररेखेत्यस्य स्थाने काश्मीरजरेखा, काश्मीरजन्मरेखेति वा वक्तव्यम् ।
 काश्मीरम् इति तु पौष्करे मूले रूढम् ।
 ५६६—निर्वाणे दीपे इति तु वक्तव्यम् । दीपे इति भावलक्षणा सप्तमी । दीपस्य
 भावो निर्वाणताप्राप्तिरिति विधेयम् । विधेयेन च समासो न । अधिकरण-
 सप्तम्यां तु न दोषः ।
 ५६७—आत्मानं ये मित्रं वदन्ति ते मित्रवादा इति व्युत्पत्तिलभ्येपि सत्यर्थे
 नास्यात्रार्थे प्रयोगः । मित्रब्रुवशब्द एव प्रयोक्तव्यः । यथा कश्चिद्
 आत्मानं ब्राह्मणं ब्रूतेऽब्राह्मणोऽपि सन् स उच्यते ब्राह्मणब्रुव इति, एवं
 मित्रब्रुव इति व्याख्येयम् । प्रकृते मित्रब्रुवान् इति प्रयोज्यम् ।

१६४

वाग्व्यवहारादर्शः

- ५६८-ते मौलिकीरनूदिता वा कृतीः प्रकाशनार्थं प्रेषयितुमनुरुध्यन्ते ।
 ५६९-सनातनादेव कालान्मनीषिभिरस्याऽऽस्तम्बब्रह्मपर्यन्तस्य लोकस्याध्ययने
 क्रियते साभिनिवेशं यत्नः ।
 ५७०-सर्वविश्वपरिरक्षणे विपुलशक्तिरखिलेश ।
 अन्यमना इव लक्ष्यते, मयि पापे करुणेश ॥
 ५७१-सेयं नः संस्कृतिर्वेदे वर्णितोषेव पुराणी युवतिः ।
 ५७२-स्वस्य संस्कृते रक्षायै सततं प्रयतते प्राणवणेनापि प्रत्येकं राष्ट्रम् ।
 ५७३-प्राध्यापकस्य श्रीमहाचार्यस्य सांघात्रिकत्वं दीर्घैस्मिन्नध्वनि मेऽवलम्बनम-
 भूत् ।
 ५७४-परं विपीदामि यतो न पारये परस्परं संलपितुं चिराय वै ।

- ५६८-मूलाद् आगतं मौलं भवति । मौला मन्त्रिणः पितृपैतामहा उच्यन्ते ।
 मूलाद् आगता कृतिरित्युक्तेनार्थः कश्चित् स्फुटति । किंलक्षणा सा
 भवतीति विशिष्य न ज्ञायते । मूलमनुज्झित्वा प्रवृत्तेति चेन्नायं विवक्षि-
 तोऽर्थः । तेन अयोनिजाः कृतीरिति वक्तव्यं स्वस्योपज्ञा इति वा ।
 प्रेषयेयुरित्यनुरुध्यत इत्येवं वाक्यशेषः कल्पनीयः । भिन्नकर्तृकतायां
 तुमुन्दुर्लभः । अनो रुध कामे दिवादिः । अनुरुध्यन्ते इत्यस्य प्रार्थ्यन्ते इति
 नार्थः । काम एषणम् इच्छा भवति, न प्रार्थना ।
 ५६९-सनातनशब्दः पुरातनापरपर्यायो न । सनातन इति नित्यमाह । सनाभवः
 सनातनः । तेन 'सुदूरमतिक्रान्तात्कालादा' इत्येवं वक्तव्यम् । अत्राङ्
 अभिविधौ वेदितव्यः ।
 ५७०-इह बह्वाकुलीकृतम् । समानार्थकयोः सर्वविश्वशब्दयोः साकं प्रयोगो
 दुष्यति । प्रयोक्ता तु विश्वशब्दो जगन्नामेति भ्रमति । विपुलशक्तिरिति
 प्रातिपदिकार्थमात्रे प्रथमा प्रयुक्ता साऽपि दुष्यति, इष्यते चामन्त्रितम्,
 तेन विपुलशक्ते इति वक्तुमुचितम् । अन्यथा वाक्यभेदप्रसङ्गः ।
 ५७१-उषा इवेति वक्तव्यम् । उषस् इति स्त्रियां देवतावाचि सकारान्तम् ।
 ५७२-प्रत्येकं राष्ट्रमिति दुष्टम् । प्रत्येकमित्यव्ययीभावो यथार्थं वीप्सायाम् । राष्ट्रानि
 प्रत्येकं प्रयतन्त इत्येवं न्यसनीयम् ।
 ५७३-सांघात्रिकः पोतवणिग् भवति । इममर्थमजानान एवं प्रयुङ्क्ते । समान-
 यात्रिकत्वमिति प्रयोक्तव्यं स्यात् ।
 ५७४-संलपितुमित्यनेनैव संगतयोरालाप उक्तो भवति । तेन परस्परमिति गङ्ग-
 भूतम् पराकृत्यम् ।

५७५—धृतां न मां स्तौति मृतां न शोचति ।

५७६—जहीहि मार्गं समयो विलम्बते ।

५७७—साक्षात्सरस्वतीसधर्मेव श्रीवाचस्पतिमिश्रः ।

५७८—चतुरब्दावस्थ एष बालोऽबालप्रज्ञः कस्य न प्रियः ।

५७९—तथालब्धेन धनेन कथमपि भोजनादिव्ययं सम्पादयन्ती सा तत्रैव न्यवसत् ।

५८०—विवर्त इति दार्शनिकस्य शब्दस्य कोऽर्थ इतीदानीं विमृश्यम् ।

५८१—सरुजं चरणं विलेपनसंवाहनादिना स्वस्थमापाद्य कञ्चित् कालं सुखं समविशम् ।

५८२—माघमासस्य चतुर्दशदिनाङ्के कुमारिकायाः सुलोचनायाः परिणयविधि-
निर्वहर्त्यत ।

५७५—धृतमिति धृङ् अवस्थाने इत्यस्य निष्ठायां टापि रूपम् । तेन नात्र किञ्चिद्
दुध्यति ।

५७६—जहीहि मार्गमित्यस्य स्थाने पन्थानं देहीति युज्यते वक्तुम् । एष व्यवहारः ।
समयोऽतिक्रामतीत्येवं वक्तव्यम् । समयातिवर्ती चेतनोऽचेतनो वा पदार्थो
विलम्बतेऽवसंसते न तु समयः ।

५७७—अत्र साक्षात्सरस्वती श्रीवाचस्पतिमिश्र इत्युच्यतां सरस्वतीसधर्मा श्रीवाच-
स्पतिमिश्र इति वा । साक्षात्सरस्वतीसधर्मेति त्वपार्थक्यं वचः । साक्षादि-
त्यनेन सरस्वतीरूपः स इत्युच्यते, सरस्वतीसधर्मेत्यनेन च तत्सदृश इत्यर्थे
विशेषः ।

५७८—चतुर्वर्षः, चतुर्हायण इति वा वक्तव्यम् । अवस्थाशब्देन बाल्यादिवय
उच्यते ।

५७९—भोजनादिव्ययं निर्वहन्तीत्येवं वक्तव्यम् । एवं हि विवक्षितोर्थोऽर्पितो
भवति ।

५८०—दार्शनिकः शब्द इत्यश्रुतचरः संस्कृते प्रयोगः । कश्चित्कापिलः काणादो
वा दार्शनिको भवति, न तु शब्दः । दर्शनेषु परिभाषित इति वा व्यवहृत
इति वेति वक्तव्यम् ।

५८१—स्वस्थं सम्पाद्य स्वस्थतामापाद्येति वा वक्तव्यम् ।

५८२—चतुर्दशदिनाङ्के इति कल्पितो नूनो व्यवहारः परम्परीणेन व्यवहारेण
विसंवदतीति नादृत्यः । 'चतुर्दशे दिने' इत्येव पर्याप्स्यति । अङ्क-

- ५८३-यानानि यूनः प्रष्टान्ययनानि नयन्ति ।
 ५८४-परैरास्कन्नेस्मिन्देशे नार्यस्त्यजन्ति भूषणमोहम् ।
 ५८५-वयोगते किं वनिताविलासः ।
 ५८६-वीरस्य तस्य मृत्योः प्रतिशोधं चीनानां रक्तेन करिष्यामः ।
 ५८७-आवालवृद्धं सर्वेऽपि नागरिकां हार्दमभिनन्दनं प्रयच्छन्ति सैनिकेभ्यः ।
 ५८८-भूयान् कार्यविस्तरो महता कालेन सेत्स्यतीति किमत्र चित्रम् ।
 ५८९-यो हि पततोऽपि पतत्रिणो विशिखस्य स्वस्य लक्ष्यान्करोति स कृतपुङ्खो धानुष्कः ।
 ५९०-सर्वेषां मुहूर्तानां शास्त्रार्थप्रतिपादक एवायमन्यतमः प्रबन्धः स्यादिति भ्राम्येन्मतिः केषाचित् ।
 ५९१-एष कर्णान्ताकृष्टमौर्विर्विश्वामित्रस्याध्वरं रक्षंस्तिष्ठति सौमित्रिः ।

- ५८३-प्रष्टानीत्यस्थाने प्रयोगः । प्रष्टोऽग्रगामिनीति सूत्रेण प्रष्ट इत्यग्रगन्तरि निपातितः । अग्रगतानीति तु वक्तव्यम् ।
 ५८४-भूषणमोहमिति मोहार्थं प्रचरद्भाषानिरुद्धं संस्कृतेऽभिमन्यमानः शारद-प्रतिभः कश्चित्प्रयुङ्क्ते । भूषणप्रियत्वमिति तु वक्तव्यम् ।
 ५८५-वयोगते किं वनिताविलास इत्यत्र भावलक्षणायां सप्तम्यामभ्युपेतायां वयसि (तारुण्ये) गते (सति) इत्येवं व्यासेन वाच्यम् । विवृतोऽयमर्थः पूर्वत्र ।
 ५८६-प्रतिशोधमित्यपहाय प्रतिकरिष्याम इत्येव प्रयोज्यम् । यद्यप्यृणं शोधयति, वैरे ऋणत्वारोपेण वैरं शोधयतीत्युच्यते, प्रतिशोधशब्दस्य व्यस्तस्य समस्तस्य वा प्रयोगो न दृश्यते । प्रतिशोधे प्रतिशब्दोप्यनर्थकः ।
 ५८७-हार्दमिति हृदिस्थं भवति प्रेमा वा । तेन हृदयेन सहार्दमिति वा वक्तव्यम् । अभिनन्दनं नाम क्रियते न तु दीयते । तेन कुर्वन्ति सैनिकानाम् इत्येवोचितम् । सहार्दमभिनन्दन्ति सैनिकान् इति तु ज्यायसी विधा ।
 ५८८-भूयान् कार्यकलाप इति वक्तव्यम् । शब्दविषये विस्तरोऽन्यत्र विस्तार इत्यन्यदेतत् ।
 ५८९-पतत इति संचरतो गतिमत उड्डयमानान् इत्यर्थः । लक्ष्यशरव्यादयः शब्दा कविकृतिष्वेकवचनान्ताः क्लीबे प्रयुज्यन्ते । कृताः शरव्यं हरिणा तवासुरा इत्यत्र यथा । तेन लक्ष्यं करोतीति वक्तव्यम् ।
 ५९०-भ्रमिभौवादिकः प्रयोक्तव्यः । दैवादिकस्तु परिभ्रमणे वर्तते ।
 ५९१-कर्णान्ताकृष्टमौर्वीक इत्येवं समासान्तं कृत्वा वक्तव्यम् । उपसर्जनह्रस्वत्वं वाधित्वा कर्तुमभवति समासान्तः परत्वात् ।

- ५९२-वारुणीमदविशङ्कमथाविश्वधुषोऽभवदसाविव रागः । (शिशु०) ।
- ५९३-स्वतन्त्रतारक्षणमहामख आत्मानं जुहुतेति विनीयते स्म जनता श्रीलाज-
पतरायेण ।
- ५९४-अहो अभिरामोऽस्य गुणानां ग्रामः ।
- ५९५-कामन्दकीयनीतिसारस्याध्ययनं कौटलीयार्थशास्त्राध्ययने सोपानतां
करिष्यति ।
- ५९६-पत्रिकाभ्योपि धनोपकारो वितीर्यते ।
- ५९७-तेन भूतकालिकी स्थितिः परिचेतुं न पार्यते ।
- ५९८-पूर्वैस्त्वात्मानं विजिज्ञासस्वेत्यत्र नैर्भर्यं न्यस्तम् ।
-
- ५९२-अत्राविरित्यस्य व्यवहितः प्रयोगः शङ्क्यते । कविस्वातन्त्र्यादिदमिति
मल्लिनाथः । गतिश्चेति सूत्रे पक्षद्वयं स्थितम्—धातोः प्राक्प्रयुक्तानामेव
प्रादीनां निपातानां गतिसंज्ञेति संज्ञानियमपक्षः । गतिसंज्ञका पृते धातोः
प्रागेव प्रयोक्तव्या इति प्रयोगनियमपक्षः । आद्येऽदोषश्चरमे तु दोषः ।
साक्षात्प्रभृतिधाविःशब्दस्य पाठाद् वैकल्पिक्यस्य गतिसंज्ञा । तेन पक्षे
गतिसंज्ञाया अभाव इति व्यवहितप्रयोगो न दुष्यतीत्यन्ये ।
- ५९३-जुहुतेत्यत्र विनीयत स्म जनतेत्येवं वाच्यम् । आचार्यः शिष्यं शास्त्रे
विनयत इति प्रयोगो न तु शास्त्रं विनयत इति । कस्यां कलायामभिविनीते
भवत्यो इति च मालविकायामभिविनयविषयस्य सप्तम्या निर्देशोप्यस्मदुक्तं
समर्थयते ।
- ५९४-गुणग्राम इति समासेनैवायमर्थोऽभिधेयः । अत एव वार्तिककारस्य ग्रामच्-
प्रत्ययस्य कल्पना ।
- ५९५-सोपानतां यास्यति, सोपानभावं गमिष्यतीत्येवं वा वक्तव्यम् । सोपानता
सोपानभावो भवति न तु सोपानकर्म । तस्य भावस्त्वतलाविति भावे
त्वतलोर्विधेः ।
- ५९६-पत्रिका धनेनोपक्रियन्त इत्येवं वक्तव्यम् ।
- ५९७-भूतः कालोऽस्या इति भूतकाला स्थितिरिति बहुव्रीहिणा वक्तव्यम् । यथा-
स्थिते त्वयं दोषः । भूतः कालोऽस्या अस्तीति 'भूतकालिका' इति मत्वर्थीये
ठणिं टापि स्यात् । भौतकालिकी इति वा स्याद्भूते काले भवा ठञि ।
- ५९८-निर्भरं सातिशयं भवति । नैर्भर्यमिति भावप्रत्ययान्तमिति त्वाभिधानिका-
नामप्यविदितम् । अत्र वक्तुः कोऽभिप्राय इति दुष्करमुन्नेतुम् । परमः
पुरुषार्थ इति निर्दिष्टम् इति तदभिप्रायः स्यात् ।

- ५९९-अद्यत्वे प्रातिस्विके पुरुषे तस्य तात्त्विकभावे च सुतरामुदास्महे ।
 ६००-संस्कृतवाचोभिवृद्धिमधिकृत्य निर्भरेण भाषितं सभाध्यक्षेण ।
 ६०१-परःसहस्रं विद्वांसस्तत्र समवेताः ।
 ६०२-इदं पञ्चशत्यापि वर्षाणां लुप्तमासीत् ।
 ६०३-मीमांसा प्रातिहार्यं भजति गुणगणं यस्य सङ्ख्याति साङ्ख्यः । (हरिवंशे
 भारतप्रदीपे द्वितीयो मङ्गलश्लोकः)
 ६०४-जाह्नवीतीरपथं तु भवन्मते लगेन्नहि ।
 ६०५-किं पश्यसि श्रेणिभूतानि शेरते रक्षांसीतीष्यते श्रेणीभूतानीति वोभयं वेति ।
 ६०६-कथं तपस्यति शत्रून् इति (चान्द्रव्याकरणे १।१।३७) ।
 ६०७-कारागतैस्तैर्या यातना अनुभूयन्ते नालं ता वर्णयितुं वाग्मिनाऽपि ।

- ५९९-प्रातिस्विकमित्यसाधारणं भवति । प्रतिस्वं यथायथं भवमिति तद्विग्रहः ।
 पुरुषे पुरुषे यत्स्वालक्षण्यं यच्च तत्त्वं तत्रेति वक्तव्यं, तथा हि विवक्षितोऽर्थोऽर्पितो भवति ।
 ६००-निर्भरं भाषितमिति वक्तव्यम् । निर्भरमिति क्रियाविशेषणम् । विस्तरेण,
 न्यक्षेण प्रपञ्चेनेति वा वाच्यम् ।
 ६०१-परस्सहस्रा इति वक्तव्यम् । सहस्रात्परे इति विग्रहः ।
 ६०२-इतः पञ्चशत्यामपि वर्षाणामिदं लुप्तमासीदिति वक्तव्यम् । यतश्चाध्वकाल-
 निर्माणं तत्र पञ्चमी । अत्र इत इति पञ्चम्यास्तसिः । तद्युक्तादध्वनः
 प्रथमाससम्प्राप्तिः । कालात् सप्तमीति पञ्चशत्यामित्यत्र सप्तमी । इतः
 पञ्चसु वर्षशतेष्वपीत्ययं न्यासः शोभनतरः ।
 ६०३-संख्याति साङ्ख्य इत्यत्र 'संख्याति' इत्यप्रयुक्तम् । सम्पूर्वस्य ख्या प्रकथन
 इत्यस्य तिङ्गि प्रयोगो नेति न्यासकारः । तेन संचष्टे इत्येव प्रयोगमर्हति ।
 ६०४-लगिरत्रास्थाने । न हि पथं लगाति । संगतार्थं न स्यात्, अनन्वयं स्यादिति
 वा वक्तव्यम् ।
 ६०५-च्यर्थेऽभूततद्भावे गम्यमाने च्चौ चासति श्रेण्यादयः कृतादिभिरित्यनेन
 समासे श्रेणिकृता इति साधु । च्चौ तु सति कुगतिप्रादय इति नित्यसमासे
 श्रेणिकृता इत्यपि नासाधु ।
 ६०६-रोमन्यतपोभ्यां वर्तिचरोः इत्यनेन तपश्चरणेऽर्थे तपस्यतीति भवतीति
 पाणिनीयाः । अर्थान्तरे तापने तु तपः प्रातिपदिकात्पयङ् नेच्छन्ति ते ।
 ६०७-अलंशब्दो हि शक्तमाह न शक्यम् । अलं भूषणपर्याप्तशक्तिवारण-
 वाचकम् इत्यमरः । तेन नालं वर्णयितुं वाग्मिनोऽपीति वक्तव्यम् ।

- ६०८—सेव्यते स्म प्रजाकूटैर्विशेषेण मधूत्सवः ।
 ६०९—उद्धाटयतां मञ्जूषायाः पिधानम् ।
 ६१०—भवन्तमेव च गुरुलाघवं पृच्छामि । (शा० ५)
 ६११—अधिस्यन्दं प्रववृतिरे चमूचराः । (शिशु० १।७।५०)
 ६१२—सप्तत्याभ्यधिकं यातं सहस्रं परिवत्सराः । (राजतरङ्गिण्याम् १।५२)
 ६१३—न चोपलेभे वणिजां पणायाम् । (भट्टौ ३।२७)
 ६१४—शीघ्रमुच्यताम् । नितरां समुत्सुकं श्रवणविधौ मे चेतो न कालव्याजं सहते ।
 ६१५—पुत्रोऽस्य दिष्ट्या जातः, समृद्धा गुरुजनाशिपः ।
 ६१६—को नु खल्वभिप्रायो मुनिसंगिराम् ।

- ६०८—प्रजाकूटैरिति कूटशब्दोऽस्थाने । कूटं राशिर्भवति । प्रजागणैरिति प्रजा-
 भिरिति वा प्रयोक्तव्यम् । यदि तु कुत्साऽभिधित्सिता तर्हि प्रजापसदैरिति
 वक्तव्यम् ।
 ६०९—मञ्जूषोदधाट्यते न तु पिधानम् । पिधानं त्वपनीयते ।
 ६१०—गुरुलाघवमिति द्वन्द्वैकवद्भावे रूपम् । पूर्वपदे भावप्रधानो निर्देशः । गौरवं
 च लाघवं चेति गुरुलाघवम् । संज्ञापूर्वको विधिरनित्य इति णित्वप्रयुक्ता-
 पूर्वपदस्यादिवृद्धिर्न ।
 ६११—अधिस्यदमिति साधु । स्यदो जवे इति जवेथं स्यदशब्दो निपातित
 आचार्येण ।
 ६१२—अत्र वाक्ये सहस्रमिति संख्येये वर्तते । परिवत्सराश्च संख्येयाः । तेन याता
 इति बहुवचनान्त प्रयोक्तव्यम् ।
 ६१३—पणोर्व्यवहारार्थकाद् आयप्रत्ययः कृतो भट्टिना, तद्वृत्त्या विरुध्यते ।
 पणायान् इति पाठान्तरं जयमङ्गलायां टीकायां धृतम् । तत्रापि महता
 क्लेशेन निर्वाहः ।
 ६१४—कालक्षेपं सहत इत्येवं वक्तव्यम् । व्याजो हि दम्भो वा भवति अपदेशो
 वा । प्रयोक्ता त्वज गतिक्षेपणयोरित्यतो व्युत्पन्नं व्याजशब्दं व्याक्षेपेऽर्थे
 प्रयुङ्क्ते शुद्धयौगिकतां चाद्रियते, रूढिं च नाद्रियते, स दोषः ।
 ६१५—दिष्ट्याऽस्य पुत्र इत्येवमानुपूर्वीको न्यास इष्यते । दिष्ट्येत्यव्ययमानन्दे
 वर्तते । वक्ता स्वं हर्षं व्यञ्जयन्नाह—पुत्रोऽस्य जात इति । तेन हर्ष-
 व्यञ्जकेन पदेन पूर्वं निपातितव्यम् ।
 ६१६—यद्यपि संगृणातिः प्रतिज्ञाने वर्तते, सम्पूर्वको गीःशब्दस्तु प्रतिज्ञावचनो न
 दृष्टः । अनामिताहितश्च प्रतिज्ञावचनार्थ इति मुनिरिगिराम् इत्येव वक्तव्यम् ।

६१७—तादृशेन चिरकालावस्थायिना मनसा हविषः.....अयजन्त इति स्वेषामेव परोक्षेणाभिधानम् (अथर्व० ७।५।३ इत्यत्र सायणः)

६१८—सद्यः प्रकाशितेनानेन ग्रन्थेनाध्येतृणां कृते महानुपकारः समपादि ।

६१९—अयं ग्रन्थः कैयटस्याधारेण कृत इत्युपादेयः ।

६२०—एकस्य प्रक्रियाग्रन्थस्योपर्यपरः प्रक्रियाग्रन्थो निरमीयत ।

६२१—शिवः सर्वैर्देवैर्निजनिजगृहानाप मल्लतः ।

६२२—प्रवृत्ते चावयोर्वादे प्रयाताः सप्त वासराः । (क० स० सा० ४।२३)

६१७—स्वस्येति तु वक्तव्यम् । आत्मवचनः स्वशब्द एकत्व एव प्रयुज्यते यथात्म-
शब्दः । काममात्मीयवचनो बहुत्वेपि प्रयुज्यते यथापेक्षम् । अत्र
चात्मीयवचनता नेति कस्माद् बहु विज्ञानताऽपि भाष्यकारेण बहुवचनं
प्रायोजीति न विद्मः ।

६१८—सद्यः प्रकाशितेनेत्यादौ वाक्ये 'कृते' इति गडुभूतम् । कृते इति कारणा-
दित्यर्थमाचष्टे । स च प्रकृते न सङ्गच्छते । अध्येतृणां महानुपकारः
समपादीत्यनेनैव विवक्षितार्थलब्धिः ।

६१९—कैयटेनाधारेण निर्मित इत्येवमुच्यमानं साधु स्यात् । कैयटो ह्याधारः ।
तेनोपपन्नं सामानाधिकरण्यम् ।

६२०—आनन्तर्येऽर्थे उपरिशब्दोऽशक्तः । तेनैकस्य प्रक्रियाग्रन्थस्यान्वपरः प्रक्रिया-
ग्रन्थो निरमीयतेति वक्तव्यम् । अनुशब्दः पश्चादर्थेऽव्ययं कर्मप्रवचनीयो
नेति षष्ठ्याः साधुत्वं नातिशङ्क्यम् ।

६२१—अत्र वाक्ये शिव आपिक्रियायाः कर्ता । तस्यैकत्वाद् गृहस्य कर्मणोऽप्ये-
कत्वमर्थादापन्नं भवति । महामहिम्नस्तस्य गृहबहुत्वे संभवत्यपि निज-
शब्दस्य द्विरुक्तिर्न घटांमञ्चति । शिवश्च तत्सहचरिता देवाश्च निजनिज-
गृहानापुरिति विवक्षति । परं नायमर्थो यथास्थितेन न्यासेनाप्यते । सहाय्येन
युक्ते तृतीययोक्तानां देवानां कर्मण्यनन्वयः कर्तुरीक्षिततमत्वात्कर्मणः ।
तस्माद् दुष्टमिमं न्यासं निरस्य शिवः सर्वे देवाश्च निजनिजगृहानापुरिष्वत
इति निर्दुष्टं वाक्यस्वरूपं परिग्राह्यम् ।

६२२—अत्र प्रवृत्ते वाद इति भावलक्षणया सप्तम्या वासरसप्तकस्य प्रयाणं लक्ष्यते,
वादप्रवृत्तिश्च लक्षिका । अयमर्थः—यदाऽऽवयोर्वादः प्रावृत्तत्वात् सप्त
वासराः प्रयाता आसन् । वासरसप्तकस्यात्ययोभूत् । परं नैव विवक्षि-
तोऽर्थः । कस्य ते सप्त वासराः प्रयाता इत्यनुदितम् । सम्बन्धानुपादाना-
देवात्रानिष्ठार्थप्रसक्तिः । अतः षष्ठ्या सम्बन्धो वक्तव्यः । भावलक्षणा
सप्तमी च हातव्या । प्रवृत्तस्यावयोर्वादस्याद्य सप्तवासरा याता इत्येवं
वाक्यं च प्रणेतव्यम् ।

६२३—राधामाधवयोर्वियुक्तयोः सन्देशो विभिन्नानां दूतानामाधारेण प्रदत्तो विलोक्यते ।

६२४—पुत्रस्ते मन्त्रद्रष्टरि सत्येव सुगुणामेतां मे सुतामाप्स्यति नान्यथा ।

६२५—परैः प्रवाहिते साहित्यसुधास्रोतसि गाहं गाहं केचित्समतां कथंचिल्लभन्ते ।

६२६—कादम्बरीरसास्वादमत्तः प्रत्येकं सहृदयो जनो न गणयति काव्यान्तररस-
पानम् ।

६२७—काव्ये प्राधान्यं वाग्वैदग्ध्यरूपाया वाक्चातुर्या अर्थात् कलापक्षस्यैव वर्तते ।

६२३—अत्र विभिन्नानां दूतानामाधारेणेत्यत्र षष्ठी प्रदुष्यति । दूता एवाधारो न तु तत्सम्बद्धः सः । वस्तुतः आधारशब्दोऽप्यस्थाने । दूता हि सन्देशहरणे करणमभिप्रेताः, तेन दूतैर्द्वारेति निरवयवं स्यात् । अन्यत्र सन्देशहर इत्यादिषु दूताः कर्तारोऽभिप्रेयन्त इत्यन्यदेतत् ।

६२४—अत्र पुत्रो मन्त्रद्रष्टृत्वसद्भावरूपायाः क्रियायाः कर्ता सुताप्राप्तिक्रियाया-
श्चापीति नायं भावलक्षणायाः सप्तम्या विषयः । यस्य कर्तुर्भावेनान्यस्य भावो लक्ष्यते तत्र सप्तमीति सूत्रकारहृदयम् । तेन वाक्यभेदेन वक्तव्यम्—
यदा सुतस्ते मन्त्रद्रष्टा स्यात्तदा मे सुतामाप्नुयात् ।

६२५—सुधास्रोतसि गाहं गाहमित्यत्र णमुल्प्रयोगे नापराध्यति कविः । सुधास्रो-
तसीत्यत्र सप्तमीप्रयोगे तु मुक्तसशयमपराद्धः । गाहू विलोडन इत्यस्य सकर्मकत्वे नियतत्वात् । सिंहो वनं गाहते । सलिलमवगाढो मुनिजन
इत्यादिषु सकर्मकत्वस्य दर्शनात् ।

६२६—प्रत्येकं सहृदयो जन इत्यत्र वीप्सार्थेऽव्ययीभावस्य प्रत्येकमित्यस्य प्रयोगे
सहृदयो जन इत्यत्रैकवचनं दुर्घटम् । दुर्घटता चास्येहैव प्रत्येकशब्द-
व्यवहारमधिकृत्य विततमुक्तेति न भूयो वितायते ।

६२७—अत्र वाक्येऽन्तरर्थाद् इत्यस्य प्रयोगो न व्यवहारमनुसरति । अर्थाद् इति
वाक्यार्थे पदं प्रयुज्यते । इदमर्थादापद्यत इत्यर्थे च गमयति । तेन
वाक्यान्ते शक्यमिदं प्रयोक्तुं न वाक्यमध्ये । पूर्ववाक्यार्थविवरणप्रस्तावक-
स्यास्य विवरणवाक्यान्तरोपक्रमात्प्राग्युज्यते प्रयोगः । वस्तुतोऽर्थादित्य-
र्वाक्कालः प्रयोगः, पूर्वं प्रज्ञास्त्वत्रार्थेऽयमर्थः, इदमुक्तं भवतीत्येवमात्मकं
वाक्यं प्रयुज्यते ।

१७२

वाग्व्यवहारादर्शः

६२८-विज्ञाने कलायां चैष एव मुख्यो भेदः ।

६२९-कलाकारः कविरिव स्वस्य विचाराणां व्यक्तये किमपि माध्यममवश्यमङ्गी-
कुरुते ।

६३०-अर्थसौष्ठवं निकषा शब्दसौष्ठवं नगण्यं गण्यते ।

६३१-नासौ न काम्यो न च वेद सम्यग् द्रष्टुं न सा भिन्नरुचिर्हि लोक इत्येषा
सूक्तिः स्मृतिपथेऽवतरति ।

६३२-स्थायिभावः क्रोधो रौद्ररसे विपरिणमत इति केचित् ।

६३३-ददामि सर्वं मनसीप्सितं ते ।

६२८-अत्र वाक्ये सप्तमी दुष्यति । भेदो नाम षष्ठ्योच्यते इति व्यवहारः । तथा
च मालविकायां कालिदासस्य प्रयोगः—तव च मम च समुद्रपल्वल्यो-
रिवान्तरम् । आदिकवेः कृतावपि (३।४७।४५) यदन्तरं स्यन्दनिका-
समुद्रयोः । '.....' तदन्तरं दाशरथेस्तवैव चेत्यादावनेकस्मिन्प्रयोगे भेदिका
षष्ठ्येव दृश्यते ।६२९-माध्यमम् इति सम्प्रति प्रचरति लोके । लोकश्च करणे साधने द्वारि वार्थेऽस्य
प्रयोगमिच्छति । साह्रत्ये तु विरलोऽस्य प्रयोगः । तत्रापि ऋग्वेदीयमध्यम-
मण्डलर्षयो माध्यमा उच्यन्ते । मध्यमाच्छेषेऽण् । तेन विवेकिभिर्वाक्साधु-
त्वमाद्रियमाणैर्माध्यमशब्दो दूरतस्त्याज्यः ।६३०-अर्थसौष्ठवं निकषेति सर्वथाऽसंस्कृतं संस्कृतवदाभासते । प्रचरन्त्या
लोकभाषाया अनुकृतिरेषा भवति । अर्थसौष्ठवं शब्दसौष्ठवात्सुदूरेण
प्रकृष्यते (अतिरिच्यत इति वा) इत्येवं वचनीयम् ।६३१-इत्येषा सूक्तिः स्मृतिपथमवतरतीत्येवं वक्तव्यम् । अवतरतेः सकर्मकत्वात् ।
अवतीर्णां यामिनीत्यत्र तु गत्यर्थत्वात्कर्तरि क्तो द्रष्टव्यः६३२-रौद्ररसे विपरिणमत इत्यत्र सप्तमी व्यवहारं नानुपतति । पयो दधिभावेन
परिणमत इति प्रसिध्दात् वाग्योगविदां प्रयोगः । तृतीयवैयायमर्थः शक्यो
वक्तुं न सप्तम्या । रौद्ररसस्याधिकरणता न शक्या कल्पयितुम् । अधि-
करणतायामुपेतायां महाननर्थ उपनमेत् । क्रोधः कर्ता, तदाश्रयो विपरि-
णामो रौद्ररसमाश्रयेत् । हन्त सर्वमाकुलं स्यात् । तेन रौद्ररसभावेनेति
वक्तव्यम् ।६३३-मनसीप्सितमिति दुष्यति । मनो ह्रीप्सतेः करणमिष्यते । तस्मान्मनसेप्सितं-
मिति वक्तव्यम् ।

६३४-शताभिधानानि खेरिमानि नित्यं स्मरेद् भूतिकामः ।

६३५-एकत्र देशे खट्वावानं प्राधीयतेऽन्यत्र च पद्मरचनेति तत्र सहजायाः शक्ते-
भेदो रुचिभेदश्च कारणम् ।

६३६-योऽर्थः पुरुषेणैकेन न साध्यः स पुरुषग्रामेण सहेलं साध्यो भवति ।

६३७-तात्कालिकीमरुचि वैरस्यं वाऽपाकर्तुं हास्यस्यावलम्बनं गृह्यते ।

६३८-प्रागैतिहासिकात्कालादद्य यावत् सुधामयी संस्कृतसाहित्यधाराऽविच्छिन्नं
प्रवहति ।

६३४-शताभिधानानि शतं नामानीत्यनर्थान्तरम् । शतमभिधानानीत्येवं व्यासेन
वक्तव्यम् । दिक्सङ्ख्ये संज्ञायाम् (२।१।५०) इति पाणिनीयशासनेन
समानाधिकरणे दिक्संख्ये संज्ञायामेव समस्येते नाऽसंज्ञायाम् । यथा
सप्तर्षय इत्यत्र । यथा वा पञ्चाम्रा इत्यत्र । अत्र सामानाधिकरण्यमस्ति,
संज्ञा नास्तीति समासो दुर्लभः ।

६३५-अत्र प्राधीयत इति दुष्यति । अध्ययनं शब्दक्रियं शब्दकर्मकं च भवतीति
व्यवहारनैयत्यम् । वानं वा पद्मरचना वा गृह्यते शिक्ष्यते न त्वधीयते ।
वेदोऽधीयते स्मृतयश्चाधीयन्ते । किं च । प्रशब्दोऽप्यस्थाने । अधीकः
पूर्वं प्रयुक्तः प्रशब्द आदिकर्मणि वर्तते, प्राधीत इत्यत्र यथा । अध्येतु-
मारब्धः प्राधीतः, अधीतिप्रतियोगी ।

६३६-पुरुषग्राम इत्येतद् व्यवहारो न समर्थयते । समूहवचनोऽपि ग्रामशब्द
इन्द्रियग्रामः, गुणग्राम इत्यादिष्वेव दृश्यते, न तु यत्र तत्रासंकोचम् ।
समासान्तः सन्नेव च समूहार्थेऽवतरति प्रयोगम् । न स्वतन्त्रा प्रकृतिः ।
इदं शब्दस्वाभाव्यम् ।

६३७-हास्यस्यावलम्बनं गृह्यत इति दुष्टो न्यासः । हास्यमवलम्बनं गृह्यते ।
हास्यमेवावलम्बनं न तु तत्सम्बन्धि किञ्चित् ।

६३८-किमिदं प्रागैतिहासिकात् कालात् इति । इदमपार्थक्यं पदकदम्बकम् ।
ऐतिहासिको हीतिहासज्ञमाह यथा पौराणिक इति पुराणपाटिनं पुराणज्ञम् ।
प्रागिति पूर्वस्मिन्कालेऽर्थे सप्तम्यर्थवृत्तिः । ततः पूर्वस्मिन्काले भवः कश्चिदै-
तिहासिकः, तत इत्यर्थः स्यात् । एवमपि नैतत् कालं विशिष्यात् । वक्तुश्च
नैषा विवक्षा । आङ्गल्या वाचोऽनुचिकीर्षयैकपदनिर्मित्सा भ्रंशयति वक्तारं
वाकसरण्याः । परं नहि तद्धिताः सन्तीति ते यतस्ततः प्रकृतेः समुत्पाद्याः,
नूतनशब्दनिर्मित्साकण्डूया च स्वस्य विनेया । तस्मात्सन्दर्भशुद्धिमभी-
प्सता परत्र बोधसङ्क्रान्तये दुर्लभेतिहासाच्चिरातीतात् कालादित्येवं वक्त-
व्यम् । एकपदलोभाय तद्विदुस्तौ नातीवाभिनिवेष्टव्यम् ।

६३९—आचार्यशुक्लेन चिन्तामणौ साधारणीकरणविषये काश्चन मान्यता उपस्थापिताः, ताश्चिन्त्यन्ते ।

६४०—स एकतोऽभिनवगुप्तविश्वनाथाद्याचार्येण प्रभावितो लक्ष्यते द्वितीयतश्च पाश्चात्यैरालोचकैः श्रेष्ठप्रभृतिभिः ।

६४१—अत्र किमपि नूतनमुदाहरणं प्रस्तौमि, तद् विचार्यताम् ।

६४२—विमर्शकास्तु तस्याचार्यकथनस्यैतत्तात्पर्यं निःसारयन्ति ।

६४३—शक्यं नाम सुधीभिरिममर्थं पूर्णतः प्रत्याययितुम् ।

६४४—क्रियेयं पाठकदर्शककविश्रोतॄणां हृदयेषु समुद्भवति ।

६३९—काश्चन मान्यता इति हिन्द्या अनुकरणम् । मान्यतेति शब्दो नात्रार्थे कचित्प्रयुक्तचरो दृष्टः । मतानीति प्रयोक्तव्यम् ।

६४०—अत्र वाक्येऽभिनवगुप्तविश्वनाथाद्याचार्येणेत्यत्रैकवचनं दुष्यति । अभिनवगुप्तविश्वनाथौ आदी येषां तेऽभिनवगुप्तविश्वनाथाद्याचार्या इति बहुवचनमेव युक्तरूपं स्यात् । एकवचनं केनाभिप्रायेण प्रयुक्तमिति नार्हामोऽभ्युहितुम् । द्वितीयत इत्यप्यव्यवहृतम् । अत्रार्थेऽपरत इत्येव प्रयुज्यते प्रयोगकुशलाः ।

६४१—प्रस्तौमीत्युपस्थापयामीति विवक्षति । प्रपूर्वः पुञ् स्तुताविति प्रारम्भे वर्तते । अतः प्रस्तावोऽधिकारः प्रारम्भो भवति ।

६४२—तात्पर्यं निःसारयन्तीति वाक्यैकदेशो दुष्यति, व्यवहाराननुगमात् । तात्पर्यमुन्नयन्ति, गृह्णन्ति, बुध्यन्त इति वा व्यवहारानुगतं स्यात् ।

६४३—पूर्णत इत्यत्रार्थेऽप्रयुक्तपूर्वः प्रयोगः । पूर्वे सूरय इममर्थमत्यन्तमिति शब्देन बलवद् इति शब्देन वाऽऽचक्षिरे । बलवदपि शिक्षितानामात्मन्यप्रत्ययं चेत इति (शाकुन्तले) ।

६४४—अत्र पाठकदर्शककविश्रोतॄणामिति द्वन्द्वे पूर्वनिपातनियमानादरो दोषः । कविश्रोतॄपाठकदर्शकानामित्येवं न्यासो निर्दुष्टः स्यात् । तत्रापि पाठकशब्दमपोद्धृत्य पठकशब्दो न्यास्यः । पाठक इत्यध्यापको भवति, पठकश्चाध्यायकः । तथा च भारते वनपर्वणि (३१३।१०) प्रयोगः—पठकाः पाठकाश्चैव ये चान्ये शास्त्रचिन्तकाः । सर्वे व्यसनिनो मूर्खा यः क्रियावान् स पण्डितः ॥ इति ।

६४५—साधारणीकरणे च मानवस्य सामाजिकी सहानुभूतिपूर्णा सौन्दर्योपासिका प्रकृतिः कारणम् ।

६४६—प्रत्येकं ललितकलानां सरसं भवतीति व्यवसितम् ।

६४७—कश्चिदैतिहासिकोऽमरसिंहभामहदण्डिनामग्निपुराणात् पूर्ववर्तित्वं प्रति-
जानीते, अपरस्तु परवर्तित्वम् ।

६४८—इत्यन्तःप्रेरणाऽस्या निबन्धरचनायाः श्रेयोविशेषं भजते ।

६४५—समाजं रक्षति तत्समवेतः सन्निति सामाजिक उच्यते । सदस्य इत्यपर-
पर्यायः । प्रयोगदिदृक्षया रङ्गे कृतसन्निधानो जनोऽपि सामाजिकशब्देना-
भिलष्यते—तेन हि तत्प्रयोगादेवात्रभवतः सामाजिकानुपास्मह इति
मालत्याम् । देवि ! सामाजिका भवाम इति मालविकायाम् । समाज-
स्येदमिति शैषिके ठकि प्रयोगो नितान्तदुर्लभः । सहानुभूतिरिति समस्तं
पदमपि साहित्ये दुर्लभम् । लब्धं चेत्स्यात्सहचरितं संवेदनमेव ब्रूयात् ।
केन सहचरितं किलक्षणं च तदिति विशिष्य न निर्ब्रूयात् । योऽत्र
वक्तुर्विबक्षितोऽर्थः स व्यवहारे समाहतेन जनेनेत्यम्भूतेन न्यासेन शक्यो-
ऽर्पयितुमात्मा च श्रेयसा योक्तुम्—साधारणीकरणस्य च मानवस्य
नैसर्गिकी सामाजिकता स्वेतरसमानानुभूतिः सौन्दर्योपासकेता च कारणम्
इति ।

६४६—ललितकलाः प्रत्येकं सरसा भवन्तीत्येवं वक्तव्यम् षष्ठ्या नार्थः । ललित-
कलाः कर्त्र्यः । प्रत्येकमिति वीप्सायामव्ययीभावः । क्रियाविशेषणं
चैतत् । अत्र बहुतरकं पूर्वत्र व्याहृतम् ।

६४७—अत्र दण्डिभामहामरसिंहानाम् इत्येवं द्वन्द्वे पूर्वनिपातनियमानुरोधेन
वक्तव्यम् । कस्य पौर्वकात्यं कस्य चौत्तरकात्यमिति व्यवसाय नानुपूर्वी
निर्णयो । यस्मात्तद्गमिकाऽऽनुपूर्वी समासेन न शक्या गमयितुम् ।
पूर्ववर्तित्वं अपरवर्तित्वमिति पदे अतिहाय पूर्वकालतामपरकालताम् इतीमे
प्रयोक्तव्ये ।

६४८—श्रेय इति प्रशस्यतरं भवति विशेषणं चेत् । श्रेयः कल्याणं भवति विशेष्यं
चेत् । प्रकृते कल्याणार्थायोगादस्थाने श्रेयः शब्दप्रयोगः । इत्यन्तः-
प्रेरणेमां निबन्धरचनां विशिष्य प्रयोजयति, अस्या निबन्धरचनायाः
प्रधानं प्रयोजकं (प्रमुखं निबन्धनम्) इत्येवं वा वक्तव्यम् ।

१७६

वाग्व्यवहारादर्शः

६४९-इति पृष्टाऽगजा तेन प्रैरिरद् विजयासखीम् ।
सा चाह शृणु भो विप्र गिरिराजमुता ह्यसौ ॥

६५०-प्रकुप्य विविधाः शक्तीः पार्वती समसर्जयत् ।

६५१-शिला च सा । खेरीमठेषु तद्वार्ता-स्मृतिमद्यापि यच्छति (राजत० १।२७५) ।

६५२-अवतमसमिदायै भास्वताभ्युदगतेन (शिशु० ११।५७) ।

६५३-जातः कमलदेव्या यः श्रीमाञ्शक इवादितेः (राजत० ४।३७२) ।

६५४-राज्याभिषेकं संभूय तत्रत्या ब्राह्मणा ददुः (राजत० १।३८५) ।

६५५-अमुना सस्यपालेन कान्दिशीकाः कृता वयम् (राजत० १।२३३) ।

६४९-अगजा (पार्वती) तेन शिवेन पृष्टा विजयां सखीं प्रैरिरद् इत्येवं वक्तव्यम् । यथा शिशपा वृक्ष इत्यत्र समासो न भवति तथात्रापि नेष्यते । कस्मान्नेष्यत इति चेदुच्यते । यत्रोभे समानाधिकरणे पदे विशेषणं विशेष्यं च भवतस्तत्रैव विशेषणं विशेष्येण बहुलमित्यनेन समासो भवतीत्येतदभिप्रायकं सूत्रे बहुलग्रहणं करोति । शिशपात्वं वृक्षत्वं न व्यभिचरति, नहि वृक्षत्वव्यतिरिक्तं शिशपात्वं नाम किञ्चिदस्ति । तेन शिशपा विशेषणं न । वृक्षत्वं तु शिशपात्वं व्यभिचरत्येव, शिशपाया व्यतिरिक्ता अपि वृक्षा उपलभ्यन्ते यतः, तेन वृक्षो विशेषणम् । उभयोः शिशपावृक्षयोर्विशेषण-विशेष्योभयरूपता नास्त्येति समासस्याविषयः । एवं प्रकृतेऽपि योज्यम् ।

६५०-समसर्जयदित्यपोह्य असृजदिति सृजेरनुपसृष्टस्य प्रयोग आस्थेयः । सम्पूर्वः सृजिः संगमने सम्पर्चने रूढ इति नाविदितं विदाम् ।

६५१-अन्यत्र राजतरङ्गिण्याः स्मृतिं यच्छतीति व्यवहारस्यानुपलम्भः, तेन नासमभ्युपेयो भवति । तद्वार्तामद्यापि स्मारयतीत्येव व्यवहारानुगम् ।

६५२-कविनाऽवतमसमित्यस्थाने प्रयुक्तम् । क्षीणेऽवतमसं तम इत्यमरः पठति । कविरस्यामरवचनस्यानभिज्ञ इति नावकल्यम् । स्वलनधर्माणो मनुष्या इत्येव शक्यं वक्तुम् । विशेषानादरेण सामान्यमेव ग्राह्यमिति मल्लिनाथः । परं विशेषानादरः कस्मादिति पृच्छा दुष्प्रतिवचा ।

६५३-कमलदेव्यां जात इत्येव परम्परीणो व्यवहारः, तमतिक्रामति प्रचरन्नाषामनुकुर्वन्कविः ।

६५४-राज्याभिषेकं ददुरित्यप्यागन्तुकोऽसाम्प्रदायिको वाग्व्यवहारः । संस्कृते वाङ्मये नैकत्राप्येष समाश्रितः पूर्वं सूरिभिरिति नायमादृत्यः । राज्ये (राज्येन वा) कश्चित्तदहोऽभिधिच्यते तादृशं तमभिषिञ्चन्ति वेत्येव संस्कृते भाषितमङ्गी । न चाभिषेकसूतिलको भवति यः प्रदीयेत । राजीकरणे तिलकक्रियाप्यन्तर्भवतीत्यन्यदेतत् ।

६५५-कान्दिशीकशब्दप्रयोगोऽस्थाने । कान्दिशीको भयद्रुत इत्यमरः । अत्र तु कामप्यनिर्वाच्यां दिशं गमिताः विषमस्था इत्यत्रार्थे प्रयोगः । कां दिशं ब्रजामीत्याकुल इत्यमरोद्घाटने स्वामी ।

६५६

हिमायां (१।४८) आदर्शः शि शितानामिति उच्यते।
उत्तिष्ठि म माचार्य चारुदत्तं गो-धरमाति। प्रतिफलितम्
शि शितानां गुणा आचार्य चारुदत्त इति त्वभवानादर्श-
भूतः।

प्रथमोऽनुबन्धः

अवसितायामेतस्यां पुस्तिकायामिदं मे चित्तमुत्पन्नं प्रकीर्णकम्प्रस्तुत्य सन्देह-
विभ्रमयोर्विषयभूता अल्प एव प्रयोगाः समुच्चित्य व्याख्याताः । अतथाभूताः
शिष्टजुष्टाः साम्प्रतिकानां भूयसाऽविदिता वेदितव्याश्च सन्ति भूरय इति
तेष्वनुक्रम्य व्याख्यानीया बोधस्य कात्स्न्यायेति तेजानुबध्यन्ते—

द्वन्द्वं रहस्य-मर्यादावचनेत्यादिसूत्रे (८।१।१५) दीक्षित आहान्यत्रापि विषये योगविभागाद्द्वन्द्वमिष्यते । तद् विषयान्तरमुदाहरामः—द्वन्द्वमिन्द्रेण देवताः शस्यन्ते (ऐ० ब्रा० ३।५०, श० ब्रा० १।११।१।२२) । द्वन्द्वं द्विशो द्विवर्गसम्बन्धेन । द्वन्द्वमन्ये युयुत्सवः । प्रक्रीडिताश्च ते द्वन्द्वमुत्पेतुर्युगपत्तदा (हरि० २।१४।१८) । भागवतकारस्तु द्वन्द्वेनेति तृतीयान्तं पठति—एवमाजामसुराः सुरेन्द्रा द्वन्द्वेन संहृत्य च युध्यमानाः (८।१०।३४) ।

कोषेष्वपठितोपि कालिकेति शब्दो मेघघट्टक्तिपर्यायः श्रीरामायणे (२।४१।
१२) श्रूयते—कालिकाऽनिलवेगेन महोदधिरिवोत्थित इति । रात्रिविषये
कालशब्दोपि तत्र स्थितः काली निशेति । तमस्विनीत्यर्थः ।

शोकपर्यायसन्तप्तः (रा० २।४१।१५) । शोकेन पर्यायेण क्रमेण सन्तप्त इति तदर्थः । लवस्य प्रणामपर्यायः (उत्तर०) । अनुक्रमेण प्रणामः प्रणाम-पर्यायः । पर्यायेण हि दृश्यन्ते स्वप्नाः कामं शुभाशुभाः (वे० सं० २।१३) । पर्यायेण कादाचित्कतया ।

धारेरुत्तमर्णः (१।४।३५) । अत्र सूत्रे णिच्सहितस्य धृजः प्रयोगादवसीय-
तेऽत्र विषये ण्यन्तस्यैव धरतेः प्रयोगं व्यवहारविदो विदुः । अन्यथा मात्रालाघव-
मप्यत्याद्रियमाण आचार्योऽतिरिक्ताक्षरं पदं न प्रयुज्जीत । आतश्च भारतेऽत्र
विषये ण्यन्तस्यैव धृजः प्रयोगो दृश्यते—ऋणं धारयमाणस्य कथं सुखमनीहयेति
(उ० १०७।६) । अधमर्णपर्यायो धारणकशब्दोऽप्यस्मदुक्तं समर्थयते ।

त्यक्त्वा दुष्टो नष्टः पयोनिधिम् (वि० पु० ५।७।६) । इह नष्टः पलायित
इत्यनेन समानार्थः । स च गौणोऽर्थः । मुख्यया वृत्त्या तु नष्ट इति तिरोभूतमाह ।
वृद्धोऽहं मम कार्याणि समस्तानि न गोचरे (वि० पु० १।१७।७३) । गोचरो
विषयो भवतीन्द्रियविषयो वा । इह त्वायत्ततामाह । मत्कार्याणि मत्साध्यानि न
भवन्तीत्यर्थः । अत्रैवार्थे समासचरमाविषयोपि गोचरशब्दः श्रूयते यथा दुष्टप्रापा

प्रत्यक्ष-मानशाब्दः किंमा मनुष्यनि एव प्रतीयते इति व्यवहारोपपाद्युक्तो मायामानः । ननु तदा
केबलात्तमीमं व्यवहरन्ति । तस्यात्ते (त्रयो) न प्रति ज्ञान सम्भवदन (नाम) (दे० ब्रा० ३।२३) ।
सीदिच्छाः पिशितं-जन (अर्थार्थ ६।१२७।१) ।

३७८

यत्तः कामवक्तव्यः । शुभ विषयगोचरः (भा० आदि० ८५।३) । विषय

अन्तरशब्दमधिकृत्य किञ्चिदुक्तमधस्तात् । अत्रानुक्तमुपन्यस्यते—भुवः
संज्ञान्तरयोः (पा० ३।२।१७९) । अत्रान्तरशब्दः प्रतिभूवचनः । भवति च
याज्ञवल्क्यस्मृतौ तदर्थे प्रयोगः—अन्तरे च तयोर्यः स्यादिति (२।२३९) ।
क्षात्रमाचरतो मार्गमपि बन्धोस्त्वदन्तरे (भा० शां० १०।३) । त्वदन्तरे
त्वत्तोऽन्यत्र । क्षमानुक्म्पादयः क्षात्रं मार्गमाचरत्सु क्षत्रियेषु न विद्यन्ते त्वय्येव
केवलं वर्तन्त इत्याह । तेन तव विरूपकरणे सुकुतमन्तरे धृतम् (पञ्चत० ४) ।
अन्तरे धृतं लग्नकमित्यर्पितम् इत्यर्थः । भार्यापत्योरन्तरं ज्ञातिभेदम्
(भा० उ० ३५।४३) । अन्तरं वियोगः ।

स्वीकारोऽङ्गीकारोऽभ्युपगम इति सर्वस्य विदितं वाल्मस्यापि । इदं तु न विदितं स्वीकारो वशीकारोपि भवति, तद् वेद्यते—द्वयमप्यस्य स्वीकरिष्यामि (यो०सू० २।३३ भा०) । वशे करिष्यामि स्वतां नेष्यामीत्यर्थः । लुब्धमुत्कोच-दानेन स्वीचक्रे दण्डनायकम् (राजत० ७।११५५) । स्वीचक्रे वशे चकारेत्यर्थः ।

तदूरीकृत्य कृत्तिभिर्वाचस्पत्यं प्रतायत (शिशु० २।३०) इत्यादिपूरीकृत्ये-
त्यस्याङ्गीकृत्येत्यर्थः प्रतीतो न प्रत्याय्यः । अस्त्यस्यार्थान्तरं विविदिषाविषयः ।
एकाकी तावतो घोरानूरीकृत्य स निर्ययौ (राजत० ८।१४९८) । ऊरीकृत्य
सहादाय । धार्तराष्ट्रादयः पञ्च पाण्डवानूरीकृत्य पञ्चोत्तरं शतं कुरवो भवन्ति ।
ऊरीकृत्य = अन्तर्भाव्य । मालविकायां (५) चेत्थम्भूतः प्रयोग एतस्यार्थस्य
निदर्शकः—मौद्गल्य ! यज्ञसेनश्यालमूरीकृत्य मच्यन्तां सर्वे बन्धनस्थाः । ॥

अन्यत्रापि यदा षष्ठी मङ्गलेन भविष्यति (वामनपु० ४१।२८) । मङ्गल-
वासरेणोपलक्षिता षष्ठी तिथिः, मङ्गलवासरः षष्ठी तिथिरिति तादात्म्ये वा
प्रकृत्यादित्वाचृतीया बोध्या । मङ्गलवासरस्याधिकरणत्वाभावेन तत्र सप्तमी न
युक्तेति तृतीयाव्यवहारेण सुप्रतिष्ठा प्रयोगसरणी रक्षिता पुराणकारेण ।

सरलवृद्धिश्चक्रवृद्धिरित्यादिषु धनिकधारणकयोः संव्यवहारे यो वृद्धेरर्थः स तिङन्तेन वृधिनापि शक्यते वक्तुम् । तथा च (याज्ञ० २।३९) मिताक्षरायां पठ्यते—तस्मिन्नेव वा पुरुषे रेकसेकाभ्यामनेकशः प्रयोगान्तरकरणे सुवर्णादिकं

द्वैगुण्याद्यतिक्रम्य पूर्ववद् वर्धत इति । अधमर्णेन सुवर्णादिप्रयोगनिमित्ता वृद्धिः प्रयोक्त्रे देया भवतीत्यर्थः ।

निज आत्मीयो भवतीति न न विदितम् । अहं राष्ट्रस्याभीवर्णे निजो भूयासमुत्तमः (अथर्व० ३।५।२) । अत्रानन्यसहायो निजशब्देनोक्त इति सर्ववेदभाष्यकारः सायणः । अहो साधुरभ्यूह आचार्यस्य । यो निज आत्मीयो भवति सोऽनन्यसाधारणो भवति ततोऽनन्यसहाय इति न दवीयानध्वा ।

प्रकारः सादृश्यम् इत्यत्रार्थे प्रसिद्धः । प्रकारे गुणवचनस्य (पा० ८।१।१२) । प्रयोगस्त्वत्रार्थे न सुलभ इति स इह सन्निधाप्यते—दीर्घो हर्षनृपोदन्तः सोऽयं कोऽप्यद्भुतावहः । रामायणस्य नियतं प्रकारो भारतस्य च (राजत० ७।१७२८) । प्रकारः सदृशः । भारते खल्वपि—यूपप्रकारा बहवो वृक्षाश्चेमे विशांपते (वन० ११०।१७) ।

धू विधूनन इति तुदादिषु पठ्यते । स केवलो बीजनेपि वर्तत इति विदाङ्कुर्वन्तु सन्तः । तन्मरुतोऽधून्वन् (ऐ० ब्रा० १३।१०) । अथ वा एतेभ्यः प्राणाः कामन्ति ये यज्ञे ध्रुवनं तन्वते (श० ब्रा० १३।२।८।५) । अत एव धवित्रमिति व्यजनान्तरमुच्यते । उक्तं चामरेण—धवित्रं व्यजनं तद्यद्रचितं मृगचर्मणेति । धूजः प्रयोगे व्यजनमपि क्वचिच्छ्रूयते करणम् । तद्यथा व्यजनैर्ध्वंसान्नोपि तावत् प्रज्वलते न सः (भा० सभा० ३।१२९) । कुचित्कर्मणि—

विन्दतेव्यवहारे वधीयताम् ! (यद्यक्ष्यामयो विन्देत् (श० ब्रा० १३।२।८।४) ।

अक्षीति द्वितीयान्तम् । यदि नेत्रं रुज्येत, रोगेण ग्रस्येत्यर्थः । यस्य जायामातवं विन्देत् (श० ब्रा०) । यस्य जायतुमती स्यादित्यर्थः ।

णिजिर् शौचपोषणयोरित्यस्य प्रायेण निष्पूर्वस्य प्रयोगो भवति, केवलस्यापि काचित्क इति स दृश्यताम्—यथा निक्तस्य (पशोः) लोमानि शीयन्ते (श० ब्रा० १३।२।६।८) । निक्तस्याभिषिक्तस्य आर्द्रांकृतस्य । शीयन्ते पतन्ति ।

यौतकं सुदाय इति प्रतीतोर्थः । यौतकमसाधारणं रिक्थमपि भवति । तथा च (मनु० ९।२१४) प्रयोगः—न चादत्त्वा कनिष्ठेभ्यो ज्येष्ठः कुर्वीत यौतकम् । भारते खल्वपि—न तत्र संविभज्यन्ते स्वकर्मभिः परस्परम् । यदेव यस्य यौतकं तदेव तत्र सोऽश्नुते (शां० १२।९०) ॥

अनन्तरमुत्तरमव्यवहितपूर्वमव्यवहितपरं वा भवतीति प्रसिध्यत्यर्थः । अव्यवहितमात्रे सानुषङ्गोर्थेपि भारतस्थः प्रयोगः—सुखस्यानन्तरं दुःखं दुःखस्यानन्तरं सुखम् । सुखदुःखावृत्ते लोके नेहास्येकमनन्तरम् (शां० १५३।८९) ॥ अन्यत्राप्यनन्तरशब्दो व्यवहिते कार्ये वानन्तरोऽभवत् (भा० वन० २८०।७) ।

प्रयोगे—यति त्वां स्तोत्रेण राक्षसभ्यां

अनन्तरः संलग्नः । अन्तेवासीत्यत्रान्तशब्दः सामीप्यमाह । वाक्येप्यस्यास्मिन्नर्थे प्रयोगो दृश्यते—तस्मात्तज्जायाया अन्ते नादनीयात् (शा० ब्रा० १०।५।२।९) ।

नाकस्माच्छ्रुतमश्रुतः स्यादित्यादिषु गृह्यवचनेषु कस्मादित्यकारणादित्यस्यापर-
 पर्यायः । नञरहितस्य कस्मादित्यस्य कारणादित्यर्थे प्रयोगो भारते, सं
 आस्वाद्यताम्—अकस्माद्यदि वा कस्माद्वर्तन्ते सात्त्विका गुणाः (शा० २४०।
 २३) । तत्कस्मादित्यादिषु पृच्छावाक्येषु कस्मादिति साक्षात्कारणं नाह ।
 विशेषणमहिम्ना तु विशेष्यार्थलाभः । न ह्यकस्मात् एव शब्दः पुनरुच्यते
 (नि० १०।४२) इत्यत्र दुर्गम् ।

एकाग्र एकाग्रनगतः समाहित उच्यते, अनेकाग्रश्च तद्विपरीतः । अनैकाग्र-
 मित्यस्य व्यभिचारित्वम् अनैकान्तिकत्वमित्यर्थेपि वृत्तिर्भवति । तथा च भारते
 (शा० २६०।१९) प्रयोगः—आचाराणामनैकाग्र्यं सर्वेषामुपकल्पयेत् ।

बृह् संभक्तावित्यस्य संभक्तेरन्यत्रापि प्रयोगो भारते—परान्वृणीते स्वान्वेष्टि
 तं गौस्त्यजति भारत (उ० १२४।२८) । परान् वृणीते परेषु प्रीयते प्रीति-
 मान्भवतीत्यर्थः ।

यथेदानीमित्यस्य कालिदासे (शा० ४) क इदानीमुष्णोदकेन नवमालिकां
 सिञ्चतीत्यत्र वाक्यालङ्कारे प्रयोगस्तथा सम्प्रतिशब्दस्यापि शतपथे—न ह्ययुक्तेन
 मनसा किञ्चन सम्प्रति शक्नोति कर्तुम् (६।३।१।१४) ।

उपमावाचकस्य इवशब्दस्य सम्प्रत्ययेऽप्युपलभ्यते व्यवहारः । इहेव निधेहीति
 (नि० ७।३१।१) । स मृत्युमाप्नोतीत्यर्थं तं मृत्युरागच्छतीत्यपि व्यवहारानुगं
 भवतीति वक्ष्यमाणाच्छतपथप्रयोगादवस्यामः—नैनं पुरा कालान्मृत्युरागच्छति
 (१४।५।१।१२) ।

निर्मोकशब्दः सर्वस्य विदितो मोकस्तु कस्यचित् । मिद्यते हि मोको
 निर्मोकात् । मोकोऽजिनं भवति । तथा च भारते प्रयोगः—कदलीमृगमोकाणि
 (सभा० ४९।१९) । कदलीमृगा मृगविशेषास्तेषां मोकानि अजिनानीति भारत-
 भावदीपः ।

कृते इति सुबन्तप्रतिरूपकमव्ययं कारणात् तदर्थमित्येतयोरर्थयोः प्रथते ।
 कृतेनेति तृतीयान्तमपि तत्र प्रयोगमवतरद् दृष्टम्—सत्कृतेन हि तावद्य सन्तर्प
 परमेष्ठ्यतः (भा० वन० २९७।९५) । ब्राह्मणोसीति पूज्यो मे विश्वामित्रकृतेन
 च (रा० १।७६।१) । सर्वयामि च तत्सर्वं दुर्योधनकृतेन वै (भा० उ०
 १६८।२२) ।

प्रतिपूर्वः शृणोतिरङ्गीकारे प्रसिद्धः । विप्राय गां प्रतिशृणोति । दास्यामीति
 प्रतिजानीति । दानाद्यविषये प्रतिज्ञाने सङ्ग्रेषे दृश्यते—न मे स्वर्गो बहुमतः

इति तत्रात्र । इत्यर्थे दशमाल्यान् त्रयां युक्त्यैरित्येका विद्या नृविद्यया व्यवहारं इति लयादिः ।
 तत्रासं मोदस्यमोदोऽऽप्युपलभ्यते । इति प्रान्नवाः । कोऽङ्कुरि वाईस्पत्याः
 (१।१५।४८-४८) । इति प्रान्नवाः । इति प्रान्नवाः । इति प्रान्नवाः । इति प्रान्नवाः ।

यदि दृष्टिपथं प्राप्तो जीवन्स विनिर्जते । ततो दोषेण ना
 गच्छेत् । सद्यो गच्छेत् । मा भवान् (रा० ४।१४।१३) । गच्छेत्
 चतुर्थे दिशि तस्य । दोषेणोपलक्षितमिति च तः । अत्रार्थे प्राप्तेऽपि
 प्रसङ्गे दुश्चरते — प्रथमोऽनुबन्धः तेषां दोषेण गच्छन्ति व्याख्येयं-
 नीतिः । प्रसङ्गः (आ० २।१०० २४८।२०) । १८१

समानश्च सुरपंभैः । त्वया राम विहीनस्य सत्यं प्रतिशृणोमि ते (रा०
 ६।११९।१३) ॥

ग्रहशब्दो हि नानार्थः । सूर्यादिषु नवसु प्रसिध्यतितमाम् । परं ग्रहोतिथिरपि
 भवति । तथा च भारते प्रयोगः—यथा सिद्धस्य चान्तस्य ग्रहायाग्रं प्रदीयते
 (अनु० १००।६) ।

यत्राद्यत्वे प्रायेण समासोत्तरपदेन तृतीयान्तेन रूपशब्देनार्थोप्यन्ते तत्र द्वितीयो
 पुरा प्रयुज्यते प्राञ्चः । तद्यथा—इमाँल्लोकानुखामपश्यन् (श० ब्रा० ६।१।३।१५) ।
 उखारूपेणेत्यर्थः । स्नुपां प्रतीच्छ मे कन्यां भार्यां सत्यवतः (भा० वन० २९५।
 १२) इत्यादि बहुलो व्यवहारो भारतादिषु, सोऽनुसर्तव्यः ।

दोषारोपणे दोषेण वा योजनेर्थे खल्वेषा भाषितभङ्गी विलोक्यते प्राक्तनी-
 यथा त्वां पुरुषव्याघ्र लोको दोषेण गच्छति (भा० आदि० २०३।१५) ।
 दोषेण युक्तं जानातीत्यर्थः । गत्यर्था ज्ञानार्थकाः । नायमर्थः स्वकपोलकल्पितो
 न वा क्लिष्टकल्पितः । गमिज्ञानार्थ एवात्र प्रयुक्त इत्यत्रैव पूर्वाद्धे—न चापि
 दोषेण तथा लोको अन्येत्पुरोचनम् । इति मन्यतेः प्रयोगो मानम् । अर्थेक्ये
 धातुद्वयप्रयोगः । दोषतः कं गमिष्यामि (भा० आदि० १०८।१) । दोषत
 इत्यत्र तृतीयान्तात् तसिः । य आत्मनो दुश्चरितादशुभं प्राप्नुयान्नरः । न स
 कालं न वा देवानेनसा गन्तुमर्हति ॥ उक्तोऽर्थः । सुग्रीव दोषेण तमां गन्तुमर्हति
 इति च श्रीरामायणे (४।२२।३) ।

वस निवास इति धातो विरमणेऽर्थे रुचिरः प्रयोगो भारते—निश्चित्य यः
 प्रक्रमते नान्तर्वसति कर्मणः (उ० ३३।२४) । न मध्ये विरमतीत्याह ।

स्यन्दू स्रवण इति स्यन्दनशब्दे श्रूयते धातुः । स्यन्दते याति स्यन्दन इति
 स्वामी । अत्रार्थे बाढमास्वादनीयः प्रयोगस्तिष्ठि शतपथे—स होवाच सङ्ग्रही-
 तयुङ्ग्धि मे, स्यन्दस्यामि (११।८।४।२) । स्यन्दनारूढो यास्यामीत्याह ।

उत्तमशब्द इष्टविषयं परं महिमानमाचष्ट इति पुरुषोत्तमादिषु शब्देषु
 प्रत्यक्तम् । अनिष्टविषयमपि तमाहेति व्यक्तयामः—प्राप्तोऽस्यापदमुत्तमाम्
 (हरि० २।१२६।८४) । अतिमहतीं विपदं गतोऽस्मीत्याह । अन्योऽप्युत्तमो
 भवति । होसा प्रथमो भक्षयति यजमान उत्तमः (आप० श्रौ० ८।१।३।१५) ।
 आचार्यः खल्वप्याह—उत्तमैकाभ्यां च (५।४।१०) । उत्तमशब्दोऽन्त्यवचनः ।
 पुण्यशब्दमाचष्ट इति तत्र वृत्तिः ।

स्थितो निवृत्तगातिरित्यनर्थान्तरम् । स्थितः स्थितामुच्चलितः प्रयाताम्
 (रघु० २।६) इत्यत्र यथा । विरतः समाप्तोऽवसित इत्यत्रार्थेऽपि प्रयोगमवत-
 रन्ष्टः—स्थितः शक्रमहस्तात श्रीमान् गिरिमहस्त्वयम् (हरि० २।१७।११) ।

मृगयां याति सख्यः । त्वया प्रथमोऽनुबन्धः सः शास्त्रविद्ये, मया १८३३ मृगया-
स्नेति चार्थः । त्वया लह उरु मास्यमीत्यपि पुरा उमुञ्जते

आखेटार्थं गमने व्यवहारत्रैविध्यं दृश्यते । तदेतदुदाहरणैर्व्यक्तिं नीयते ।

अथ स नृपतिराखेटं जगाम । स चचार सहामात्यो मृगयां गहने वने (भा०
आदि० १७५।५) । चरन्तो मृगयां हृष्टाः (रा० ३।४३।५) । मृगयां चरन्तो
मृगयार्थं पर्यटन्त इत्यर्थः । सविषं काण्डमादाय मृगयामास वै मृगम् (भा०
अनु० ५।३) ।

सृज विसर्गे इत्यस्य समुत्पादने प्रेषणे क्षेपणे (अस्त्रादीनां मोचने) प्रयन्ते
प्रयोगाः । प्रेरणायां प्रवर्तनायां चोदनायामपि विलोक्यते सृजिः—बुद्धिं द्रव्येषु
सृजति विविधेषु परावराम् (भा० वन० १०१।२२) ।

अन्तःपूर्वस्येणो व्यवधानेऽर्थे सकर्मकत्वेन प्रयोगः शतपथे राजते । तत्राव-
धेयं व्यवहारे वैशारदीं विवित्सुमिः । संवत्सरात् सपत्नानन्तरायन् (१।५।३।४) ।
अन्तरायन् व्यवदाधुः । इदं वै मा सोसादन्तर्यन्ति (श० ब्रा० १।६।३।७) ।
उक्तोऽर्थः ।

अत्रापि व्यवहारेऽवधीयताम् । तं तथा नृपशार्दूलं तप्यमानं महत्तपः ।
शङ्करः परमप्रीत्या दर्शयामास भारत (भा० आदि० २२३।४०) । तच्छन्दा-
नुवर्तितया स्वयमेव स्वस्य दर्शनं तस्मै प्रायच्छदित्यर्थः । अत्रात्मानम् इति
नोक्तम् । तस्यावचनमेव व्यवहारानुरोधि, वचनं तु तद्विरोधि । एषा वाक्सरणिरे-
तस्यार्थस्य प्रवेदने प्रतितिष्ठतीति विज्ञेयम् । अन्यत्रापि भारत इत्यभूतः प्रयोगः—
स्मृतोऽहं दर्शयिष्यामि कृत्येष्विति सोऽब्रवीत् (आदि० ६३।८५) ।

इत्युक्त्वा धर्मराजाय प्रेषयामास वै तदा (भा० आश्रम० ८।१०) । अत्र
दूतमिति नोक्तम् । अनुक्तिरेव व्यवहारानुगा । प्राहिणोद् विदुराय वै (भा०
सभा० ४९।५०) । इत्यत्रापि तथा । एतस्याः शैल्याः प्रचरद्भाषयाऽपि हिन्द्या
संचादो लक्ष्यत आश्चर्यः ।

शुध शौच इति दिवादेरयमपि प्रयोगः प्रयोगशुद्ध्येऽवगन्तव्यः—नहि मे
शुध्यते (= शुध्यति) भावः कदाचिद् विनशेदपि (भा० वन० ६०।१८) ।
एतदाचक्ष्व मे शीघ्रं नहि शुध्यति मे मनः (भा० वन० १३७।५) । नहि मे
शुध्यते भावस्तं वीरं प्रति शोभने (आदि० १२९।९) । शुध्यति भावः—
विशदो भवति शङ्कापेतो भवति, निर्वृणोति ।

प्रायेण प्यन्तकः साधिर्गमेरथे प्रयुज्यत इति दर्पणकारः । ततोऽन्यत्राप्यु-
पलभ्यते प्रयोगः, सोऽयमीक्ष्यताम्—कृष्णे नथो मयि बलं जयः पार्थे धनञ्जये ।
मागधं साधयिष्याम इष्टिं त्रय इवाग्नयः (भा० सभा० २०।३) ॥ वशे करिष्याम
इत्यर्थः ।

देव । अथ वन० ५२।१३।२७) (५५० डा० १२।१३।२७)

सम्पूर्णे यदि: परस्मैभाव इति पाठिनीयाः । व्यवहारे त्वस्या-
 (मैने यदि) प्रयोगः स्यात् । संवदन् (शं० ७।८६।२) । इत्यत्र संवदन् (शं० १।१७०।४) । वेमां
 जातं संवदन् उप ५।१३।१२ । (८० ७।०३।१।२) । संवदन् (मा०
 वि० १।१।२) । परस्परं संबन्धि । देना ये ह्यस्य लभयन्त (शं० १।१००।४) ।

द्रा कुत्सायां गताविति धातुनिर्णयः स्वापे संवेशे प्रसिद्धः, परं यदि निद्रा-
 यात्कामं स्वप्याद् (शं० ब्रा० ३।१।३।१२) इत्यत्र निद्रा प्रमीलामाह । निद्रायात्
 प्रमीलितः प्रचलायितः स्यात् । मलवद्वास्तस्य ल सं वदेत् (शं० २।५।१।५)

अतः ऋच्छतेर्वा ण्यन्तस्याण्यन्तस्य वा प्रयोगे सविशेषमवधेयं व्यवहारे
 कोविदैर्लुभूभिः । ऋ गतौ, ऋच्छ गतीन्द्रियप्रलयमूर्तिभावेति धात् । इयं वै तं
 निरपयति यो निऋच्छति (शं० ब्रा० ७।२।१।१२) । योऽपराध्यति परस्मै परं
 वा क्षिणोति तमियं दुःखेन युनक्तीत्याह । ततस्त्वमर्थी क्रोधसन्दीप्तनेत्रो वाता-
 त्मजः पाणिना पाणिमार्च्छत् (भा० कर्ण० ८।१।३६) । आच्छत् अताडयत् ।
 पाञ्चाल्यं त्रिभिरानर्च्छत्सात्वकिं नवभिः शरैः (भा० भीष्म० ४७।३१) ।
 आनर्च्छत् = आच्छत् = अविध्यत् । अर्जुनः पञ्चविंशत्या भीष्ममार्च्छच्छितैः
 शरैः (भा० भीष्म० ५२।४८) । उक्तपूर्वं एवार्थः । बहुधा भीष्ममानच्छुं मार्गणैः
 क्षतमार्गणैः (भा० भीष्म० ११८।४८) ।

केवलोऽण्यन्त ऋच्छतिः समासचौ समासने वाऽपि वर्तते—राज्ञश्चान्यान्यणे
 शूरान्वहूनाच्छद् धनञ्जयः (भा० भीष्म० ७२।२) । स्थाणुं वच्छति गतं वा पात्यते
 (का० सर्वानु०) इत्यत्र स्थाणुना प्रतिहन्यत इत्यर्थ इति ऋच्छतिः प्रतिघाते वर्तते ।
 भारतेपि तत्रार्थे प्रयोगः—प्रमत्तः स्थाणुमृच्छति (समा० ६५।१९) । ण्यन्तस्तु
 प्रायेण व्यधने वर्तते । बहुलं चात्रोदाहरणम् । मा ते ममं विसृग्वरि मा ते हृदय-
 मर्पिषम् (अथर्व० १२।१।३५) । मा अर्पिषम् माऽपिपीडम्, मा व्यात्सम् । द्रोणं
 प्रण्व्या महाराज बाह्वोरसि चार्पयत् । स विद्वो व्यथितश्चैव (भा० भीष्म० १०१।
 ४६-४७) । व्यक्तमिहार्पयद् अविध्यदित्यनर्थान्तरम् उत्तराद्वै विद्व इत्युक्तेः ।
 वार्ष्णेयं समरे क्रुद्धो नाराचेन समार्पयत् । शौनेयं स तु निर्भिद्य (भा० भीष्म०
 १०१।४९-४९) । इहापि समार्पयदिति निरभिनदित्यनेन समानार्थम् । अथैनं
 पञ्चविंशत्या क्षुद्रकाणां समार्पयत् (भा० भीष्म० ७८।२१) । अत्र समाचि-
 नोदिति पाठान्तरम् । नैतावता समाचयनमाच्छादनमर्थः शक्यः कल्पयितुम् ।
 अन्यत्र सर्वत्र व्यधनार्थस्यासन्देहं प्रतीतेः । पितामहस्त्रिभिर्बाणैर्बाह्वोरसि
 चार्पयत् (भा० भीष्म० १०३।८) । आच्छादनमर्थस्तु नोपपद्यते । न हि
 त्रिभिर्बाणैराच्छादनं शक्यक्रियं भवति । अनन्तरपरस्मिन्पद्ये शिखण्डी पञ्चविंशत्या
 भीष्मं विव्याध सायकैरित्यत्र विव्याधेति क्रियायाः श्रवणादत्रापि व्यधनार्थ एवो-
 चितोऽसंशयम् । अत्रापि भीष्ममेव शरैः राजानमार्पयत् (भा०
 धर्म० २२।१५-१६) । अत्रिचयद् इत्यर्थः ।

शाम्यतिः शमे प्रसिद्धः सन्धावपि वर्तते तद्यथा—महद् वो भयमागासि

चेच्छाम्यथ पाण्डवैः (भा० उ० ५८।२७) । न शाम्यथ = न सन्धय ।

प्रथमोऽनुबन्धः

१८५

अथि रवि लवि शब्दे । लवि अवससने चेति धातुपाठः । लम्बेः प्रयोगाना-
नात्वमुदाहरामः, अवधानं च तत्र दीयमानमिच्छामः । यः समुत्पतितं क्रोधं
निगृह्णाति हयं यथा । स यन्तेत्युच्यते सद्भिर्न यो रश्मिषु लम्बते (भा० आदि०
७९।२) ॥ रश्मिषु लम्बते प्रग्रहान्धारयति । जयद्रथश्च हन्तव्यो लम्बते च दिवाकरः
(भा० द्रोण० १४१।३१) । लम्बते पश्चिमाशालम्बते । शूरबाहुषु लोकोयं लम्बते
पुत्रवत्सदा (भा० शां० ९८।१७) । लम्बते श्रयते, तत्राधृतो भवति ।

प्राप्त्यर्थो लभिः । तत्रोदाहरणं नापेक्ष्यम् । शकैरर्थेपि प्रयोगमवतरति—कथं
हि धर्मराजस्य दोषमल्पमपि द्रुवन् । लभते परिपन्मध्ये व्याहर्तुमकुतोभयः
(भा० उ० ३।५) ॥ लभते शक्नोति उत्सहते ।

अद्दधातेः प्रयोगे कारकनानत्वं द्रष्टव्यं भवति । अद्दस्मि धत्त स जनास शक्त जिह्वा
इन्द्रः (ऋ० २।१२।५) । अश्रद् दधत् परलोकाय मूढः (भा० उ० २७।९) ।
य एव द्रव्यादहमदर्शमिति तस्मा एव अद्दध्याम (शं० ब्रा० १।३।१२७) ।
कः अद्दधास्यति भूतार्थम् (मृच्छक० ३।२४) । अद्दधे त्रिदशगोपमात्रके
दाहशक्तिसिख कृष्णवर्त्मनि (रघु० ११।४२) । कारकत्वाविवक्षायां षष्ठीमपि
शैषिकीं प्रयुक्तां पश्यामः । स यद्यदर्शमित्याहायास्य अद्दधति (ऐ० ब्रा०
१।६) । अश्रद्दधाना धर्मस्य ते नश्यन्ति न संशयः (भा० वन० २०७।४७) ।
अद्दधस्व मम ब्रह्मन् नान्यथा कर्तुमर्हसि (भा० वन० २१५।१०) ।

हयान् रथे युनक्ति हयैर्वा रथमित्युभयो व्यवहारः प्रतितिष्ठति । तथा च
भारतगते उदाहरणे—योजयामास संहृष्टः पुनरेव रथोत्तमे (हयान्) (द्रोण०
१००।१६) । तान् रथान्साधुसम्पन्नान्संयुक्तान् जवनैर्हयैः (वन० २४४।४) ।
धूः शब्दप्रयोगे तु धुरि नियता सप्तमी—गुणानामेव दौरात्म्याद् धुरि धुर्यो
नियुज्यते । अजातकिणस्कन्धः सुखं स्वपिति गौर्गण्डिः ॥ पुरुहूत द्विषो धूर्पु
युक्तान् यानस्य वाजिनः (भट्टि० ९।६७) ।

गुरुः प्रहर्षः प्रबभूव नात्मनि (रघु० ३।१७) । शरीरे गुरुः प्रहर्षो न ममा-
वित्यर्थः । भागवतकारस्तु विधान्तरेण ममार्थमाचष्टे । यदाह—मुदा शरीरे
प्रबभूव नात्मनः पाथो धिरिन्द्रदयमूर्क्षितो यथा (१।११।६) । अयं च वाक्य-
विन्यासो वर्तमानहिन्द्याभिधानविधयाऽनवयवेन संवदतीत्यस्यार्वाचीनत्वे लिङ्गम् ।
माधातुप्रयोगेपि कालिदासश्रिता सरणिरेव कविभिराश्रीयते—तनौ ममुस्तत्र न
कैटभद्विपस्तपोधनाभ्यागमसम्भवा मुदः (शिशु० १।२३) । इत्यत्र यथा ।

पुत्रादेः कृतकत्वेन परिग्रहे कल्पेर्व्यवहारो व्यवस्थितः, स समीक्षितव्यः—
तमुत्सृष्टं जले गर्भं राधाभर्ता महायशाः । पुत्रत्वे कल्पयामास (भा० आदि०
१११।२६) ॥ धन्यासा प्रसदा मा त्वां पुत्रत्वे कल्पयिष्यति (भा० वन०
१११।२६) ॥

शाम्यतिः शमे प्रसिद्धः सन्धावपि वर्तते तद्यथा—महद् वो भयमागामि
वेद्याम्यथा पाण्डवैः (भा० उ० ५८।२७) । न शाम्यत = न सन्धत ।

प्रथमोऽनुबन्धः

१८५

अथि रवि लवि शब्दे । लवि अवससने चेति धातुपाठः । लम्बेः प्रयोगानात्त्वमुदाहरामः, अवधानं च तत्र दीयमानमिच्छामः । यः समुत्पतितं क्रोधं निगृह्णाति हयं यथा । स यन्तेत्युच्यते सज्जिनं यो रश्मिषु लम्बते (भा० आदि० ७९।२) ॥ रश्मिषु लम्बते प्रग्रहान्धारयति । जयद्रथश्च हन्तव्यो लम्बते च दिवाकरः (भा० द्रोण० १४१।३१) । लम्बते पश्चिमाशालम्बते । शूरबाहुषु लोकोयं लम्बते पुत्रवत्सदा (भा० शां० ९८।१७) । लम्बते श्रयते, तत्राधृतो भवति ।

प्राप्त्यर्थो लभिः । तत्रोदाहरणं नापेक्ष्यम् । शकैरथेपि प्रयोगमवतरति—कथं हि धर्मराजस्य दोषमल्पमपि ब्रुवन् । लभते परिपन्मध्ये व्याहर्तुमकुतोभयः (भा० उ० ३।५) ॥ लभते शक्नोति उत्सहते ।

श्रद्दधातेः प्रयोगे कारकनानत्वं द्रष्टव्यं भवति । श्रद्दस्मै धत्त स जनास श्रद्दः इन्द्रः (ऋ० २।१२।५) । अश्रद् दधत् परलोकाय मूढः (भा० उ० २७।९) । य एव ब्रूयादहमदर्शमिति तस्मा एव श्रद्दध्याम (शं० ब्रा० १।३।१।२७) । कः श्रद्दधास्यति भूतार्थम् (मृच्छक० ३।२४) । श्रद्दधे त्रिदशगोपमात्रके दाहशक्तिमिव कृष्णवर्त्मनि (रघु० ११।४२) । कारकत्वाविवक्षायां षष्ठीमपि शैषिकीं प्रयुक्तां पश्यामः । स यद्यदर्शमित्याहायास्य श्रद्दधति (ऐ० ब्रा० १।६) । अश्रद्दधाना धर्मस्य ते नश्यन्ति न संशयः (भा० वन० २०७।४७) । श्रद्दधस्व मम ब्रह्मन् नान्यथा कर्तुमर्हसि (भा० वन० २१५।१०) ।

हयान्त्रे युनक्ति हयैर्वा रथमित्युभयो व्यवहारः प्रतितिष्ठति । तथा च भारतगते उदाहरणे—योजयामास संहृष्टः पुनरेव रथोत्तमे (हयान्) (द्रोण० १००।१६) । तान् रथान्साधुसम्पन्नान्संयुक्तान् जवनैर्हयैः (वन० २४४।४) । धूः शब्दप्रयोगे तु धुरि नियता सप्तमी—गुणानामेव दौराख्याद् धुरि धुर्यो नियुज्यते । अजातकिणस्कन्धः सुखं स्वपिति गौर्गण्डिः ॥ पुरुहूत द्विपो धूर्ध्वं युक्तान् यानस्य वाजिनः (भट्टि० ९।६७) ।

गुरुः प्रहर्षः प्रबभूव नात्मनि (रघु० ३।१७) । शरीरे गुरुः प्रहर्षो न ममावित्यर्थः । भागवतकारस्तु विधान्तरेणेममर्थमाचष्टे । यदाह—मुदा शरीरे प्रबभूव नात्मनः पाथोधिर्निदूदयमूर्च्छितो यथा (१।११।६) । अयं च वाक्यविन्यासो वर्तमानहिन्द्यभिधानविधयाऽनवयवेन संवदतीत्यस्यार्वाचीनत्वे लिङ्गम् । माधातुप्रयोगेपि कालिदासश्रिता सरणिरेव कविभिराश्रीयते—तनौ ममुस्तत्र न कैटभद्विपस्तपोधनाभ्यागमसम्भवा मुदः (शिशु० १।२३) । इत्यत्र यथा ।

पुत्रादेः कृतकत्वेन परिग्रहे कल्पेर्व्यवहारो व्यवस्थितः, स समीक्षितव्यः—तमुत्सृष्टं जले गर्भं राधाभर्ता महायशः । पुत्रत्वे कल्पयामास (भा० आदि० १११।२३) ॥ धन्या सा प्रमदा या त्वां पुत्रत्वे कल्पयिष्यति (भा० वन० १११।२३) ॥

(भा० आदि० १८८।१८८)।

वाग्व्यवहारादर्शः

३०८।१७) ॥ अत्र पुत्रत्वे इत्यत्र सप्तम्यां सविशेषमवधेयम् । नेह विभक्त्यन्तरं प्रयुज्यते प्रयोगचणाः ।

चिन्तने स्मरणेऽभिधेये चिन्तयति स्मरति वा व्यतिरिच्य गमिमपि व्यवहरन्ति वाग्योगविदः—हरिं मनसा जगाम (भा०) । सा भीमं वै मनसाजगाम् (भा० वि० १७।४) । कर्णं राज्ञोजगामन्मनः (भा० कर्ण० ३१।१५) । एकत्र मनः करणमपरत्र च कर्तुं । उभयी विवक्षा शिष्टानाम् । सा मनसि करणीया ।

विशेष्यवहारेपि कारकभेदो विलोक्यते सुस्थितः । पुरन्दरस्तु तं यज्ञं दृष्टो-
रुभयमाविशत् (भा० आदि० ५६।१४) । अत्र पुरन्दरो विशेः कर्ता । वृत्रे
विवर्धमाने च कश्मलं महदाविशत् (पुरन्दरः) (भा० वन० १०१।८) ।
अत्रापि तथैव । पुरन्दरमुरुभयमाविशदित्येवमपि शक्यं वक्तुम् । शोकस्थान-
सहस्राणि मूढमाविशन्ति न पण्डितम् (हितोप० १।३) । अत्र मूढो विशेः
कर्म । तथाजातीयकः प्रयोगः श्रीरामायणेपि—विविशुश्र्व भयं सुराः (१।२१।४) ।
सुरान्भयमाविशद् इत्येवमपि शक्यं वक्तुम् । तथा च भारते ततो मां रोप
आविशत् (भा० वन० २०।१९) । दृष्ट्वा दुर्योधनं राजन्मैत्रेयं कोप आविशत्
(भा० वन० १०।३१) । ततो भीः प्रविशत्काकम् (भा० अर्ज० ४९।४५) ।

नतेन मूर्ध्ना जानुभ्यां वा भूस्पर्श इत्यभूतोपि प्रचरति व्यवहारो व्यवहारं
विदुषाम्—जगाम शिरसाऽवनिम् (भा० सभा० ३१।३२) । जानुभ्यां पृथिवीं
गत्वा (भा० अनु० १४।४२) ।

पालनेऽर्थे पठितस्य रक्षेयवैचित्र्यकृतं किमपि चारुत्वं दृश्यते । विग्रहं
दूरतो रक्षन् (भा० सभा० ४६।२९) । दूरतो रक्षन् दूरे परिहरन्नित्यर्थः,
वारयन्निति वा । किं जितं किं जितमिति ह्याकारं नाभ्यरक्षत (भा० सभा०
६५।४३) । आकारं हर्षकृतं स्वाभिप्रायं तिरोधातुं संवरीतुं नाक्षमतेत्यर्थः ।

कृती छेदन इति तुदादिषु पठ्यते । अयमुद्धरणेपि वर्तते तथा च भारतस्थः
प्रयोगः—न चास्य शल्यं कृन्तन्ति विद्धास्तत्र सभासदः (सभा० ६८।७७) ।
शल्यं कण्टकं नोद्धरन्तीत्याह ।

वाक्यप्रबन्धे पठितस्य कथेरनुपसृष्टस्य संभाषणेऽर्थे प्रयोगो भारतस्थः—
केन सार्धं कथयसि (वन० १२।१०२) । केन संकथयसि, केन संभाषसे, केन
संलपसीत्यर्थः । कथयित्वा तु दुःखार्तः सुमन्त्रेण चिरं कृत (२।५७।१) ।

उपजपेः प्रयोगे द्वितीयाप्रयुक्तिरुद्देशकयपीदानिन्तनानां सहा व्यवहार-
विधेयानाम् । पठति च शब्दवित्तमो व्यासः—क्षत्तारं कुरुराजस्तु शनैः कर्णमु-
पाजपत् (भा० वि० ६७।५४) । कर्णं उक्तवान् । उपांशु व्याहरदित्यर्थः ।

रव्याक्रादेशः। प्रथमोऽनुबन्धः

१८७

उपेति सामीप्यमाह। कर्णमुपेत्याजपदित्येवं व्याख्यायमाने द्वितीयोपपत्तिमती
 भवति।

सृशोराहननं प्रहरणमर्थो मर्मस्पृगित्यादिषु समासेषूपलभ्यते। तिङन्तस्यापि
 तस्यायमर्थो भारतप्रयोगे दृश्यते स्फुटः—अथ मामस्पृशन्मूर्ध्नि पादेनाधर्मपीडितः
 (उ० १७।१२)। अस्पृशत् आहन्, प्राहरत्, अताडयत्।

रामः सीतायाः पाणिं गृह्णातीत्यर्थाभिधित्तया रामः सीतां पाणौ गृह्णाती-
 त्येवमपि शक्यमुदाहर्तुम् इत्यत्र नित्यं हस्तेपाणावुपयमने (पा० १।४।७७)
 इति शास्त्रं लिङ्गम्। अन्यत्राप्युपयमनात्पाण्यादेः सप्तम्यन्ततामिच्छन्ति व्यवहार-
 विशारदाः—तं पाणावादायोक्तस्थौ (श० ब्रा० १।४।५।१।१५)। ततो दुर्यो-
 धनः कर्णमालम्ब्याग्रकरे नृपः (भा० सभा० १३७।२०)। इवेतकेतोः किल
 पुरा समक्षं मातरं पितुः। जग्राह ब्राह्मणः पाणौ (भा० आदि० १२२।११-१२)।
 अत्र विषये तृतीयाप्रयोगं न सहन्तेऽग्रकरेण पाणिनेति वा।

विस्मरणं स्मृतिप्रमोषमाह। तत्पूर्वके सहादेयद्रव्यत्यागेपि वर्तते यथाद्यत्वे
 प्रचरति भाषान्तरे हिन्द्याम्। इध्मा दर्भाः सुमनसः कलशश्चातिभोजनम्।
 विस्मृतं भे तदादाय नदीतीरादिहाव्रज (भा० अनु० ७।१५)।

पौर्वकाल्ये क्वेति पाणिनीयमनुशासनम्। करणेपि स इष्यते तात्पर्यत इति
 समुदाह्रियते—हत्वा चैनं नामृतः स्यादयं मे (भा० अनु० १।२३)। इह
 करणत्वं क्वार्थः। अयं मे पुत्रोऽस्य हननेनामृतो न स्यादित्यर्थः। लौकिका
 अप्याचक्षते—भुक्त्वैव हि तृप्तो न तु पीत्विति। भोजनेनैव तृप्तो भवति न तु
 पानेनेत्यर्थ इति नीलकण्ठः।

कृषिर्विलेखने भ्वादिश्च तुदादिश्च। समानेप्यर्थनिर्देशे विषयभेदेन प्रयोगो
 व्यवस्थितः, प्रतिनयतविषयाः शब्दाः। क्षेत्रं कृषतीत्येव न तु क्षेत्रं कर्षतीत्यापि।
 कृषो द्वितीयतृतीयशम्बबीजात्कृषौ (पा० ५।४।५८)। इत्यत्र शम्बा करोति।
 अनुलोमकृष्टं क्षेत्रं पुनः प्रतिलोमं कृषतीत्यर्थ इति काशिका। दीक्षितस्त्वत्र
 कर्षतीत्याह। स प्रमादः। कर्षतेस्तु कृषेरन्यत्र कर्षणे प्रसिध्यन्ति प्रयोगाः—
 अजां ग्रामं कर्षन्ति, प्रसह्य सिंहः किल तां चकर्ष, महद्यशः कर्षतीत्यादयः।
 वेदे खल्वपि कृषौ कृषेस्तुदादेः प्रयोगः—शुनं सुफाला विकृषन्तु भूमिम् (वा०
 सं० १२।६९)।

आक्रोशे पठितस्य शपतेः प्रतिज्ञानेपि समुपलभ्यते प्रयोगः शतपथे—शेषा-
 नोस्मि नमुचये न त्वा दिवा न नक्तं हनानि (१२।७।३।१)। शेषानः
 प्रतिज्ञातवानस्मि, प्रतिश्रुतवानस्मि।

(भा० आदि० १८८।१८८)।
वाग्व्यवहारादर्शः

३०८।१७) ॥ अत्र पुत्रत्वे इत्यत्र सप्तम्यां सविशेषमवधेयम् । नेह विभक्त्यन्तरं प्रयुज्यते प्रयोगचणाः ।

चिन्तने स्मरणेऽभिधेये चिन्तयति स्मरति वा व्यतिरिच्य गमिमपि व्यवहरन्ति वाग्योगविदः—हरिं मनसा जगाम (भा०) । सा भीमं वै मनसाजगाम् (भा० वि० १७।४) । कर्णं राज्ञोजगामन्मनः (भा० कर्ण० ३१।१५) । एकत्र मनः करणमपरत्र च कर्तुं । उभयी विवक्षा शिष्टानाम् । सा मनसि करणीया ।

विशेष्यवहारेपि कारकभेदो विलोक्यते सुस्थितः । पुरन्दरस्तु तं यज्ञं दृष्टो-
रुभयमाविशत् (भा० आदि० ५६।१४) । अत्र पुरन्दरो विशेषः कर्ता । वृत्रे विवर्धमाने च कश्मलं महदाविशत् (पुरन्दरः) (भा० वन० १०१।८) । अत्रापि तथैव । पुरन्दरमुरुभयमाविशदित्येवमपि शक्यं वक्तुम् । शोकस्थान-
सहस्राणि मूढमाविशन्ति न पण्डितम् (हितोप० १।३) । अत्र मूढो विशेषः कर्म । तथाजातीयकः प्रयोगः श्रीरामायणेपि—विधिशुश्रू भयं सुराः (१।२१।४) । सुरान्भयमाविशद् इत्येवमपि शक्यं वक्तुम् । तथा च भारते ततो मां रोप आविशत् (भा० वन० २०।१९) । दृष्ट्वा दुर्योधनं राजन्मैत्रेयं कोप आविशत् (भा० वन० १०।३१) । ततो भीः प्राविशत्काकम् (भा० अर्ज० ४९।४५) ।

नतेन मूर्च्छां जानुभ्यां वा भूस्पर्श इत्यभूतोपि प्रचरति व्यवहारो व्यवहारं विदुषाम्—जगाम शिरसाऽवनिम् (भा० सभा० ३१।३२) । जानुभ्यां पृथिवीं गत्वा (भा० अनु० १४।४२) ।

पालनेऽर्थे पठितस्य रक्षेरर्थवैचित्र्यकृतं किमपि चारुत्वं दृश्यते । विग्रहं दूरतो रक्षन् (भा० सभा० ४६।२९) । दूरतो रक्षन् दूरे परिहरन्नित्यर्थः, वारयन्निति वा । किं जितं किं जितमिति ह्याकारं नाभ्यरक्षत (भा० सभा० ६५।४३) । आकारं हर्षकृतं स्वाभिप्रायं तिरोधातुं संवरीतुं नाक्षमतेत्यर्थः ।

कृती छेदन इति तुदादिषु पठ्यते । अयमुद्धरणेपि वर्तते तथा च भारतस्थः प्रयोगः—न चास्य शल्यं कृन्तन्ति विद्धास्तत्र सभासदः (सभा० ६८।७७) । शल्यं कण्टकं नोद्धरन्तीत्याह ।

वाक्यप्रबन्धे पठितस्य कथेरनुपसृष्टस्य संभाषणेऽर्थे प्रयोगो भारतस्थः—
केन सार्धं कथयसि (वन० १२।१०२) । केन संकथयसि, केन संभाषसे, केन संलपसीत्यर्थः । कथयित्वा तु दुःखार्थः मुपगम्यते अत्र लक्ष् (रा० २।५७।१) । अत्र

उपजपेः प्रयोगे द्वितीयाप्रयुक्तिरुद्देशक्यपीदानीन्तनानां सहा व्यवहार-
विधेयानाम् । पठति च शब्दवित्तमो व्यासः—क्षत्तारं कुरुराजस्तु शनैः कर्णमु-
पाजपत् (भा० वि० ६७।५४) । कर्णं उक्तवान् । उपांशु व्याहरदित्यर्थः ।

इतीयान्न न शोभे सन्निहितार्थे वर्तमानः लक्ष्मणस्य च आवाले च लक्ष्मण इति नोदारादौ । अन्तरादित्योऽं सन्निवेशार्थ-
वन्तौ च स इवयम् इत्युक्तं हि यत्ने — मेरुत्वा लक्ष्मण लोके भयं दुर्मुष्मिन्ने (१।२।६१।२०) । स्त्रिंशत्के लक्ष्म-
वाच्यते तस्यैव स प्रयोगो न वतारन्तेषु रति निदर्यते — प्रथमे स्मृति चर्याः सः चर्याः सुकृतिभूतोः (भा० ७।३६।६३) ।

उक्तं गच्छति भस्ते — ... राम निस्त्रिंशत्
 (१०७२२०११)

संन्यासि गग मीय त्रति गोस्वस्व इत्युच्यते इति युक्तिः
 CC-0. Prof. Satya Vrat Shastri Collection, New Delhi. Digitized by eGangotri
 नि न्यासः। संहारव्याप्तम्, संहारव्याप्तम् इत्यादिषु तु चरितः।
 व्याख्यादेशः। प्रथमोऽनुबन्धः १८७
 प्रथमोऽनुबन्धः गृणतिः प्रयोगो नास्तीति अत्राह गृणति (१३५९) इति

उपेति सार्थप्यमाह। कर्णमुपेत्याजपदित्येवं व्याख्यायमाने द्वितीयोपपत्तिमती
 भवति।

सृशोराहननं प्रहरणमर्थो मर्मस्पृगित्यादिषु समासेषूपलभ्यते। तिङन्तस्यापि
 तस्यायमर्थो भारतप्रयोगे दृश्यते स्फुटः—अथ मामस्पृशन्मूर्ध्नि पादेनाधर्मपीडितः
 (उ० १७।१२)। अस्पृशत् आहन, प्राहरत्, अताडयत्।

रामः सीतायाः पाणिं गृह्णातीत्यर्थाभिधित्तया रामः सीतां पाणौ गृह्णाती-
 त्येवमपि शक्यमुदाहर्तुम् इत्यत्र नित्यं हस्तेपाणाबुपयमने (पा० १।४।७७)
 इति शास्त्रं लिङ्गम्। अन्यत्राप्युपयमनात्पाण्यादेः सप्तम्यन्ततामिच्छन्ति व्यवहार-
 विशारदाः—तं पाणावादायोक्तस्थौ (श० ब्रा० १।४।५।१।१५)। ततो दुर्यो-
 धनः कर्णसालस्याग्रकरे नृपः (भा० सभा० १३७।२०)। श्वेतकेतोः किल
 पुरा समक्षं मातरं पितुः। जग्राह ब्राह्मणः पाणौ (भा० आदि० १२२।११-१२)।
 अत्र विषये तृतीयाप्रयोगं न सहन्तेऽग्रकरेण पाणिनेति वा।

विस्मरणं स्मृतिप्रमोषमाह। तत्पूर्वके सहादेयद्रव्यत्यागेपि वर्तते यथाद्यत्वे
 प्रचरति भाषान्तरे हिन्द्याम्। इध्मा दर्भाः सुमनसः कलशश्चातिभोजनम्।
 विस्मृतं मे तदादाय नदीतीरादिहाव्रज (भा० अनु० ७१।५)।

पौर्वकाल्ये क्वेति पाणिनीयमनुशासनम्। करणेपि स इध्यते तात्पर्यं इति
 समुदाह्रियते—हत्वा चैनं नामृतः स्यादयं मे (भा० अनु० १।२३)। इह
 करणत्वं क्वार्थः। अयं मे पुत्रोऽस्य हननेनामृतो न स्यादित्यर्थः। लौकिका
 अप्याचक्षते—भुक्त्वैव हि तृप्तो न तु पीत्विति। भोजनेनैव तृप्तो भवति न तु
 पानेनेत्यर्थ इति नीलकण्ठः।

कृषिर्विलेखने भ्वादिश्च तुदादिश्च। समानेप्यर्थनिर्देशे विषयभेदेन प्रयोगो
 व्यवस्थितः, प्रतिनियतविषयाः शब्दाः। क्षेत्रं कृषतीत्येव न तु क्षेत्रं कर्षतीत्यापि।
 कृजो द्वितीयतृतीयशम्बबीजात्कृषौ (पा० ५।४।५८)। इत्यत्र शम्बा करोति।
 अनुलोमकृष्टं क्षेत्रं पुनः प्रतिलोमं कृषतीत्यर्थ इति काशिका। दीक्षितस्त्वत्र
 कर्षतीत्याह। स प्रमादः। कर्षतेस्तु कृषेरन्यत्र कर्षणे प्रसिध्यन्ति प्रयोगाः—
 अजां ग्रामं कर्षति, प्रसह्य सिंहः किल तां चकर्ष, महद्यशः कर्षतीत्यादयः।
 वेदे खल्वपि कृषौ कृषेतुदादेः प्रयोगः—शुनं सुफाला विकृषन्तु भूमिम् (वा०
 सं० १२।६९)।

आक्रोशे पठितस्य शपतेः प्रतिज्ञानेपि समुपलभ्यते प्रयोगः शतपथे—शोपा-
 नोस्मि नमुचये न त्वा दिवा न नक्तं हनानि (१२।७।३।१)। शोपानः
 प्रतिज्ञातवानस्मि, प्रतिश्रुतवानस्मि।

अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः।
 अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः।
 अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः। अत्रापि सिद्धयन्ते वृत्तौ ह्युक्तः।

तः, व्रतस्नातः, वेदव्रतस्नात इत्यादयो वेदादिसमातिनाभित्तन

CC-0. Prof. Satya Prasad Shastri Collection, New Delhi. Digitized by eGangotri

[illegible]

प्राये कतरस्य वेति जिज्ञासाशान्तये भाष्यकारः अहं - प्रबन्धस्य गण-
 नः प्रयोग एव नास्तीति । प्रयोगे जिज्ञासाय रक्षणं
 निति व्यवसीयते । अतोऽनन्तरे सगः प्रतिज्ञान इति सूत्रे अस्य ग्रहणं किति
 जिज्ञासमनवशिष्यते । प्रथमोऽनुबन्धः २५ मन्दं पन्दा क्वं यद् भाष्यकारो
 नेदं सूत्रं ममाक्षिष्ट । कृतिज्ज्ञासादयोऽपि गिरिरेरुपादानं माह्वयने

परमम् इत्यव्ययं वादमित्यर्थे पठत्यमरः । स्यादोमेवं परमं मते ।
मतेऽर्थे । मतमभ्युपगमः । परमं तत्रावसम् इति चोदाहरति स्वामी । इदं
किमुदाहरणं ग्रन्थानारूढम् । भारतस्थमिदं सूदाहरणं सेव्यताम्—ऊचुः परम-
मित्येवं पूजयन्तोऽस्य तद्वचः (उ० ८५।११) ।

मिश्रशब्दः सर्वस्य विदितः । तत्र ब्रह्मेतिहासमिश्रम् ऋद्धिमिश्रं गाथामिश्रं भवति (नि० ४।६।१) । गुडमिश्रा घाना इत्यादयः प्रयोगा विदितार्थाः प्रयन्ते । सन्ति चास्य केचन प्रयोगाश्चित्रीयाकराः, ते लक्ष्यितव्याः । मिश्रं चानुपसर्गमसन्धौ (पा० ६।२।१५४) । अत्र ब्राह्मणमिश्रो राजेति प्रत्युदाहरणं वृत्तौ । ब्राह्मणैः सह संहित ऐकार्थ्यमापन्न इत्यर्थः । सन्धिरिति पणवन्धेनैकार्थ्यमुच्यत इति वृत्ति-व्याख्यानग्रन्थः । स्वर्गत्वा मिश्रा देवेभिराध्वम् (श० ब्रा० ९।२।३।२४) । मिश्राः संगताः । तया चाप्यभवन्मिश्रो गर्भं चास्या दधे तथा (भा० अनु० ८।५।५६) । मिश्रोऽभवत् तां संविवेश, तया सम्बभूव, मिथुनिवभूवेत्यर्थः । हरिवंशे () ऽपि तत्रार्थे प्रयोगः—संज्ञसमश्चमाविश्य तया मिश्री बभूव सः ।

दिष्ट्वेति सुवन्तप्रतिरूपकमव्ययमानन्दे वर्तते । दिष्ट्या समुपजोषं चेत्या-
नन्द इत्यमरः । अस्य प्रयोगो दिष्ट्याऽत्र भवान् पुत्रोत्सवेन वर्धते इत्यादिषु
हर्षप्रवेदनपरेषु वाक्येषु प्रसिद्धः । तत्रैव प्रतिनियत इति भ्रमः । अन्यत्रापि
प्रहर्षप्रवेदने बहुलं प्रयुज्यते । दिष्ट्या जीवन्ति ते पार्था दिष्ट्या जीवन्ति सा
पृथा । दिष्ट्या द्रुपदकन्यां च लब्धवन्तो महारथाः (भा० आदि० २०६।५) ।
दिष्ट्या सर्वे पावकाद् विप्रमुक्ता यूयं घोरात्पाण्डवाः शत्रुसाहाः । दिष्ट्या पापो
धृतराष्ट्रस्य पुत्रः सहामात्यो न सकामोऽभविष्यत् (भा० आदि० १९१।२४) ।
दिष्ट्या त्वं दर्शनीयोऽथ दिष्ट्यात्मानं प्रशंससि (भा० वि० २२।४७) ।
दिष्ट्या प्राप्नोसि धर्मज्ञ दिष्ट्या स्मरसि मेऽनघ (भा० वन० ६।१९) ।
तृतीयान्तप्रयोगो वर्धतिप्रयोगश्चेत्युभयमप्यतन्त्रम् ।

उष्णीष इति पुंसां शिरोवेष्टनं भवतीत्ययमपि विभ्रमः । स्त्रीणामप्युष्णीषो भवति । तेनोष्णीष इति शिरस आवरणं भवति नावश्यं शिरोवेष्टनमेव । तथा च शतपथे प्रयोगः—आदित्यै रास्नासीन्द्राण्या उष्णीष इति ।

आविष्कृतः प्रकटीकृतः प्राकट्यं नीत उच्यते । आविष्कृतः क्षितौ (भा० आदि० १७२।५) । इहाविष्कृतः प्रख्यातो विश्रुतः प्रतीतः प्रसिद्ध उच्यते । तथा खनति यथाऽनाविरूपरं भवति (भा० श्रौ० ७।८।१२) । अनाविरूपकाशम् । आच्छन्नम् । नोपरस्याविष्कुर्यात् (नि० ३।५।२) । उपर इति यूपस्यातष्टप्रदेश उच्यते तं पांसुभिर्वहिषा चाऽऽच्छादयेत् । नाविष्कुर्यात् नानावृत्तं कुर्यात् ।

पाणिग्रहीती पाणिग्रहीतेति द्वयी न न विदितम् ।

CC-0. Prof. Satya Vrat Shastri Collection, New Delhi. Digitized by eGangotri

पुनः पुनानपि पाणिग्रहीती भवति यः पाणिग्रहीत्या स्वशपथः
क्राश्यात्यते साहाय्यं ते कलरिष्यामीति । तथा च श्रीराजायणे
वाग्व्यवहारदशः

१९०

उपोगः — सत्यापाणिग्रहीतश्च कृतकर्मा महायशः (४।५।५) ।

पूर्वशब्दो न्यायनये कारणवचनः प्रसिद्धः, अन्यत्रापि तदर्थकः समस्ति—
विधिपूर्वं हि सर्वस्य दुःखं वा यदि वा सुखम् (भा०आदि० २०४।१५) ।
विधिदैवं पूर्वं कारणं यत्र तद् विधिपूर्वम् । दुःखमित्यस्य विशेषणं सुख-
मित्यस्य च ।

तं प्रष्टुमेतीत्यस्मिन्नर्थे तस्मिन् प्रश्नमेतीत्यादि प्रयुज्यते पुरा वाग्योगविदः ।
तथा चैतरेये प्रयोगः—ते देवेषु प्रश्नमेताम् (ऐ० ब्रा० १३।४) । देवेष्व-
गच्छतां न्यायं प्रष्टुं किन्वत्र साध्विति । एष व्यवहारो बहुल उपनिषत्सु ।

एकीयशब्दस्य स्वतन्त्रप्रकृतेः समासान्तगतस्य च प्रयोग आद्रियते स्म
पुरातनैः सोऽधुनातनैरपि सम्यग्ज्ञातः समादरमर्हति । अवदानमालायामार्यशूर-
कृतायामयं रुचिरार्थः श्लोकः स्थितः—वाशितार्थस्वहृदयाः प्रायेण मृगपक्षिणः ।
मनुष्याः पुनरेकीयास्तद्विपर्ययनैपुणाः (जा० २२।१९) ॥ एकीयाः केवलाः,
एके । अमरोद्धाटने स्वाम्यप्युद्धरति—हृदयं तद् विविङ्क्ते यद्वावमन्यच्चलं
पलम् । शतैकीयाः सहृदया गण्यन्ते कथमन्यथा ॥ शतैकीयाः शतमध्य एक-
संख्यावच्छिन्नाः ।

प्राक्छन्दार्थं के न जानते, पुरार्थे प्रयोगमपि जानन्ति समे । किम्पुनः किमुते-
त्यर्थे तु विरला अस्य व्यवहारं विदुः । स वेद्यते । तदेवं तपोवनस्थानामप्यलङ्का-
रस्यागशौर्यं प्रागेव गृहस्थानाम् (अवदा० जा० ८) । न बोधिसत्त्वचरितं सुखम-
नुमोदितु मप्यल्पसत्त्वैः प्रागेवाचरितुम् (अवदा० जा० ९) ।

उद्देशः प्रदेशो भवति । निमित्तं प्रयोजनं नामनिर्देशश्चापि भवतीति विदित-
प्रायम् । उद्देशः संक्षेपः संग्रहोपि भवतीति वेद्यम् । तथा च भारते प्रयोगः—
माहात्म्यमपि चैवोक्तमुद्देशेन गवां प्रभो (अनु० ७२।१) ।

अलीकमिति मिथ्यापरपर्यायः । तदलीकं तन्मिथ्येत्यर्थः । अनृतवचनेपि
प्रयुज्यते विशेष्यभूतम्—एवंविधान्यलीकानि धार्तराष्ट्रैर्दुरात्मभिः । पाण्डवेषु
घनस्थेषु प्रयुक्तानि (भा० वन० २६३।४९) । अलीकानि असत्यवचनानि
दूषणानीत्यर्थः ।

पुरतः पुरोऽग्रत इति समानार्थाः । पुरत इति प्रागर्थेपि प्रयोगमवतरन्ष्टः ।
पुरतः कृच्छ्रकालस्य धीमाज्ञागतिं पूरुषः (भा० आदि० २३२।१) । कृच्छ्र-
कालात्प्रागित्यर्थः ।

प्रभृतिशब्दोऽव्ययमनव्ययं च । कार्तिक्याः प्रभृतीत्यादिष्वव्ययम् । आर-
भ्येत्यर्थः । आदिशब्दाथेऽनव्ययम् । विश्वामित्रप्रभृतय ऋषयः । विश्वामित्रा-
दय इत्यर्थः । यज्ञस्य चक्षुः प्रभृतिर्मुखं च (अथर्व० २।३५।५) । अग्निर्यज्ञस्य

प्रभृतिरादिरादिभूत इत्याह । आरम्भोऽपि प्रभृतिर्भवति । ता वै नानाप्रभृतयः समानोदकाः (श० ब्रा० ८।७।१।३) । नानाप्रभृतयः = आरम्भे नाना ।

एकायनगत एकायन एकसर्ग एकाग्र इत्यनर्थान्तरम् । एकायनगत इत्यन्यत्राप्यर्थे दृश्यते—तृपातेश्च क्षुधार्तेश्च एकायनगतः पथि (भा० आदि० १७६।५) । एकस्यैवायनं गमनं यत्र तत्र गतः । संकुचितमार्गे गत इत्यर्थः ।

युक्तायुक्तशब्दयोः क्रियाविशेषणयोः प्रयोगः शतपथे, तत्रावधीयताम्—वयांसि युक्तं चायुक्तं च संचरन्ति (१२।४।१।३) । युग्मचारीण्ययुग्मचारीणि च भवन्तीत्याह ।

पुत्रशब्दः कन्यावचनोऽपि भवति । पुमांसं पुत्रं जनय तं पुमाननुजायताम् (अथर्व० ३।२३।३) । पुमान्पुत्रो जायते (वा० सं० ८।५) । दुहितापि पुत्रशब्देनोच्यते इत्यतः पुमान् इति विशेष्यत इत्युच्यते । स्नायण स्तन्यमथा परयति

नित्यशब्दो ध्रुववचनोऽभीक्ष्णवचनोऽपि प्रसिद्धः । प्रधानवचनोऽपि स भवतीत्युच्यते । अर्थनित्यः परीक्षेत (नि० २।१।३) । अर्थप्रधान इत्यर्थः । धर्मनित्ये युधिष्ठिरे (भा० समा० ३।३।५) । धर्मप्रधान इत्यर्थः । विशेषणस्य परनिपातो व्यवहारतो न शास्त्रतः । मुद्गनित्यमेवास्य भोजनमित्युक्ते मुद्गप्रधानमिति गम्यत इति दुर्गः ।

उदकः फलमुत्तरमित्यमरः । अयमेवैकोऽस्यार्थ इति मा ग्रहीः । अन्येऽपि सन्ति केचनार्थाः शिष्टप्रमाणिताः । उदकं उत्तरकालः । उदकंस्तव कल्याणि कल्याणो भविता शुभे (भा० वन० ६४।९२) । उदको भाग्योदयः । उदकंस्तव कल्याणि तुष्टो देवगणेश्वरः (भा० आदि० १२३।३१) । उदकोऽन्तोऽपि भवति । ता वै नानाप्रभृतयः समानोदकाः (श० ब्रा० ८।७।१।३) ।

भार्यास्पर्शमप्यवर्जयदित्यर्थविवक्षया भार्यां स्पर्शेऽप्यवर्जयदित्येवमपि व्यवहरन्ति वाग्योगविदः । अयं व्यवहारः कथासरित्सागरे (१४।४७।२७) इत्यत्र स्थितः ।

परवच्छब्दः पराधीनमाह । एतद्योगे विभक्तिद्वैविध्यं दृश्यं भवति प्रतिनियतविषयम् । परवन्तो वयं राजंस्त्वयि । अत्र सप्तम्याः प्रयोगः । भ्रात्रा यदित्थं परवानसि त्वम् (रघु० १४।५९) । अत्र तृतीयायाः । यत्र पुरुषे पारवश्यं तत्रोभयी विवक्षा । अन्यत्र तु तृतीयाप्रयुक्तिर्नियता । परवानिव शरीरोपत्तापेन (मालती० ३) । विस्मयेन परवानस्मि (उत्तर० ५) । साध्वसेन परवान् (मालती० ६) ।

दसु उपक्षय इति धात्वर्थनिर्देशेऽप्युपोपसर्ग उपसर्गपूर्वस्यैवास्य प्रयोग इति नियमद्योतकः । न वो दत्ता उपदस्यन्ति धेनवः (ऋ० ५।५६।५) ।

कादुरता एकायनगतानां त्रिभिः लभ्यते
इत्यर्थे मय्यर्थमिति—नराणां
एकप्रधानता येनैवैकैर्मुक्तैर्निरुद्धम्
(भा० ७।७।२३) ।

केचिद्वदन्ति मनिकांशं व्यवहारं दुर्बलानि सारूप्यं ददातीति
 नवमी, त्रैलोक्यविशेषात् नवमी नाम साहिष्णुः साधार
 दुः कर्म भवति भवति वा । न चोभयं दीक्षते, किं हि दुर्बले ।
 तेन करोतेरेव उद्योगस्तत्र न्यायः । तत्रोक्तं श्रीसमवेष्टि
 ११२ लीयेऽथवाप्ये च पुं दुश्चने — स्त्रीणां व्यासं स्त्रियः पुंशुः

उतो रयिः पृणतो नोपदस्यति (ऋ० १०।११७।१) । प्रजया स विक्रीणीते
 पशुभिश्चोपदस्यति (अथर्व० १२।४।२) ।

सृष्टधृतौ निश्चितौ कृतनिश्चयानपि भवतः । तथा च श्रीरामायणे प्रयोगौ—
 यत्सृष्टासि मया सार्धं वनवासाय मैथिलि (२।३०।२९) । सर्गशब्दो नानार्थः ।
 पठति चामरः—सर्गः स्वभावनिर्मोक्षनिश्चयाध्यायसृष्टिषु । सर्गो निश्चयः । सृष्टो
 निश्चितवान् । रावणस्य वधे धृतः (६।१००।३९) । गन्तुं निश्चिनोतीत्यर्थं
 गमनाय मनो धरति दधातीति वेति दाक्यविन्यासोपि व्यवहारानुगो भवति ।
 तथा च भारते प्रयोगः—गमनाय मनो दधे (दध्रे) (शां० २३।१६४) ।

पूज् पवन इत्यस्य विभाजने पृथक्करणेऽर्थे पाप्मभ्यश्च पुनानु वर्धयन्तु
 च श्रेयांसि सेयं कथा (उत्तर० ७।२०) इत्यत्र प्रयोगः प्रथते नाम । तदर्थकस्य
 शुम्भेरपि प्रयोग आथर्वणे स्थितः—यद्रिप्रं शमलं चक्रम यच्च दुष्कृतम् । आपो
 मा तस्माच्छुम्भन्तु (अथर्व० १२।२।४०) । पञ्चमी चात्रोभयत्र समाना ।

दानार्थस्य शिक्षेः कर्मणि तृतीयाश्रुतिः सम्प्रदाने च द्वितीयेति काचित्कश्छा-
 न्दसो व्यवहारः । सपत्नहनसृषमं धृतेन कामं शिक्षामि हविषाऽऽज्येन (अथर्व०
 १।२।३) । कामाय हविराज्यं ददामीत्यर्थः ।

राज्ये भिषिक्तः, राज्येऽभिषिच्यत इति रुढिः । क्वचित् तृतीयाचतुर्थ्यावपि
 प्रयुज्येते । अतो मूलं सुराणां श्रीर्यत्र शक्रोभिषिच्यते । सुरराज्येन (भा० उ०
 १०७।८) । अत्र राज्येन विप्राणां चन्द्रमाश्चाभ्यपिच्यत (भा० उ० १११।८) ।
 चतुर्थी खल्वपि—येनेन्द्रं देवा अभ्यसिञ्चन्त राज्याय (आप० श्रौ० ६।४।१४।७) ।

परेणेति एनबन्तमशिष्टमपि शास्त्रेण बहुलं व्यवहियते—परेणास्मान्प्रेहि वै
 हव्यवाह (भा० आदि० २३।२।११) । अस्मत्तः परत इत्यर्थः । किं वा मृत्योः
 परेण विधास्यति (मालती० २।२) । स्तन्यत्यागात्परेण (उत्तर० २।७) ।

विरुद्धं प्रतिकूलमित्यनर्थान्तरम् । कर्मणि क्तः । कर्तरि तृतीयाप्रयुक्तिः शास्त्र-
 व्यवहारोभयानुकूला—न प्रवेक्ष्यामि वो देशं विरुद्धं यदि मानुषैः । (भा० सभा०
 २८।१५) ।

विहस्तव्याकुलौ समावित्यमरः । रामापरित्राणविहस्तयोध—(रघु० ५।४९) ।
 नानायुधविहस्त—(हरि० १३२३८) इत्यत्र तु विहस्तो विचक्षण इत्यनर्थान्तरम् ।

सकाशशब्दः समीपवचनः सर्वस्य विदितः, राज्ञः सकाशं गच्छति, राज्ञः
 सकाशादागच्छतीति । ततोऽन्यत्रापि वर्तते । तथा च याज्ञवल्क्यस्मृतौ प्रयोगः—
 अग्नेः सकाशाद् विप्राग्नौ हुतं श्रेष्ठमिहोच्यते (१।३१६) । अग्नेः सकाशात्
 अग्निमपेक्ष्य, अन्यपेक्षया ।

संभवतिमिथुनीभावे वर्तमानः क्वचित् सकर्मकः, तथा च शतपथे मैत्रायण्यां संहितायां च प्रयोगः—प्रजापतिर्ह वै स्वां दुहितरमभिदध्यौ दिवं वोपसं वा मिथुन्यनया स्यास् इति तां संबभूव (श० ब्रा० १।७।४।१) । अग्निर्ह वाऽपोऽभिदध्यौ मिथुन्याभिः स्यामिति ताः सम्बभूव, तासु रेतः प्रासिञ्चत् (श० ब्रा० २।१।१।५) । अग्निर्वै वरुणं ब्रह्मचर्यमागच्छत् प्रवसन्तं तस्य जायां सम्भवत् (मै० सं० १।६।१२) । अकर्मकः खत्वपि—प्रजावती पत्या संबवेह (अथर्व० १४।२।३२) । महर्षिः संविदं कृत्वा संबभूव तथा सह (भा० आदि० १७७।४४) । संबभूव तथा सार्धं मातुः भ्रियचिकीर्षया (भा० आदि० १०६।६) । स तथेति प्रतिज्ञाय तथा सम्भवन्मुनिः (भा० वन० ९९।२३) ।

प्रत्ययशब्दोऽभरेणाधीनादिष्वर्थेषु पठितः, अनुक्रान्ताश्च तेषां इत्यम्—प्रत्ययोऽधीनशपथज्ञानविश्वासहेतुषु । अधीनेऽयं किमुदाहरणम् । राजप्रत्ययाः प्रजा इति स्वामिनः स्वकपोलकल्पितमुदाहरणम् । तेन न परितोषो विदुषाम् । इदमिह भारतस्थमुदाहरणम्—येषां स्वप्रत्ययः स्वर्गः (अनु० ८।३) । स्वप्रत्ययः स्वाधीनः ।

अभिरूपशब्दो विद्वत्पर्यायः प्रतीतः । ततोऽभिरूपान्भीष्माय ब्राह्मणानृषि-सत्तमान् (भा० आश्रम० १४।३) । अभिरूपा विद्वांसो विपश्चितः । अभिरूप-भूयिष्ठा परिषत् (शा० १) । अभिरूपः पट्कर्मनिरतः (गौ० ध० २।१।४४) सूत्रे हरदत्तः ।

निःशलाकशब्दोऽभरे विजनार्थकः स्थितः । विविक्तविजनच्छन्ननिः-शलाकास्तथा रहः । रहश्चोपांशु इत्येते तत्र पर्यायाः पठिताः । अत्रार्थे अरण्ये निःशलाके वा मन्त्रयेदविभाषितः (मनु० ७।१४७) । इत्यत्र पाठः । भारते तु निस्तृणैरेत्यस्य प्रयोगः—समे देशे विविक्ते स निःशलाक उपाविशत् (शां० ३३।२।१) ।

करतलाभ्यां ध्वनिकरणं वक्तुकामाः प्राञ्चः करतलध्वनिं कुर्वन्ति, करत-लानि वादयन्तीत्याद्यनुक्त्वा तलान् (तलानि वा) ददतीत्येवमाहुः । तथा च भारते प्रयोगः—ततः प्रहसिताः सर्वे तेऽन्योन्यस्य तलान्शुः (वन० २३।८।२४) ।

उच्चावचं नैकमेदमित्यर्थः । उच्चावचेष्वर्थेषु निपतन्तीति निपाताः (नि० १।४।२) इति तत्रार्थ उदाहरणम् । उदक् च अवाक् चेत्युच्चावचम् इति पृषो-दरादीनि यथोपदिष्टम् (पा० ६।३।१०९) इति सूत्रे वृत्तिः । तत्र मुख्येऽर्थेपि

प्रयोगो भारतस्थः श्रूयताम्—उच्चावचं बलं ज्ञात्वा मध्यस्थं चापि भारत (वि० २९।१०) । उच्चं राजपुत्रादि । अवचं चण्डालादि । मध्यस्थं वैश्यादीति नीलकण्ठः ।

चिच्चनौ निपातौ सर्वनाम्ना किमादिनैव सहचरिताः प्रयोगमवतरन्तीति भ्रमः । अन्यत्रापि दृश्येते—नास्यैतां रात्रिं कुमाराश्चन पयसो लभन्ते (आप० श्रौ० १।४।११२) । कुमाराश्चन कुमारा अपि । तदिदं भाषितं वाक्यं तथाचन तथैव तत् (भा० उ० ७८।४) । उतापवक्ता हृदयाविधश्चित् (वा० सं० ८।२३) । चिदप्यर्थे ।

यमिरुपरमे पठितः संग्रहणे रश्मिप्रग्रहणे सारथ्योपगमेपि प्रचुरं प्रयुज्यते । स्वयं यच्छ ह्यान्ममेति (भा० वि० ३६।२०) । यच्छ संग्रहाण । अत एव यन्तृशब्दः क्षत्तारमाचष्टे ।

आवश्यकार्थे कार्यतरशब्दप्रयोगो भारते, स ग्राह्योऽवहितम्—एवं गते किं कार्यं किं च कार्यतरं नृपाः (कर्ण० १०।९) ।

अकालिकशब्दस्य विलम्बासहेयं प्रयोगो भारते—साम्प्रतं चैव यत्कार्यं तच्च क्षिप्रमकालिकम् । क्रियतां साधु संचिन्त्य (भा० वि० २७।७) ॥

बलवत्सुष्ठु इति पर्यायौ पठत्यमरः । बलवदपि शिक्षितानामात्मन्यप्रत्ययं चेतः (शा० १।१) । सुष्ठु शिक्षितानाम् इत्याह । वसामेहापरां रात्रिं बलवान्मे परिभ्रमः (भा० वि० ५।६।) । बलवान्मेऽध्वखेद इत्यर्थः ।

प्राचीनप्रतिचीनशब्दौ विशेषणे नपुंसकैकत्वेपि प्रयुज्येते भिन्नलिङ्गवचनेपि विशेष्ये सति । तद्यथा प्राचीनं ग्रामादान्नाः (भाष्ये) । प्राचीनं हि धिष्ण्येभ्यो देवानां लोकाः प्रतिचीनं मनुष्याणाम् (गो० ब्रा० उ० २।१७) ।

वशशब्दः स्वतन्त्रा प्रकृतिरायत्तार्थको दृष्टः । कामक्रोधौ वशौ यस्य तं देवा ब्राह्मणं विदुः (भा० वन० २०६।३५) । समासोत्तरपदं तु प्रसिध्यतितराम्—सर्वे परवशं दुःखं सर्वमात्मवशं सुखम् (मनु० ४।१६०) ।

अवश इति परवशः परतन्त्र इत्यनेन समानार्थकः प्रचुरं प्रयुज्यते । कार्यते एवशः कर्म सर्वः प्रकृतिजैर्गुणैः इति गीतासु (३।५) । स्वतन्त्रेऽर्थेपि प्रयोगो भारते—विशन्ति चावशाः पार्थ योगाद् योगबलान्विताः (भा० शां० ३००।२४) । नियते निश्चिते भ्रुवेर्थेपि मुद्राराक्षसे (६।६)—किमस्य भवतो यथा सुहृद एव नाशोऽवशः ।

आत्मशब्दः शरीरवचनोपीति न न विदितम् । आध्यात्मिकस्तापः । शरीर इत्यर्थः । श्रीरामायणे व्यक्तमात्मशब्दः शरीरपरः प्रयुक्तः । तद्यथा—नृणां शतानि पञ्चाशद् व्यायतानां महात्मनाम् (१।६७।४) । महात्मनां हृष्टपुष्टशरीराणामिति

कृतकः । स ददर्श महात्मानं किरीटिनं ॥ कुम्भकणं महाबलम् (रा०
६।६७।१३६) ॥ महात्मानं महाकायम् ।

नेदिष्ठ इति समीपतममाहेति नाविदितम् । इनिप्रत्ययान्तस्तु नेदिष्ठिशब्दो न सर्वस्य विदितः, स वेद्यते । यदि दक्षितानां कश्चित्प्रमीयेत तस्य यो नेदिष्ठी स्यात्तमुपदीक्ष्य (तां० ब्रा० १।८।१) । नेदिष्ठी निकटो बन्धुः ।

अवारितमित्यनिरुद्धं भवति मुख्यया वृत्त्या । अनारतमविरतमिति तु
गौण्या । तथा च प्रयोगाः प्रथन्ते—अवारितम् । अश्रु प्रववृते (कथा० १३।
१२६) । निदाघकाले पानीयं यस्य तिष्ठत्यवारितम् (भा० अनु० ६५।६) ।
दीयतां भुज्यतां चेष्टं दिवारात्रमवारितम् (भा० अनु० २६८६) । निरन्तर-
मनन्तरायमित्यर्थः ।

असङ्गशब्दोऽसङ्गो वै पूरुष इत्यादिषु प्रसिद्धः प्रसिद्धार्थश्च । निष्प्रत्यूहं
निरवग्रहमित्यर्थे क्रियाविशेषणं चापि व्यवह्रियते । तद्यथा—विलयमीयुरसङ्ग-
मुपद्रवाः (अवदा० जा० १०।२७) । असङ्गमपि तत्रास्ति प्रसिद्धम् —

भूतपूर्व इति पूर्वं भूतः पूर्वं यादृशो भूदिदानीं ततोऽन्यादृश उच्यते प्रायेण ।
आढ्यो भूतपूर्वः । इदानीमनाढ्य इत्यर्थः । नष्ट इत्यनेन समानार्थकोपि दृष्टः ।
बान्धवा भूतपूर्वाश्च तत्र वासे तु का रतिः (भा० आदि० १५७।२८०) । भूत-
पूर्वा नष्टा इत्यर्थः ।

सतत्त्वं हि तत्त्वेन समानार्थम् । सहशब्दोऽनर्थक उपजनः सन्नपि व्यव-
हारेणाभ्यनुज्ञायते । विदितात्मसतत्त्वस्य नेह नानास्ति किञ्चनेति स्मृतिः ।

अर्थितेत्यर्थिनो भावो भवति । क्वचित्तत्त्वलावपि कर्मणि दृश्येते । इहार्थितेति
प्रयोजनमाह--पप्रच्छागमनेऽर्थिताम् (भा० आदि० ११२।४) ।

अन्तरेणेत्यवयव विनाथे मध्याथे च प्रसिद्धम् । मामन्तरेण किन्तु चिन्तयति
गुरुः, मद्भिषय इत्यर्थः । अश्वस्य मेध्यस्य शिरो निकृप्तं न्यस्तं हविर्धानमिवा-
न्तरेण (भा० द्रोण० १४३।७१) । अत्रान्तरेणेति साक्षान्मध्यवाचि । हविर्गृहस्य
मध्येऽभ्यन्तर इत्यर्थः ।

मध्यस्थान्तर इत्यर्थः ।
बहुशब्द एकवचनेपि दाशतये—नृष्णानि कृष्वन् बहुवे जनाय (ऋ० १०।
१०२८) । बहुभ्यो जनेभ्य इत्यर्थः । जहीनां पिता बहुरूप पुत्रः (

अनन्तरायमित्यविध्नं भवति । निरवशेषमप्याह-ये चैवावमा ये च परमा ये च मध्यमास्तान् सर्वाननन्तरायं प्रीणाति (ऐ० ब्रा० १३।१३) । कमप्येक-मनवशेष्याऽपरित्यज्येत्यर्थः ।

यन्धनं बन्धो भवति बन्धनस्थानमपि काराख्यम् । बन्धनानि च सर्वाणि राजमार्गे निवेशयेत् (मनु० १।२८८) । बन्धनानि काराः ।

अत्राने, प्रेममयार अहमपाम अहमपाम (१७६६०१२६) अत्राने निमनपाम
सदा अत्राने अत्राने अत्राने अत्राने (१७६६०१२६) अत्राने निमनपाम
अत्राने अत्राने अत्राने अत्राने (१७६६०१२६) अत्राने निमनपाम

कृतकृत्यः कृतार्थो भवति यं सिद्धार्थं इत्याहुः । फलवत्प्रवृत्तिः कृतकृत्य इति व्यक्ततरमुच्यते । कृतकृत्याः पुनर्वर्णा यदि वृत्तं न विद्यते (भा० वन० १८०।३६) । येषां कर्तव्यं नास्ति नावशिष्यते, शूद्रसधर्माणस्ते भवन्तीत्यर्थः इति नीलकण्ठः ।

तदस्य द्वितीयं जन्मेत्यर्थे स यद् यजते तद् द्वितीयं जायते (श० ब्रा० ११।२।११) इत्येवमपि व्यवहरन्ति । तस्यां नोऽप्यसत् (श० ब्रा० १२।३।५।१) । तस्यामस्माकमपि भागोस्त्वित्यर्थे वचनम् । भागादिशब्दपरीहारो व्यवहारमनुसन्ध इत्याहत्यो नः ।

गमनीयशब्दव्यवहारोपि शिष्टशीलितोऽवगन्तव्यः । कुण्डलाभ्यां विशुक्तोहं वर्मणा सहजेन च । गमनीयो भविष्यामि शत्रूणां द्विजसत्तम (भा० वन० ३१०।१२) ॥ अरीणामासाद्यो भविष्यामि, तद्गोचरे पतिष्यामीत्यर्थः । तपो-वनविरोधिनो विकारस्य गमनीयास्मि संवृत्ता (श० १) । विकारेणा-क्रान्तास्मीत्याह ।

किंशब्दः कुत्सायां प्रथते । स किंसखा साधु न शास्ति शोऽधिपम् (कि० १।५) ॥ अत्र समासगतः किंशब्दः कुत्सितवचनः, अन्यत्र साक्षात् कुत्सामप्याह । तत्र किं प्रतिभाति मे (भा० वन० २०८।२५) । तत्र जीववधेन प्राप्ये मांसे मे कुत्सा निन्दा प्रतिभाति, ततो जीवान्न हन्मीत्याह ।

क्षणिकशब्दः सर्वस्य विदितः क्षणस्थायिवचनः । क्षणिशब्दोऽप्यस्ति ततो भिन्नार्थः । तं विश्रान्तं शुभे देशे क्षणिनं कल्पमच्युतम् (भा० सभा० १३।४५) । क्षणिनं सावसरं निर्व्यापारं स्थितम् ।

मनुषीशब्दस्य स्त्रीलिङ्गस्य प्रयोगः शतपथे—तस्मादिमा मनुष्यः स्त्रिय-स्तिर इवैव पुंसो जिघत्सन्ति इति ह स्माह याज्ञवल्क्यः (श० ब्रा० १।९।२।१२) । मनुष्यजाताबुत्पन्ना मनुष्यः ।

द्वारे नियुक्तो दौवारिक उच्यते । द्वारमस्यास्ति रक्षमित्यर्थे इत्यन्तो द्वारि-शब्दोऽप्यस्ति यस्तात्पर्यतो दौवारिकमाह—द्वारिणं तापसा ऊचू राजानं च प्रकाशय (भा० आदि० १२६।१०) । इत्यत्र भारते यथा ।

अन्तरमिति नानार्थम् । एतदधिकृत्य किञ्चिदुक्तमधस्तात् । अन्यत् किञ्चिदुच्यते । अन्तरमन्तरात्मन्यपि वर्तते तद्यथा—इत्यादि मन्त्रिणां वाक्यं न लेभे तस्य चान्तरम् (कथा० ४०।५५) । अन्तरात्मानं न प्राप, हृदयज्जतं नाभूत्, चेतसि पदं नाकरोदित्यर्थः । छिद्रेपि वर्तते—हनुमतो वेत्ति न राक्षसोऽन्तरम् । न मारुतिस्तस्य च रक्षसोऽन्तरम् (रा०) ।

स्वच्छन्दे न जयं स्थिताः (रा० १।३३।३) / न जयं
स्वच्छन्दः)

पृ० ३१ । शेषे षष्ठ्या इदमपरमुदाहरणं ब्राह्मणे—तस्माच्च एव पिता पुत्राणां सूरक्षति स श्रेष्ठो भवति (गो० ब्रा० उ० ३।९) । सूरक्षति आद्रियते ।

पृ० ३२ । तृत्तार्थकपदयोगे करणत्वशेषविवक्षायां षष्ठ्या उदाहरणान्तरम्—मधोश्चकानश्चारुर्मदाय (अथर्व० २।५।१) । चक तृप्तौ ।

आशितस्तृप्त उच्यते तत्प्रयोगेऽपि करणे शेषत्वेन विवक्षिते षष्ठ्या उदाहरणान्तरम्—मेदोमज्जास्थिरक्तानां वसानां च शृशमाशिताः (भा० सौत्तिक० ८।१३९) ।

पृ० ३३ । उपपदमन्तरेणापि तद्योगशिष्टांया विभक्तेरपरमुदाहरणद्वयमभ्युच्चेतव्यम्—ससरात्रादितो नेता यमस्य सदनं प्रति (भा० आदि० ४।१।१४) । ससरात्राभ्यन्तर इत्यर्थः । आङो मर्यादार्थस्य त्यागः, मर्यादायास्तदन्तराप्थवगतेः । तस्य ससरात्रात्तु ब्रह्महत्या भविष्यति (वि० पु० ३।५।३) ।

पृ० ३३ । पूर्णशब्दप्रयोगे करणत्वाविवक्षायां शेषे षष्ठ्या अपरमुदाहरणद्वितयम्—भगस्य नावमारोह पूर्णाम् (अथर्व० २।३६।५) । विभ्रत्कमण्डलुं पूर्णममृतस्य संमुत्थितः (वि० पु० १।९।९८) ।

पृ० ३७ । यं कालमारभ्य क्रियाद्यापि प्रवर्तते तत्रारभ्यप्रभृत्यादिप्रयोगाभावे द्वितीयाया व्यवहारस्याभिव्यक्तमुदाहरणान्तरम्—भर्तुर्नियोगाज्येष्वस्य संवत्सरमिदं व्रतम् । चरामि... (भा० वि० ४५।१४) ॥ अत्रात्यन्तसंयोगे द्वितीया वेदितव्या यथाऽन्यत्र ।

पृ० ३८ । वाक्यभेदे सत्यप्यत्यन्तसंयोगे कालात्प्रथमा साध्वी । कः कालस्त्वामन्विष्यामि (स्वप्न० ३) । अनत्यन्तसंयोगेऽपि—कः कालो विरचितानि शयनासनानि (अवि० ३) । क्तेन क्तवतुना वा क्रियोक्तावपि षष्ठीप्रयोगे तथैव—कः कालस्तस्येतः प्रस्थितस्य ।

पृ० ४० । तिङन्तेन समानप्रकृतिकस्य सविशेषणस्य कर्मणः प्रयोगो न दोषायेति प्रमाणीकुर्वद् उदाहरणान्तरम्—श्रेष्ठं सवं सविता साविष्यन्तः (ऋ० १।१६४।२६) । सर्ववेदाः स येनोष्टो यज्ञः सर्वस्वदक्षिणः (अमरः) । यष्टुकामो महायज्ञम् (रा० १।५७।१७) । अश्वमेधादयो यज्ञास्त्वयेष्टाः (मार्क० पु० १।५।५४) । क्वचिद्विशेषणविरहेऽपि तथाविधं कर्म न विरुन्धन्ति व्यवहारेण वित्ताः । उपिताः स्मो वने वासं प्रतिकर्म चिकीर्षवः (भा० वि० ५८।१८) ।

पृ० ४५ । उद्देश्यविधेययोरेकत्वमापादयतोः सर्वनाम्नो लिङ्गविमर्श इदमपरमुदाहरणमौपयिकम्—एतद्वै सर्वं तपो यदनाशकः (श० ब्रा० ९।५।१।९) । यच्छब्देनोद्देश्यपरामर्शकेन विधेयस्य लिङ्गग्रहः ।

६० ४५ । विधेयप्राधान्याद् विधेयस्य लिङ्गग्रहे युक्तमुदाहरणान्तरम्—
वृकोदरस्यैष परिग्रहोऽग्न्यः (भा० आश्रम० २५।१२) । परिग्रहः पत्नी ।

अत्रापि व्यवहारेऽवधेयम्—वक्तुं नायाति राजेन्द्र एतयोर्नियमस्थयोः ।
अर्वाङ् निशीथात्परतस्त्वया सार्धं वदिष्यतः (भा० सभा० २१।३३) । एतयो-
र्वक्तुं नायातीत्यस्मिन्वाक्ये तुमुन्नतं वक्तुमिति पदं कर्तुं । वचनं भाषणं नायाति
न संभवतीत्यर्थः । कस्य वचनमित्याकाङ्क्षायामाह—एतयोरिति । नियमस्थयो-
र्व्रतं चरतोः ।

चुद संचोदने चुरादिः । संचोदनं प्रेरणं भवति । ततोऽन्यत्र पृच्छायामपि
वर्तते । नानार्था हि धातव इति । तद्यथा—किन्तु कार्यगरीयस्त्वात्तत्स्वामह-
मचूचुदम् (भा० आदि० ४८।६) । तथा च तद्राजसूत्रे भाष्यकारप्रयोगः—
अहमपीदमचोद्यं चोद्य इति ।

औपचारिकेषु प्रयोगेषु कतिपयानीमान्यन्तःकरणीयानि प्रयोगान्तराणि
स्वस्य बन्धस्य चारुत्वं चिकीर्षद्भिः । यज वीजैः सहस्राक्ष त्रिवर्षपरमोषितैः
(भा० आश्रव० ११।१६) । उषितः कृतकालपरिवासः क्वचिदवस्थित उच्यते
मुख्यथा वृत्त्या, पुराण इति तु गौण्या । चिरोपितोऽगाधजलो जलाशयो हृद
उच्यत इत्यत्र चेतनधर्मो वासो जलाशय आरोप्यते ।

पार्थान्द्विष्यामि ममैष भारः (भा० उ० ६२।६) । भारः साध्योऽर्थः ।
कार्ये भारत्वारोपः । दृष्ट्वा तु सैन्धवे भारमतिमात्रं समाहितम् (भा० द्रोण०
४७।५) । भारो हि वोढारमुपपीडयतीति विषमस्य आहितभार उच्यते
उपचारेण ।

निर्ममा निष्प्रतिद्वन्द्वा निर्हीका निष्प्रयोजनाः (भा० अनु० ३१।१८) ।
निर्हीका इति दिगम्बरा उच्यन्ते । स निर्हीको यस्यापत्रपा नास्ति । नग्नस्यार्ह-
तस्यापि च सा नास्तीति साधर्म्यान्निर्हीकशब्देन स उच्यते ।

आश्चर्यतो वर्षति तत्र देवः (भा० शां० ७३।१५) । आश्चर्ये विस्मयो
विस्मयनीयो वार्थ उच्यते । स चानित्यः कादाचित्को भवति । अत एवाचार्येण
आश्चर्यमनित्ये (६।१।१४७) इति सूत्रेणानित्येयं आश्चर्यमिति निपातितम् ।
विस्मयो भवतु मा वा भूयत्कदाचिदेव भवति तदाश्चर्यमित्युच्यते । तथा च
प्रकृते प्रयोगः ।

अस्ताभिलाषिणि दिने (राजत० ८।४६५) । प्रवाताभिलाषी प्रदोषः
(राजत० ८।४६७) । इहोभयत्र प्रयोगे इच्छारूपश्चेतनधर्मो दिने प्रदोषे चारो-
पितः । अयमेवोपचारः । अस्तंगतप्राये सवितरि, वास्यन्मन्दसमीरं रजनीमुखम्
इत्यर्थः ।

२००

वाग्व्यवहारादर्शः

क्लिष्टो हि मुख्यया वृत्त्याऽऽर्त उच्यते यश्च ग्लानो मलिनश्च लक्ष्यते । तत्सा-
धर्ग्यादक्लिष्टोऽप्यनातोऽपि मलिनो मलदूषितः क्लिष्ट इत्युच्यत उपचारात् । न
भाति वाससि क्लिष्टे रङ्गयोग इवाहितः (सुश्रुते २।१५७।८) ।

करोतिना सर्वधात्वर्थानुवादः क्रियत इत्यधिकृत्य शास्त्रौघात्संकलितैरुदा-
हरणैः करोतेरर्थनानात्वं सम्यक् स्फोरितम् । तथापि कालान्तरे समुपलब्धान्यु-
दाहरणान्तराणि कतिपयानीह संनिधाप्यन्ते—

तथा कुरुष्व भद्रं ते मा च शोके मनः कृथाः (रा० १।१९।१९) । मा
कृथाः = मा आधिथाः । मा स्म शोके मनः कृथाः (रा० ३।६१।१९) ।
उक्तोऽर्थः । अवरं स्वाहाकारं करोति परां देवताम् (श० ब्रा० १४।१।३।२६) ।
पूर्वं स्वाहेति पठति ततो देवतानामधेयमुच्चारयतीत्यर्थः । इह करोतिस्त्वारणे
वर्तते । यन्तुर्वान्यकरैर्हयैः (भा० द्रोण० ३७।२२) । इह करोतिरनुवर्तने वर्तते ।
उपाध्यायमघः कृत्वा (भा० अनु० ९३।२३) । इह करोतिरासने उपवेशने
वर्तते । अकरोत्स ततः कालं शरत्तरुपगतो मुनिः (भा० आश्व० ६०।१२) ।
अकरोत् अक्षपयत्, अनयत् । ततोऽस्याः स्वागतं कृत्वा व्यादिश्य च वरासनम्
(भा० शां० ३२०।१४) । अत्र करोतिर्व्याहारेण वर्तते ॥

इति प्रथमोऽनुबन्धः ।

अथ द्वितीयोऽनुबन्धः ।

पर्यायवचनानि कानिचिदिह पूर्वाद्धेऽनुक्रान्तानि व्याकृतानि च । तावद्विरपरि-
तुष्यन्तो वयमपराण्यभ्युच्चिन्मोऽल्पानि ।

योधास्ते महाराजन्क्रोधामर्षसमन्विताः (भा० द्रोण० १८७।४०) ।
ततो दुर्योधनस्यासीन्निकुलेन समागमः । अमर्षितेन क्रुद्धस्य क्रुद्धेनामर्षितस्य
च (भा० द्रोण० १८७।५०) । अत्र दुरुजयो विशेषः । यदुक्तं पुरस्तात् क्रोधः
कृतापराधेषु स्थिरोऽमर्षत्वमश्नुत इति तदिहाप्यवितथं भाति ।

उपायनप्राभृते तुल्याभिधेये मते । तत्रापि विशेषोक्तिः । स उच्यते ।
उपायनं ढौकनिका स्वयसानीयते । प्राभृतं कौश्लिका सखिभिः प्रह्रीयत इति
सङ्केतकृच्छ्रः (हर्ष० ३) ।

कीर्तिर्विश इति पर्यायौ । कीर्तिविषये नाना पश्यन्ति व्याख्याकाराः ।
मृतस्य ख्यातिः कीर्तिरिति यत्कुल्लूकेनोक्तं तद्भारतवचनेन समर्थनां लभते इति
तदुपन्यस्यामः—मृतस्य कीर्तिर्मर्त्यस्य यथा माला गतायुषः (वन० २०१।७) ।
अन्यत्र भारते (आदि० २०३।१०) जीवतः प्रख्यातिः कीर्तिरित्यभिप्रायकं
वचो लभ्यते—नष्टकीर्तेर्मनुष्यस्य जीवितं ह्यफलं स्मृतम् इति । तेनात्र विषये
प्रयोक्तारो व्याख्यातारश्च समं व्यामुग्धा इति सुवचम् ।

अद्यत्वे बाणविशिखौ पर्यायता गतौ दृश्येते । पुरा विशिख इति बाण-
विशेषणमभूदिति निदर्शयते—ससर्ज बाणान् विशिखान्महात्मा (भा० कर्ण०
८५।३६) ।

प्रीतिहर्षावधिकृत्य किञ्चिदुक्तमधस्तात् । भूयोपि प्रीतिहर्षानन्दान्यथा
भारतभावदीपं प्रविविञ्चमहे । प्रहर्षः प्रीतिरानन्दस्त्रयस्ते सात्त्विका गुणाः (भा०
आश्व० ३१।१) । इष्टप्राप्तिनिश्चये यत्सुखं तत्प्रहर्षः । इष्टप्राप्तौ यत्तत्प्रीतिः ।
इष्टभोगे यत्तदानन्द इति नीलकण्ठः । संयुक्ताः काममन्युभ्यां क्रोधहर्षसमञ्जसाः
(भा० शां० ७।२०) । इत्यत्र हर्षो लाभे सत्युत्पल्लवतेति च सः । यथोक्तवचनं
प्रीतौ हर्षयुक्तौ द्विजोत्तमौ (रा० २।३।२२) । प्रीतिर्मनस आनन्दः । तदुन्ना-
यको मुखविकासदिहर्ष इति तिलकः । गतो राम इति श्रुत्वा हृष्टः प्रमुदितो
नृपः / रा० १.७७।५) । हर्षस्याधिकावस्था प्रमोद इति च सः ।

आश्यायस्तु नीहारस्तुपारस्तुहिनं हिमम् इत्यमरे पर्यायाः परिपठिताः ।
सान्तर इमे । अदूरविप्रकर्षात्तु पर्यायत्वम् । तुपारनीहारवृत्तं यथा नभः (भा०

कर्ण० ८१।१३) । अत्र तुपारनीहारायोः समभिव्याहारात् पर्यायत्वं विवदते ।
तुपारः सूक्ष्माः पयोदपृषताः । नीहारो हिमावरणम् ।

नगौकोवाजिविकिरविष्किरपतत्रय इति पक्षिपर्यायेष्वमरः । तेन तस्य
विकिरविष्किरौ पर्यायावभिमतौ । संकुसुको विकुसुको विकिरो यश्च विष्किरः ।
मापाज्येन नलेध्मेन क्रव्यादं शमयामसि () इत्यत्र युगपत्पाठान्नैतौ
पर्यायावित्यवसायः ।

सरस्तटाकौ पर्यायाविति लोकः प्रतिपन्नः, परमिमावपि नात्यन्ताय निर्धि-
शेषौ । कौटलीयेऽर्थशास्त्र एतयोः सम्पाठदर्शनात्—हृदस्य वाऽविशेषस्याङ्गे
सरस्तट्टाकस्य वा पण्यपुटभेदनमंसवारिपथाभ्युपेतं कारयेत् (२।२।२१) ।
तत्र हृदस्तु सदाजलोऽगाधजलो वेति प्रसिद्धः । तटाक इह पद्माकरवचनः । सरः-
शब्दो जलाशयसामान्यमाह । तटाकविषये शब्दार्थचिन्तामणाविदं स्थितम्—
प्रशस्तभूमिभागस्थो बहुसंवत्सरोपितः । जलाशयस्तडागः स्यादित्याहुः
शास्त्रकोविदाः ॥

यवागूर्हणिका श्राणा विलेपी तरला च सेत्यमरः पठति । अस्ति चैषां
विशेषः । आह च—सिक्थैर्विरहितो मण्डः पेया सिक्थसमन्विता । विलेपी
बहुसिक्था स्याद् यवागूर्विरलद्रवा ॥ इति ।

उल्वजरायू पर्यायाविति विभ्रमन्ति केचित् । यथा उल्वमित्यनवगमः, जरायु
इत्यवगमः (नि० ६।३५) । इति दुर्गः । तन्न । उत्तरं वा उल्वज्जरायु इत्यै-
तरेये (ऐ० ब्रा० १।३) भेदस्य स्फुटमुक्तत्वात् । भेदे प्रयोगश्च—मेरुखल्व-
मभूतस्य जरायुश्च महीधराः (अमरटीकायां सर्वानन्दः) । षड्गुरुशिष्योपि
स्फुटतरं भेदमेतयोराह—उल्वेन वेष्टितो गर्भस्तज्जराखमिवेष्टितम् इति । शतपथे
(३।२।१।११) अन्तरं वा उल्वं जरायुणो भवतीत्यत्र व्यक्ततरो भेदः ।

दर्विः कम्बिः खजाका चेत्यमरे पाठः । खजां च दर्विं च करेण धारयन्
(भा० वि० ८।१) इति खजादव्योः सम्पाठदर्शान्नैते अत्यन्तमेकार्थिके ।
इत्थं च ते भिनन्ति नीलकण्ठः—खजा मन्थनदण्डः, हस्ताकारः पिष्टविकारप्रम-
थनार्थो वा दण्डः । दर्वीं शाकादिपरिवेषणार्था । व्यञ्जनाद्यवघट्टनकाष्ठम् ।
सूपादिपरिवेषणार्था लौहमयी खजा । कटाहादन्ननिःसारणार्था दर्वीति भेद
इत्यर्जुनमिश्रः ।

दीप्तिकान्त्यादिविषये किञ्चिदुक्तमधस्तात् । तत्र दर्पणकारस्य कान्तरेवाति-
विस्तीर्णा दीप्तिरित्यभिधीयते (सा० द० ३।१३१) इति वचोपि भेदनिर्ज्ञानाय
ग्राह्यम् ।

रोषक्रोधौ विविच्चन्द्रिरस्माभिः किञ्चिदुक्तं तत्रोज्ज्वलाकारस्य हरदत्तमिश्रस्य वच उपकारकमादेयम्—रोषः क्रोधस्यैव क्रियानपि भेदो मित्रादिषु प्रतिकूलेषु मनसो वैलोभ्यसात्रकार्यकरः (आप० ध० १।२३।५) ।

अश्रुवाप्ययोर्भेदमधिकृत्य यदुक्तमधस्तात्तत्रेदं भूयो वेद्यम् । श्रीरामायणेऽन्यत्रैतयोरभेदेनापि प्रयोगः श्रितः—कौसल्या ध्यसृजन्नाप्यं प्रणालीव नवोदकम् (२।६२।१०) ।

असुप्राणयोर्भेदमभ्युपयन्त्युपयः । तथा चाथर्वसंहितायां शौनकीयाः पठन्ति—प्राण प्राणं त्रायस्वासो असवे मृड (अथर्व० १९।४४।४) ।

तन्द्रालस्ये पर्यायाविति प्रतिपन्नप्रायम् । याज्ञवल्क्ये (३।१५८) तन्द्रालस्यवर्जनमिति स्मर्यते । अवश्यं भेदोभिप्रेतः स्मृतिकारस्य शब्दस्पर्शादिविषयेषु श्रोत्रादीन्निद्राणां प्रवृत्तिनिरोधस्तन्द्रा निद्रानुकारिणी । आलस्यमनुत्साह इति मिताक्षरायां स भेद उक्तः ।

मार्गाध्वपन्थानोऽमरे पर्यायाः परिपठिताः । परं दाशतये साहचर्येण पाठात्पथध्वनोर्भेदो वसीयते । वेत्था हि वेधो अध्वनः पथश्च देवाञ्जसा अग्ने यज्ञेषु सुकृतो (ऋ० ६।१६।३) । तत्राध्वनो महामार्गान्, पथः क्षुद्रमार्गानित्येवं भेदं व्यनक्ति सायणः ।

वर्तनिपन्थानावपि भिद्येते । भेजे पथो वर्तन्ति पत्यमानः (ऋ० ७।१८।१६) । वर्तनिः पलायनमार्ग इति सायणः ।

स्युमौहूर्तिकमौहूर्तज्ञानिकार्तान्तिका इत्यमरे दैवज्ञपर्यायाः पठिताः । तेषां कार्तान्तिकनैमित्तिकमौहूर्तिकव्यञ्जनाः (कौ० अ० १।१३।९) । कार्तान्तिकादीनां मिथो भेदमित्यमुद्भावयति गणपतिः शास्त्री—कृतान्तो दैवं पूर्वकर्म तद्वेदिनः कार्तान्तिकाः । शुभाशुभशकुनज्ञा नैमित्तिकाः । त्रिकालवृत्तज्ञा मौहूर्तिकाः ।

कोपक्रोधौ विवेचितौ । तत्र ततः कोपसमाविष्टो विश्वामित्रो महामुनिः । सुवसुधस्य सक्क्रोधः... (रा० १।६०।१२) इति रामायणीयं वचनं व्याचक्षाणस्तिलककार आह—कोपस्यैवाधिकावस्था क्रोधः । तदिदमुक्तपूर्वस्योपोद्बलकम् । गर्वाभिमानादिविषये किञ्चिदुक्तमधस्तात् । अभिमानविषये इदमधिकं ज्ञेयम्—अभिमानो नामात्मन्यविद्यमानगुणारोप इति ।

समासमाजौ पर्यायाविति सम्प्रतिपन्नो लोकः । तावपि सान्तरौ । सभाः समाजांश्चागन्ता (आप० ध० १।१।३।१२) । द्यूतादिस्थानं सभा, उत्सवादेषु समवायः समाज इति हरदत्तटीकाकारः ।

वनकानने अपि भिन्नार्थके । ततो बहून्यपश्येतां काननानि वनानि च (हरि० २।२८।७०) । काननान्यरोपितवृक्षाणि । वनानि रोपितवृक्षाणीति नीलकण्ठः ।

श्रेणिगणयोर्भेदः । श्रेणीनां च गणानां च मञ्चा भान्त्यचलोपमाः (हरि० २।२९।५) । श्रेणीनामनेकजातीनामप्येकशिल्पोपजीविनाम् । गणानामेकजातीनाम् इति नीलकण्ठः ।

प्रोक्षणाभ्युक्षणावोक्षणानि भिद्यन्ते । तथा च गृह्यासङ्ग्रहे भाष्ये (१।१०३) प्रोक्षणादय इत्थं विविच्यन्ते—उत्तानेनैव हस्तेन प्रोक्षणं समुदाहृतम् । न्यञ्चताऽभ्युक्षणं प्रोक्तं तिरश्चाऽवोक्षणं मतम् ॥ इति ।

विवाहश्चोद्वाहश्चैकार्थाविति प्रायोवादः । विशिष्येते ह्येतौ । कन्यासंस्कारो विवाहः । वरसंस्कार उद्वाहः (लौ० गृ० २५।१९ इत्यत्र देवपालः) ।

अस्ति पताकाध्वजयोर्भेदः । श्रीमद्भागवते चित्रध्वजपताकाग्रैरन्तः प्रतिहिता-तपम् (१।११।१३) । अत्रोभयोः साहचर्येण पाठः पर्यायत्वं वारयति । गरुडादि-चिह्निता ध्वजाः । जयप्रदयन्त्राङ्किताः पताका इति श्रीधरः । पताका वैजयन्ती स्यादिति ब्रुवन्नमरोप्यत्रानुकूलः ।

स्युसर्गागधास्तु मगधा वन्दिनः स्तुतिपाठका इत्यमरे पाठः । चत्वार एकार्था इत्येक इति स्वामी । नटनर्तकगन्धर्वाः सूतमागधवन्दिनः (भा० पु० १।११।२०) । तत्रैतानित्थं विविनक्ति श्रीधरः—सूताः पौराणिकाः प्रोक्ता मागधा वंश-शंसकाः । वन्दिनस्त्वमलप्रज्ञाः प्रस्तावसदृशोक्तयः ॥ इति ।

उपसर्गमात्रेण भिन्नावृद्धिसमृद्धिशब्दो कलया भिन्नार्थाविति हरिवंशे—ऋद्धिः समृद्धिः विपुलाश्च भोगान् (१।४।१।७४) इति सम्पाठाद् व्यक्तिमेति । अयं चानयोर्भेदो नीलकण्ठोद्भावितः—ऋद्धिर्धर्मफलभूता सम्पत्तिः । समृद्धिर्योगैश्वर्यम् इति ।

भेषजौषधे समानार्थे अभिमते भिद्येते नाम । औषधं द्रव्यसंयोगं ब्रुवते दीपनादिकम् । हतव्रततपोदानं शान्तिकर्म च भेषजम् ॥ (का० सं० इन्द्रिय० औषध० श्लो० ४) ।

कर्तनच्छेदने नात्यन्तायाभिन्ने । केशरोमनखश्मश्रु न छिन्ध्यान्नापि कर्तयेत् । (ल० वि० स्मृ० ३।१०) । अत्रोभयोः साहचर्येणोक्तिरभेदं वारयति । कर्तनं विकर्तनमग्रभागस्यापनयनम् भवति । छेदनं तु लुञ्चनं मूलत उद्धरणम् ।

अपवर्गमुक्ती नानार्थे । अपवर्गश्च युक्तानां कैवल्यं चात्मवेदिनाम् (भा० अनु० १६।३६) । इत्यत्र भेदेनोपादानात् । अपवर्गः क्रममुक्तिस्थानं ब्रह्मलोका-ख्यम् । कैवल्यं मुख्या मुक्तिरिति नीलकण्ठः ।

नागपन्नगौ भिन्नार्थौ । सुरसाऽज्जनयन्नागान् राम कद्रुश्च पन्नगान् (रा० ३।१४।२८) इत्यत्रोभयोः साहचर्यात् । तत्रेत्यं भेदमुद्भावयति कतकः—निर्विषा नागास्तदन्ये पन्नगा इति । नागा बहुपणाः सर्पाः, तदन्ये पन्नगा इति तु तीर्थः ।

उद्देश-निर्देशावपि मिथो विशिष्येते । आह च कौटल्यः—समासवाक्य-मुद्देशः । विद्याविनयहेतुरिन्द्रियजयः । व्यासवाक्यं निर्देशः । कर्णत्वगक्षि-जिह्वाघ्राणेन्द्रियाणां शब्दस्पर्शरूपरसगन्धेष्वप्रतिपत्तिरिन्द्रियजयः (कौ० अ० १५।१।१८०) ।

आधोरणहस्तिपकौ समानार्थौ न । चिकित्सकानीकस्यारोहकाधोरणहस्ति-पकौषचारिक औपस्थायिकवर्ग (कौ० अ० २।३२।४८) । इत्यत्र तयोः समभिव्याहारात् । आधोरणः शास्त्राभिज्ञः कर्मकुशलः । हस्तिपको हस्तिरक्षी इति गणपतिः शास्त्री ।

विधेयो विनयग्राही वश्यः प्रणयः इत्यादयः समा इत्युक्तममरेण । श्रीरामायणे तु त्वं तस्य भव वश्यश्च विधेयश्च सदाऽनघ (२।३०।९) इति पाठो विधेयवश्ययोर्भेदं ब्रवीति । वश्य इष्टानुवर्ती । विधेयो नियोज्य इति तिलकः । वश इच्छा तं गतो वश्य इति व्युत्पत्तिरपि रूढमर्थं समर्थयते ।

क्वचिच्छिष्यान्तेवासिनोर्भेदेनोपादानम् । याज्ञवल्क्ये व्यवहाराध्याये अभ्युपेत्य-शुश्रूषाप्रकरणोपक्रमे भिताक्षरायां शिष्यान्तेवासिभृतका इति नारदवचन-मुद्धृतम् । तत्र शिष्यो वेदविद्यार्थी । अन्तेवासी शिल्पशिक्षार्थं विज्ञानेश्वरो व्याख्याति ।

कूटकपटे भिन्ने । साटोपकूटकपटानृतजन्मभूमेरिति (मृच्छ० ५।३६) । इत्यत्र स्थितम् । तत्र टीकाकार आह—निह्ववप्राकट्यभेदात्कूटकपटयोर्भेद इति । निहुतं छलं कूटं प्रकटं छलं कपटमिति तदर्थः ।

निक्षेपोपनिधि अपि भिद्येते कयापि कलयेति प्रदर्शयते । असंख्यातमविज्ञातं समुद्रं यन्निधीयते । तज्जानीयादुपनिधिं निक्षेपं गणितं विदुः ॥ इति नारद-वचनमुद्धृतं मिताक्षरायाम् (२।६५) । वासनस्थमनाख्याय हस्तेऽन्यस्य यद्वर्धते । द्रव्यं तदौपनिधिकं प्रतिदेयं तथैव तत् ॥ इति वचनान्तरमपि तत्रोपन्यस्तम् ।

सदः सत्परिषदौ समा च भिद्यन्ते परस्परम् । न तत्सदः सत्परिषत्समा च सा (भा० शां० २२६।१८) । अत्र सदआदीनां सहपाठ एव तत्र मानम् । अयमत्र विवेको नीलकण्ठप्रवर्तितः—श्रौतस्मार्तलौकिकन्यायान्याय-विवेचका जनसमाजाः सदःपरिषत्समाख्या इति ।

पापपाप्मानौ समानार्थाविति भ्रान्त्या साङ्कर्येण प्रयुज्येते । एवमाप्स्वा विपापो विपाप्मा सर्वमेनो हन्ति (गौ० ध० ३।९।१६) इत्यत्रैकवाक्ये तयोः

पाठार्थभेदोऽनपलाप्यः । विहिताकरणजन्यपापहीनो विपापः, निषिद्धाचरण-
जन्यपापहीनो विपाप्मेत्युज्ज्वलायां हरदत्तः ।

चालनीं तित्तुः पुमान् इत्यमरानुसारेण चालनीतित्तु पर्यायौ । तन्न ।
अस्ति विशेषस्तयोः । क्षुद्रच्छिद्रसमोपेतं चालनं तित्तुः स्मृतमिति कात्य इति
शब्दार्थचिन्तामणिः ।

भुजिष्य इति दासार्थे पठितोऽमरेण । परं भुजिष्या सामान्या दासी न भवति
याज्ञवल्क्ये (२।२९०) तयोः पार्थक्येनोपादानात् । अवरुद्धासु दासीषु भुजि-
ष्यासु तथैव चेति तत्र स्मर्यते । पुरुषनियतपरिग्रहा भुजिष्या इति मिताक्षरा ।

शुक्तरूपपरुषाः समानाभिधेया नेति तेषां शुक्ता रक्षाः परुषा वाचो न
ब्रूयादित्यत्र (बौ० २।३।६।२०) वाग्विशेषणत्वेन श्रवणात् । शुक्ताः शोक-
कारिण्यः, यथाऽविधवां विधवेति, रक्षा अविद्यमाने दोषे दोषख्यापिकाः, यथा
श्रोत्रियं सन्तमश्रोत्रिय इति । परुषास्तु विद्यमाने दोषे गुणख्यापिकाः, यथाऽन्धं
चक्षुष्मानिति इति गोविन्दस्वामी ।

सभासंसदौ मिथो भिन्नौ । दासोस्मीति त्वया वाच्यं संसत्सु च सभासु च
(भा० वि० ३।३।५९) इत्यत्र भेदेन श्रवणात् । संसद् गोष्ठी । सभा राजसभेत्य-
जुनभिः ।

सत्त्यभिष्वङ्गयोरपि भेदः स्थितः । गीतासु (१३।१०) असक्तिरनभिष्वङ्गः
पुत्रद्वारगृहादिष्विति पठ्यते । तत्र सक्तिः पुत्रादौ ममतातिमात्रम् । अभिष्वङ्गस्तेन
सह तादात्म्याभिमानोऽयमेवाहमितीत्येवं नीलकण्ठ एतयोर्भेदं निर्वक्ति ।

मेघपर्जन्यावसङ्कलेण स्थितौ साहित्ये । गर्जितेन च मेघानां पर्जन्यनिनदेन च
(हरि० २।१८।१९) इत्यत्रोभयोः पार्थक्येन श्रयणात् । ऋग्वेदे (४।२७।२)
यत्पर्जन्यः स्तनयन् हन्ति दुष्कृतः इत्यत्र पर्जन्यस्तननेन दुष्कृतां हननं श्रूयते
तेनावसीयते पर्जन्यः स्तनयित्नुर्हानिनीयुक्तो मेघोऽभिधीयत इति ।

पर्णशालोदजोऽस्त्रियामित्यमरे पर्यायौ । श्रीरामायणे (२।९९।४) । आनुः
वर्णकुटीं श्रीमानुजं च ददर्श ह इत्यत्र पर्णकुट्या उदजस्य च युगपत्पाठः पर्यायत्वं
विहन्ति । एवं हि तयोर्भेदमुन्नावयति रामस्तिलककारः—पर्णप्राधान्येन निर्मिता
कुटी शाला पर्णकुटी । उदजं समित्तिकवाटं दासवद्धं गृहम् ।

कारुः शिल्पीत्यभेदं मन्यते जनः । अस्तीह भेद इति मिताक्षरायां (३।२७)
समुद्धृतेन कारवः शिल्पिनो वैद्या दासीदासास्तथैवेति प्रचेतोवचनेनोन्नीयते ।
तत्र कारवः सूपकारादयः । शिल्पिनश्चित्रकारचैलनिर्णजकादय इति ज्ञानेश्वरः ।

सुतक्षत्तृसंग्रहीतारः समानाभिधेयाः प्रसिद्धाः । पञ्चविंशे ब्राह्मणे (१९।१।४)
अष्टौ वै राष्ट्रं समुद्यच्छन्ति राजभ्राता च राजपुत्रश्च पुरोहितश्च महिषी च सुतश्च

ग्रामणी च क्षत्ता च सङ्ग्रहीता चेत्यत्रैते साकं श्रूयन्ते तेनेमे नानाभिधेयाः सिध्यन्ति ।

तीक्ष्णनिशितावपि भिद्येते । सायकेन सुपीतेन तीक्ष्णेन निशितेन च (भा० भीष्म० ४५।४८) इत्यत्रैतयोः सहपाठः पर्यायत्वं विघटयति । यः शाणोल्लीढः संस्तीक्ष्णः संजातः स निशितः, अन्यस्तीक्ष्णः ।

अभितापसन्तापावपि भिद्येते । तथा हि भेदपरस्तयोः प्रयोगः श्रीरामायणे (२।१८।१३)—शारीरो मानसो वापि कश्चिदेनं न बाधते । सन्तापो वाऽभि-
तापो वा दुर्लभं हि सदा सुखम् ॥ मूलेनैव विशेष उक्त इति नार्थो व्याक्रियया ।

कालान्तकयमाः पर्याया अभिमताः । परं नैतदस्ति । सान्तरा इमे । एकत्र सहप्रयोगदर्शनात् । विराधे राक्षसे तस्मिन् कालान्तकयमोपमे (रा० ३।३।१५) । इत्यत्र विशेष वक्ति तिलककारः—प्राणतनुमनःसंहारप्रधानाः संहाररुद्रस्य मूर्त्तयः । तत्सदृशे ।

अङ्गदकेयूरयोर्विशेष उक्तः । तत्रोदाहरणान्तरं भारतस्थमुपन्यस्यते—अङ्गदैः पारिहायैश्च केयूरैश्च विभूषितान् (उ० १६२।१६) । पारिहार्य आवापकः कटकः ।

निधिशेवथी पर्यायौ मतौ । पठति ह्यमरः—निधिर्ना शेवधिरिति । परमाथर्वणे (१२।३।४६) एतयोः साहचर्येण पाठात्सविशेषाविमावित्यवधारयामः । निधिर्न्यासो भवति शेवधिश्च माण्डागारं कोषो वा ।

वातपवमानमातरिश्वानः पर्याया अभिमताः । परमेते मिथो भिद्यन्ते समभिव्याहारदर्शनात् । मातरिश्वा च पवमानश्च विपथवाहौ वातः सारथिः (अथर्व० १५।२।७) । मातरिश्वेति वायुसामान्यं गृह्यते । यः शोधकोऽभिप्रेतः स पवमान उच्यते । वेगेन वान्स एव वातो व्यपदिश्यते ।

शकुनशकुनिशकुन्ताः पक्षिणा समानाभिधेया अभिमताः । शकुन्तान् पक्षिणो द्रूमः (अथर्व० ११।८।८) इत्यत्र शकुन्तान् शकुनभूतान् इत्येवमर्थापयते सायणः ।

ह्रीलज्जे समानार्थे इत्यभिमानः । भिद्येते ते परस्परम् । क्रोधाद्दहीस्ततोऽलज्जा वृत्तं तेषां ततोऽनशत् (भा० वन० १४।८) । अत्राह नीलकण्ठः—अह्नीः अकार्षे प्रवृत्तिः । ततोऽलज्जा लज्जा निन्द्यतादोषाद्भयं तस्य नाश इति ।

क्वचित्समानार्थकानामेकत्र श्रवणे समादरं हेतुं पश्यन्ति विवरीतारो न च तान्मेत्तुं प्रयस्यन्ति । तदपि विमर्शमर्हति । याभिः सोमो मोदते हर्षते च (ऋ० १०।३०।५) । पुनरुक्तिरादरार्थेति सायणः । समर्थमेकं पर्यायं कौरवाणां

विनिग्रहे (भा० उ० ५७।५३) । समर्थादयः पर्यायाः । सहप्रयोगस्तु सामर्थ्यातिशयद्योतनायेति नीलकण्ठः । अस्ति सूक्ष्मो भेदः, तद्विभावनेऽविभवस्तेषामित्येवाचरमः पक्षः ।

वीणावल्लकीविपञ्चयः पर्यायाः पठिता अमरेण । भारते (अनु० ७९।२६) वीणानां वल्लकीनां चेति साहचर्येण पाठदर्शनान्नियतं भिन्नार्था इमाः । भेदं तु सङ्गीतेऽभ्यन्तरा विद्युः ।

किरीटमुकुटे तुल्यार्थके अभिगते । इदमपि चिन्त्यम् । अनेकत्र साहित्य एतयोः सम्पाटदर्शनान्नैते अत्यन्तमभिन्नार्थे इत्यवधारयामः । हरैः किरीटैर्मुकुटैरुष्णीषैः किङ्किणीगणैः (भा० द्रो० १८७।४८) । किरीटमाला मुकुटाश्च शुभ्राः (भा० कर्ण० ९४।१९) । किरीटार्पाडमुकुटैरङ्गदैरपि मण्डिताः (हरि० २।८४।१४) । किरीटी वज्रध्वजन्वी मुकुटी बद्धकुण्डलः (भा० अनु० ४०।२९) । अत्र विवरीतारस्तूष्णीकामासते, वयमपि प्रमाणविरहे नेश्महे किमपि वक्तुमिति विरमामः ॥

इति पर्यायवचनविवेकेऽनुबन्धः ॥

यद्वशे वर्तते नित्यं यदिङ्गं यच्च नेङ्गति ।
यन्नासा भासते विश्वं केतपूर्यश्च कीर्त्यते ॥१॥
यत्प्रसादात्प्रसिध्यन्ति कर्माणि दुष्कराण्यपि ।
तस्मिन्महेश्वरे प्रह्वः कृतिमेतां समर्पये ॥२॥ (युग्मम्)
कृत्यामास्वादमास्वादमेतस्यां वर्तन्ति नवाम् ।
नवार्थस्यातिसन्तृप्ताः सम्प्रेष्यन्ते विपश्चितः ॥३॥
इति प्रत्ययितो याचे प्रश्नितस्तान् विमत्सरान् ।
सानुग्रहं प्रवृत्तास्ते विमृशन्तु क्रियामिमाम् ॥४॥
तावताऽऽकलयिष्येहं कृतितामात्मनः पराम् ।
विमर्शो लब्धवर्णानां यतस्तोषं प्रसूयते ॥५॥

इति श्रीचारुदेवशास्त्रिणः कृतिषु वाग्व्यवहारादर्शो नामाऽयङ्ग्रन्थः समाप्तिमाप्नु ।

शुभं भूयादध्यायकानामध्यापकानां च ॥

तत्र सिद्धत्वा ननु पञ्चमस्तनाया मितरवोपविषाद छिद्येत् (नि० २।२।४)।
 एतेन प्रोक्तः प्रयोगः परीक्ष्यः शिक्षावताम्। उपवादयितुं निश्चेदि-
 ति नाथः। तादृगर्थविनशा विरहात्। उपवादयितुं निश्चेदिति।
 ग्रन्थ समाप्त्यनन्तरं स्वच्छन्दस्वामी — यो हि यदिच्छति स तत्
 करोतीत्यभिप्रायेण स्वनः प्रयोग इति। एवञ्च आत्मा जा अरे
 दुष्टव्याः श्रोतव्या मन्तव्या निदिध्याक्षितव्याः () इत्येवम्।
 व्याख्येतेः/जनः प्रयोगेभ्युत्पद्यते। भारते विषय व्यवहारोऽस्ति-

अशुद्धशोधनं परिवृंहणं च

पृष्ठे	पङ्क्तौ	अशुद्धम्	शुद्धम्
३	१२	नरेश्वरेति	नरेश्वरं इति
”	”	१९।१२	१३७।१७
९	९	पश्चाच्छावाक	पश्चादच्छावाक
१५	२१	दूवे	दूये
२५	१२	युञ्जतेः	मुञ्जतेः
३९	१३	मुनेः (सभा०)	मुने (आदि० १७७।१५)
६०	३०	गिरन्	गृणन्
७७	१२	व्यम्व्या	व्याख्या
७८	१९	२।९९।२	२।९९।३९

वृषु सेचने इति धातुरूपचारेण पोषणेपि वर्तते । तथा च भारते (शां० २३.८.१८) प्रयोगः—यथा सर्वाणि भूतानि वृष्टिर्भौमानि वर्षन्ति ।

पुन्यन्तस्य वृत्तेः प्रयोगेषूक्तपूर्वेष्वयमप्यन्तः करणीयो दाशतये प्रयोगः—प्रति-
ब्रवाणि वर्तयते अश्रु (ऋ० १०।९५।१३ । वर्तयते मञ्जते ।

रथः स्यन्दन इति सर्वस्य विदितोऽर्थः । सूर्यमाधत्यो द्विवि चिह्नं रथम्
(ऋ० ५।६३।७) । परि यत्कविः कान्या भरतं दूरो न रथो भुवनानि विश्वा
(ऋ० ९।९४।३) । इह रथो रथस्य प्राजितोक्तः । एवमेते रथाः सप्त राजन्न-
न्यान्नबोधं मे (भा० सभा० १४।५८) । अत्र रथो योध इत्यनर्थान्तरम् ।
अत एव महारथो महायोध उच्यते । मनोरथशब्दे रथशब्दो रते रमणस्य
वाचकः । अयमेवार्थ आथर्वणश्रुतौ—रथजितां राथजितेयीनामप्सरसाम्
(६।१३०।१) ।

केनायं मत्तः श्रेयानित्यर्थे सोऽयं कस्मादतीव मामिति (भा० शां० १८।
१०) श्रेयान्वयवहारः श्रेयः ।

अनन्तरशब्दविषय इदमतिरिक्तं वेद्यम्—प्राज्ञस्यानन्तरा वृत्तिरिह लोके
परत्र च (भा० वन० २०९।४३) । अनन्तरा संनिहिता सुलभेत्यर्थः ।

अनुपसृष्टोपि वचिर्निन्दायां दृश्यत इत्यत्र निदर्शनान्तरे—वृत्तिविज्ञान-
वान्धीरः कस्तं वा वक्तुमर्हति (भा० शां० १३२।६) । वक्तव्या मारिषान्ये
तु न वक्तव्यास्तु मादृशाः (भा० कर्ण० ४९।५७) ।

किञ्चिदस्ति । अत्रोक्तं भवति (श्रुतं १३९) । अत्रान्तःपुरसिद्धयः कायचित्सिद्धेदिनिशब्दात् ।
प्राप्तयेदिति तु निबन्धितः । इच्छासाधनस्तत्तु निबन्धाभिनिमित्तोक्तिम् ।

२१०

तस्याभीयुग्रे वाग्व्यवहारादर्शः सत्तन्त्र्याये (भा० वन० ३५।३८) । सारव्या इत्यर्थः ।

शक विभाषितो मर्षण इति दिवादिः सकर्मकः । मर्षणमिह प्रसहनम् । न वाक्यमात्रेण वयं हि शक्याः (भा० वन० २६८।१२) । शक्याः प्रसह्याः, अभिभवनीयाः । न ह्युपायेन ते शक्याः पाण्डवाः कुरुवर्धन (भा० आदि० २०।२१) । शक्या अभिभवनीयाः, वशे कार्याः ।

अर्पयतेरनुपसृष्टस्य सोपसर्गस्य वा व्यधनमर्थ इत्यत्र पुष्कलं प्रमाणान्तरम्— इदं धनुर्लक्ष्यमिमे च बाणाः शृण्वन्तु मे नृपतयः समेताः । छिद्रेण यन्त्रस्य समर्पयध्वं शरैः शितैर्व्योमचरैर्दशाधैः (भा० आदि० १८५।३५) ।

गन्धशब्दो बह्वर्थः । अस्ति योत्पवचनः । घृतगन्धि भोजनम् । अस्ति यो गर्वे वर्तते । केनात्तगन्धो माणवकः । अभिभूत इत्यर्थः । अस्ति यो बन्धुत्वे सम्बन्धे वा वर्तते । सर्वः सगन्धेषु विश्वसिति । मात्रेऽपि भाष्ये प्रयुक्त इति वेदनीयं सुधीभिः—यावान्ध्याकरणे पदगन्धोस्ति (पा० २।१।१) । यावता चेदानीं पदगन्धोस्ति पदविधिरयं भवति (पा० ३।१।९२) ।

ऋपेस्तस्योदजस्थस्य कालोऽगच्छन्निशानिशम् (भा० शां० ११७।६) । निशानिशं बहुरात्रम् । एकशेषे कर्तव्ये द्वन्द्वः कृत इति व्यवहारः प्रधानम् ।

भारद्वाजश्रौतसूत्रे (६।१।१) ऽनुजावर इति पदं पितरि प्रेते योऽनुजातः पुत्रस्तत्रार्थे प्रयुक्तम् ।

तिष्ठतेः प्रयोगपूर्वपूर्वद्विदमपि प्रयोगद्वितयमतः करणीयम्—अपश्यतां प्रियान्पुत्रांस्तेपां शोको न तिष्ठति (भा० शां० १५३।२५) । न तिष्ठति न विरमति । तिसृणां वसतीनां स्थानं परमदुष्करम् (भा० वन० २९६।५) । भोजनत्रयनिरोध इत्यर्थः ।

यत्राद्यत्वे प्रायेण समयो मे नास्तीति व्यवहरन्ति तत्र व्यवहारविशारदाः पूर्वं क्षणो मे नास्तीति व्यवजहूः । क्षणो हि निर्व्यापारस्थिति वक्ति । प्रह्लादस्वब्रवीद् विप्रं क्षणो नास्ति द्विजपंभ । त्रैलोक्यराज्यसक्तस्य ततो नोपदिशामि ते (भा० शां० १२४।२९) ॥

अन्यत्पदं पदान्तरं भवति । अपदान्तरं त्वविलम्बितम् । मीमसेनमिदं वाक्य-मपदान्तरमब्रवीत् (भा० वन० ३४।४) ।

उचितमिति समवेतं युक्तम् अभ्यस्तमित्याह । स्वभावसिद्धमप्याह । तथा च श्रीरामायणे प्रयोगः—उचितं च महाबाहुनं जहौ हर्षमात्मवान् (२।१९।३७) ।

कश्चिद् दोषेण गच्छतीत्यादौ गमिर्शनार्थ इति सप्रमाणमुक्तम् (पृ० १८३) । तत्रेदम्प्रमाणान्तरं संगृह्यताम्—न दोषेणावगन्तव्या कैकयी भरत

अर्थः भविष्यत्पुत्रा इत्येवमात्रं (भा० लो० १०।२६) । अर्पयतेरनुपसृष्टस्य सोपसर्गस्य वा व्यधनमर्थ इत्यत्र पुष्कलं प्रमाणान्तरम्— इदं धनुर्लक्ष्यमिमे च बाणाः शृण्वन्तु मे नृपतयः समेताः । छिद्रेण यन्त्रस्य समर्पयध्वं शरैः शितैर्व्योमचरैर्दशाधैः (भा० आदि० १८५।३५) । यावता चेदानीं पदगन्धोस्ति पदविधिरयं भवति (पा० ३।१।९२) ।

सङ्ग्रहीष्यामीत्यपि व्यवहारः (भा० वि० १) अनो

कोरोहित्य तवाचोरव्यामीत्यर्थे गृहीष्यामि श्रुतं यत् च

इत्येकोऽपि परिवृंहणम् व्यवहारः तेऽप्येते पुरा पुनः (भा० रं

त्राश्रव० ५।२६)। तः।

त्वया (रा० २।१२।३०)। इह स एवार्थोऽवगमिनोक्तः। अवस्तदर्थस्य नि-

दोषेण गन्तुं दोषेण मन्तुम् इत्युभयो व्यवहारः प्रदर्शितचरः। दोषेण शङ्कितु- च

मित्यपि सुव्यवहरमिति प्रदर्श्यते—न मामर्हसि कल्याण दोषेण परिशङ्कितुम् २०

(भा० वन० ७६।२६)। विनाथैः वहिः शब्दः शतपथे—स वहिष्पविभ्राद् गृह्णाति (४।१।१।३)। मे।

समासः क्रियतामातिशायिकस्तद्धितो वेति सम्प्रधारणायां या व्यवस्थोक्ता गनि

(पृ० ५७) तां पुष्पती वैदिकी सूदाहृतिरियमा दीयताम्—अजानेवालभेरंस्ते तत्त्व

हि सुश्रपतरा भवन्ति (श० ब्रा० ५।५।४।१)। निधौ

मन्यतेरपि मानयतेरर्थे प्रयोगः—निहन्मैन दुरात्मानं योज्यमस्मान्न मन्यते पन इति

(भा० आदि० १८९।३)। यर्हि वाक् प्रवदेत्तर्हि होतव्यमित्येकेषाम् (भा० श्रौ० ६।१।८)। यदा नीत्यव

यसां विरावः, यदा शकुनिप्रवाद इत्यर्थे प्रयोगः। अ वि

अहमात्मीयो न अविध्यामि (मृच्छ० ८)। जीविताद् हास्ये, कालं ने स-

परिध्यामीत्याह। नकश्च स्वर्गश्च पर्यायावभिमतौ। सान्तरौ च तौ। तथा च शौनकीया

शामन्ति—ऊर्ध्वो नाकस्याधिरोह विष्टपं स्वर्गो लोक इति यं वदन्ति (अथर्व०

१।१।७)। तं च—

भाव उपगन्तानपि कांश्चिन्निर्देशः। निश्चितो ज्ञेयते। त्वे

ने कतिपयेऽनुक्रम्यन्ते—नहि दुर्ज्ञेयाने रक्ष्यं यः त्वे-

मन्त्रेण ज्ञेयस्मिति (भा० ३०४।१३)। मादुर्येण नन्वेक

स्मात्मा, मृदुनो ज्ञेयतेत्यर्थः। शिनेनाभिवदामि त्वं नेक

त्वां गच्छ युष्मत्तु ३ अनुभिः (भा० श्रौ० ४।१२)। त्वं नेक

स्याणुमन्त्रेऽनुसंगानि यथाकर्म यथाश्रुताम् (बृ० ३०५।७)। स्याणुं स्याणुताम्। अनुभवति हि त्वं नेक

मूर्ध्ना पादपस्तीव्रमुष्णम् (शा० १)। त्वं नेक

सोऽमुष्म ३ त्वौ त्वुकोन लघुवर्तमानं यथा स्यात्त- त्वं नेक

येत्यर्थे दोषयन्ते जनयन्। कलुषेणाहृता त्वं नेक

नेदिनी परिमुच्यताम् (रा० २।१६।२७)। कालुष्यार्थे त्वं नेक

कृ कृष्यशब्द उभो गः। त्वं नेक

फलानि वृथा इत्यर्थे फलं गृह्णन्ति वृथा इत्यपि व्यवहारः
 मुद्रितः सत्यव्रत शास्त्री द्वारा संशोधितः (१९४०) प्रयोगः —
 संवत्सरे वनस्पतयः फलं गृह्णन्ति । अत एव फलानि
 वृथाः फलैर्गृहीतव्येति ।

स्थेय इति विवादपदनिर्णेतारि संशयोऽन्तरेऽपि उद्भिः ।
 तिष्ठन्ति स्मिन्नपि स्वैयत्वेन प्रसिध्यतीति किं
 परि तोषाम् वेद्यते — न तु देवैश्च हं स्वयता न मनु-
 श्येषु कर्हि नित् (भा० ३० ३५।२०) ।

विलम्बनेऽर्थे चिरं करोतीति प्रचरद्वाक्यालं वादी
 प्रयोगः सर्वथा व्यवहारानुयातीति मुक्तसंशयं ग्राह्यम्
 उन्निष्ठ राजानुते न चिरं कर्तुमर्हसीति भरते (वन० २५०।६)
 प्रयोगदर्शनात् । का चिरं वृथा इति (शाल्य० ५६।४९) दृष्टव्यं च

वैरनिर्गतनेऽर्थे वैरीदूरणमपि पुरा प्रयुज्यते
 व्यवहारकोविदाः, तदपि साम्प्रतं व्यवहितमप्यत्र
 हिन्दीभाषायां सुतमां संवदतीति विज्ञेयं व्यवहारं
 विजिदिषुभिः — ततः कालवरीतः सह वैरस्यो-
 द्देशो एव इति हि भरते (शां० ६।८) प्रयोगः ।

करोतेः प्रयोगे विमः कर्मत्वे कर्मन्तरस्य कौब-
 विवक्षा भवति न च भवति । उभयथा व्यवहारो
 दृश्यते । तत्रापि कर्मत्वविवक्षया द्वितीयाप्रयोगो
 बहुलः, शेषत्वविनष्टया च बहुधाः प्रयोगो वि-
 रलः । इमे च दाशरथ्ये द्वितीयाप्रयोगाः प्रयन्ते —
 किं प्राप्तनिन्दाः कृणवन्ननुकम्पाः (५।२।३) । किं
 प्राप्ता न वलाग्रस्य लेना (५।३०।६) । किं भूत-
 मत्मान् कृणवदरातिः (८।४८।३) । किमयं त्वां
 वृथा कपि श्चकार इति गृह्यः (१०।८६।३) । इति ।
 किं नो गमनः कश्चिदपि चानं ना विपुले तथा ।

दुर्धनः कर्षजले पुरा नैदिनं मज्जति (भा० वि०
 ५३।१८) । इति द्वितीयावच्छेदः लभ्यते तत्रापि त्यक्त-
 तस्य प्रवृत्त्याय नान्ति । करोति श्वेतो वयिष्यायां वर्तते न
 विजिदिषुभिः विशेषः । बामनपुराणे न व्यक्ततरा
 द्वितीयाप्रयुक्तिर्दृश्यते — न वेमिदिनां मधुरा करि
 व्यति (८।१।२) । अन्तिवक्ष्यते — किं मे सुखः
 करिष्यति (भा० शां० १४६।१९) ।

अर्थे न विनाशमिति सुखं वाग् (भा० लो० १०।२६) ।
 उचितेन प्रवृत्त्याः प्रवृत्तिं प्रतेभस्ति मे (रा० ३।६०।८) इत्यादिषु यथा ।

प्रलेखनः/प्राणः त्रैलोक्योर्व्याप्यः का विदितो लोकत्वः । इदं तु न
 मुमुक्षुनिमित्तं श्रुत्वा दृष्ट्वा गन्तव्यमिति निश्चित्यते तत्र का नि-
 मित्तिरिष्यते इति । तत्र कष्टी प्रमुञ्चते इति श्रद्धावान्भवति विप्रः-
 तद्वत्ते ते वनं गत्वा (२।२८।२५) । तत्र वनं गत्वा गच्छन्, तत्र
 वनगमनं प्राप्नु । अग्निर्दिष्टार्जुनश्च कुरुप्रतापः भावः इति का
 भावे इदं व्युत्पद्यते । कान्तं च दत्तमव्ययम् इति तत्रोक्ते वनमित्यत्र
 कष्टी निवेष्टाद् द्वितीया ।

अरे पर्वतस्यैवं प्रयोगः । इयं गृह्यतां व्यवहारस्य सम्प्रगृहीतये-
 तन्मुक्त्वा सर्वतो वृद्धिं नारयामास पाण्डवः (भा० अ० ३७।१३) ।
 नारयामास व्यापारयामास । हनुमान् च नारयामास राक्षसानां
 महापुत्रीम् (२।० ५।१३।२८) । (नारयन्) शोधयामासेत्यर्थः ।
 अथ नारयितव्यामे पुनरेव भवेदिति (२।० ५।१३।२८) । वि-
 चेतनत्वेत्यर्थः ।

एव उपादान इति वारणे विरमणे दृष्टेऽपि वर्तते । तथा च
 मुञ्चते प्रयोगः - सद्यो गृह्णाति विद्वान् (उत्तर० २१।१५) ।
 केवलत्वेऽप्यत्र शङ्कुच्छेदे दृष्टेऽपि वर्तते । आदित्यः शनो गृह्णाते
 (नै० ब्रा० १।२।३।५) । शङ्कुच्छेदो न वन्द्यं भवति ।
 पूजितमिति सम्मानितमर्थितमाह प्रायेण, शास्त्रे उवाचाम-
 व्यह - श्वाते काले च हिक्कायां हृद्गोत्रे चपि पूजितम् ।
 अतं पुराणम्... (मुञ्चते० उत्तर० ५१।१३) ।

ग्रामशब्द इन्द्रियग्राम इत्यादौ सर्वत्र दृष्टः स्वजन-
 लभुदद्येऽपि व्यवहियते - शार्ङ्गलो ह वा इदं ग्रामेण
 चचार (श० ब्रा० ५।१।२।२) ।

दण्डने शक्तने निग्रहणे वाच्ये पञ्चधा व्यवस्थितः क्रिया-
 निधयो व्यवहारः ल लक्ष्यते । दण्डं दण्ड्येषु पातयेत् (पुन-
 ८।१२६) । इह गिजचिह्नः कति उमुक्तः । दण्डं पपिषु पारयेत्
 (भा० शां० ८५।२०) । इह गिचलहिमो चक्षुरौ सम्पन्न उपाय-
 तो दण्डं भूमिपत्य निशां वते (भा० शां० ८५।२३) । अथ जपूयो
 नयतिः । न परस्मै उवादेन परेषां दण्डमर्थवत् (भा० शां०
 ८५।२३) । इहातिर्जनः । कामकारेण दण्डं तु यः कुञ्चि-
 विचक्षणः (भा० शां० ८५।२४) । अथ क्रियालाभान्यवगमेन

परतेति वा सोऽर्थ उक्तः । आङ्गपूर्वो दधाति रच्यत्रार्थे विरते
 प्रमुञ्चते । तथा चाद्येन प्रयोगः - दण्डमधिकृत्य विहि...
 (८५।८) । निश्चितेऽपि प्रयोगे पुञ्चते प्रकारान्तरेण -
 प्रथमं स्मृत्यर्थः क्रुत्यर्थस्य विरुद्धमित्यादि प्रमुञ्चानाः साम्य-

ति का न लोकाव्यभेदाद्याचार्यशास्त्रे विरुद्धमस्ति न
 परममिति प्रत्ययव्यभिचारे । अनुते कर्तृद्वितीयं वृद्धमुच्यते ।
 तथा च आङ्गवो व्यवहरन्ति - अविशुद्धं निवर्गेण नीति-
 मेव गृहीते (भा० शां० १३८।२१५) । न हि रक्षा निवर्गेण
 जनी प्रादुर्भावा इति दिनदिभूत्वाद्भावेऽस्ति । लोऽ मंदस्ते
 न च ननु भावपि जलपूरकृतायां वर्तते । तथा च प्रादुर्भावे
 न च ननु (२०।७।१५)

विशेषः हि जातिभिः । शब्दं हि लोके व्यवहृतम् - (भा० आश्व० ५८।८) ॥
 न एक जन्तुः राजा दुर्द्विजमपि चेत्युतम् । दण्डं दण्डे निश्चितम् (भा० अ० २०७।२८) ।
 न च ननु भावपि जलपूरकृतायां वर्तते । तथा च प्रादुर्भावे न च ननु (२०।७।१५)

वेचलो वि नयतिः प्रयुज्यते — स नेतुं न्यायतोऽशक्तो लुब्धो नास्ति तज्जुहि ना (भा० १।३५)
 इत्थन मया । मान्येति — लोऽसहयेन मूढेन जुष्टार्थमाह्वानं युजिनो । न वा को
 न्यायतो नेतुम् (७।३०) । स वण्डः ।

+ आदयाहि विनयं परम्
 (भा० वन० ३०३।१८) ।

अलंकारः/प्राधान्यं चोत्पत्तिं कालं चो विदितं लक्ष्यं । इदं तु न
 मुच्यते । अलंकारं गणनादिभिः निमित्तैः तत्र का वि-
 मर्शः दिव्य इति । तत्र वशी प्रमुञ्जत इति श्रीशामागते विदुः-
 तदले ते वने गत्वा (२।२८।२५) । तत्र वने गत्वा गत्वा, तत्र
 वनगमने गत्वा । अविदितायां च कुरुप्रत्यया भाव इति को
 भावे दुर्बलः । कान्तं च दन्तमन्धय इति लक्षणे वनमित्यत्र
 वशी निधेयादिति ।

चारे चर्चनस्यैवं प्रयोगः । इयं गृह्यतां व्यवहारस्य लक्ष्यगृहीतये-
 तद्वृत्त्या सर्वतो दृष्टिं चारयामास पाण्डवः (भा० वन० ३७।१३) ।
 चारयामास व्यापारयामास । तदुभांश्चारयामास राक्षसानां
 महापुत्रीम् (२।० ५।१३।१८) । (चारवत्) शोधयामासेत्यर्थः ।
 लक्ष्यं चारयितव्यं मे पुनरेव भविष्यति (२।० ५।१३।१५) । वि-
 चेतव्येत्यर्थः ।

गृह उपादान इति वारणे विरमणे दुरणेऽपि वर्तते । तथा च
 मुञ्चते प्रयोगः — सद्यो गृह्णाति विद्वन्मह (उत्तर० २२।१५) ।
 केचनोत्थं शत्रुघ्नो गृह्णाति वर्तते । आदित्यः शत्रो गृह्णाते
 (तै० ब्रा० १।२।३।४) । शत्रुघ्नोऽपि त वन्द्यं भवति ।
 पूजितमिति सम्मानितमर्थितमाह प्रायेण, शस्त्रं प्रवासात्-
 त्यह — शस्त्रे काले च हिक्कायां हस्तोऽपि पूजितम् ।
 अतं पुराणम्... (मुञ्चते० उत्तर० ५१।१३) ।

शान शब्द इन्द्रियग्राम इत्यादौ सङ्ग्रेहे वृद्धः स्वजन-
 समुदायेऽपि व्यवहियते — शार्ङ्गलो इ वा इदं ग्रामेण
 चचार (श० ब्रा० ५।१।१२) ।

दण्डने शक्तने निग्रहणे वाये दण्ड्या व्यवस्थितः क्रिया-
 निधयो व्यवहारः त लक्ष्यते । दण्डं दण्डयेषु पातयेत् (पुन०
 ८।१२६) । इह णिजचिकः कति उकुलः । दण्डं पापेषु पारयेत्
 (भा० शां० ८५।२०) । इह णिचलहिमो चक्षुः । सत्यं प्रणम-
 तो दण्डं भूमिपत्य निशङ्कते (भा० शां० ८५।२३) । अत्र अपूर्वो
 नयतिः । (न परस्व उवादेन परेषां दण्डमर्थयेत् (भा० शां०
 ८५।२५) । इहातिर्जनः । आत्मकारेण दण्डं तु यः कुयदि-
 विचक्षणः (भा० शां० ८५।२४) । अत्र क्रियालाभस्य वशेन

करोति ना सोऽर्थ उक्तः । आशुपूर्वो दधाति रत्यत्रार्थे विरते
 प्रयुज्यते । तथा चाथेन प्रयोगः — दण्डमधिकृत्य विहि...
 (८५।८) । निक्षिपे रपि प्रयोगो वृश्चते प्रकारान्तरेण —

अयं स्मृत्यर्थः भुत्तव्यस्य विरुद्धमित्यादि प्रमुञ्जानाः साम्य-
 ति का न लोकाव्ययैताद्याचार्यशास्त्रे विलम्ब इति न
 परवान्ति प्रत्ययवन्ति च । अगुते कर्तुं दि लुभीं वृत्तं उज्जयते ।
 तथा च वाच्यो व्यवहरति — अतिरुद्धां निवर्गेण नीति-
 मेतां वृत्तये (भा० शां० १३८।२१६) । न हि लक्ष्य निवर्गेण

अनी बाधुर्भय इति विनादिभूतत्वात्ते वदितः । लोऽ मंडल-
 प्रयोगः — अयं दण्डं वरुणे जगद् तस्य होदं जगो (ऐ० ७।१५)

अनेन वृत्तिप्रसङ्गं धर्तुं देवनागरे रोगस्त्वत्प्रमुत्पन्नमिति साधनः ।

निरुद्धेन दुर्जातिभिः । शस्त्रं हि लोके लघ्यात्तु... (भा० आश्व० ५८।८) ।
 स एव जनको राजा दुर्जितमपि नैत सुतम् । दण्डं दण्डे निक्षिपति (भा० वन० २७७।२८)

नैवलो वि नयतिः प्रमुञ्चते — स नैनां न्यायतोऽशक्यो लुब्धो नानुत्तमुद्दिना (याज्ञ० १।३२५)
 इत्यनं यथा । मानं विधि — लोऽसह्येन मूढेन लुब्धेनानुत्तमुद्दिना । न वाको
 न्यायतो नैतम् (७।३०) । स इण्डः ।

+ आर्यासि विनयं परम्
(भा० जन० ३०६।१६)।

जंजी बाहुर्मान इति दिन। दिव्यतत्त्वज्ञाने बठिनः। लो० मंडल-
लेखनमालाप्रवि जलधूरिद्वितायां वरितः। तत्र च बाहुरंगे
प्रयोगः - अथ हैन्दवायं यस्मिन् जगद् तस्य होइतं जग्रे (१८७६)

विहस्येन । दुर्जासिभिः । शस्त्रं हूँ लोकं स्वर्गं । --- (अ० ५८।८) ।
स एव जनको राजा दुर्जससि तैः सुतम् । दण्डं दहे नि

अहिमं वृत्तिं प्रवृत्तं । अहं दर्शनं । अहं दर्शनं । अहं दर्शनं ।

मे वलौ वि नयतिः प्रमुखाते — स नेतं न्यायतो ५२५ को लुब्धेनाकुतमुदिना (या ५०१।३५५)
 इवना यथा । मानेति — को ५२५ सेन मदेन लुब्धेनाकुतमुदिना । न बाको
 न्यायतो नेतम् (७।३०) । स वण्डः ।

+ आर्यासि विनयं फम्
 (भा० वन ३०३।१८) ।

